
अव्याकरणमधीतं भिन्नद्रोण्यां तरड्रिगणीतरणम । 
भेषजमपथ्यसहितं त्रयमिदमकृतं कृतं न वरः ॥ 


- इति सुभाषितरत्रभाण्डागारम्‌. 
यत्र वाचो निमित्तानि चिह्वानीवाक्षरस्मृतेः । 
शब्दपूर्वेण योगेन भासन्ते प्रतिबिम्बवत्‌ ।। - इति वाक्यपदीयम्‌ .१-२० 
ग्रन्थेऽस्मिन्‌ व्याकरणरीत्या सकलपदविवृतिः डा.सूरं श्रीनिवासेन विरचिता । 
खल्वपि रमन्ताम्‌ पाठकाः । 
- रामोरा, सम्पादकः 


शिवानन्दलहरी 

प्राक्रथनम्‌ 


वेदान्तदर्शनभेदेषु अन्यतमस्य अद्वितवेदान्तसिद्धान्तस्य प्रतिष्ठापकत्वेन प्रसिद्धानां 
शङ्रभगवत्पादानां चरितं विद्वद्धिः बिदितपूर्वमेव। अथापि प्रासङ्गिकत्वेन अत्र लेशतः 
तत्रस्तावः। 


प्रायशः द्वादशशतकसंवत्सरेभ्यः प्राक्‌ लब्धजन्मा शडूरः स्वजीवनकाले समाजे 
तदानीन्तने काले प्रचुराणां बहूनां दर्शनसिद्धान्तानां विमर्दको बभूव। सच्यस्तः अयम्‌ 
महात्मा यावद्भारतं देशं तावत्‌ पर्यटनं कृत्वा तत्र तत्र परिव्याप्तान्‌ अद्वैतेतरसिद्धान्तान्‌ 
निरस्य, तैः स्वसिद्धान्तमंगीकारयित्वा च अद्वैतदर्शनं ततः आरभ्य एतावत्वर्यन्तमपि बहुशः 
जनेषु प्रतिष्ठितं चकार। 


वेदान्तग्रंथाः (उपनिषदः) महाभारतं च ततः पूर्वमेव प्रख्याताः। तैस्साकं 
ब्रह्मसूत्राण्यपि व्यासमहर्षेः वरिवस्या गैर्वाण्यां वाण्यां सुसंपन्ना उपनिषदः इह जीवनविधानेन 
साकं मरणानन्तरं (देहपरित्यागानन्तरं) जीवस्य शरीरान्तर्विवर्तिनः का वा गतिरिति महतीः 
चर्चाः कुर्वन्ति। महाभारते च विभिन्नानां दार्शनिकसिद्धांतानां प्रस्तावः दृश्यते। 
देहदेहिगतसं बन्धस्य परामर्शकानि ब्रह्मसूत्राणि। तासु उपनिषत्सु प्रसिद्धानां 
दशसंख्याकानामुपनिषदां, महाभारतान्तर्गतभगवद्वीतायाः, ब्रह्मसूत्राणां च भाष्यं 
स्वमतप्रतिष्ठापनपुरस्सरं विरचय्य शडुराचार्यः प्रस्थानत्रयस्य तस्य अद्वैतपथगमनं प्रकल्पयामास। 
स्वसिद्धान्तस्य अविच्छिन्नत्वसंपादनार्थं देशस्य चतसुषु दिक्षु चत्वारि पीठानि निर्ममे। यथाश्रुड्ढेरी 
पुरे शृद्टेरीशारदापीठं, उत्तरखंडे ज्योतिर्मठपीठं, पूरीनगरे गोवर्धनपीठं, द्वारकायां द्वारकापीठं 
च, स्वयं च कंचीपुरे निर्मिते दक्षिणमूलाम्रायसर्वज्ञपीठे तनुत्यागपर्यतं निवासं चक्रे। भाष्यैः 
प्रकरणग्रन्यैश्च साकं बहून्‌ तत्तददेवतास्तुतिरूपान्‌ स्तोत्रग्रन्थांश्च रचयामास शडूराचार्यः। 
एतदीयं स्तोत्रसाहित्यं नामतः अधो लिख्यते। 


१. गणेशपंचरत्रम्‌ २. गणेशभुजंगम्‌ 

३. सुब्रह्मण्यभुजंगम्‌ ४. शिवभुजंगम्‌ 

५. शिवानन्दलहरी ६.  शिवपादादिकेशान्तवर्णनस्तोत्रम्‌ 
७. शिवकेशादिपादान्तवर्णनस्तोत्रम्‌ ८. वेदसारशिवस्तोत्रम्‌ 

९. शिवाराधक्षमापणस्तोत्रम्‌ १०. सुवर्णमालास्तुतिः 

११. दशश्लोकी स्तुति १२. दक्षिणामूर्तिवर्णमालास्तोत्रम्‌ 


१३. श्रीदक्षिणामूर्त्यष्टकम्‌ १४. मृत्युंजयमानसिकपूजास्तोत्रम्‌ 


. शिवनामावल्यष्टकम्‌ 

. उमामहेश्वरस्तोत्रम्‌ 

. देवीभुजंगस्तोत्रम्‌ 

. त्रिपुरसुन्दरीवेदपादस्तोत्रम्‌ 
. देवीचतुष्षष्ट्युपचारस्तोत्रम्‌ 
. ललितापञ्चखम्‌ 

. नवरत्रमालिका 

. गौरीदशकम्‌ 

. हनुमत्पचरत्रम्‌ 

. लक्ष्मीनृसिंहपचरत्रम्‌ 

. श्रीविष्णुभुजंगप्रयातस्तोत्रम्‌ 
- पाण्डुरंगाष्टकम्‌ 

. कृष्णाष्टकम्‌ 

. गोविन्दाष्टकम्‌ 

. मोहनमुद्दरम्‌ 

. अन्नपूर्णाष्टकम्‌ 

. मीनाक्षीस्तोत्रम्‌ 

. कालभैरवाष्टकम्‌ 

. यमुनाष्टकम्‌ 

. मणिकर्णिकाष्टकम्‌ 

. प्रातस्स्मरणस्तोत्रम्‌ 

. षट्पदीस्तोत्रम्‌ 

५९. 
६१. 
६३. 


द्वादशलिंगस्तोत्रम्‌ 
अर्धनारीश्चरस्तोत्रम्‌ 
गुर्वष्टकम्‌ 


शिवानन्दलहरी 


१६. 
१८. 
२०. 
२२. 
२४. 
२६. 
२८. 
३०. 
३२. 
३४, 
३६. 
३८. 
४०. 
. भगवन्मानसपूजा 

. कनकधारास्तोत्रम्‌ 

. मीनाक्षीपचामृतम्‌ 

. दक्षिणामूर्तिस्तोत्रम्‌ 

. नर्मदाष्टकम्‌ 

- गंगाष्टकम्‌ 

. निर्गुणमानसपूजा 

. जगन्नाथाष्टकम्‌ 

. भ्रमरांबाष्टकम्‌ 

. शिवपचाक्षरनक्षत्रमालास्तोत्रम्‌ 
. शारदाभुजंगप्रयाताष्टकम्‌ 

. काञ्चीपचकम्‌ 


एवंप्रकारेषु स्तोत्रग्रंथेषु शिवानन्दलहरी अन्यतमा. शिवस्य आनन्दः, तस्य लहरी 
अर्थात्‌ लहरीवत्‌ जायमानः आनन्द इति. अथवा शिवैः शुभैः सुखैर्वा आनन्दः अत्र 
आनन्दानुभवे काव्यकर्ता वा पाठको वा श्रोता वा कर्ता भवितुमर्हति. स्तोतुः स्तोत्रस्य 


स्तूयमानस्य च संपुटीकरणे एव अद्वैतसिद्धिः. 


'मोक्षसाधनसामग्य्रां भक्तिरेव गरीयसी' इति भक्तेः मोक्षसाधनसामग्य्रां 


गरीयस्त्वमुक्तम्‌. 


शिवपंचाक्षरस्तोत्रम्‌ 
सौन्दर्यलहरी 

आनन्दलहरी 
त्रिपुरसुन्दरीमानसपूजास्तोत्रम्‌ 
त्रिपुरसुन्दर्यष्टकम्‌ 
कल्याणवृष्टिस्तवः 
मन्त्रमातृकापुष्पमालास्तवः 
भवानी भुजंगम्‌ 
श्रीरामभुजंगप्रयातस्तोत्रम्‌ 
लक्ष्मीनृसिंहकरुणारसस्तोत्रम्‌ 
विष्णपादादिके शान्तस्तोत्रम्‌ 
अच्युताष्टकम 

हरिस्तुतिः 

लोकेऽस्मिन्‌ द्विविधा निष्ठा पुरा प्रोक्ता मयानघ । 
ज्ञानयोगेन सांख्यानां कर्मयोगेन योगिनाम्‌ ॥ 


इति गीतावचनम्‌। सांख्यानां ज्ञानं, योगिनां कर्म च निष्ठा इति। भक्तिस्तु 
तृतीयो मार्गः ज्ञानकमपिक्षया सुलभतमश्च. तदेव शडुराचार्यः प्रतिपादयति अस्मिन्‌ ग्रंथे। 
तद्यथा- 


मार्गावर्तितपादुका पशुपतेरङ्गस्य कूर्चायते 
गण्डूषाम्बुनिषेचनं पुररिपोर्दिव्याभिषेकायते । 
किचिद्रक्षितमांसशेषकबलं नव्योपहारायते 

भक्तिः किं न करोत्यहो! वनचरो भक्तावतंसायते ।। (६३) 


अत्र मूढस्यापि वनेचरस्य परमशिवे विद्यमाना परा भक्तिः निर्वर्णिता किन्तु 
तद्विज्ञानोचितया गत्या. तत्र मनस एव प्राधान्यं, प्राथम्यं च स तु बहिर्हश्यमानायाः 
चेष्टायाः। 


“सा त्वस्मिन्‌ परमप्रेमरूपा'' इति नारदभक्तिसूत्रेषु भक्तिनिर्वचनम्‌। अस्मिन्‌ 
परमात्मनि इत्यर्थः। शिवानन्दलहयां कविः भक्तिमेवं निर्वक्ति- 


अड़ोलं निजबीजसन्ततिरयस्कान्तोपलं सूचिका 

साध्वी नैजविभुं लता क्षितिरुहं सिन्धुः सरिद्वक्भम्‌ । 
प्राप्रोतीह यथा तथा पशुपतेः पादारविन्दद्वयं 
चेतोवृत्तिरुपेत्य तिष्ठति सदा सा भक्तिरित्युच्यते ।। (६१) 


मनःप्रवृत्तेः पशुपतिपादारविन्दद्वयमाश्रित्य अवस्थानमेव भक्तिः। कथं वा? 
अंकोलबीजसंततिः अंकोलमिव, सूचिका अयस्कान्तोपलमिव, साध्वी वल्लभमिव, लता 
तरुमिव, नदी समुद्रमिव। पशुपतिः आकर्षकः, भक्तश्च आकृष्यमाण इति अत्र व्यज्यते। 
एतयोः भक्तिः सन्धिः। भजनं सन्थानम्‌। अयमेव अभिप्रायः भक्तिभक्तयोः जननी पुत्रसंबन्धं 
कल्पयता आचार्येण प्रत्यपादि। 


आनन्दाश्रुभिरातनोति पुलकं नैर्मल्यतश्छादनं 

वाचाशङ्खमुखे स्थितैश्च जठरापूर्तिं चरित्रामृतैः । 

सद्राक्षैर्भसितेन देव! वपुषो रक्षां भवद्धावना- 

पर्यङड् विनिवेश्य भक्तिजननी भक्तार्भकं रक्षति ।। (६२) 

मातरि भासमानं शिशुलालनपालन वैशारद्यमस्मिन्‌ शलोके विवृतमस्ति। विषयबन्धस्य 
वा विषयविमुक्तेर्वा मनः एव कारणम्‌। तत्तु षष्ठमिन्द्रियम्‌। तस्य नियन्त्रणं दुस्साधम्‌। अत्र 
ग्रन्थकृत्‌ मनसि कपित्वमारोप्य तस्य भक्त्या बन्धनं साध्यमिति प्रवक्ति यथा- 

सदा मोहाटव्यां चरति युवतीनां कुचगिरौ 
नटत्याशाशास्वटति झटिति स्वैरमभितः । 

कपालिन्‌! भिक्षो! मे हृदयकपिमत्यन्तचपलं 

हदं भक्त्या बध्द्वा शिव! भवदधीनं कुरु विभो! || (२०) 


संन्यासेतराणामाश्रमाणाम्‌ स्वीकारे वा परित्यागे वा भेदो नास्तीति आचार्याभिप्रायः 
(श्लो.११) अन्याश्रमाश्रयणमिव दुरधिपाश्रयणमपि निरर्थकमेव इत्यपि अभिप्रैति शङ्राचार्यः 
(श्लो.१९) तथापि नरपालाभीष्टः कलाविदग्थतादयः गुणाः स्वस्मिन्‌ न सन्ति. कथं वा 
तदाश्रयणलाभः इति वदन्‌ आचार्यः प्रभ्वभीष्टान्‌ विषयान्‌ प्रस्तौति यथा- 


स्मृतौ शास्त्रे वैद्ये शकुनकवितागानफणितो 

पुराणे मन्त्रे वा स्तुतिनटनहास्येष्वचतुरः । 

कथं राज्ञां प्रीतिर्भवति मयि कोऽहं पशुपते! 

पशुं मां सर्वज्ञ! प्रथित! कृपया पालय विभो! ।। (५) 


देवैः राक्षसैश्च समेत्य अमृतप्राप्त्यर्थं समुद्रस्य मथनमकारि। काले गच्छति ततः 
हालाहलाख्यस्य गरलस्य उद्भवः। तत्र कथासंविधानं विलक्षणं विशिष्टं च। हालाहल 
प्रभावनिवारणार्थ परमशिवः अभ्यर्थितः। परमशिवश्च 


प्रीते हरौ भगवति प्रायेऽहं स चराचरः । 
तस्मादिदं गरं भुंजे प्रजानां स्वस्तिरस्तु मे ।। 


इति मत्वा तद्विषं जग्धुमारेभे। भागवतपुराणगतामेतां कथं पुरस्कृत्य शङ्कराचार्य: 
परमशिवस्य जगदुपकारकत्वं श्लोकद्वयेन आख्याति यथा- 


नालं वा परमोपकारकमिदं त्वेकं पशूनां पते! 

पश्यन्‌ कुक्षिगतांश्चराचरगणान्‌ बाह्यस्थितान्‌ रक्षितुम्‌ । 
सर्वामर्त्यपलायनौषधमतिज्वालाकरं भीकरं 

निक्षिप्तं गरलं गले न गिलितं नोद्गीर्णमेव त्वया ।। (३१) 


ज्वालोग्रः सकलामरातिभयदः क्ष्वेलः कथं वा त्वया 

हृष्टः किच करे धृतः करतले किं पक्कजम्बूफलम्‌ । 

जिह्वायां निहितश्च सिद्धघुटिका चा कण्ठदेशे भृतः 

किन्ते नीलमणिर्विभूषणमयं शम्भो! महात्मन्‌! वद ।। (३२) 


ताहशं महात्मानं परिहृत्य देवतान्तराराधनं सरः परिहृत्य पल्वलाराधनेन तुल्यमिति 
तन्निरस्यति आचार्यः (श्लो.४८) परमेश्ररस्य नीलकण्ठत्वात्‌ नीलकण्ठस्य (मयूरस्य) नृत्येन 
सह साहश्यं परिकल्प्य नीलकण्ठस्य तांडवं निर्वर्णयामास कविः शडुराचार्यः (शलो. ५४) 
श्रीशैलस्थमल्किकार्जुनस्यापि आराधनमस्यां कृतौ उपवर्णितं यथा- 


शिवानन्दलहरी II 


सन्ध्यारम्भविजृम्भितं श्रुतिशिरस्स्थानान्तराधिष्ठितं 

सप्रेम ्रमराभिराममसकृत्‌ सद्वासनाशोभितम्‌ । 

भोगीन्द्राभरणं समस्तसुमनःपूज्यं गुणाविष्कृतं 

सेवे श्रीगिरिमल्लिकार्जुनमहालिङ्गं शिवालिङ्गितम्‌ ।। (५०) 

अद्वैतसिद्धांतप्रतिष्ठापकस्यापि शडुराचार्यस्य स्तोत्रसाहित्यपरिवस्या निरुपमा। 
विभिन्ननामभिः आविष्कृतानां देवतानां लोकप्रचुराणां स्तोत्राणि एतदीयानि सन्ति। वस्तुतः 
जीवपरमयोः ऐक्यप्रतिपादके अद्वैतसिद्धान्ते अन्यस्तुतिः आत्मस्तुतिरूपेव। अतः आचार्यः 
भारतीयं मार्गमेव अनुसृत्य मोक्षस्य चातुर्विध्यं प्रोवाच यथा- 


सारूप्यं तव पूजने शिव! महादेवेति संकीर्तने 
सामीप्यं शिवभक्तिधुर्यजनतासाङ्गत्यसम्भाषणे । 
सालोक्यञ्च चराचरात्मकतनुध्याने भवानीपते! 
सायुज्यं मम सिद्धमत्र भवति स्वामिन्‌! कृतार्थोऽस्म्यहम्‌ । (२८) 


तथापि मूर्त्यर्चनस्य प्राधान्यं प्रकारान्तरेण इत्थं विवृणोति परमशिव्रार्थनपुरस्सरं 
यथा- 


मनस्ते पादाब्जे निवसतु वचः स्तोत्रफणितौ 

करश्चाभ्यर्चायां श्रुतिरपि कथाकर्णनविधौ । 

तव ध्याने बुद्धिर्नयनयुगलं मूर्तिविभवे 

परग्रन्यैः किं वा परमशिव! जाने परमतः ॥ (७) 

विभिन्नदेवताः उद्दिश्य स्तोत्रग्रंथान्‌ विरच्यापि शडुराचार्यः अन्यदेवताभजनं 
जडजनत्वमेव इति (८) प्रतिपादयामास यथा- 

यथा बुद्धिः शुक्तौ रजतमिति काचाश्मनि मणि- 

जले पैष्टे क्षीरं भवति मृगतृष्णासु सलिलम्‌ । 

तथा देवभ्रान्त्या भजति भवदस्यं जडजनो 

महादेवेशं त्वां मनसि च न मत्वा पशुपते! ।। (८) 

एतस्य अर्थवादमात्रांगीकारेण विना नान्या गतिः। अन्यथा अन्यदेवतास्तोत्रकारणेन 
आचार्यस्यापि जडजनत्वमंगीकार्यं भवति। शांतं पापम्‌। 

भक्तिभावपरिपूर्णा अथवा भक्तिरसनिर्भरा शिवानन्दलहरी अत्र आचार्यानुग्रहरूपेण 
अवतारिता. यदि स्वीक्रियते तर्हि जनेः धन्यत्वम्‌। यदि न स्वीक्रियते तर्हि नैष स्थाणोरपराधः 
यदेन मन्धो न पश्यति। सोऽपि भावः अत्र ग्रंथे आचार्यानुग्रहः। एव दृश्यताम्‌- 


Ig शिवानन्दलहरी 


एको वारिजबान्धवः क्षितिनभोव्याप्तं तमोमण्डलं 

भित्त्वा लोचनगोचरोऽपि भवति त्वं कोटिसूर्यप्रभः । 

वेद्यः किन्न भवस्यहो! घनतरं कीहग्भवेन्मत्तम- 

स्तत्सर्वं व्यपनीय मे पशुपते! साक्षात्‌ प्रसन्नो भव ।। (५८) 


शिवानन्दलहर्याः अथवा शङुरकृतानामसंस्येयानां स्तोत्राणां पठनेन वा पाठकमनांसि 
परिपूर्णता यान्ति। तेषां ग्रन्थानां नित्यपारायणमपि भक्तैः विद्वद्विश्र क्रियमाणमस्ति। एतस्याः 
पठनेन भक्त्या सह संस्कृतभाषायाः अपि अभिवृद्धिः कुतो न स्यादिति श्रीमतः रावि 
मोहनरावु महोदयस्य मनसि काऽपि भावना आविरभूत्‌। अहं च आदिष्टः तथोपकुर्वाणा 
काचित्‌ व्याख्या शिवानन्दलहर्याः रचनीया इति। व्याकरणांशनिरूपणपरा व्याख्या 
शिवानन्दलहर्याः करणीया यस्याः सहकारेण शिवानन्दलहरीपाठकाः भक्तिभावेन सह 
व्याकरणज्ञानमपि आप्नुयुः इति तदीयाकांक्षायाः फलरूपमिदं व्याख्यानं गैर्वाण्यमेव वाण्यां 
निबद्धम्‌। माहेश्वरसूत्रेभ्यः एव - शिवसूत्रजालतः एव - व्याकरणाविरभाव इति वैयाकरणानां 
सांप्रदायिकी भावना 


नृत्तावसाने नटराजराजो - ननाद ढक्कां नव पचवारम्‌ । 
उद्वर्तुकामस्सनकादिसिद्धा - नेतद्विमर्शे शिवसूत्रजालम्‌ ।। इति. 


अतः शिवः तत्रापि शडुरनुतः व्याकरणज्ञानमपि कृतो न दद्यात्‌ इति आशा 
एतदूव्याख्यानमूलकारणं बभूव. 

पदनिष्पत्ति, पदस्वरूप, कारक समासादयः व्याकरणांशाः अन्ये च तत्र तत्र 
अनुसरणीयाः व्याकरणाशास्त्रगतनियमाः च अत्र प्रस्तुताः, यथाशक्तिविवृताश्च। संस्कृतभाषायाः 
धातुजभाषारूपत्वात्‌ धातोः पदनिष्पादननिरूपणस्य प्राथम्यं प्राधान्यं च अत्र। ततः 
वाक्यनिर्माणविधेः आधारीभूताः कारकांशाः च व्याख्याताः उणादिसूत्राणि यद्यपि 
शाकटायनकृतत्वेन प्रसिद्धानि तथापि वैयाकरणसिद्धान्त कौमुद्यन्तर्गतत्वेन तानि तथात्वेनैव 
स्वीकृतानि। पार्थक्यं न दर्शितम्‌। न वा तदीयकर्तृत्वचर्चा आहता। प्रसंगवशतः उणादि 
कर्तृत्वाभिप्रायः अन्येषां वचनेषु मनाक्‌ सूचितः। 

संस्कृतकाव्यानामेताहृशी व्याख्या प्रायशः प्राथमिकी एव. ““मणौ वज्रसमुत्कीर्णे 
सूत्रस्येवास्ति मे गतिः'' इति वक्तुमत एवाहमशक्तः। यदीयं विवृतिः भाषाजिज्ञासूनां 
मनस्तोषण हेतुः भवेत्‌ तहिं श्रीमतः रावि मोहनरावु महोदयस्य आशयः सफलः भवेदिति 
आशंसनम्‌। 

विधेयः 
सूरं श्रीनिवासुलु 


श्रीः 
श्रीमच्छड़राचार्यविरचिता 


शिवानन्दलहरी 


कलाभ्यां चूडालङ्कृतशशिकलाभ्यां निजतपः- 
फलाभ्यां भक्तेषु प्रकटितफलाभ्यां भवतु मे । 
शिवाभ्यामस्तोकत्रिभुवर्नाशिवाभ्यां हृदि पुन- 
भवाभ्यामानन्दस्फुरदनुभवाभ्यां नतिरियम्‌ ।। 


गलन्ती शम्भो! त्वच्चरितसरितः किल्बिषरजो 
दलन्ती धीकुल्यासरणिषु पतन्ती विजयताम्‌ । 
दिशन्ती संसारभ्रमणपरितापोपशमनं 

वसन्ती मच्रेतोहदभुवि शिवानन्दलहरी ।। 
त्रयीवेद्यं हृद्य त्रिपुरहरमाद्यं त्रिणयनं 
जटाभारोदारं चलदुरगहारं मृगधरम्‌ । 

महादेवं देवं मयि सदयभावं पशुपतिं 
चिदालम्बं साम्बं शिवमतिविडम्बं हृदि भजे ॥ 


सहस्रं वर्तन्ते जगति विबुधाः क्षुद्रफलदा 

न मन्ये स्वप्रे वा तदनुसरणं तत्कृतफलम्‌ । 
हरिब्रह्मादीनामपि निकटभाजामसुलभं 

चिरं याचे शम्भो! शिव! तव पदाम्भोजभजनम्‌ || 
स्मृतौ शास्त्रे वैद्ये शकुनकवितागानफणितौ 
पुराणे मन्त्रे वा स्तुतिनटनहास्येष्वचतुरः । 

कथं राज्ञां प्रीतिर्भवति मयि कोऽहं पशुपते! 

पशुं मां सर्वज्ञ! प्रथित! कृपया पालय विभो! ॥ 


शिवानन्दलहरी 


घटो वा मृत्मिण्डोऽप्यणुरपि च धूमोऽग्निरचलः 
पटो वा तन्तुर्वा परिहरति किं घोरशमनम्‌ । 
वृथा कण्ठक्षोभं वहसि तरसा तर्कवचसा 
पदाम्भोजं शम्भोर्भज परमसौख्यं व्रज सुधीः! ।। 


मनस्ते पादाब्जे निवसतु वचः स्तोत्रफणितौ 
करश्चाभ्यर्चायां श्रुतिरपि कथाकर्णनविधौ । 
तव ध्याने बुद्धिर्नयनयुगलं मूर्तिविभवे 
परग्रन्यैः किं वा परमशिव! जाने परमतः ।। 


यथा बुद्धिः शुक्तौ रजतमिति काचाश्मनि मणि- 
जले पैष्टे क्षीरं भवति मृगतृष्णासु सलिलम्‌ । 
तथा देवभ्रान्त्या भजति भवदन्यं जडजनो 
महादेवेशं त्वां मनसि च न मत्वा पशुपते! ।। 


गभीरे कासारे विशति विजने घोरविपिने 
विशाले शैले च भ्रमति कुसुमार्थं जडमतिः । 
समर्प्यैकं चेतःसरसिजमुमानाथ! भवते 
सुखेनावस्थातुं जन इह न जानाति किमहो! ।। 


नरत्वं देवत्वं नगवनमृगत्वं मशकता 
पशुत्वं कीटत्वं भवतु विहगत्वादिजननम्‌ । 
सदा त्वत्पादाब्जस्मरणपरमानन्दलहरी- 
विहारासक्तं चेद्धृदयमिह किन्तेन वपुषा ।। 


वटुर्वा गेही वा यतिरपि जटी वा तदितरो 

नरो वा यः कश्चिद्भवतु भव! किन्तेन भवति । 
यदीयं हत्पद्मं यदि भवदधीनं पशुपते! 
तदीयस्त्वं शम्भो! भवसि भवभारञ्च वहसि ॥ 


११ 


शिवानन्दलहरी 


गुहायां गेहे वा बहिरपि वने वाऽद्रिशिखरे 

जले वा वह्लौ वा वसतु वसतेः किं वद फलम्‌ । 
सदा यस्यैवान्तःकरणमपि शम्भो! तव पदे 

स्थितं चेद्योगोऽसौ स च परमयोगी स च सुखी ।। 


असारे संसारे निजभजनदूरे जडधिया 

भ्रमन्तं मामन्धं परमकृपया पातुमुचितम्‌ । 

मदन्यः को दीनस्तव कृपणरक्षातिनिपुण- 
स्त्वदन्यः को वा मे त्रिजगति शरण्यः पशुपते! ।। 


प्रभुस्त्वं दीनानां खलु! परमबन्धुः पशुपते! 
प्रमुख्योऽहं तेषामपि किमुत बन्धुत्वमनयोः । 
त्वयैव क्षन्तव्याः शिव! मदपराधाश्च सकलाः 
प्रयत्ात्कर्तव्यं मदवनमियं बन्धुसरणिः ।। 


उपेक्षा नो चेत्किं न हरसि भवध्द्यनविमुखां 
दुराशाभूयिष्ठां विधिलिपिमशक्तो यदि भवान्‌ । 
शिरस्तद्वैधात्रं ननखालु सुवृत्तं पशुपते! 

कथं वा निर्यत्नं करनखमुखेनैव लुलितम्‌ ।। 


विरिधिर्दीर्घायुर्भवतु भवता तत्यरशिर- 

श्रतुष्कं संरक्ष्यं स खलु! भुवि दैन्यं लिखितवान्‌ । 
विचारः को वा मां विशद! कृपया पाति शिव! ते 
कटाक्षव्यापारः स्वयमपि च दीनावनपरः ।। 


फलाद्वा पुण्यानां मयि करुणया वा त्वयि विभो! 
प्रसन्नेऽपि स्वामिन्‌! भवदमलपादाब्जयुगलम्‌ । 
कथं पश्येयं मां स्थगयति नमस्सम्भ्रमजुषां 
निलिम्पानां श्रेणिर्निजकनकमाणिक्यमकुटैः ।। 


१३ 


१४ 

१७ 


शिवानन्दलहरी 


त्वमेको लोकानां परमफलदो दिव्यपदवीं 
वहन्तस्त्वन्मूलां पुनरपि भजन्ते हरिमुखाः । 
कियद्वा दाक्षिण्यं तव शिव! मदाशा च कियती 
कदा वा मन्रक्षां वहसि करुणापूरितदृशा ।। 


दुराशाभूयिष्ठे दुरधिपगृहद्वारघटके 

दुरन्ते संसारे दुरितनिलये दुःखजनके । 

मदायासं किं न व्यपनयसि कस्योपकृतये 

वदेयं प्रीतिश्चेत्तव शिव! कृतार्थाः खलु! वयम्‌ ।। 


सदा मोहाटव्यां चरति युवतीनां कुचगिरौ 
नटत्याशाशाखास्वटति झटिति स्वैरमभितः । 
कपालिन्‌! भिक्षो! मे हृदयकपिमत्यन्तचपलं 

हढं भक्त्या बध्द्वा शिव! भवदधीनं कुरु विभो! ।। 


धृतिस्तम्भाधारां हढगुणनिबद्धां सगमनां 

विचित्रां पद्माढ्यां प्रतिदिवससन्मार्गघटिताम्‌ । 

स्मरारे! मच्चेतस्स्फुटपटकुटीं प्राप्य विशदां 

जय! स्वामिन्‌! शक्त्या सह शिव! गणैस्सेवित! विभो! ।। 


प्रलो भाद्यैरर्थाहरणपरतन्त्रो धनिगृहे 
प्रवेशोद्युक्तस्सन्‌ भ्रमति बहुधा तस्करपते! । 
इमं चेतश्चोरं कथमिह सहे शडूर! विभो! 
तवाधीनं कृत्वा मयि निरपराधे कुरु कृपाम्‌ ।। 


करोमि त्वतूजां सपदि सुखदो मे भव विभो! 
विधित्वं विष्णुत्वं दिशसि खलु! तस्याः फलमिति । 
पुनश्च त्वां द्रष्टुं दिवि भुवि वहन्‌ पक्षिमृगता- 
महष्ट्ा तत्खेदं कथमिह सहे शडूर! विभो! ।। 


१९ 

कदा वा कैलासे कनकमणिसौधे सहगणै- 

वसन्‌ शम्भोरग्रे स्फुटघटितमूर्धाअलिपुटः । 

विभो! साम्ब! स्वामिन्‌! परमशिव! पाहीति निगदन्‌ 

विधातृणां कल्पान्‌ क्षणमिव विनेष्यामि सुखतः ॥ २४ 


स्तवैर्ब्रह्मादीनां जयजयवचोभिर्नियमिनां 

गणानां केलीभिर्नदकलमहोक्षस्य ककुदि । 

स्थितं नीलग्रीवं त्रिणयनमुमाश्लिष्टवपुषं 

कदा त्वां पश्येयं करधृतमृगं खण्डपरशुम्‌ ।। २५ 
कदा वा त्वां हषा गिरिश! तव भव्याङ्गियुगलं 


गृहीत्वा हस्ताभ्यां शिरसि नयने वक्षसि वहन्‌ । 
समाश्लिष्याघ्राय स्फुटजलजगन्धान्‌ परिमला- 


नलभ्यां ब्रह्मद्यैर्मुदमनुभविष्यामि हृदये ।। २६ 
करस्थे हेमाद्रौ गिरिश! निकटस्थे धनपतौ 

गृहस्थे स्वर्भूजामरसुरभिचिन्तामणिगणे । 

शिरस्स्थे शीतांशौ चरणयुगलस्थेऽखिलशुभे 

कमर्थं दास्येऽहं भवतु भवदर्थं मम मनः ।। २७ 


सारूप्यं तव पूजने शिव! महादेवेति सङ्भीर्तने 

सामीप्यं शिवभक्तिधुर्यजनतासाङ्गत्यसम्भूषणे । 

सालोक्य चराचरात्मकतनुध्याने भवानीपते! 

सायुज्यं मम सिद्धमत्र भवति स्वामिन्‌! कृतार्थो5स्म्यहम्‌ ।। २८ 
त्वत्पादाम्बुजमर्चयामि परमं त्वां चिन्तयाम्यन्वहं 

त्वामीशं शरणं व्रजामि वचसा त्वामेव याचे विभो! । 

वी(दी)क्षां मे दिश चाक्षुषी सकरुणां दिव्यैश्चिरं प्रार्थितां 

शम्भो! लोकगुरो! मदीयमनसः सौख्योपदेशं कुरु ।। २९ 


शिवानन्दलहरी 


वस्त्रोद्धतविधौ सहस्रकरता पुष्पार्चने विष्णुता 

गन्धे गन्धवहात्मता5न्नपचने बर्हिरमुखाध्यक्षता । 

पात्रे काञ्चनगर्भता5स्ति मयि चेद्वालेन्दुचूडामणे! 
शुश्रूषां करवाणि ते पशुपते! स्वामिंस्त्रिलोकीगुरो! ।। 


नालं वा परमोपकारकमिदन्त्वेकं पशूनां पते! 

पश्यन्‌ कुक्षिगतांश्चराचरगणान्‌ बाह्यस्थितान्‌ रक्षितुम्‌ । 
सर्वामर्त्यपलायनोषधमतिज्चालाकरं भीकरं 

निक्षिप्तं गरलं गले न गिलितं नोद्गीर्णमेव त्वया ।। 


ज्वालोग्रः सकलामरातिभयदः क्ष्वेलः कथं वा त्वया 
हृष्टः किच्च करे धृतः करतले किं पक्रजम्भूफलम्‌ । 
जिह्वायां निहितश्च सिद्धघृटिका वा कण्ठदेशे भृतः 

किन्ते नीलमणिर्विभूषमयं शम्भो! महात्मन्‌! वद ।। 


नालं वा सकृदेव देव! भवतस्सेवा नतिर्वा नुतिः 

पूजा वा स्मरणं कथाश्रवणमप्यालोकनं माहृशाम्‌ । 
स्वामिन्नस्थिरदेवतानुसरणायासेन कि लभ्यते 

का वा मुक्तिरितः कुतो भवति चेत्किं प्रार्थनीयं तदा ।। 


किं ब्रूमस्तव साहसं पशुपते! कस्यास्ति शम्भो! भव- 
द्व्य चेहशमात्मनः स्थितिरियचान्यैः कथं लभ्यते । 
भ्रश्यद्वेवगणं त्रसन्मुनिगणं नश्यत्रपच्चं लयं 
पश्यन्निर्भय एक एव विहरत्यानन्दसान्द्रो भवान्‌ ॥ 


योगक्षेमधुरन्धरस्य सकलश्रेयःप्रदोद्योगिनो 
हष्टाहष्टमतोपदेशकृतिनो बाह्यान्तरव्यापिनः । 
सर्वज्ञस्य दयाकरस्य भवतः किं वेदितव्यं मया 

शम्भो! त्वं परमान्तरङ्ग इति मे चिन्ते स्मराम्यन्वहम्‌ ।। 

भक्तो भक्तिगुणावृते मुदमृतापूर्ण प्रसन्ने मनः- 

कुम्भे साम्ब! तवाड्रिपल्लवयुगं संस्थाप्य संवित्फलम्‌ । 
सत्त्वं मन्त्रमुदीरयन्निजशरीरागारशुद्धिं वहन्‌ 

पुण्याहं प्रकटीकरोमि रुचिरं कल्याणमापादयन्‌ ।। 


आम्नायाम्बुधिमादरेण सुमनस्सङ्घाः समुद्यन्मनो 
मन्थानं हृढभक्तिरञ्जुसहितं कृत्वा मथित्वा ततः । 
सोमं कल्पतरुं सुपर्वसुरभिं चिन्तामणिं धीमतां 
नित्यानन्दसुधां निरन्तररमासौ भाग्यमातन्वते ।। 


प्राक्पुण्याचलमार्गदर्शितसुधामूर्तिः प्रसन्नः शिव- 
स्सोमः सहुणसेवितो मृगधरः पूर्णस्तमोमोचकः । 
चेतःपुष्करलक्ष्मितो भवति चेदानन्दपाथोनिधिः 
प्रागल्भ्येन विजृम्भते सुमनसां वृत्तिस्तदा जायते ।। 


धर्मो मे चतुरङ्गिकः सुर्चरितः पापं विनाशं गतं 
कामक्रोधमदादयो विगलिताः कालाः सुखाविष्कृताः । 
ज्ञानानन्दमहौषधिः सुफलिता कैवल्यनाथे सदा 
मान्ये मानसपुण्डरीकनगरे राजावतंसे स्थिते ।। 


धीयन्त्रेण वचोघटेन कविताकुल्योपकुत्याक्रमै- 

रानीतैश्च सदाशिवस्य चरिताम्भोराशिदिव्यामृतैः । 
हत्केदारयृताश्च भक्तिकलमाः साफल्यमातन्वते 
दुर्भिक्षान्मम सेवकस्य भगवन्‌! विश्वेश! भीतिः कुतः ॥ 
पापोत्पातविमोचनाय रुचिरैश्वर्याय मृत्युञ्जय! 
स्तोत्रध्याननतिप्रदक्षिणसपर्यालोकनाकर्णने । 
जिह्वाचित्तशिरोऽङ्विहस्तनयनश्रोतरैरहं प्रार्थितो 

मामाज्ञापय तन्निरूपय मुहुममिव मा मेऽवचः ।। 

गाम्भीर्य परिखापदं घनधृतिः प्राकार उद्यदुण- 

स्तोमाश्चाप्तबलं घनेन्द्रियचयो द्वाराणि देहे स्थितः । 
विद्यावस्तुसमृदिधिरित्यखिलसामग्रीसमेते सदा 

दुर्गातिप्रिय! देव! मामकमनोदुर्गे निवासं कुरु ।। ४२ 


मा गच्छ (स्त्व) त्वमितस्ततो गिरिश! भो! मय्येव वासं कुरु 
स्वामिन्नादिकिरात! मामकमनःकान्तारसीमान्तरे । 
वर्तन्ते बहुशो मृगा मदजुषो मात्सर्यमोहादय- 


स्तान्‌ हत्वा मृगयाविनोदरुचितालाभच्च सम्प्राप्स्यसि | ४३ 
करलग्नमृगः करीन्द्रभङ्गो 

घनशार्दूलविखण्डनोऽस्तजन्तुः । 

गिरिशो विशदाकृतिश्च चेतः- 

कुहरे पञ्चमुखो5स्ति मे कुतो भीः ।। हे 


छन्दश्शाखिशिखान्वितैर्द्विजवरैः संसेविते शाश्रते 

सौख्यापादिनि खेदभेदिनि सुधासारेः फलैर्दीपिते । 
चेतःपक्षिशिखामणे! त्यज वृथासचारमन्यैरलं 

नित्यं शङुरपादपद्मयुगलीनीडे विहारं कुरु ।। ४५ 


आकीर्णे नखराजिकान्तिविभवैरुद्यत्सुधावैभवै- 
राधोतेऽपि च पद्मरागललिते हंसव्रजैराश्रिते । 
नित्यं भक्तिवधूगणैश्च रहसि स्वेच्छाविहारं कुरु 
स्थित्वा मानसराजहंस! गिरिजानाथाङ्गिसौधान्तरे ।। ४६ 


शम्भुध्यानवसन्तसङ्गिनि हृदारामेऽधजीर्णच्छदा- 

स्स्रस्ता भक्तिलताच्छटा विलसिताः पुण्यप्रवालाश्रिताः । 

दीप्यन्ते गुणकोरका जपवचःपुष्पाणि सद्वासना 
ज्ञानानन्दसुधामरन्दलहरी संवित्फलाभ्युन्नतिः ॥ ४७ 

नित्यानन्दरसालयं सुरमुनिस्वान्ताम्बुजाताश्रयं 
स्वच्छं सद्विजसेवितं कलुषहत्सद्वासनाविष्कृतम्‌ । 
शम्भुध्यानसरोवरं व्रज मनोहंसावतंस! स्थिरं 
किं क्षुद्राश्रयपल्वलभ्रमणसञ्जातश्रमं प्राप्स्यसि ।। 


आनन्दामृतपूरिता हरपदाम्बोजालवालोद्यता 
स्थैयोपप्नमुपेत्य भक्तिलतिका शाखोपशाखान्विता । 
उञ्चैमनिसकायमानपटलीमाक्रम्य निष्कल्मषा 
नित्याभीष्टफलप्रदा भवतु मे सत्कर्मसंवर्धिता ।। 


सन्ध्यारम्भविजृम्भितं श्रृतिशिरस्स्थानान्तराधिष्ठितं 
सप्रेम भ्रमराभिराममसकृत्‌ सद्वासनाशोभितम्‌ । 
भोगीन्द्राभरणं समस्तसुमनःपूज्यं गुणाविष्कृतं 
सेवे श्रीगिरिमह्िकार्जुनमहालिङ्गं शिवालिङ्गितम्‌ ।। 


भृङ्गीच्छानटनोत्कटः करिमदग्राही स्फुरन्माधवा- 
ह्लादो नादयुते महासितवपुः पञ्चेषुणा चाहतः । 
सत्यक्षस्सुमनोवनेषु स पुनस्साक्षान्मदीये मनो- 
राजीवे भ्रमराधिपो विहरतां श्रीशैलवासी विभुः ।। 


कारुण्यामृतवर्षिणं घनविपद्रीष्मच्छिदाकर्मठं 
विद्यासस्यफलोदयाय सुमनस्संसेव्यमिच्छाकृतिम्‌ । 
नृत्यद्वक्तमयूरमद्रिनिलयं चञ्चञ्जटामण्डलं 

शम्भो! वाञ्छति नीलकन्धर! सदा त्वां मे मनश्चातकः ।। 
आकाशेन शिखी समस्तफणिनां नेत्रा कलापी नता- 
नुग्राहिप्रणवोपदेशनिनदैः केकीति यो गीयते । 


श्यामां शैलसमुद्भवां घनरुचिं हृष्टा नटन्तं मुदा 
वेदान्तोपवने विहाररसिकं तं नीलकण्ठं भजे ।। 

सन्ध्या घर्मदिनात्ययो हरिकराधातप्रभूतानक- 
ध्वानो वारिदगर्जितं दिविषदां हष्टिच्छटा चच्चला । 
भक्तानां परितोषबाष्पविततिर्वृष्टिर्मयूरी शिवा 
यस्मिन्नुञ्चलताण्डवं विजयते तं नीलकण्ठं भजे ।। 
आद्यायामिततेजसे श्रुतिपदैर्वेद्याय साध्याय ते 
विद्यानन्दमयात्मने त्रिजगतः संरक्षणोद्योगिने । 
ध्येयायाखिलयोगिभिः सुरगणैर्गेयाय मायाविने 
सम्यक्ताण्डवसम्भ्रमाय जटिने सेयं नतिश्शम्भवे ।। 


नित्याय त्रिगुणात्मने पुरजिते कात्यायनीश्रेयसे 
सत्यायादिकुटुम्बिने मुनिमनः प्रत्यक्षचिन्मूर्तये । 
मायासृष्टजगत्याय सकलाम्रायान्तसञ्चारिणे 

सायं ताण्डवसम्भ्रमाय जटिने सेयं नतिशशम्भवे ।। 


नित्यं स्वोदरपोषणाय सकलानुद्दिश्य वित्ताशया 

व्यर्थं पर्यटनं करोमि भवतस्सेवां न जाने विभो! । 
मञजन्मान्तरपुण्यपाकबलतस्त्वं शर्व! सर्वान्तर- 
स्तिष्ठस्येव हि तेन वा पशुपते! ते रक्षणीयोऽस्म्यहम्‌ ।। 


एको वारिजबान्धवः क्षितिनभोव्याप्तं तमोमण्डलं 
भित्वा लोचनगोचरोऽपि भवति त्वं कोटिसूर्यप्रभः । 
वेद्यः किन्न भवस्यहो! घनतरं कीहर्भवेन्मत्तम- 
स्तत्सर्वं व्यपनीय मे पशुपते! साक्षात्‌ प्रसन्नो भव ।। 
हंसः पद्मवनं समिच्छति यथा नीलाम्बुदं चातकः 
कोकः कोकनदप्रियं प्रतिदिनं चन्द्रं चकोरस्तथा । 
चेतो वाञ्छति मामकं पशुपते! चिन्मार्गमुग्यं विभो! 
गौरीनाथ! भवत्पदाब्जयुगलं कैवल्यसौस्यप्रदम्‌ ।। 

रोधस्तोयहतः श्रमेण पथिकश्छायां तरोर्वृष्टितो 

भीतः स्वस्थगृहं गृहस्थमतिथिर्दीनः प्रभुं धार्मिकम्‌ । 
दीपं सन्तमसाकुलश्च शिखिनं शीतावृतस्त्वं तथा 
चेतः! सर्वभयापहं व्रज सुखं शम्भोः पदाम्भोरुहम्‌ ।। 


अड्डोलं निजबीजसन्ततिरयस्कान्तोपलं सूचिका 
साध्वी नैजविभुं लता क्षितिरुहं सिन्धुः सरिद्वह्लभम्‌ । 
प्राप्रोतीह यथा तथा पशुपतेः पादारविन्दद्वयं 
चेतोवृत्तिरुपेत्य तिष्ठति सदा सा भत्तिरित्युच्यते ।। 


आनन्दाश्रुभिरातनोति पुलकं नैर्मल्यतश्छादनं 
वाचाशङ्खमुखेस्थितैश्च जठरापूर्तिं चरित्रामृतैः । 
रुद्राक्षै्भसितेन देव! वपुषो रक्षां भवद्धावना- 
पर्यड्रे विनिवेश्य भक्तिजननी भक्तार्भकं रक्षति | 


मार्गावर्तितपादुका पशुपतेरङ्गस्य कूचयिते 
गण्डूषाम्बुनिषेचनं पुररिपोर्दिव्याभिषेकायते । 
किचिद्वक्षितमांसशेषकबलं नव्योपहारायते 

भक्तिः किं न करोत्यहो! वनचरो भक्तावतंसायते ।। 


वक्षस्ताडनमन्तकस्य कठिनापस्मारसम्मर्दनं 
भूभृत्पर्यटनं नमत्सुरशिरःकोटीरसङ्घर्षणम्‌ । 

कर्मेदं मृदुलस्य तावकपदद्वन्द्रस्य गौरीपते! 
मच्चेतोमणिपादुकाविहरणं शम्भो! सदाऽङ्गीकुरु ।। 
वक्षस्ताडनशङ्कुया विचलितो वैवस्वतो निर्जराः 
कोटीरोख्वलरब्रदीपकलिकानीराजनं कुर्वते । 

दृष्टा मुक्तिवधूस्तनोति निभृताश्लेषं भवानीपते! 
यच्चेतस्तव पादपद्मभजनं तस्येह किं दुलभम्‌ ।। 

क्रीडार्थं सृजसि प्रपचमखिलं क्रीडामृगास्ते जना 
यत्कर्माचरितं मया च भवतः प्रीत्यै भवत्येव तत्‌ । 
शम्भो! स्वस्य कुतूहलस्य करणं मच्चेष्टितं निश्चितं 


तस्मान्मामकरक्षणं पशुपते! कर्तव्यमेव त्वया ।। 


बहुविधपरितोषबाष्पपूर- 
स्फुटपुलकाङ्कितचारुभोगभूमिम्‌ । 
चिरपदफलकांक्षिसेव्यमानां 
परमसदाशिवभावनां प्रपद्ये ।। 


अमितमुदमृतं मुहुर्दुहन्तीं 
विमलभवत्पदगोष्ठमावसन्तीम्‌ । 
सदय! पशुपते! सुपुण्यपाकां 

मम परिपालय भक्तिधेनुमेकाम्‌ ।। 


जडता पशुता कलड़िता 
कुटिलचरत्वं च नास्ति मयि देव! । 
अस्ति यदि राजमौले! 
भवदाभरणस्य नास्मि किं पात्रम्‌ ।। 


अरहसि रहसि स्वतन्त्रबुध्द्य 

वरिवसितुं सुलभः प्रसन्नमूर्तिः । 
अगणितफलदायकः प्रभुर्मे 

जगदधिको हृदि राजशेखरोऽस्ति ।। 
आरूढभक्तिगुणकुचितभावचाप- 

युक्तैः शिवस्मरणबाणगणैरमोधैः । 
निर्जित्य किल्बिषरिपून्‌ विजयी सुधीन्द्र- 
स्सानन्दमावहति सुस्थिरराजलक्ष्मीम्‌ ।। 

ध्यानाञ्चनेन समवेक्ष्य तमःप्रदेषं 

भित्त्वा महाबलिभिरीश्वरनाममन्त्रैः । 
दिव्याश्रितं भुजगभूषणमुद्रहन्ति 

ये पादपद्ममिह ते शिव! ते कृतार्थाः ।। 


भूदारतामुदवहद्यपेक्षया श्री- 

भूदार एव किमतः सुमते! लभस्व । 
केदारमाकलितमुक्तिमहोषधीनां 
पादारविन्दभजनं परमेश्वरस्य ।। 


आशापाशक्लेशदुर्वासनादि- 
भेदोदुक्तैर्दिव्यगन्धैरमन्दै: । 
आशाशाटीकस्य पादारविन्दं 
चेतःपेटीं वासितां मे तनोतु ।। 


कल्याणिनं सरसचित्रगतिं सवेगं 
सर्वेङ्गितज्ञमनघं ध्रुवलक्षणाढ्याम्‌ । 
चेतस्तुरङ्गमधिरुह्य चर स्मरारे! 

नेतः! समस्तजगतां वृषभाधिरूढ! ।। 


भक्तिर्महे शपदपुष्करमावसन्ती 
कादम्बिनीव कुरुते परितोषवर्षम्‌ । 
सम्पूरितो भवति यस्य मनस्तटाक- 
स्तञ्जन्मसस्यमखिलं सफलच्च नान्यत्‌ ।। 


बुद्धिस्स्थिरा भवितुमीश्ररपादपद्म- 
सक्ता वधूर्विरहिणीव सदा स्मरन्ती । 
सद्भावनास्मरणदर्शनकीर्तनादि 
सम्मोहितेव शिवमन्त्रजपेन विन्ते ।। 

सदुपचारविधिष्वनुबोधितां 
सविनयां सुहृदं सदुपाश्रिताम्‌ । 
मम समुद्धर बुद्धिमिमां प्रभो! 
परगुणेन नवोढवधूमिव ।। 


नित्यं योगिमनस्सरोजदलसच्चारक्षमस्त्वत््रम- 

शशम्भो! तेन कथं कठोरयमराइक्षःकवाटक्षतिः । 
अत्यन्तं मृदुलं त्वदङ्गियुगलं हा! मे मनश्चिन्तय- 
त्येतक्लोचनगोचरं कुरु विभो! हस्तेन संवाहये ॥ 


एष्यत्येष जनिं मनोऽस्य कठिनं तस्मिन्नटानीति म- 
रक्षायै गिरिसीम्नि कोमलपदन्यासः पुराभ्यासितः । 
नो चेद्दिव्यगृहान्तरेषु सुमनस्तल्पेषु वेद्यादिषु 

प्रायः सत्सु शिलातलेषु नटनं शम्भो! किमर्थं तव ।। 


किचित्कालमुमामहेश! भवतः पादारविन्दार्चनैः 
क्चिध्यानसमाधिभिश्च नतिभिः कचित्कथाकर्णनैः । 
कञ्चित्‌ कञ्चिदवेक्षणैश्व नुतिभिः क(का)चरिहृशामीहशीं 
यः प्राप्रोति मुदा त्वदर्पितमना जीवन्‌ स मुक्तः खलु! ।। 


बाणत्वं वृषभत्वमर्धवपुषा भार्यात्वमार्यापते! 

घोणित्वं सखिता मृदङ्वहता चेत्यादिरूपं दधौ । 

त्वत्पादे नयनार्पणश्च कृतवान्‌ त्वद्देहभागो हरिः 
पूज्यात्यूज्यतरः स एव हि न चेत्को वा तदन्योऽधिकः ।। 


जननमृतियुतानां सेवया देवतानां 
न भवति सुखलेशः संशयो नास्ति तत्र । 
अजनिममृतरुपं साम्बमीशं भजन्ते 
य इह परमसौख्यं ते हि धन्या लभन्ते ।। 

शिव! तव परिचर्यासन्निधानाय गोर्या 
भव! मम गुणधुर्या बुद्धिकन्यां प्रदास्ये । 
सकलभुवनबन्धो! स्च्रिदानन्दसिन्धो! 
सदय! हृदयगेहे सर्वदा संवस त्वम्‌ ।। 


जलधिमथनदक्षो नैव पातालभेदी 
न च वनमृगयायां नैव लुब्धः प्रवीणः । 
अशनकुसुमभूषावस्त्रमुख्यां सपर्या 
कथय कथमहं ते कल्पयानीन्दिमौले! ।। 


पूजाद्रव्यसमृद्धयो विरचिताः पूजां कथं कुर्महे 

पक्षित्वं न च वा किटित्वमपि न प्राप्तं मया दुर्लभम्‌ । 
जाने मस्तकमङ्गिपल्लवमुमाजाने! न तेऽहं विभो! 

न ज्ञातं हि पितामहेन हरिणा तत्त्वेन तद्रूपिणा ।। 


अशनं गरलं फणी कलापो 

वसनं चर्म च वाहनं महोक्षः । 
मम दास्यसि किं किमस्ति शम्भो! 
तव पादाम्बुजभक्तिमेव देहि ।। 


यदा कृताम्भोनिधिसेतुबन्धनः 
करस्थलाधःकृतपर्वताधिपः । 
भवानि ते लङ्गितपद्मसम्भव- 
स्तदा शिवार्चास्तवभावनक्षमः ।। 


नतिभिर्नुतिभिस्त्वमीश! पूजा- 
विधिभिध्यनसमाधिभिर्न तुष्टः । 
धनुषा मुसलेन चाश्मभिर्वा 

वद ते प्रीतिकरं तथा करोमि ।। 

वचसा चरितं वदामि शम्भो- 
रहमुद्योगविधासु ते5प्रसक्तः । 
मनसा(55)कृतिमीश्वरस्य सेवे 
शिरसा चैव सदाशिवं नमामि ॥ 


आद्याऽविद्या हृद्वता निर्गतासी- 
द्विद्या हृद्या हृद्वता त्वत्प्रसादात्‌ । 
सेवे नित्यं श्रीकरं त्वत्पदाब्जं 
भावे मुक्तेभजिनं राजमौले! ।। 


दूरीकृतानि दुरितानि दुरक्षराणि 
bh कट की से -तिदुर्वचांसि । 
सारं त्वदीयचरितं नितरां पिबन्तं 
गौरीश! मामिह समुद्धर सत्कटाक्षैः ।। 


सोमकलाधरमौलौ 
कोमलघनकन्धरे महामहसि । 
स्वामिनि गिरिजानाथे 
मामकहृदयं निरन्तरं रमताम्‌ ।। 


सा रसना ते नयने 

तावेव करौ स एव कृतकृत्यः । 
या ये यो यो भर्ग 

वदतीक्षेते सदार्चतः स्मरति ।। 
अतिमुदुलो मम चरणा- 
वतिकठिनं ते मनो भवानीश! । 
इति विचिकित्सां सन्त्यज 

शिव! कथमासीद्विरो तथा वेशः ॥ 

धैर्याडुशेन निभृतं 

रभसादाकृष्य भक्तिश्रुड्डलया । 

पुरहर! चरणालाने 

हृदयमदेभं बधान चिद्यन्त्रैः ।। कहू 


प्रचरत्यभितः प्रगत्भवृत्त्या 

मदवानेष मनःकरी गरीयान्‌ । 

परिगृह्य नयेन भक्तिरञ्चा 

परम! स्थाणुपदं हढं नयामुम्‌ ।। ९७ 


सर्वालड्ारयुक्तां सरलपदयुतां साधुवृत्तां सुवर्णा 

सद्भिः संस्तूयमानां सरसगुणयुतां लक्षितां लक्षणाढ्याम्‌ । 
उद्यद्धूषाविशेषामुपगतविनयां द्योतमानार्थरेखां 

कल्याणीं देव! गौरीप्रिय! मम कविताकन्यकां त्वं गृहाण ।। ९८ 


इदं ते युक्तं वा परमशिव! कारुण्यजलधे! 

गतो तिर्यग्रूपं तव पदशिरोदर्शनधिया । 

हरिब्रह्माणौ तौ दिवि भुवि चरन्तौ श्रमयुतौ 

कथं शम्भो! स्वामिन्‌! कथय मम वेद्योऽसि पुरतः | ९९ 

स्तोत्रेणालमहं प्रवच्मि न मृषा देवा विरिचादयः 

स्तुत्यानां गणनाप्रसङ्गसमये त्वामग्रगण्यं विदुः । 

माहात्मयाग्ग्रविचारणप्रकरणे धानातुषस्तोमव- 

तास्त्वा विदुरुत्तमोत्तमफलं शम्भो! भवत्सेवकाः || १०० 
श्रीः 

कलाभ्यां चूडालङ्कृतशशिकलाभ्यां निजतपः- 

फलाभ्यां भक्तेषु प्रकटितफलाभ्यां भवतु मे । 

शिवाभ्यामस्तोकत्रिभुवनशिवाभ्यां हृदि पुन- 

भवाभ्यामानन्दस्फुरदनुभवाभ्यां नतिरियम्‌ ॥ १ 
अ : कवि कृता पार्वतीपरमेश्ररस्तुतिः 

शङ्कराचार्यः शिवनमस्क्रियया ग्रन्थारंभं करोति कलाभ्यामिति. कलाभ्यां 
चूडा+अलंकृत-शशि-कलाभ्यां निज-तपः-फलाभ्यां भक्तेषु प्रकटित-फलाभ्याम्‌ अस्तोक- 
त्रिभुवन-शिवाभ्यां हृदि पुनः-भवाभ्याम्‌ आनन्द-स्फुरद्‌-अनुभवाभ्यां शिवाभ्याम्‌ इयं 
मे नतिः भवतु इति अन्वयः. 

कलाभ्याम्‌ = तत्स्वरूपाभ्यां, विद्यास्वरूपाभ्यां वा “पुराणं धर्मशास्त्रं च 
मीमांसा-न्यायविस्तरः अंगानि वेदाश्चत्वारो विद्या ह्येताश्चतुर्दश' इति विद्या परिगणना; 
चूडायां चूडया वा अलंकृता शशिनः कला याभ्यां ताभ्याम्‌ शिखासु शिखया वा 
परिष्कृता चंद्रस्य कला याभ्यां ताभ्याम्‌; निजयोः तपसोः फले, ताभ्याम्‌ = 
अन्योन्यतपःफलित स्वरूपाभ्याम्‌ 'परस्परतपस्संपत्फलायितपरस्परौ प्रांचौ जायापती' 
इति अप्पय्यदीक्षितः कुवलयानंदा-रंभे; भक्तेषु; प्रकटितानि फलानि याभ्यां ताभ्याम्‌ 
= प्रदत्ताभीष्टफलिताभ्याम्‌; अस्तोके च ते त्रिभुवनस्य शिवे, ताभ्याम्‌ = अनल्प 
लोकत्रयसुख/शुभ स्वरूपाभ्याम्‌; हृदि = मानसे; पुनः+भवाभ्याम्‌ = नित्यध्यानकारणेन 
नित्यनूतनो दयाभ्याम्‌; आनन्देन स्फु रन्तौ अनुभवी ययोः, ताभ्याम्‌ = 
स्वरूपानन्दानुभवसहिताभ्यां; शिवाभ्याम्‌ = पार्वतीपरमेश्रराभ्याम्‌; इयम्‌ = सांप्रतं 
क्रियमाणा; नतिः = नमः; भवतु = अस्तु. भूसत्तायामिति धातोः लोट्‌. 

तात्पर्यम्‌ :- शिवी परस्परतपस्संपत्फलायितपरस्परौ. सकलविद्यास्वरूपौ. चूडासु 
अलंकृतया शशिकलया महितौ. भक्तजनेषु प्रकटीकृततत्तत्‌ पूजाफलौ. लोकत्रये 
जनेभ्यः अनल्पस्य सुखस्य शुभस्य च दातारौ. निरंतरध्यानेन मनस्सु निरंतरं नूतनतया 
जायमानौ. आत्मानन्दस्वरूपानुभवसहितौ. ताहृशाभ्यां शिवाभ्यां मे नतिः भवतु. 


विशेषाः :- नतिः - हस्तमस्तकसंयोगरूपा. नम्‌ धातोः प्रह्णीभावार्थकत्वात्‌ तत्र 
प्रह्वीभावरूपा क्रिया व्यज्यते. “कर्मणा यमभिप्रैति स संप्रदानम्‌'' इति संप्रदानसंज्ञा- 
विधायकं सूत्रम्‌. नतौ कर्मणः अभावात्‌ क्रियायाः सत्वात्‌ च “क्रियया यमभिप्रैति 
सोऽपि संप्रदानम्‌'' इति वार्तिकमत्रानुसंधेयम्‌. चतुर्थी संप्रदाने’ इति चतुर्थीविभक्तिः. 

कल्यते इति कला. कल संख्याने धातो: निष्पन्न: 'नन्दिग्रहिपदादिभ्यो 
ल्युणिनिन्यचः' इति अच्‌ प्रत्ययः. तस्मात्‌ टापि कलेतिरूपम्‌. शिवा च शिवश्च 
शिवानिति एकशेषवृत्तिः. उभाभ्यामपीत्यर्थः. 

नितरां जायते इति निजशब्द व्युत्पत्तिः. “अन्येष्वपि दृश्यते’ इति सूत्रेण नि 
पूर्वकात्‌ जनी (प्रादुभवि) धातोः ड प्रत्यये टिलोपे (तस्यटेः) निजः इति. 

तपः+फलाभ्याम्‌ “कुप्वोः कः पौ च' इति सूत्रेण विसर्गस्थाने उपध्मानीयम्‌. 

पुनः भवति इति पुनर्भवः तत्रापि भूधातोः अच्‌ प्रत्ययः स्फुरदिति शतृप्रत्ययांतं 
प्रातिपदिकम्‌. समासांतर्गतत्वात्‌. 

अस्तो कत्रिभुवनशिवाभ्यामिति पदे अस्तोकशब्दः शिवाभ्यामित्यस्यैव 
विशेषणम्‌. शिवस्य अपरिमितत्वात्‌. त्रिभुवनस्य अस्तोकत्वेपि अपरिमितत्वाभावात्‌. 


शशिकलायाः चन्द्रशिरोमात्रालंकारत्वेऽपि शिवयोः सहभागित्वात्‌ समभागित्वाच्च 
तद्विशेषणमुभयोरपि अन्वेति. 


ग्रन्थस्य शिवानन्दलहरीत्वात्‌ शिवयोः आनन्दस्फुरदनुभवत्वविशेषणं समुचितम्‌ 
परमात्मनः स्वयमानन्दस्वरूपत्वं रसस्वरूचत्वं च अत्र अनुसन्धेयम्‌. 

इयमिति इदं शब्दस्य स्त्रीलिंगे प्रथमाविभक्तिः. निर्देशात्मकमिदं सर्वनाम. 
निर्दिश्यमान विषयस्य अप्रत्यक्षत्वात्‌ पदस्य नतिनिर्देशकत्वाद्च कविना क्रियमाणा 
तत्कालीननमस्कृतिरूपा चेष्टा व्यज्यते. 

शिवयोः आनन्दस्फुरदनुभवयोः सतोः नतिस्वीकारे प्रवृत्ते आनन्दभंग इति, 
किं तत्‌ कविना अपेक्षितमिति न शडुनीयम्‌. आनन्दानुभवस्य नित्यत्वात्‌ 
नतेस्तात्कालिकत्वात्‌, शिवस्य पञ्चमुखत्वात्‌ सर्वज्ञत्वाच्च. 

भवतु : भवतु, भवतात्‌ भवताम्‌ भवन्तु 
भव, भवतात्‌ भवतम्‌ भवत 
भवानि भवाव भवाम 

नाडी टम 652 ><>- 


गलन्ती शम्भो! त्वच्चरितसरितः किल्बिषरजो 

दलन्ती धीकुल्यासरणिषु पतन्ती विजयताम्‌ । 

दिशन्ती संसारभ्रमणपरितापोपशमनं 

वसन्ती मच्चेतोहदभुवि शिवानन्दलहरी ॥ २ 
अ : शिवानन्दलहर्याः जनिष्यमाणस्य फलस्य कामना 
अ : शंभो! त्वत-चरित-सरितः गलन्ती किल्बिष-रजः दलन्ती धी-कुल्या-सरणिषु 
पतन्ती संसार-भ्रमण-परिताप+उपशमनं दिशन्ती मत्‌+चेतः+हद-भुवि वसन्ती शिव+ 
आनन्द-लहरी विजयताम्‌. 

शम्भो! = प्राप्तसुख अथवा सुखस्वरूप! 'रसग्गृह्येवायं लब्ध्वाऽऽनंदी भवति' 

इति उपनिषद्वचनात्‌, तव चरितम्‌ एव सरित्‌ = स्रवन्ती, तस्याः; गलन्ती = गालयमाना, 
चरितं नाम शीलस्वभावादिवर्णनरूपकथादीनां समुञ्चयः; किल्बिषम्‌ पापम्‌ एव, रजः 
= धूलिः, तत्‌, दलन्ती = विदारयन्ती; धीः एव कुल्या = कृत्रिमसरित्‌, तस्याः 
सरणिषु = मार्गेषु पतन्ती = हुलन्ती; संसारे = लोके भ्रमणम्‌ चलनम्‌ एव परितापः, 
तस्य उपशमनम्‌ उपशान्तिमिति, दिशन्ती = अतिसर्जयन्ती; मम चेतः = स्वान्तम्‌ एव 
हदः = अगाथजलाशयः तस्य भुवि = सत्तायां वसन्ती = निवसन्ती; शिवस्य आनन्दस्य 
= आह्वादस्य तदनुभवस्येति भावः लहरी = महातरंगः; विजयताम्‌ = सर्वोत्कर्षेण 
वर्धताम्‌। वि+जि जये धातोः लोटि रूपम्‌। नानवाप्तमवाप्तव्य' मिति यद्यपि गीतावचनात्‌ 
परमेन शिवेन आप्तव्यं न किंचिदस्ति तथापि मानवीयहृष्ट्या तत्रापि उत्तममानवीयह्ृष्ट्या 
परमात्मनः अपि विजयाशंसनम्‌। अथवा शिवानन्दलहरी इति तन्नाम ग्रन्थः सः 
विजयतामिति। अत्रापि मानवीया दृष्टिः. अथवा अद्वैतिनस्सतः तस्य आदिशङ्कुरस्य 
जयापजययोरभिन्नत्वात्‌। 
ता : शंकर! शिवानन्दलहरी तव चरितरूपायाः प्रवाहिन्याः गलन्ती. पापधूलीं विदारयन्ती, 
पठितृश्रोतृबुद्धिरूपकृत्रिमसरिन्मार्गेषु चलन्ती, इहलोकभ्रमणेन जायमानं परिताप- 
मुपशांतयन्ती, मदीये चित्तरूपे हदे निवसन्ती सर्वोत्कर्षेण वर्धताम्‌। 


वि : गलन्ती, दलन्ती, पतन्ती, दिशन्ती, वसन्ती इति पंच शतृप्रत्ययांतरूपाणि। 
गल, दल, पत, दिश, वस धातुषु दिश धातुः तौदादिकः। शिष्टास्सर्वे भौवादिकाः। 

पंचनामपि परस्मैपदित्वात्‌, लटः शतृशानचावप्रथमासमानाधिकरणे' इति शतृप्रत्ययः, 
शिवानन्दलहर्या: स्त्रीत्वात्‌ तद्विशेषणत्वेन शतृप्रत्ययान्तेभ्यः ङीप्‌ प्रत्ययः “ऋ्लेभ्यो डी'पिति. 

जि (जये) धातोः यद्यपि परस्मैपदित्वं तथापि विपूर्वकस्य तस्य 'विपराभ्यां जेः' 
इति आत्मनेपदित्वात्‌ विजयतामिति. 


श्लोके जलावस्थानानि त्रीणि प्रदर्शितानि सरित्‌ <कुल्या<हृदश्चेति, 
उत्तरोत्तरमपकर्षस्वरूपाणि प्रमाणलक्षणाभ्याम्‌. सरित्पदं सृ गताविति धातोः, 'हसूरुहि 
युषिभ्यः इतिः' इति सूत्रेण इति प्रत्यये सिध्द्यति. गमनशीलत्वं, गलगलायमानत्वं च अत्र 
लक्षणे। कुल्या पदं कुलसंस्त्याने बंधुषु च इति धातोः 'इगुपधज्ञाप्रीकिरः कः' इति क 
प्रत्यये, तदन्तात्‌ प्रातिपदिकात्‌ “तत्र साधुः' इति यत्‌ प्रत्यये च भवति। संघातत्वं, 
किलकिलायमानत्वं च अत्र लक्षणे। हृदपदं हाद अव्यक्ते शब्दे इति धातोः 
'नंदिग्रहिपदादिभ्योल्युणिनिन्यः' इति अच्‌ प्रत्यये, “पृषोदरादीनि यथोपदिष्ट'मिति धातोः 
हस्वे च सिध्यति. ईषच्चलनम्‌, अव्यक्तशब्दत्वं चात्र लक्षणे। चेतो हृद इति हृदेन चेतसः 
औपम्येन हृदि विद्यमाना अव्यक्तशब्दस्वरूपा सर्वसमीक्षणस्वरूपा च पश्यन्ती वाक्‌ गम्यते। 


शम्भो! इति संबुद्धिः। शं सुखं प्राप्तवान्‌ इति (भू प्राप्ताविति धातोः); शं 
भविति अस्मात्‌ इति वा शं भावयति इति वा (भू सत्तायाम्‌ इति धातोः वा) 
'विप्रसंख्यो डु संज्ञायाम्‌' इति सूनत्रानुगुणेन 'मित्रद्व्रदिभ्य उपसंख्यानम्‌’ इति वार्तिकेन 
डु प्रत्यये टि लोपे च रूपम्‌. 

वस्तुतस्तु शंभुपदमसंज्ञायामेव। अत एव कोशग्रंथेषु शंभुपदस्य त्रिमूर्त्यादि 
बह्वर्थदर्शनम्‌. शंभुपदप्रयोगेन शिवस्य सुखभावयितृत्वं स्मारितम्‌। 

रजः इति द्वितीयान्तमिदम्‌। अत एव शब्दस्य सकारान्तत्वम्‌। रज्यते रजति इति 
वा अर्थ रंजे धातोः “भुरंजिभ्यां कित्‌’ इति असुन्‌ प्रत्यये भवति। “रजी5यं रजसा 
सार्थ स्त्रीपुष्पगुणधूलिषु' इति अजयकोशमाधारीकृत्य अकारान्तोप्ययमिति बालमनोरमा। 
'हलश्च' इति घञ्‌ प्रत्यये निपातनान्नलोपे च रूपम्‌। रंजयतीति रजः अच्‌ प्रत्यये 
निपातनान्नलोपे च रूपमिति हलायुधकोशः. 


विजयतात्‌ : विजयताम्‌ विजयेताम्‌ विजयन्ताम्‌ 
विजयस्व विजयेथाम्‌ विजयध्वम्‌ 
विजयै विजयावहै विजयमहै 
- द रन 


त्रयीवेद्यं हृद्यं त्रिपुरहरमाद्यं त्रिणयनं 
जटाभारोदारं चलदुरगहारं मृगधरम्‌ । 

महादेवं देवं मयि सदयभावं पशुपतिं 
चिदालम्बं साम्बं शिवमतिविडम्बं हृदि भजे ॥ ३ 

अ : पशुपति रूपवैभववर्णनम्‌ 
अ : त्रयीवेद्यं हृद्यं त्रि-पुर-हरम्‌ आद्यं त्रि-ण(न)यनं जटा-भार+उदारं चलद्‌(त्‌)+उरग- 
हारं मृग-धरं मही-देवं देवं मयि सदय-भावं पशु-पतिं चिद्‌(त्‌)+आलंबं स+अंबं 
अतिविडंबं शिवं हृदि भजे (अहमिति अध्याहार्यम्‌). 

त्रय्या = त्रिसंख्याकया शृत्या ऋगयजुस्सामभिरिति, 'स्त्रियामृक्सूमयजुषी इति 
वेदास्त्रयस्त्रयी' इत्यमरकोशः; वेद्यं = ज्ञेयं; हद्यं = हृदयस्य प्रियम्‌; आद्यम्‌ = आदौ 
भवम्‌, “अम्भः किमासीद्गहनं गभीर'मिति नासदीयसूक्तम्‌. तेन ‘अम्भसः आदिभवत्वं 
परमशिवस्य च पंचभूतान्यतमस्वरूपत्वात्‌ तस्य आद्यत्वं; त्रीणि = त्रिसंख्याकानि 
नयनानि = नेत्राणि यस्य तं; जटानां-लग्नकचानां भारेण = धुरया उदारम्‌ = रमणीयं; 
चलन्तः = कंपमाना उरगा = सर्पा एव हाराः = कंठाभरणानि यस्य तम्‌; मुक्ता 
कृताभरणस्यैव हारपदार्थत्वात्‌ मौक्तिकानां च शुद्धरूपत्वात्‌ सर्पाणां श्रेतवर्णत्वमत्र 
गम्यते; मृगस्य कृष्णसारस्य धरं धारयितारं; महान्‌ च असौ देवः तं देवदेवम्‌ देवम्‌ 
आनन्देन क्रीडन्तं; मयि आदिशंकरे इति, दयया सहितः भावः यस्मिन्‌ तं कृपालुमिति, 
तेनेव कारणेन शिवानंदलहर्यादि ग्रंथकर्ततत्वप्राप्तिरिति ज्ञेयं; पशूनां = जन्तूनां पतिं = 
भर्तरि; चिदः = ज्ञानस्य आलंबम्‌ = आधारभूतं; स+अंबम्‌ अंबया जगन्मात्रा 
सहितमिति; अतिविडम्‌बम्‌ = अतिशयेन अनुकरणशीलम्‌ अनुकरणशीलत्वं च तस्य 
कलात्रुटिकाष्ठादिरूपत्वात्‌; शिवं = शंकरं; हृदि = मनसि; भजे = सेवे। भज 
सेवायामिति आत्मनेपदि धातोः लटि उत्तमपुरुषे रूपम्‌. 
ता : परमशिवः आद्यः अत एव त्रयीवेद्यः हृद्यश्च। मय निर्मितानां त्रयाणामपि पुराणां 
संहर्ता। त्रिणयनः सः जटानां भारेण रमणीयः चलन्तः सर्पा एव तस्य हाराः 
(कंठभूषणानि)। मृगधरोऽपि सः महादेवः देवः पशुपतिश्च। ग्रंथकर्तरि दयासहितश्च, 
तादृशं चिदालंबं सांबम्‌ अतिविडंबं शिवं मनसा सेवे (अत्र ग्रंथकर्ता एव कर्ता)। 
वि : त्रयी - त्रि पदात्‌ “संख्याया अवयवे तयप्‌' इति तयप्‌ प्रत्ययः, द्वित्रिभ्यां 
तयस्यायज्वा' इति अयजि च त्रय इति प्रातिपदिकम्‌। ततः “'टिज्टाणजृद्वय-सजदघ्नञ्‌ 
मात्रच्‌ तयप्‌ ठक्‌ रञ्‌ कज्‌ क्रपरः” इति डीप्‌ प्रत्ययः. यद्यपि डीप्‌ तयपूप्रत्ययस्य 
विहिता तथापि 'प्रत्ययग्रहणे यस्मात्स विहितः तदादेस्तदन्तस्य च ग्रहण'मिति परिभाषया 
तयप्‌ प्रत्ययांतस्य तत्स्वीकारः 

वेद्यम्‌ : विद्‌ धातोः 'ऋहलोर्ण्यत्‌' इति यत्‌ प्रत्यये गुणे च रूपम्‌. विद्‌ धातुः 
चतुर्षु गणेषु विद्यते. (दिवादि, अदादि, रुधादि, तुदादि). अत्र आदादिकः धातुः. 
अत्र श्लोकः 


सत्तायां विद्यते, ज्ञाने वेत्ति, विन्ते विचारणे, । 
विन्दत विन्दति प्राप्तौ श्यन्‌, लुक्‌, श्रम्‌, शेष्विदं क्रमात्‌ ॥ 


हृद्यम्‌ : हृदयस्य प्रियः इत्यर्थे हृदय शब्दस्य “हृदयस्य हल्लेखयदण्‌ लासेषु'' 
इति यत्‌ प्रत्ययः, हृदादेशश्च 


त्रिणयनम्‌ : त्रीणि नयनानि यस्य सः इति बहुव्रीहिः. नयनगत न कारस्य 
“अट्कुप्वाङ्‌ नुमृव्यवायेऽपि’' इति णत्वम्‌. वस्तुतस्तु क्षुभ्नादिषु च” इति सूत्रेण 
्षुभ्रादेः आकृतिगणस्य णत्वनिषेधेन त्रिनयनमित्येव रूपं तथापि त्रिणयन शब्दस्य 
्षु्रादिषु अस्वीकारे णत्वम्‌ स्वीकारे पुनः त्रिनयनमित्यपि साधुरेव. 
उदार : उत्कृष्टमानमन्तात्‌ राति इति उदारः उद्‌+आ+रा - आतश्चोपसर्गे’ 
इति क प्रत्ययः, “आतो लोप इटि च' इति आकारलोपः. अथवा उदर्यते इत्यर्थे 
ऋधातोः कर्मणि घञ्‌ प्रत्ययः ‘अकर्तरि च कारके संज्ञाया'मिति प्रायिकत्वकथनात्‌ 
असंज्ञायामपि घञ्‌. 
मृगधरः : मृगस्य धरः. अत्र कर्मणः मृगस्य शेषत्वविवक्षायां षष्ठी. वस्तुतः 
धरमात्रस्यापि शिववाचकत्वमस्ति धरति विश्वमित्यर्थ. “धाता शक्रश्च विष्णुश्च मित्रस्त्वष्टा 
ध्रुवो धरः' इति शिवसहस्रनामस्तोत्रम्‌. (महाभारते-अनुशासनपर्वणि १७-१०४). 
तथापि मृगधरत्वविशेषद्योतनाम अत्र मृगपदम्‌. 
अतिविडंबम्‌ : अति पूर्वकात्‌ विडंब्‌ धातोः, अति-वि-पूर्वकात्‌ डम्ब्‌ धातोः वा 
अच्‌ प्रत्यये रूपम्‌. 
धातुरयं धातुपाठे सर्वत्र न दृश्यते, तस्य लौकिकधातुत्वातृ. अत्र बालमनोरमा 
भ्वादिः.... चुरादिरिति दशगणी, तद्वहिर्भूता अपि सौत्राः जुप्रभृतयः, लौकिका 
प्रेंखोलादयः (विडंबयतिः प्रेंखोलाड्यन्तर्भूतः), वैदिकाः 'तद्रक्षांसि रात्रिभिरसुभ्रन्‌ 
इत्यादौ सुखादलश्च संगृहीताः भवन्त्यीर्थः'' 
भजधातुः स्वरितेत्‌. “स्वरितञितः कर्त्रभिप्राये क्रियाफले’ इति क्रियाफलस्य 
कर्तृगामित्वे एव आत्मनेपदित्वम्‌. अतः अत्र कर्तृगता फलाप्तीच्छा व्यज्यते. 
भजे : भजते भजेते भजन्ते 
भजसे भजेथे भजध्वे 
भजे भजावहे भजामहे 
5 6३२२ 

सहस्रं वर्तन्ते जगति विबुधाः क्षुद्रफलदा 

न मन्ये स्वप्रे वा तदनुसरणं तत्कृतफलम्‌ । 

हरिब्रह्मादीनामपि निकटभाजामसुलभं 

चिरं याचे शम्भो! शिव! तव पदाम्भोजभजनम्‌ ॥ ४ 
अ : शिवोत्कर्षा प्रकटनम्‌ 
अ : जगति क्षुद्र-फलदाः विबुधाः सहस्रं वर्तन्ते. (अहं) स्वप्रे वा तद्‌(त्‌)+ अनुकरणं 
तत्‌-कृत-फलं (वा) न मन्ये. (किन्तु) शंभो! शिव! निकट-भाजां, हरि-ब्रह्माआदीनाम्‌ 
अपि असुलभं तव पद+अंभोज-भजनं चिरं याचे। 

जगति = लोके; क्षुद्रम्‌ अधमम्‌ अल्पं वा; फलं = लाभं ददतीति; विबुधाः = देवाः 
विद्याधरोऽप्सरो यक्षरक्षी गन्धर्वकिन्नराः । 
पिशाचो गुह्यकस्सिद्धो भूतोऽमी देवयोनयः ॥ 
एतेषु देवयोनिषु परिगणिताः अन्ये वा अपरिगणिताः; सहस्र नात्र 

दशशतसंख्याकत्वमभिलषितं किन्तु बहुत्वमपरिगणेयं यथा तथा वा; वर्तन्ति. वृतु वर्तन्ते 
धातोः लट्‌. स्वप्रे वा सुप्तस्य (मम) विज्ञाने वा 'स्वप्रस्सुप्तस्य विज्ञाने’ इति विश्रकोशः; 
तेषाम क्षुद्रफलदातृणाम्‌; अनुसरणम्‌ = अनुवर्तनं; तैः कृतं = कल्पितं; फलं वा न मन्ये 
= न जानामि. (मन ज्ञाने-दिवादि-अत्मनेपदि-लट्‌-उ.ए.) किन्तु शंभो! शिव!; निकटं 
भजन्त इति तेषां = समीपवर्तिनां; हरिः ब्रह्मा च आदौ येषां तेषां अपि; असुलभं सुखेन 
प्राप्तुम्‌ अयोग्ये; तव पदे एव अम्भोजे = पद्मे तयोः भजनं = सेवनमेव; याचे = 
याचनविषयीकरोमि. (याचृ यांचायां-भ्वादि-आत्मनेपदि-लट्‌-उ.ए.) 
ता : स्वर्लोके आश्रितेभ्यः क्षुद्रफलदातारः देवाः सहस्रशः सन्ति। तान्‌ वा, तदनुसरणं 
वा, तत्कृतफलस्वीकरणं वा अहं न मन्ये। किन्तु विष्णुब्रह्मादीनामपि असुलभं 
भवत्पदसरोजभजनमेव अहं याचे शंभो! शिव! 


वि : फलं न मन्ये - “मन्यकर्मण्यनादरे विभाषाऽप्राणिषु’ इति सूत्रेण अत्र अनादरस्य 
व्यक्तीकरणात्‌ फलाय न मन्ये इति वा फलं न मन्ये इति वा रूपम्‌। 


जगच्चब्दः गम्‌ धातोः निष्पन्नः “द्युति गमिजुहोतीनां द्वे च' इति क्किपि, द्वित्वे। 
'गमः क्कौः' इति मलोपे तुगागमे (हृस्वस्य पिति कृति तुक) च रूपम्‌। 


क्षुद्रः - स्फायि तंचि वंचि शकिक्षपि क्षुदि...' इत्यादि सूत्रेण क्षुद्‌ धातोः रक्‌ 
प्रत्यये रूपम्‌। क्षुणत्ति चूर्णीकरोति सौजन्यमिति क्षुद्रः। रक्‌ प्रत्ययः औणादिकः 


स्वप्रः - “स्वपो नन्‌' इति नन्‌(कृत्‌) प्रत्ययः 

हरिः - हरति पापानीति - 'हपिषिरुहिवृतिविदिछिदिकीर्तिभ्यश्च' इति औणादिकः 
इन्‌ प्रत्ययः हृधातौः। 

ब्रह्मा - बृंहति वर्धत इति ब्रह्मा, बृहि (वृद्धौ) धातोः 'बृहेर्नोऽच्च' इति मनिन्‌ 
प्रत्यये नकारस्य अकारे च रूपम्‌। 

निकटभाजाम्‌ - निकटति (निबश्चाति) इति निकटः। निकटं भजन्ते इति 'भजो 
ण्विः’ इति ण्वि प्रत्यये निकटभाजः। 

असुलभम्‌ - सुलभं न भवति इति। सुपूर्वकात्‌ लभ्‌ धातोः ईषद्‌ दुःसुषु- 
कृच्छरराकृच्छ्रार्थषु खल्‌'' इति खल्‌ प्रत्ययः। तस्मिंश्च सति “न सुदुर्भ्यां केवलाभ्याम्‌’ 
इति सूत्रेण “उपसर्गात्‌ खलघञोः'' इति सून्रप्राप्तस्य नुमः निषेधे सुलभमिति रूपम्‌। 

लोके जनव्यवहारे अतिसुलभमिति प्रयोगः हश्यते। तत्र सूपसर्गस्य केवलत्वाभावात्‌ 
(अति इति उपसर्गातरसंयोगस्य सत्वात्‌) कथं नुमः अभावः। नुमि च अतिसुलम्भः 
इत्येव स्यात्‌। इति संशये इत्थमुच्यते। ` “सुः पूजायाम्‌'' अतिरतिक्रमणे च” इति 
सूत्रद्वयेन स्वती कर्मप्रवचनीयौ भवतः। “यदा पूजार्थाकाविमौ कर्मप्रवचनीयौ तदा 
उपसर्गत्वाभावात्‌ न सुदुरोरुपसर्गसहितत्वम्‌' इति बालमनोरमा। उपसर्गसहितत्वे एव 
नुमप्राप्तिः। अतः अतिसुलभ, अतिदुर्लभ प्रयोगौ लौकिकौ साधू एव। 

चिरमित्यस्य स्वरादिगणपाठात्‌ “स्वरादिनिपातमव्यय'’ मिति अव्ययत्वम्‌। 

पदाम्भोजभजनं (त्वां) याचे - अत्र शंकरकर्तृकं पदाम्भोजभजनकर्मकं दानं 
प्रार्थते। “अकथितं च' इति सूनत्रानुबद्धेन 

दुह्याचपचदंड्रुधिप्रच्छिब्रूशासुजिमथ्मुषाम्‌ । 

कर्मयुक्स्यादकथितं तथास्यान्नीहष्वहाम्‌ ।। 

इति श्लोकवार्तिकेन कर्मत्वम्‌। कर्मणि द्वितीया’ इति द्वितीयाविभक्तिः। शिवस्य 
तत्पदयोश्च स्वस्वामिभावसंबन्धात्‌ “शेषे षष्ठी' इति षष्ठी विभक्तिरूपं तवेति युष्मदः। 


मन्ये: मन्यते मन्येते मन्यन्ते 
मन्यसे मन्येथे मन्यध्वे 
मन्ये मन्यावहे मन्यामहे 

याचे : याचते याचेते याचन्ते 
याचसे याचेथे याचध्वे 
याचे याचावहे याचामहे 


-<><२> धो ०- 

स्मृतो शास्त्रे वैद्ये शकुनकवितागानफणितौ 

पुराणे मन्त्रे वा स्तुतिनटनहास्येष्वचतुरः । 

कथं राज्ञां प्रीतिर्भवति मयि कोऽहं पशुपते! 

पशुं मां सर्वज्ञ! प्रथित! कृपया पालय विभो! ॥। ५ 
अ : राजानुग्रहमूलकारण संभावनम्‌ 
अ : स्मृतौ शास्त्रे वैद्ये शकुन-कविता-गान-फणितौ पुराणे मन्त्रे स्तुति-नटन-हास्येषु 
वा अचतुरः अहं कः? मयि राज्ञां प्रीतिः कथं भवति? पशु-पते! सर्वज्ञ! प्रथित! 
विभो! पशुं मां कृपया पालय। 

स्मृतौ = धर्मसंहितायां “स्मृतिस्तु धर्मसंहिता’ इत्यमरकोशः. महर्षिभिः 

वेदार्थस्मरणपूर्वकं रचितत्वात्‌ धर्मनिरूपकग्रंथानां स्मृतिपदव्यपदेशः; शास्त्रे शिष्यते 
अनेन इति शास्त्रं. तस्मिन्‌ = व्याकरणादि ग्रन्थे; वैद्ये = रोगचिकित्साशास्त्रे; शकुनं 
च कविता च गानं च, तेषां फणितिः तस्यां “ंद्वान्ते श्रूयमाणं पदं प्रत्येकं संबध्यते’ 
इति न्यायानुसारं शकुनफणितौ = शुभाशुभसूचकनिमित्तवचने, कविता फणितौ = 
वर्णनापूरितपद्यादिनिर्माणवाण्यां, गानफणितौ = रागतालानुगुणं गीतस्य गाने च इति; 
पुराणे = प्राचीनगाथाविशेषैः संपुटीकृते ग्रंथविशेषे “सर्गश्च प्रतिसर्गश्च वंशो मन्वंतराणि 
च, वंशासुचरितं चेति पुराणं पंचलक्षण''मिति पुराणप्रतिपाद्यविषयस्वरूपं; मन्त्रे = 
गुप्तभाषणरूपे देवता विशेषाराधने वा; स्तुतिः च = पुरतः प्रशंसनं, नटनं च = नृत्तं 
च (नृत्तं ताललयाश्रया शरीरचालनरूपा। चेष्टा) हास्यं च = शुंगाराद्यन्यतमरसविशेषः 
च, तेषु = तद्दर्शने उपभोगे वा इति भावः; अचतुरः = अक्षमः, अहं, कः = कथं 
परिगणनार्हः इति; मयि = तादृशे अचतुरे ग्रंथकर्तरि तद्विषये इति विषयसप्तमी इयं, 
राज्ञां = नरपतीनां, प्रीतिः = आमोदः 'मु्रीतिः प्रमदोहर्षप्रमोदामोदसम्मदाः' इति 
अमरकोशः, कथं = केन वा प्रकारेण भवति? पशुपते = प्राणिभर्तः “पशूनां पतये 
नमो' इति सद्राध्याये नमके, सर्व जानाति वेत्ति इति तत्संबोधनपरं सर्वज्ञपदं, प्रथित 
= प्रसिद्ध विभो = सर्वगत 'विभुस्सर्वगते पत्यौ’ इति वैजयन्ती, पशुम्‌ = 
अज्ञानित्वप्रकटनरूपमिदं पदं, मां कृपया = दयया, पालय = रक्षतात्‌. पाल रक्षणे- 
चुरादिः-परस्मैपदि-लोट-म.ए। 
ता : पशुपते! सर्वज्ञ! प्रथित! विभो! अहं स्मृतौ वा शास्त्रे वा चिकित्सायां वा 
शकुनशास्त्रे वा पद्यनिमणि वा गाने वा पुराणे वा मन्त्रे वा स्तुतौ वा नटने वा हास्ये 
वा चतुरः न भवामि। तादृशे मयि तत्तद्विशेषाभिलाभिणां राज्ञां प्रीतिः कथं भवति? 
कृपया मां पालय। 

वि : पशुः - अविशेषेण सर्व पश्यति “अर्जिहशिकम्यमि पशिबाधामृजिपशितुग्धुग्धीर्घ- 
हकारश्व” सूत्रेण दृश्‌ धातोः कु प्रत्यये (औणादिकः) धातोः 'पशि' आगमे च पशुरूपम्‌। 

पशुशब्दः `....शम्‌ कम्‌ खम्‌ दिष्ट्या पशु...” इति चादिगणे पठितः। तत्र 
तस्य सम्यक्‌ इत्यर्थः। तथापि श्लोके पशुशब्दस्य द्रव्यवाचित्वात्‌’ चादयोऽसत्त्वे इति 
सूत्रे द्रव्यवाचकानां निपातत्वनिषेधात्‌ उकारान्तोऽयं शब्दः सविभक्तः एव। 

'पशुहृश्यर्थमव्ययम्‌ इति धरणिः' (बालमनोरमा). 

पुराणे - पुरा भूतं “पुरा शब्दात्‌’ सायंचिरं प्राहेप्रगेऽव्ययेभ्यष्ट्चुट्युलो' इति 
ट्यु प्रत्ययः, तुडागमश्च। पुरातन इति रूपम्‌। पृषोदरादित्वात्‌ पृषोदरादीनि 
यथोपदिष्टम्‌'' इति तलोपः णत्वं च। 

पुरा अपि नवमिति स्वीकारे निपातनात्‌ पुराणरूपसिद्धिः। 

अथवा पुरा शब्दात्‌ अन (प्राणने) धातोः वा अण(शब्दे) धातोः वा अच्‌ प्रत्यये 
(“नंदिग्रहिपचादिभ्यो ल्युणिनिन्यचः'' इति सूत्रेण) वा रूपम्‌। 

मन्त्रे - मन्यते (गुप्तं परिभाष्यत) इत्यर्थे मन्त्रि (गुप्तभाषणे) धातोः घञ्‌ 
प्रत्ययः अथवा मत्रि धातोः “नंदिग्रही'' त्यादिना अच्‌ प्रत्यये नुमागमे च मन्त्रपदसिद्धिः। 
अथवा ज्ञनार्थके मन धातोः “सर्वधातुभ्यः ष्ट्रन'' इति ष्ट्रन्‌ प्रत्यये वा मन्त्रपदम्‌। 

अच्‌, घञ्‌ प्रत्यययोः 'नानुबन्धकृतमसारूप्य'मिति परिभाषया निरनुबंधदशायां 
सरूपत्वात्‌ न भेदः' इति न वक्तव्यम्‌। तयोः रूपेण समत्वेऽपि फलतः भिन्नत्वात्‌। 
जनुबंधकारणतः घञि प्रत्यये वृद्धिसिद्धिः। अचि तु तन्न। 

मयि - अस्मच्छव्दात्‌ सप्तमी. “अधिकरणे सप्तमी’ - 'अधारोऽधिकरणम्‌'. 
आधारश्च त्रिविधः. औपश्लेषिकः, वैषयिकः, अभिव्यापकश्च इति. अत्र कृपायाः 
आधारः अस्मच्छब्दवाच्यः ग्रंथकर्ता. तद्विषयिकी कृपा इति तत्र आधारस्य वैषयिकत्वम्‌. 

वैद्यः - विद्यां बेद इति वैद्यः. “तदधीते तद्वेद’ ' इति अण्‌ प्रत्ययः. आदिवृद्धिश्च. 


वस्तुतः यस्याः कस्याः अपि विद्यायाः वेत्ता यः कोऽपि वैद्य एव. तथापि 
कालान्तरे चिकित्सके एव वैद्यपदस्य रूढिरभूत्‌. 

अचतुरः - चतुरः न भवतीति - चति धातोः 'मंदिवाशिमधिचतिचङ्क्त्यंकिभ्य 
उरच्‌' इति औणादिके उरच्‌ प्रत्यये चतुरः. नजर्थे न-चतुरः इति दशायां “नलोपो 
नञः’ इति नकारलोपः. 

स्मृति, प्रीति शब्दौ 'स्त्रियांक्तिन्‌' इति क्तिन्‌ प्रत्ययान्तौ. गै शब्दे धातोः 

ल्युटि (भावे) गानपदम्‌. कु धातोः “अच इः' इति इ प्रत्यये वा कवृ धातोः इन्‌ प्रत्यये 
वा कविः. तस्य भावः कविता. 


भवति : भवति भवतः भवन्ति 
भवसि भवथः भवथ 
भवामि भवावः भवामः 
पालय : पालयतु/पालयतात्‌ पालयताम्‌ पालयन्तु 
पालय/पालयतात्‌ पालयतम्‌ पालयत 
पालयानि पालयाव पालयाम. 
A << ><- 


घटो वा मृत्पिण्डोऽप्यणुरपि च धूमो5ग्रिरचलः 

पटो वा तन्तुर्वा परिहरति कि घोरशमनम्‌ । 

वृथा कण्ठक्षोभं वहसि तरसा तर्कवचसा 

पदाम्भोजं शम्भोर्भज परमसौख्यं व्रज सुधीः! ॥ 
अ : नैषा तकेण मतिरापनेया इति प्रकटनम्‌ 
अ : सुधीः! घटः वा मृत्‌-पिंडः वा अणुः अपि धूमः च अग्निः अचलः पटः वा तन्तुः 
वा घोर-शमनं परिहरति किम्‌? तर्क-पचसा वृथा कंठ-क्षोभं वहसि. तरसा शंभोः 
पद+अंभोजं भज परम-सौख्यं ब्रज. 

सुधीः = सदालोचनशील! सदुद्धिसहित इति वा; घटः = मृण्मयपात्रविशेषः; 

मृदः मृत्तिकायाः पिंड: = बोलः (गोलः) वा 'बोलगन्धरसप्राणपिंडगोपरसास्समा' 
इत्यमरकोशः, वृत्ततनुविशिष्ट इति; अणुः अपि = तद्विशिष्टद्रव्यविशेषः अणोः 
परिमाणवाचकत्वेन निरालंबनस्य तस्य स्थितेरसंभवात्‌. 'जालसूर्यमरीचिस्थं यत्‌ सूक्ष्मं 
दृश्यते रजः. तस्य षष्ठस्तु यो भागः सः परमाणुः'' इति तार्किकैरपि रजोविशिष्टत्वेनैव 
तन्निरूपणम्‌; धूमः = आर्द्रेन्धन तेजस्संयोगेन जातः द्रव्यविशेषः बाष्पकारकः 
अग्न्यनुमापकश्च इति; अग्निः = वह्लिः, अचलः = पर्वतः, पटः = वस्त्रं वा, तन्तुः = 
सूत्रं वा, घोरः भीकरः च असौ शमनः = यमः तं; परिहरति किम्‌? का क्का नेति 
समाधानव्यंजकं प्रकटनम्‌. परि ह-हरणे-भ्वादि-परस्मैपदि-लट्‌-म.ए.); तकेण = तर्करूपेण 
वचसा = वाचा “व्याप्यारोपेण व्यापकारोपः तर्कः' इति तच्छास्त्रिणः, वृथा = निष्फलं; 
कंठस्य क्षोभं = संचलनं; वहसि = प्रापयसि. (वह प्रापणे भ्वादि परस्मैपदि-लट- 
म.ए.) तरसा = वेगेन, शंभोः = शंकरस्य; पदम्‌ एव अंभसि जातं = चरणपद्मं, भज 


~ 

= सेवस्व (भय सेवायां भ्वादि आत्मनेपदि-लोटू-म.ए.) परमम्‌ आत्यन्तिकं च तत्‌ 
सौख्यं = मनोनुकूलावस्थानं; व्रज = गच्छ (व्रज गतौ-भ्वादि-परस्मैपदि-लोट्‌-म.ए.)। 
ता : घटः मृत्पिंडः अणुः धूमः अग्निः अचलः पटः तन्तुः - एतानि तार्किकैः 
स्वशास्त्रनिरूपणप्रसंगे बहुशः उदाहियमाणानि पदानि। एतानि भीकरं यमस्य आचरणं 
न परिहरन्ति। एतेषामुञ्चारणं वा कंठशोषः एव। यश्च वृथा। अतः तरसा परमसौख्य- 
हेतुभूतं शंभुपदाम्भोजसेवनमेव भज, व्रज हे सुधीः! 
वि : सुधीः - शोभना धीः यस्य सः सुधीः इति बहुब्रीहिसमासः। अथवा सुष्ठु 
ध्यायति इति सुधीः। सूपपदात्‌ ध्यै (चिंतायाम्‌) धातोः “ध्यायतेः संप्रसारणं च? 
इति वार्तिकेन किप्‌ प्रत्यये, संप्रसारणे, “संप्रसारणाच्चे'ति इति पूर्वरूपे च सुधीः। 

घटः - जलादिग्रहणाय मृदादिसंघातैः घटत इति। घट्‌ धातोः 'नंदिग्रहिपचादिभ्यो 
ल्युणिनिन्यचः' इति सूत्रेण अच्‌ प्रत्ययः। 

पिंड: - पिंडते इति. पिडि (संहतौ) धातोः अच प्रत्यये नुमागमे च रूपम्‌. 
पिंड्यते राशीक्रियते इति कर्मणि वा पिडि धातोः 'हलश्चे'ति घज्‌ प्रत्यये रूपम्‌. 

अणुः - अणति सूक्ष्मत्वं गच्छति इति वा अणयति कांस्यादिकम्‌ इति वा विग्रहे 
अण्‌ धातोः 'अणश्च' इति औणादिकः उन्‌ प्रत्ययः. त्रिष्वपि लिंगेषु पदमिदम्‌। 

'त्रीहिभेदस्त्वणुः पुमान्‌’ इति अमरकोशः. व्रीहि भेदेऽपि अणुशब्दः। 'प्रियंगवश्च 
मेऽणवश्च मे' इति रूद्राध्याये अयमेव अणुशब्दः। धान्यविशेष वाचकत्वे अण्‌ शब्दात्‌ 
“धान्ये नित्‌’ इति उ प्रत्ययः नित्त्वादाद्युदात्तोऽयं शब्दः। 

धूमः - धूज्‌ कंपने धातोः 'इषियुधीन्धिदसिश्याधूसूभ्योमक्‌'' इति औणादिके 
मक्‌ प्रत्यये रूपम्‌। 

पटः - पट गतौ, पट विस्तारे वा-पटधातोः 'नंदिग्रहीत्यादिना अचि पटः। 
पट्यते अनेन इति करणार्थे 'हलश्च' इति घञ्‌ प्रत्यये “पुंसि संज्ञायां घः प्रायेण’? 
इति घ प्रत्ययः। 

शमनः - शमयति पापिनां कर्म आलोचयति इति कर्त्रर्थे ` 'नंदिग्रही'' त्यादिना 
ल्यु प्रत्यये, “युवोरनाका''विति अनादेशो शमन इति। 

शमनमिति क्लीबे पुनः “ल्युट्‌ च' इति ल्युट्‌ प्रत्ययः, अनादेशश्च. यज्ञार्थपशुहनन- 
मनत्रार्थः। 

तरसा - वेगेनेति। तरसा पदं कैञ्चिदव्ययत्वेन परिगणितम्‌। तरस्‌ शब्दः सकारान्त- 
नपुंसकलिंगत्वेन वेगार्थे बलार्थं च अमरकोशे निर्दिष्टः। तू धातोः “सर्वधातुभ्योऽसुन्‌' 

इति असुन्‌ (औणादिके) प्रत्यये तरस्‌ शब्दनिष्पत्ति:। कोशग्रंथेषु प्रायशः सर्वेषु अस्य 
सकारान्तनपुंसकलिंगशब्दत्वेनेव स्वीकृतिः। सहसा शब्दसादृश्येन तरसा शब्दस्यापि 
अव्ययत्वमापादितं स्यात्‌ तथा प्रयोक्तृभिः। 

वृथापदमप्यव्ययम्‌। अविधि विफलयोरर्थयोः अस्य प्रयोगः विधिरहितं दानं 
वृथादानं। विफलं च दानं विफलदानम्‌। तद्यथा- 

वृथा वृष्टिस्समुद्रस्य वृथा तृप्तस्य भोजनम्‌ । 
वृथा दानं समृद्धस्य नीचस्य सुकृतं वृथा ॥ 

अग्निः - अंगति ऊर्ध्वं गच्छति इत्यर्थे अगि धातोः '' अंगेर्नलोपश्च'’ इति नि 
प्रत्ययः (औणादिकः) न लोपश्च. 

अंगयन्ति अग्ग्रं जन्म गमयन्ति इति व्युत्पत्त्या 'गार्हपत्या हवनीयदक्षिणाग्रि- 
सभ्यावसथ्यौपासनाभ्येषु षडग्रिषु' अग्निपदप्रवृत्तिः। 

श्लोकगतानि घटादिपदानि स्वशास्त्रे तार्किकाः बहु प्रयंजते। अनुमानप्रमाणनिर्वचन- 
संदर्भ अचलाग्निधूमपदोपयोगः। पर्वतः वह्निमान्‌ धूमात्‌ इति पर्वते धूमसत्त्वेन वल्लिसत्वं 
तैः साध्यते। 

घटे आमनिक्षिप्ते सति जायमानः वर्णविकारः प्रथमम्‌ अणुषु इति पीलुपाकवादिनः, 
प्रथमं स्थूले घटे पश्चदणुषु इति पिठरपाकवादिनः। 

कारणत्रयस्य समवायासमवायनिमित्तरूपस्य निरूपणावसरे घटपटतन्त्वादि 
पदोपयोगः। घटं प्रति मृत्तिका, पटं प्रति तन्तवः समवायकारणम्‌। घटं प्रति 
कपालद्वयसंयोगः, पटं प्रति तंतुसंयोगः असमवायकारणम्‌। दंडादिकं घटं प्रति, 
तुरीवेमादिकं पटं प्रति निमित्तकारणम्‌। 


भजगोविन्दे “संप्राप्ते सन्निहिते काले नहि नहि रक्षति डुकृञूकरणे' इति 
वैयाकरणि-मधिक्षिप्तवानाचार्यः। अत्र तावत्‌ तार्किकमधिक्षिपति। 


परिहरति, वहसि : वहति वहतः वहन्ति 
वहसि वहथः वहथ 
वहामि वहावः वहामः 
एवमेव परिहरति : 
भज : भजतु/भजतात्‌ भजताम्‌ भजन्तु 
भज/भजतात्‌ भजतम्‌ भजत 


भजानि भजाव भजाम 

एवमेव व्रज. 
5 हल्टिरल्का-- 
मनस्ते पादाब्जे निवसतु वचः स्तोत्रफणितौ 
करश्चाभ्यर्चायां श्रुतिरपि कथाकर्णनविधौ । 


तव ध्याने बुद्धिर्नयनयुगलं मूर्तिविभवे 
परग्रन्थैः किं वा परमशिव! जाने परमतः ॥ ७ 


अ : मूर्त्यर्चनालक्ष्यनिरूपणम्‌ 
अ : परम-शिव! ते पाद+अब्जे मनः निवसतु। स्तोत्र-फणितौ वचः (निवसतु)। 
अभ्यर्चायां करः (निवसतु)। कथा+आकर्णन-विधौ श्रुतिः अपि (निवसतु)। तव ध्याने 
बुद्धिः (निवसतु)। मूर्ति-विभवे नयन-युगलं (निवसतु)। पर-ग्रंथैः अतः परं किं वा 
जाने (परमतः किं वा जाने)? 

परमश्च असौ शिवः तस्मात्संबुद्धिः, अथवा परमं च तत्‌ शिवं तत्स्वरूपः इति 
वा संबुद्धौ, “श्रः श्रेयसं शिवं भद्र'मिति वैजयन्ती; ते, पाद+अब्जे = चरणकमले, 
मनः स्वान्तं निवसतु। वस धातोः लोट्‌ प्रथमपुरुषैकवचने रूपम्‌; न्यत्र उपसर्गः; 
स्तोत्ररूपा स्तुतिविषयरूपा फणितिः वाक्‌ तस्यामिति; वचः = वचनं, निवसतु; 
अभ्यर्चायाम्‌ अभिमुख्येन स्थित्वा क्रियमाणायामर्चायां; करः = हस्तः; कथायाः = 
तत्संबंधिवार्तालापस्य आकर्णनं श्रवणम्‌ एव विधिः। तस्मिन्‌; श्रुतिः श्रवणम्‌ अपि 
निवसतु; मूर्तेः आकृतेः विभवे ऐश्वर्य, “भवता हरे स वृजिनोऽवसादिते नर सिंहनाथ 
विभवाय नो भव” इति भागवतम्‌; नयनयोः नेत्रयोः युगलं युग्मं निवसतु; परेषाम्‌ 
अन्येषां ग्रन्यैः; अतः परम्‌ अतोऽपि अधिकं; किं वा जाने? = किं जानामि? न 
किमपि इत्यर्थः परम-तः पारमार्थिकद्ृष्ट्या किं वा जाने? इति वा। अत्र परमशब्दात्‌ 
तसिल्‌ प्रत्यये रूपम्‌। परमशिव इति संबोधनात्‌ परमतः इत्यत्र तस्मात्‌ परमशिवादित्यपि 
अर्थः भवति। 'नामैकदेशे नामग्रहण'मिति न्यायेन। अथवा परप्रतिपादकैः ग्रन्यैः इति 
वा विग्रहवाक्यम्‌। परशब्दस्य शिवार्थकत्वं महाभारते “कपिशः कपिलः शुक्लः आयुश्चैव 
परोऽपरः” इति। अतः पर्रशिवप्रतिपादकग्रन्थापेक्षया परशिव स्तोत्रार्चनादिभिरेव उत्तरं 
फलमितिभावः। 
ताः परमशिव! मम मनः तव पादपद्मे एव निवसतु. मम वचः युष्मत्संबंधिनि 
स्तोत्रमार्गे (वचसि)। मम करः तव पूजायां, मम श्रोत्रं युष्मत्संबद्धकथाकर्णनक्रियायां, 
मम बुद्धिः तव ध्याने, मम नयनयुग्मं तव मूर्ति विभवे निवसतु। अन्यकृतैः ग्रन्थैः 
अथवा परमप्रतिपादकैः ग्रन्यैः अतः परं अथवा परमतः (अन्यं) किं वा जाने? 

वि : मनः - मन्यते अनेन इति। सर्वधातुभ्यः सुन्‌’ इति औणादिकः असुन्‌ प्रत्ययः 


मनो महान्‌ मतिर्ब्रह्मा पूर्बुद्धिः ख्यातिरीश्वरः । 
प्रज्ञा संचित्‌ चितिश्चैव स्मृतिश्च परिपठ्यते ॥ 
पर्यायवाचकाः शब्दाः मनसः परिकीर्तिताः ॥ 


इति महाभारते, मनश्शब्दः सकारान्तनपुंसकलिंगत्वेन प्रत्यपादि। ` नपुंसकमिति 
ज्ञात्वा प्रियायै प्रेषितं मनः। तत्तु तत्रैव रमते हताः पाणिनिना वयम्‌” - ईति तस्य 
ख्यातिरपि। 


तथापि अकारान्तत्वेनापि अस्य प्रयोगः हलायुधकोशे दर्शितः 


मनस्थं मनमध्यस्थं मध्यस्थं मनवर्णितम्‌ । 
मनसा मन आलोच्य स्वयंसिध्ययन्ति योगिनः ॥ 


इत्यित्तरगीतायाम्‌. बाणभट्टः अपि “'वर्धितमनोत्साहः'' इति अकारान्तत्वेन मन 
शब्दं प्रयुक्तवान्‌। 

ते - युष्मच्छब्दस्य चतुर्थीषष्ठीविभक्त्येकवचने “ते मयावेकवचनस्य’’ इति 
सूत्रेण ते इत्यादेशः। किन्त्वयं पदादौ न भवति। ` अनुदात्तं सर्वमपदादौ'' इति 'पदस्य' 
'पदाच्च' इति अधिकारसूत्रनियमनात्‌। अतः वाक्यादौ तव इत्येव प्रयोक्तव्यम्‌। पादादावपि 
अयं नियमः प्रवर्तते। अत्रापरः नियमः। तव इति विभक्तौ श्रूयमाणायामेव अयमादेशः 
लुप्तविभक्तिके युष्मत्पुत्र: इत्यादि स्थले अस्य न प्रवृत्तिः, समानवाक्ये एव निदाघयुष्म- 
दस्मदादेशाः' इति वार्तिकेन वाक्यभेदे सत्यपि नायमादेशः। ओदनं पच, ते भविष्यति 
इति नोपयेक्तव्यम्‌। 

अब्जम्‌ - अप्सु जातम्‌. “सप्तम्यां जनेर्डः’ इति सूत्रेण ड प्रत्ययः, टिलोपश्च। 
अक्ष्यः जातः (पुलिंगे) इत्यत्र तु 'पंचम्या मजातौ डः' इति ड प्रत्ययः, टिलोपश्च। 

फणितो - फणितिः पदमिदं फणधातोः निष्पन्नम्‌. गत्यर्थकोऽयं धातुः। तथापि 
धातूना मनेकार्थत्वात्‌ शब्दार्थे अस्य प्रयोगः। स्त्रियांक्तिन्‌' इति क्तिन्‌ प्रत्ययः। 
'तित्रुतेष्वग्रहादीनामिति वाच्यम्‌” इति वार्तिकेन इडागमः। 

करः - शब्दोयं त्रिधा उत्पद्यते। क॑ सुखं राति इति विग्रहे क+रा आतोऽनुपसर्गे 
कः? इति सूत्रेण क प्रत्ययः “आतो लोप इटि च' इति आकारलोपश्च। करोति इति 
करः इति कर्तृवाचकः, कृधातोः “नंदिग्रहिपचादिभ्यो ल्युणिनिन्यचः'' इति अच्‌ 
प्रत्ययः। कीर्यते इति भावार्थके पुनः कृ (विक्षेपे) धातोः 'क्रूदोरप' इति अप्‌ प्रत्यये 
रूपम्‌। कर्मोपपदे पुनः करशब्दः कर्तृवाचकः। 

अर्चा - अर्चा पदस्य प्रतिमा इति अर्चन मिति च अर्थी। अर्च्यते अस्याम्‌ इति 
अधिकरणार्थे “अकर्तरे च कारके संज्ञायाम्‌' इति घञ्‌ प्रत्ययः, स्त्रीत्व विवक्षायां 
टाप्‌ च। भावार्थे ‘गुरोश्च हलः? इति सूत्रेण अकारः, टाप्‌ च। हलः इति पदं हलम्‌ 
एव बोधयति। येन विधिस्तदन्तस्य' इति सूत्रेण तदन्तविधिः। हलन्त धातोः 
गुरुत्वासंभवात्‌। गुरुमतः धातोः इति अन्वयः। 
अर्च्यति प्रतिमायाम्‌ इति आधारार्थे “षिद्विदादिभ्योऽड्‌” इति अङ प्रत्यये टापि 
च रूपम्‌ अर्चा इति। 
विधिः - विदधाति विश्रिमिति वि+दाज्‌ धातोः “उपसर्गे घोः किः”” इति कि 
प्रत्ययः 'दाधाघ्वदापू' इति सूत्रेण दारूपाः धारूपश्च धातवः घु संज्ञकाः भवन्ति। 
श्रु धातोः करणार्थं 'श्रुयुजीषिस्तुभ्यः करणे’ इति क्तिन्‌ प्रत्ययः। युज्‌ धातोः 
'वृषादिभ्यः कलच्‌' इति कलच्‌ प्रत्यये, कुत्वे च युगलमिति। 
पादाब्ज, फणिति, अर्चा, विधि, ध्यान, विभवपदानामाधारार्थकत्वात्‌ 
‘सप्तम्यधिकरणे’ इति सप्तमी विभक्तिः। ग्रन्थानां पुनः करणार्थकत्वात्‌ 
'कर्तृकरणयोस्तृतीया' इति तृतीया विभक्तिः। 
निवसतु - निवसतु/निबसतात्‌ निवसताम्‌ निवसन्तु 
निवस/निवसतात्‌ निवसतम्‌ निवसत 
निवसानि निवसाव निवसाम 
जानेः जानीते जानाते जानते 
जानीषे जानाथे जानीध्वे 
जाने जानीवहे जानीमहे 
oN स्वप 


यथा बुद्धिः शुक्तौ रजतमिति काचाश्मनि मणि- 

जले पेष्टे क्षीरं भवति मृगतृष्णासु सलिलम्‌ । 

तथा देवभ्रान्त्या भजति भवदस्यं जडजनो 

महादेवेशं त्वां मनसि च न मत्या पशुपते! ॥ ८ 
अ : शिवान्यभजनस्य भ्रांतित्वकथनम्‌ 
अ : महादेव! पशुपते! यथा शुक्तौ रजतम्‌ इति बुद्धिः, काच+अश्मनि मणिः (इति 
बुद्धिः)। पैष्टे जलो क्षीरम्‌ (इति बुद्धिः), मृगतृष्णासु सलिलम्‌ (इति बुद्धिः), भवति 
तथा जड-जनः इशं त्वां मनसि च न मत्वा देव-भ्रान्त्या भवद्‌ (त्‌)+अन्यं भजति च। 

महान्‌ चासौ देवः तस्मात्‌ संबुद्धिः महादेव इति, 'तत्पुरुषाय विद्महे महादेवाय 
धीमहि। तन्नो रुद्रः प्रचोदयात्‌’ इति रुद्रगायत्री; पशुपते! = पशूनां पतिः तस्मात्‌ 
संबुद्धिः 'पशूनां पतये नमो’ इति नमकम्‌; यथा - येन प्रकारेण; शुक्तौ मुक्तौ स्फोटे 
'मुक्तास्फोटोऽव्धिमंडूको शुक्तिः' इति वैजयन्ती; रजतम्‌ = दुर्वर्ण (कनकापेक्षया इति) 
लोहे 'दुर्वर्ण रजतं रीष्य'मिति अमरकोशः; बुद्धिः = धीः, काच+अश्मनि = क्षार 
विकारे पाषाणे 'क्षारः काचः’ इत्यमरः; मणिरिति बुद्धिः; पैष्ठे = पिष्ट संबंधिनि - सक्तौ 

यद्यप्यदन्तकः पूषा पैष्टमत्ति सदा चरुम्‌ । 
अग्नीदिश्ररसामान्यात्तंडुलोऽत्र विधीयते ॥ इति तिथ्यादितत्त्वम्‌; 

जले = नीरे; क्षीरम्‌ इति बुद्धिः, शैशवे अश्रत्थाम्नः इव; मृगतृष्णासु = मरीचिकासु 
“मृगतृष्णा मरीचिका' इत्यमरः; सलिलम्‌ इति बुद्धिः; भवति भू सत्तायामिति धातोः 
लटिप्रथमैकवचनं रूपं, तथा = तेन प्रकारेण, ईशम्‌ = जगन्नियामकं; त्वां मनसि च 
= मनसा अपि, न मत्वा = अविचिन्त्य, जडः = बुद्धिहीनश्च असौ जनः; देव इति 
भ्रांति: अयथार्थबुद्धिः तया; भवतः अन्यं भवतः पृथग्भूतं, परमेश्ररभिन्नस्य वस्तुनः 
अनुपपन्नत्वात्‌ देवे तदज्ञानस्य भ्रान्तित्वं; भजति च सेवते अपि. अत्र च शब्दः 
अधिक्षेपण परः। ईशभिन्नस्यैव अनुपपन्नत्वे तस्य सेवनमपि-इति अधिक्षेपविषयः 
गगनकुसुममालानिर्माणरूपः। भज धातुः सेवार्थकः उभयपदी च. ईशान्यभगवत्सेवायाः 
निष्फलत्वात्‌ फलप्राप्तिप्रश्स्यैव अनुत्पत्तेः फलस्य कर्तृगामित्वहेतुकस्य आत्मनेपदिनः 
अपि अनुत्पत्तेः परस्मैपदे धातुप्रयोगः। 
ता : यथा शुक्तौ रजतमिति, काचाश्मनि मणिरिति, जलसम्मिश्चिते पिष्टे क्षीरमिति, 
मृगतृष्णिकासु च सललिमिति अयथार्था बुद्धिः भवति ज्ञानिनः अपि तथा स्वतः अपि 
जडस्य जनस्य देवभ्रान्तिः भवद्वयतिरिक्ते देवशब्देन औपचारिकबुद्धया व्यवहियमाणे 
जने भवति। तदा सः भवन्तं न मनुते। महादेव! पशुपते! इदं खलु यथार्थ ज्ञानम्‌। 
वि : अत्रेयं चिन्ता। शुक्तौ रजतधीः काचश्मनि मणिधीः, पैष्टे जले क्षीरधीः, 
मृगतृष्णिकासु जलधीः यथा भ्रान्तिः तथा परमात्मनि अद्वितीयरूपे रजत, मणि, क्षीर, 
जलधयः अपि भ्रान्तयः एव। तर्हि को भेदः जडाजडयोः इति प्रश्नः अत्र समाधानम्‌- 


मणिप्रदीपप्रभयोः मणिबुद्धयाभिधावतोः । 
मिथ्याज्ञानाविशेषेऽपि विशेषोऽर्थ क्रियां प्रति ॥ 


इति अभिनवगुप्तः। यथार्थायथार्थज्ञानयोः अयथार्थज्ञानस्य भ्रान्तिरूपत्वम्‌। 
ईश्ररजगतोः जगतस्सर्वस्यापि भ्रान्तिरूपत्वमेव। 
यथा/तथा - अव्ययं पदमिदम्‌। यत्‌ तत्‌ पदयोः “प्रकारवचने थाल्‌' इति सूत्रेण 

थाल्‌ प्रत्ययः। स च अन्त्यादेशः यथा, तथा इति रूपसिद्धिः। प्रकारश्च सामान्यस्य 
भेदकः विशेषः। यथा शब्दः साहृश्यवाचकः। 'यथा हरिः तथा हरः' इत्यादौ यत्रकारवान्‌ 
हरिः तत््रकारवान्‌ हरः इति बोधे सति हरिसहशो हरः इति फलति। तदभिप्रायेण यथा 
शब्दस्य साहृश्यवाचकत्वम्‌'' इति बालमनोरमा। योग्यता, वीप्सा, पदार्थानतिवृत्ति, 
साहश्येषु यथा शब्दप्रवृत्तिः। 

बुद्धिः - बुध्यते अनया इति वा बोधति इति वा बुद्धिः। ‘बुध्यते बोधतीत्येवं 
बुधेरवगमे द्वयम्‌'. निञ्चियात्मिकांतःकरणवृत्तिः बुद्धिः इति वेदान्तसारः सविकल्पकज्ञान- 
मिति टीकाकारः। बुध्‌ धातोः क्तिचूक्तो च संज्ञायाम्‌’ इति सूत्रेण क्तिच्‌ प्रत्ययः। 

शुक्तिः - ई शुचिर्‌ (पूतीभावे) धातोः "स्त्रियां क्तिन्‌’ इति क्तिन्‌ प्रत्यये रूपम्‌. 

रजतम्‌ - रजति-प्रियं भवति-इति वा, रज्यते इति वा व्युत्पत्तिः। रंज्‌ धातोः 
''वृषि रंजिभ्यां कित्‌'' इति औणादिकः अतच्‌ प्रत्ययः। कित्वात्‌ धातुगतनलोपः। 

अश्मनि - अश्मन्‌ शब्दः नकारान्तः अकारान्तोऽपि भवति। अश्रुते व्याप्रोति 
इत्यर्थे अशू (व्याप्तौ) “सर्वधातुभ्यः मनिन्‌’ इति औणादिके मनिन्‌ प्रत्यये रूपम्‌. 
किन्तु 'अशिशकिभ्यां छंदसि' सूत्रेण मनिनः अशृधातोः छंदसि (वेदे) एव इति 
नियमनात्‌ वेदे एव अस्य अविरलप्रयोगः। लौकिके विरल एव. अत एव हलायुधकोशे 
अश्म शब्दस्य अकारान्तत्वमुक्त्वा पर्वतार्थं मेघार्थे च वैदिकशब्दोऽयम्‌ इत्यप्युक्तम्‌. 

मणिः - मण (शब्दे) धातोः “सर्वधातुभ्यः इन्‌” इति सूत्रेण वा 'इक्‌ कृष्यादिभ्यः 
इति वार्तिकेन इक्‌ प्रत्यये वा मणिशब्दोत्पत्तिः। 

जलम्‌ - जलति जीवयति लोकान्‌ इत्यर्थे वा जलति आच्छादयति भूम्यादीन्‌ 
इत्यर्थे वा जलधातोः “नंदिग्रहिपचादिभ्यो ल्युणिनिन्यचः'' इति अच्‌ प्रत्यये रूपम्‌। 

पैष्टे - पिष्ट संबंधिनि अधिकरणे सप्तमी। पिष्‌ (संचूर्णने) धातोः “क्तिक्‌ क्तौ 
च संज्ञायाम्‌’ इति क्त, प्रत्यये। “तस्येदम्‌' इति अण्‌ प्रत्यये च रूपम्‌। 

क्षीरम्‌ - घस्यते इति। “घसेः किच्च'' इति सूत्रेण औणादिके ईरच्‌ प्रत्यये, 
उपधालोपे, कत्वे षत्वे च क्षीरम्‌। क्षीरं दुग्धे च नीरे च'' इति विश्रकोशः। नीरार्थ 
क्रग्वेदे एव क्षीर पदस्य प्रयोगः। यथा - ऋग्वेद: १/१०४।३ 

अवत्मना भरते केतवेदा - अवत्मना भरते फेनमुदन्‌ । 
क्षीरेण खातः कुयवस्य योषे - हते ते स्यातां प्रवणे शिफायाः ॥ 

मृगतृष्णा - मृगाणां तृष्णा अस्मासु इति। मृगतृष्णा। 'षष्ठी' इति तत्पुरुषसमासः। 
अत्र मृगशब्देन न केवलम्‌ आटविकाः जन्तवः किन्तु प्राणिनः सर्वेऽपि स्वीकार्याः, 
मानवानामपि मृगतृष्णिकासु आशानां सत्त्वात्‌। 

अन्यः - अनिति-पृथगेव प्राणिति - इति। अन (प्राणने) धातोः “अक्ल्यादयश्च' 
इति यक्‌ प्रत्यय (औणादिकः)। 


भर्वति : भवति भवतः भवन्ति 
भवसि भवथः भवथ 
भवामि भवावः भवामः 
भजति : भवतिवत्‌ 
-£>८२> 5३ न 
गभीरे कासारे विशति विजने घोरविपिने 


विशाले शैले च भ्रमति कुसुमार्थ जडमतिः । 

समर्प्यैकं चेतःसरसिजमुमानाथ! भवते 

सुखेनावस्थातुं जन इह न जानाति किमहो! ॥ ९ 
अ : सुखावस्थानस्य उमानाथसेवनमेव कारणमिति 
अ : जड-मतिः कुसुमार्थं गभीरे कासारे विजने घोर-विपिने विशाले शैले च भ्रमति। 
उमानाथ! एकं चेतः+सरसिजं भवते समर्प्य सुखेन अवस्थातुम्‌ इह जनः न जानाति 
किम्‌? अहो! 

जड़ा निष्पन्दा मतिः यस्य सः; कुसुमार्थं = पुष्पनिमित्तं, गभीरे = निम्ने “निम्न 

गभीरं गंभीरम्‌’ इत्यमरकोशः; कस्य जलस्य आसारे सरोवरे इति यावत्‌; विशति 
प्रविशतीति। विश प्रवेशने धातोः लटि प्रथमपुरुषैकवचनम्‌; विजने = विविक्ते; घोरं 
भयानकं च तत्‌ विपिनं वनं, तस्मिन्‌ इति; विशाले = बृहति; शैले = पर्वते; च 
समुच्चयार्थकोऽयमत्र; भ्रमति = चलति (भ्रम्‌ चलने धातोः लिट प्र.ए.) उमायाः नाथः 
पतिः तस्मात्‌ संबुद्धौ उमानाथ!, एकम्‌ = अद्वितीयं; चेतः मानसमेव सरसिजम्‌ = 
सरसि समुद्धूतं; भवते तुभ्यं परर्माशवाय इति; समर्प्यं = समासतः अर्पणं कृत्वा; 
सुखेन = आनंदेन; अनुकूलवेदनेन इति वा “सर्वेषामनुकूलतया वेदनीयं सुखम्‌' इति 
तार्किकाः दुःखप्रतिस्पर्धि इदम्‌; अवस्थातुम्‌ = वस्तुम्‌, इह = इह जन्मनि लोके वा, 
जनः न जानाति किम्‌? अहो = आश्चर्यकारकमिति। 
ता : उमानाथ! मंदमतिः जनः भवन्तमर्चयितुं पुष्पाणि आहर्तुम्‌ अगाथेषु सरोवरेषु 
प्रविशति। विजनेषु अत एव भयानकेषु वनेषु, महत्सु पर्वतेषु च भ्रमति। सर्वमिदं 
निरर्थकम्‌। अद्वितीयं मनःकुसुमं भवते समर्प्य सुखेन स्थातुं किमयं जनः न जानाति? 
आश्चर्यकरमिदमज्ञानम्‌। 

वि : उमानाथ - उ पदमव्ययम्‌ अवधारणार्थकं च। मा पदं निषेधार्थकमव्ययम्‌। 
एतदुभययोगे पार्वती नाम। तत्कथम्‌? कालिदासीयं श्लोकं विदां कुर्वन्तु- 
तां पार्वतीत्याभिजनेन नाम्ना - बंधुप्रियां बंधुजनो जुहाव । 
उमेति मात्रा तपसो निषिद्धा - पश्चादुमाख्यां सुमुखी जगाम ॥ 
कुमारसंभवं १/२६ 

मम वचन मवधारय. तपसे न गन्तव्यमिति मेना पार्वतीं तपसे गच्छन्तीं निषेद्धुम्‌ 
अयतत। तदा सा उमा बभूव. 

गभीरे - गच्छति जलमत्र इति अधिकरणार्थे गम्‌ धातोः “गभीरगंभीरा' इति 
ईरन्‌ (उणादि) प्रत्ययः। भश्च अन्तादेशः। गभीर-मुमागमे गंभीररूपनिष्पत्तिः। ततः 
सप्तमी। 

कासारे - कस्य (जलस्य) आसारः यत्र सः कासारः क+आसार तत्पुरुषसमास:। 
“षष्ठी” इति सूत्रेण। 

कास्‌ धातोः 'तुषारादयश्च' इति सूत्रेण आरस्‌ प्रत्यये वा कासारपदम्‌। ततः 
सप्तमी। 

कासं (शब्दं) ऋच्छति (प्राप्रोति जलपतनादिकाले) इति व्युत्पत्तौ वा कासि 
उपपदे ऋधातोः कर्मण्यण्‌’ इति अण्‌ प्रत्ययः। ततः सप्तमी। 

विगतः जनः यस्मात्‌ सः विजनः इति बहुत्रीहिः। विपिन - इत्यत्र तु वेपन्ते 
जनाः यस्मिन्‌ इति अधिकरणार्थे टु वेपृ (कंपने) धातोः 'वेपितुह्योः हस्वश्च' इति 
सूत्रेण औणादिकः इनच्‌ प्रत्ययः। ततस्सप्तमी। 

विशाल - पदमिदं द्विधा निष्पद्यते। वेः शालच्छंकटचौ'' इति शालच्‌ प्रत्यये 
विशाल इति। विश (प्रवेशने) धातोः 'तमिविशिबिडिमृणिकुलिकलिपलिपंचिभ्यः कालन्‌” 
इति कालन्‌ प्रत्यये (उणादिः) वा विशाल इति रूपम्‌. 

शैल - शैल शब्दः मत्वर्थे निपातः। शिलाः सन्ति अत्र इत्यर्थे शिला शब्दात्‌ 
“'ज्योत््रा तमिस्तराश्रुंगिणोर्जस्पिन्नूर्जस्वलगोमिन्मलिनमलीमसाः'' इति सूत्रेण मत्वर्थ 
निपाताः। ज्योल््ादिः आकृतिगणः। अतः शैलशब्दोऽपि तदंतर्भाव्यः। 

कुसुमार्थम्‌ - कुसुमाय इदं कुसुमार्थम्‌। कुसुम+अर्थ इति वस्तुतः पदद्वयमिदम्‌। 
अर्यते (गम्यते) ऋच्छति वा इत्यथे ऋ (गतौ) धातोः ““उषिकुपिगर्तिभ्यस्थन्‌'' इति 
औणादिके स्थन्‌ प्रत्यये अर्थ इति रूपम्‌। अथवा अर्थ्यते (प्रार्थ्यते) इत्यर्थं अर्थ 
(उपयांचायाम्‌) धातोः “अकर्तरि च कारके संज्ञायाम्‌'' इति घञ्‌ प्रत्ययः। 

ततः कुसुमाय इदम्‌ इति निमित्तार्थं अर्थशब्देन कुसुमशब्दस्य समासः ' अर्थेन 

नित्यसमासो विशेष्यलिंगता चेति वक्तव्यम्‌'' इति वार्तिकेन समासः कुसुमपदलिंगता 
च भवति. अतः कुसुमार्थम्‌ इति, कुसुमपदस्य नपुंसकलिंगत्वात्‌। पूर्व पदस्य विशेष्यस्य 
पुलिंगत्वे, स्त्रीलिंगत्वे वा तल्िंगत्वमर्थशब्दस्यापीति ज्ञैयम्‌ 

अवपूर्वकात्‌ ष्ठा धातोः “तुमुन्‌ ण्वुलौ क्रियायां क्रियार्थायाम्‌’’ इति तुमुन्‌ 
प्रत्यये अवस्थातुमिति। सम्‌ पूर्वकात्‌ ऋधातोः प्रेरणे क्त्वा प्रत्यये तस्य `समासेऽनञ्‌- 
पूर्वे क्त्वो ल्यपू'' इति ल्यप्‌ प्रत्यये समर्प्यं इति रूपम्‌। समर्पण कर्मणा 
परमशिवाभिप्रयणात्‌ भवते इति चतुर्थीविभक्तिः चतुर्थी संप्रदाने इति। प्रवेश भ्रमणयो 
कासार, विपिन, शैलानाम्‌ आधारत्वात्‌ तत्पदेभ्यः सप्तमीविभक्तिः “अधिकरणे सप्तमी" 
इति सूत्रेण। 


विशति : विशति विशतः विशन्ति 
विशसि विशथः विशथ 
विशामि विशावः विशामः 

भ्रमति : विशतिवत्‌ 

जानाति : जानाति जानीतः जानन्ति 
जानासि जानीथः जानीथ 
जानामि जानीवः जानीमः। 

CA << ><>- 


नरत्वं देवत्वं नगवनमृगत्वं मशकता 

पशुत्वं कीटत्वं भवतु विहगत्वादिजननम्‌ । 

सदा त्वत्पादाव्जस्मरणपरमानन्दलहरी- 

विहारासक्तं चेद्धदयमिह किन्तेन वपुषा ॥ १० 
अ : वपुरपेक्षया मनःप्राधान्यस्य प्रकटनम्‌ 
अ : सरत्वं देवत्वं नग-वन-मृगत्वं मशकता पशुत्वं कीटत्वं विहगत्व-आदि-जननं 
भवतु। हृदयम्‌ इह सदा त्वत्‌-पाद+अव्ज-स्मरण-परम+आनन्द-लहरी-विहार+आसक्तं 
चेत्‌ तेन वपुषा किम्‌? 

नरत्वं = मनुष्यत्वं; देवत्वम्‌ = अमरत्वम्‌; नगेषु पर्वतेषु वनेषु विपिनेषु च 

चरन्तः मृगाः जन्तवः तेषां भावः; मशक-ता = वञ्रतुंडत्वं, रात्रि जागरदः इति मशक 
पर्यायपदं तेन पीडितस्य जनस्य स्थितिं सूचयति; पशुत्वं = चतुष्पात्त्वं पशुपतिरित्यादि 
स्थलेषु पुनः पशुशब्दः सर्वभूतवाचकः; कीटत्वं = कीटस्य भावः। कीटश्च 'कृमिभ्यः 
स्थूले क्षुद्रजंतुभेदे' इति वाचस्पत्यम्‌ 

“सर्पाणां शुक्रविण्मूत्रशवपूत्यंडसंभवा: । 
वाय्वग्रयबुप्रकृतयः कीटास्तु विविधाः स्मृताः ।। इति सुश्रुतः, 

विहगत्वम्‌ विहंगमत्वम्‌ आदौ येषां तेषु जननं जनिः; भवतु स्यात्‌, भू सत्तायाम्‌ 
लोट्‌ प्रथमपुरुषैकवचनरूपम्‌; हृदयं मनः; इह अमुष्मिन्‌ लोके; सदा तव पादौ एव 
अंबुजे चरणपद्ये तयोः स्मरणेन चिन्तनेन जायमानस्य परमस्य आत्यंतिकस्य आनंदस्य 
लहरी; तस्यां विहारे आसक्तं चेत्‌; तेन = पूर्वनिर्दिष्टेन नरत्वदेवत्वादिविशिष्टेन; 
वपुषा = शरीरेण; किम्‌ = किं प्रयोजनम्‌? 
ता : (पशुपते!) नरेषु, देवेषु, नगमृगेषु, वनमृगेषु, मशकेषु, चतुष्पात्सु, कीटेषु, 
विहगेषु तथाविधेषु अन्येषु वा जन्म भवति वर्तमाने वा भविष्यति वा। तत्‌ 
लाभनष्टोभयातीतामेव भवति। इह जन्मनि इह लोके हृदयं भवत्पदाब्जस्मरणात्मिकायां 
परमानन्दलहर्यां विहरणे आसक्तं भवति चेत्‌ वपुर्विशेषेण किं प्रयोजनम्‌? वपुर्विशेषा- 
पेक्षया जीवस्य परमसमीपगमनकांक्षा विशेष एव प्रयोजवानिति। 
वि : नग-वन-मृगत्वम्‌ - नगाः च वनानि च नगवनानि, तेषु चरन्तः मृगाः, तेषां 
भावः - किन्तु दंदान्ते श्रूयमाणं पदं प्रत्येकं संबध्यते’ इति नियमानुसारं नगमृगत्वं, 
वनमृगत्वं च पृथगेव स्वीकार्यम्‌। 

नृणाति इति नरः। दीप्यति (आनंदेन क्रोडति) इति देवः। उभयत्रापि नृधातोः, 
दिव्‌ धातोः च 'नंदिग्रहिपचादिभ्यो ल्युणिनिन्यचः' इति अच्‌ प्रत्ययः। 

मृगयते (अन्वेषयति) तृणादिकमिति अर्थ मृग्‌ (अन्वेषणे) धातोः इगुपदज्ञाप्रीकिरः 
कः? इति सूत्रेण क प्रत्ययः। मशति इति मशकः. मश्‌ (शब्दे) धातोः “संज्ञायां कुन्‌' 
इति कुन्‌ प्रत्यये युवोरनाकौ’ इति अकादेशे मशक इति रूपं. कीट (वरणे, वर्णे 
बंधने च) धातोः 'नंदिग्रही'त्यादिना अच्‌ प्रत्यये रूपम्‌। 

विहगः - विहायसा गच्छति इति विहगः। विहायस्‌ शब्दोपपदात्‌ गम्‌ धातोः ' गमेः 
सुपि वाच्यः' इति वार्तिकेन असंज्ञा विषयेऽपि खच्‌ प्रत्यये विहायसो विह इति 
वाच्यम्‌’ इति विहायसः विहादेशे 'असर्द्विषदजन्तस्य मुम्‌' इति मुहगामे च विहंगम 
इति “खच्च डिद्वा वाच्यः' इति वार्तिकेन विभाषया खच्‌ प्रत्ययस्य डित्वे टिलोपे च विहग 
इति। 


सर्वपदेभ्यः अपि 'तस्य भावस्त्वतलौ’ इति भावार्थके त्व प्रत्ययः, त प्रत्ययो वा। 
तेन नरत्वादि पदसिद्धिः। 

आसक्तम्‌ - आसक्तपदस्य तम इत्यपि अर्थः 'ध्वान्ततिमिरमासक्तम्‌' इति वैजयन्ती। 
आ सञ्जतीति आसक्तः। आ+षंज्‌ (संगे) धातोः क्त प्रत्यये (निष्ठा' इति सूत्रेण) 

आसक्तरूपनिष्पत्तिः नित्यं, सततम्‌, अविरतमपि आसक्तिपदार्था इति जटाधर:। 


इह - अस्मिन्‌ प्रदेशे इत्यर्थे 'इदमो हः' इति ह प्रत्ययः 'इदम इश्‌' इति इदमः 
इ आदेशश्च। इह शब्दः बहुषु निघंटुषु न दृश्यते। 

चेत्‌ - यद्यर्थे हरणोपदेशे च इदमव्ययम्‌ (अव्ययपदकोशः)। 'पक्षांतरे चेद्यदि 
च' इत्यमरकोशः। 'चेत्‌ कुत्सितेऽथ साकल्ये स्तुतौ पक्षांतरेऽपि च' इति 
वाङ्यार्णवः। प्रकृतश्लोके पक्षांतरे तस्य प्रयोगः। 

वाक्यादौ अस्य न प्रयोगः इति केचित्‌। तथापि 'चेद्विंबप्रतिबिंबत्वं दृष्टान्तः 
तदलंकृतिः' (कुवलयानन्दः) इति वाक्यादावपि (पद्यादावपि) तस्य प्रयोगः दृश्यते। 
तस्य पद्य-रूपत्वात्‌ अंगीकार्यमिति केचित्‌। 

वपुः - उप्यन्ते बीजानि अत्र इति वपुः। (डु) वप्‌ (बीजसंताने) धातोः 'अर्तिपूर्वापे 
यजि तनिधनितपिभ्यो नित्‌’ इति औणादिके उ प्रत्यये वपुरिति रूपम्‌। अत्र बीजानि 
च देहांतरभोगसाधनबीजीभूतानि कर्माणि. इह जन्मानुभवस्य गतजन्मकर्मफलीभूतत्वस्य 
दार्शनिकैरंगीकृतत्वात्‌। तथा तस्य वपुषः करणत्वादेव वपुषा इति तृतीयाविभक्तिः। 

हृदयम्‌ - हियते विषयैः इति कर्मण्यर्थे धातोः 'वृहौः षुकूदुकौ च' इति 
औणादिके कयन्‌ प्रत्यये, दुगागमे च हृदयपदसिदिधः। 

श्लोके नरत्वादिपदानि हृदयेन सह प्रथमाविभक्त्यंतानि। तेषां नियतोपस्थितिकत्वात्‌ 
“प्रातिपदिकार्थलिंगपरिमाणवचनमात्रे प्रथमा’ इति पाणिनिसूत्रम्‌। 


भवतु : भवतु/भवतात्‌ भवताम्‌ भवन्तु 
भव/भवतात्‌ भवतम्‌ भवनि 
भवानि भवाप भवाम 

त 6 -<- 

वटुर्वा गेही वा यतिरपि जटी वा तदितरो 


नरो वा यः कश्चिद्भवतु भव! किन्तेन भवति । 

यदीयं हृत्पद्मं यदि भवदधीनं पशुपते! 

तदीयस्त्वं शम्भो! भवसि भवभारञ्च वहसि ॥ ११ 
अ : शरणागतिवैशिष्ट्यम्‌ 
अ : भव! वदुः वा गेही वा यतिः+अपि जटी वा तद्‌(तृ)+इतरः नरः वा यः कञ्चिद्‌ 
भवतु। तेन किं भवति। पशुपते! यदीयं हृत्‌-पद्मं भवद्‌ (त्‌)+अधीनं यदि शंभो! त्वं 
तदीयः भवसि भवभारं वहसि च। 

भव = शिव! 'व्योमकेशो भवो भीमः' इत्यमरकोशः; वटुः वा = ब्रह्मचारी वा 
'वटुर्वर्णी ब्रह्मचारी' इति शब्दरत्रावलिः; गेही वा = गृही-गृहस्थाश्रमस्थितः - वा; 
यतिः+अपि = यती-निर्जितेंद्रियः - वा यै निर्जितेंद्रियग्रामा यतिनो यतयश्च ते! 
इत्यमरकोशः; जटी वा = जटा विशिष्टो वा, तद्‌-इतरः = तद्विन्नः, नरो वा = 
मनुष्यो वा, यः कञ्चिद्‌ = यः कोपि, अनिर्देशकत्वात्‌ अनासक्तत्व सूचकोऽयं 
प्रयोगः, भवतु अस्त्विति। भू सत्तायाम्‌ लोटि प्रथमपुरुषैकवचनम्‌। तेन = 
तत्तक्लक्षणविशेषेण करणेन; किं भवति? = किं वा प्रयोजनं भवति।? किं वा साध्यत 
इति वा; पशुपते! = भूतपालक!, शंभो!, यदीयम्‌ = यस्य इदं, येन पुरुषेण संबद्धं, 
हृत्‌ हृदयमेव पद्मं कमलं, भवतः शिवस्य इति, अधीनं यदि (भवति), त्वं = भवान्‌, 
तदीयः = तत्पुरुषसंबद्धः, भवसि। भू सत्तायां लट्‌ मध्यमपुरुषैकवचनं; भवस्य 
संसारस्य, भारं गरिमाणं च, वहसि प्रापयसि। वह प्रापणे लट्‌ मध्यमपुरुषैकवचनम्‌। 
ता : भव! सांसारिकः नरः वटुर्वा गृहस्थो वा यतिर्वा जटी वा अपरः यः कश्चिद्वा 
भवतु। तेन तत्तदाश्रमविशेषेण किं वा भवति प्रयोजनम्‌। पशुपते! यदीयं हृदयकुसुमं 
भवदधीनं भवति त्वं तदीयः भवसि. भारं त्वमेव वहसि, शंभो! 
वि : संबुद्धिपदानि त्रीणि, करणपदं तेन, कर्मपदं भारं चापहाय तदितराणि सर्वाणि 
सुबन्तानि प्रथमाविभक्त्यन्तान्येव नियतोपस्थितिकत्वात्‌ - 'प्रातिपदिकलिंगपरिमाण- 
वचनमात्रे प्रथमा' इति सूत्रेण प्रथमाविभक्त्यंतानि। अर्थात्‌ कर्तृपदानि। तेनेति करणम्‌। 


“भवभारं च वहसि’ इत्यत्र च शब्दः भवभारस्य अनीप्सितकर्मत्वं सूचयति। यदि 
शिवः तदीयः भवति तर्हि तदीयभारोऽपि शिवसंबंधी एव। तस्य कथनमनीप्सितमेव। 
“तथायुक्तं चानीप्सितमिति तस्य कर्मत्वं “कर्मणि द्वितीया’ इति द्वितीयाविभक्तिः। 
कर्मफलस्य कर्त्रा एव अनुभाव्यत्वेन वा भारवहनविषये अनीप्सितत्वम्‌। 


बटुः - वट परिभाषणे इति धातोः 'कटिवटिभ्यां च' इति औणादिके उ प्रत्यये 
वटुरिति रूपम्‌। परिभाषकः इति तस्यार्थः। अत एव कालिदासः पार्वतीसमीपे शिवम्‌ 
अधिक्षिपन्तं मायाब्रह्मचारिणं परिभाषणसंदर्भ वटुमेव उक्तवान्‌ - 
निवार्यता मालि! किमष्ययं वटुः - पुनर्विवक्षुः स्फुरितोत्तराधरः । 
न केवलं यो महतोऽपभाषते - शृणेति तस्मादपि यस्स पापभाक्‌ ॥ 
- कुमारसंभवम्‌ ५/७३ 
गेही - ग+ईहि = गेही। “गः गंधर्व: गणेशश्च। गेन गंधर्वेण गणेशेन वा ईह्यते 
(काम्यते) इति। ग+ईह कर्मणि घञ्‌। यदा गो गंधर्व: गणेशो वा ईहः ईप्सितः 
यस्मिन्‌” तत्‌ गेहम्‌। गेहमस्य अस्तीत्यर्थे मत्यर्थीये इनि प्रत्यये (“अत इनिठनौ'? 
इति सूत्रेण) गेहीति रूपनिष्पत्तिः। 

यतिः - यतते (चेष्टते) मोक्षार्थमित्यर्थ 'सर्वधातुभ्य इन्‌' इति औणादिके इन्‌ 
प्रत्यये वा; 'क्तिच्‌ क्तौच संज्ञायाम्‌' इति सूत्रेण संज्ञायां कर्तरि यम्‌ धातोः (नितरां 
मन आदिकं यच्छति इत्यर्थ) क्तिच्‌ प्रत्यये अनुनासिकलोपे वा; स्त्रियां क्तिन्‌’ इति 
यम्‌ धातोः क्तिन्‌ प्रत्यये वा यतिरिति। स्त्रीत्वविधौ सत्यपि कृत्यल्युटो बहुल'मिति 
सूत्रेण बाहुलकत्वात्‌ पुंसि अपि प्रयोगः क्तिन्‌ प्रत्ययस्य 

जटी - जटति (परस्परं संलग्रो भवति) इति अर्थे जट धातोः 'नंदिग्रहिपदादिभ्यो 
ल्युणिनिन्यचः' इति अच्‌ प्रत्यये जट इति प्रातिपदिकम्‌। तस्मात्‌ “अत इनि ठनौ' इति 
इनि प्रत्यये जटी। अथवा जटधातोः “सर्वधातुभ्यः इन्‌’ इति इन्‌ प्रत्यये जटी। अथवा 
जायते इत्यर्थ जन्‌ धातोः 'जने ष्टन्‌ लोपश्च' इति सूत्रेण ष्टन्‌ प्रत्यये। अन्त्यलोपे 
(धातोः) टापि च जटा। तदस्यास्तीत्यर्थे इनि प्रत्यये जटी. 

अधीनम्‌ - इनम्‌ अधिगतम्‌ इत्यर्थे ‘अत्यादयः क्रांताद्यर्थै द्वितीयया' इति 
वार्तिकेन समासे, ‘उपसर्जनं पूर्वमिति तस्य पूर्वनिपाते, सवर्णदीर्घे च रूपम्‌। 


यदि - पक्षांतरे, संभावनायां च पदमिदम्‌। प्रायशः तर्हिपदेन सह अस्य प्रयोगः 
भवति। तत्‌ प्रयोगाभावेऽपि तदर्थः अध्याहार्यः। 


भवतु - दशमं श्लोकं पश्यन्तु भवति, भवसि - अष्टमश्लोकं पश्यन्तु। वहसि 
- भवसिवत्‌ रूपाणि। 
ED 


गुहायां गेहे वा बहिरपि वने वाऽद्रिशिखरे 

जले वा वल्लौ वा वसतु वसतेः किं वद फलम्‌ । 

सदा यस्यैवान्तःकरणमपि शम्भो! तव पदे 

स्थितं चेद्योगोऽसौ स च परमयोगी स च सुखी ॥ १२ 
अ : शिवपदयोः अंतःकरणस्य स्थितिरेव योगः 
अ : शम्भो! गुहायां वा गेहे वा बहिः+अपि वने वा अद्वि-शिखरे वा जले वा वल्ली 
वा वनते: फलं किं? वद। यस्य अंतःकरणम्‌ अपि सदा तव पदे एव स्थितं चेत्‌ असौ 
योगः सः परम-योगी च सः सुखी च। 

शं मंगलं भवति अस्मादिति शंभुः तस्मात्‌ संबुद्धिः। शंभो!; गुहायां वा = 

पर्वतगह्वरे वा “गुहा, सिंहपुच्छ्यां च गर्ते च पर्वतादेश्च गह्वरे'” इति मेदिनीकोशः; 
गेहे वा = गृहे वा, बहिः+अपि = बाह्ये प्रदेशे वा, वने वा = अरण्ये वा; अद्रेः 
शिखरे पर्वताग्रे वा, जले वा = सलिले वा, वह्लौ = दहने वा, वसते: = निवासस्य, 

फलं लाभः, किं = किं भवति?, वद = ब्रूहि, वद व्यक्तयां वाचि धातोः लोट्‌ मध्यम- 
पुरुषैकवचनम्‌। यस्य = यस्य नरस्य, नरशब्दोऽत्र उपचारेण नार्या अपि ग्राहकः;अंतः 
मध्यवर्ति करणं ज्ञानसाधनम्‌, अन्तरिंद्रियम्‌; मनः इंद्रियम्‌ “मनः षष्ठानींद्रियाणि' 
इति तात्त्विकैरंगीकारात्‌, अपि, सदा = सर्वदा, तव पदे एव; स्थितं = लग्नं चेत्‌, 
असौ तथा मनसः लगनम्‌ एव, योगः = संगतिः जीवस्य परमेन इति; सः = तथा 
संलग्रमना:, परमः उत्कृष्टश्च असौ योगी च योगयुक्तः च; सः = तथाविधः परमयोगी, 
सुखी च = सुखवान्‌ च; भवति इति अध्याहार्यम्‌। 

ता : “पुरुषः पर्वतगह्वरेषु वा गृहे वा यत्र कुत्रापि बहिःप्रदेशे वा अरण्ये वा पर्वताग्रे 
वा जले वा अग्रौ वा निवसतु। ताहृशनिवासेन कः लाभः? यस्य पुरुषस्य मनः 
शिवस्य पदे सर्वदा लग्नं भवति, सः परमयोगी भवति तथा लगनस्यैव योगत्वात्‌। 
ताहशः योगी एव सुखी भवति” - इति शंभुमुद्दिश्य कथ्यते। 

वि : गुहा - गुहधातोः गुहा गिर्योषध्योः इति भिदादि गणपाठात्‌ 'षिद्विदादिभ्योऽङ्‌' 
इति। सूत्रेण अङ प्रत्यये’ - टापि च गुहा इति। अथवा 


“इगुपधज्ञाप्रीकिरः कः'' इति सूत्रेण गुह धातोः क प्रत्यये; टापि च गुहेति पदम्‌। 


“तस्मादिदं गुहा हृदयम्‌। गूढाः ज्ञातृज्ञानज्ञेयपदार्थाः अस्यां गूहतेऽस्यामात्मा 
इति वा - गुह्‌+भिदादित्वादधिकरणे अङ, टाप्‌ च'' इति शब्दकल्पद्रुमः 


बहिः - 'स्वरादि निपातमव्ययम्‌' इति अस्य अव्ययत्वम्‌। 
सदृशं त्रिषु लिंगेषु सर्वासु च विभक्तिषु । 
वचनेषु च सर्वेषु यन्नव्येति तदव्ययम्‌ ॥ इति अव्ययस्वरूपम्‌। 
“वह (धातोः) इस्‌ प्रत्ययः। वबयोरभेदः'' इति शब्दार्थचिंतामणिः। उणादि 
प्रत्ययादिकल्पने रीतिरिय मिति भाष्यवचनम्‌। यथा- 
संज्ञासु धातुरूपाणि प्रत्ययाश्च ततः परे । 
कार्याद्धिद्यादनूबन्धमेतच्छास्त्रमुणादिषु । इति 
वनतीति वनम्‌। वन (शब्दे) धातोः अच्‌ प्रत्यये सुबन्तकार्ये रूपम्‌। शिखा अस्य 
अस्तीत्यर्थे शिखा शब्दस्य अश्मादित्वात्‌ शिखा शब्दात्‌ “पुञूछण्‌'' इत्यादि सूत्रेण र 
प्रत्ययः, आकारस्य हस्वश्च, सुबन्तकार्ये शिखरमिति। 
शिखरशब्दः पुंलिंगे अपि दृश्यते। “पारांधकारशिखर सहस्रांगारतोरणा'' इति 
पुंनपुंसकाधिकारे चंट्रगोमिना पठन मत्र प्रमाणम्‌। 
जलम्‌ - जीवयति लोकान्‌ इति, जलम्‌। आच्छादयति भूम्यादीन्‌ इति वा अर्थ 

जल (घातने अपवारणे च) धातोः अच्‌ प्रत्ययः। फलतीति फलम्‌। फलधातो रच्‌ 
प्रत्ययः 

वहति धरति हव्यं देवार्थमिति अर्थ वह धातोः 'वहि्चिश्रुयुदुग्लाहा त्वरिभ्यो 
निद्‌'' इति औणादिके निद्‌ प्रत्यये वह्लिः। 

वसतिः - वसति शब्दः निवासार्थे, यामिन्यर्थे च प्रयुज्यते। 'वसतिर्गृहयामिन्योः 
इत्यमरकोशः। वस्‌(निवासे) धातोः `'वहिवस्यर्तिभ्यश्चित्‌'' इति अति प्रत्ययः अधिकरणार्थ। 


सदा - सर्वशब्दात्‌ सर्वस्मिन्‌ काले इत्यर्थे ` सर्वैकान्यकिं यत्तदः काले दा'' इति 
दा आदेशे “सर्वस्य सोऽन्यतरस्याम्‌' इति सर्वस्य सादेशे च सदा। सादेशस्य वैकल्पिकत्वात्‌ 
तदभावे सर्वदा। यदा तदा अन्यदा एकदा कदा - सर्वाणि पदानि एताहशान्येव। 
अंतःकरणम्‌ - अंतः (मध्यवर्ति) करणम्‌। अंतः उपपदात्‌ कृधातोः ल्युट्‌ प्रत्ययः। 
“मनोबुद्धिरहंकारः इत्यंतःकरणं त्रिधा'' इति वैजयन्ती। 'पंचभूतस्थसत्त्वां शैः 
मिलितैरंतःकरण'मिति शब्दार्थचिंतामणिः। वेदान्ते 'मनोबुद्धिरहंकारश्चित्तं करणमांतरम्‌' 
इति चतुर्विधमिदम्‌। संशयः, निश्चयः, गर्वः, स्मरणम्‌ इत्येते चत्वारः क्रमात्‌ चतुर्णा 
विषयाः। 
योगः-योगी - युज्यते इति योगः - युज्‌ धातोः 'हलश्च' इति घञ्‌ प्रत्ययः। 
योगः अस्ति अस्य इति योगी “अत इनिठनौ' इति इन्‌ प्रत्ययः। अथवा “समूच...” 
इत्यादि सूत्रेण योगः शीलमस्य इत्यर्थे युज्‌ धातोः घिनुण्‌ प्रत्यये योगी। 
सुखी शब्दोऽपि सुखपदात्‌ तदस्य अस्तीत्यर्थे इन्‌ प्रत्यये भवति। 
शंभुः - शं मंगलं भवति अस्मादित्यर्थे शम्‌+भू धातोः 'मितद्‌व्यादिभ्य 
उपसंख्यानम्‌’ इति वार्तिकेन डु प्रत्यये टि लोपे च शंभुः। 
वसतु/वद : (सस्थाने दकारः) वसतु/वसतात्‌ वसताम्‌ वसन्तु 
वस/वसतात्‌ वसतम्‌ वसत 
वसानि वसाव वसाम 
= ESD 


असारे संसारे निजभजनदूरे जडधिया 

भ्रमन्तं मामन्धं परमकृपया पातुमुचितम्‌ । 

मदन्यः को दीनस्तव कृपणरक्षातिनिपुण- 

स्त्वदन्यः को वा मे त्रिजगति शरण्यः पशुपते! ॥ १३ 

अ : जीवपरमयोः रक्ष्यरक्षकभावः 
अ : पशु-पते! असारे निज-दूरे संसारे जड-धिया भ्रमन्तम्‌ अर्थ मां परम-कृपया 
पातुम्‌ उचितम्‌। मद्‌ (त)+अन्यः दीनः तव कः? कृपण-रक्षा+अतिनिपुणः त्वद्‌ (त्‌)+अन्यः 
मे त्रि-जगति कः शरण्यः? 
पशूनां भूतानां पतिः नाथः, तस्मात्‌ संबुद्धिः; असारे = साररहिते; निजस्य 
नित्यस्य भजनात्‌ सेवनात्‌ दूरे असमीपे; “निजे नित्ये स्वके त्रिषु' इति अमरकोशः। 
संसारे = लोके, जड़ा मन्दा च सा धीः बुद्धिः, तया; भ्रमन्तं चलन्तम्‌ चक्रवदिति 
संभावनीयम्‌; अन्धं-नेत्रहीनं; मां ग्रंथकर्तारं शंकराचार्यमिति; परमा उत्कृष्टा प्रधाना वा 
च सा कृपा दया, तया; पातुं रक्षितुम्‌; उचितं युक्तमिति यावत्‌। मत्तः अन्यः इतरः; 
दीनः = दयनीय: दयार्हा वा; तव पशुपतेरिति; कः? = को वा पुमान्‌ (अस्ति); 
कृपणस्य दीनस्य रक्षायामवने अतिनिपुणः परमप्रतिभावान्‌, त्वत्तः भवतः अन्यः इतरः 
मे शंकराचार्यस्य इति; त्रयाणां जगतां समाहारः तस्मिन्‌ त्रिष्वपि लोकेषु इति; कः = 
को वा देवः नरो वा; शरण्यः = शरणं गन्तुं योग्यः, आश्रयणीयो वा (अस्ति)। 
ता : ग्रंथकर्तुः शंकराचार्यस्य जीवत्वेन, शिवस्य परमत्वेन स्वीकारे तात्पर्यमिदम्‌- 
जीवः मंदमतिस्सन्‌ तया परमात्मभजनात्‌ दूरे अत एव असारे संसारे भ्रमति। 
जडधीत्वात्‌ अन्धत्वम्‌ अर्थात्‌ वस्तुतत्त्वविज्ञाने असमर्थत्वम्‌। तादृशस्य अन्धस्य परमदयया 
रक्षणं परमोचितम्‌। कुतः? जीवादन्यः दयनीयः परमस्य नास्ति। कृपणरक्षाकुशलात्‌ 
परमादन्यः शरणीयः भुवनत्रयेऽपि जीवस्य नास्ति। 


वि : अत्र श्लोके तिङन्तं पदं नास्ति। अध्याहार्यं भवति। तिङन्तपदाभावे श्लोकगताना- 
मितरपदानां कथं वा कुत्र वा अन्वयः? कथं वा कारकविभक्तिनिर्णयः इति चेत्‌ 
क्रियायाः अनुपादानेऽपि 'गम्यमानापि क्रिया कारकविभक्तीनां निमित्त'मिति 
वार्तिकानुसारम्‌। अध्याहतेन क्रियापदेनापि कारकनिर्णयः भवति। सुबन्तेन पदेनापि 
क्रियायां व्यक्ती सापि कारकविभक्तौ प्रयोजिका भवति। 


निजभजनदूरे - निजशब्दः नित्यार्थे स्वकीयार्थे च प्रवर्तते। प्रायशः स्वकीयार्थे 
एव तस्य प्रयोगः श्यते वाङ्गये। अत्रापि आचार्याभिप्रायोऽपि निजशब्दस्य स्वकीयार्थ 
एव। शंकरभजनमिति दृष्ट्या। किन्तु समीपस्थस्य क्रियापदस्य भ्रमणरूपत्वात्‌ यः 
भ्रमति स एव निजशब्दवाच्यो भवति। तर्हि अपार्थः। अतः अत्र निजशब्दस्य प्रायोभाव- 
विरुद्धतया नित्यार्थं एव स्वीकरणीयः। 

सारे - सार (दौर्बल्ये) धातोः “नंदिग्रहिपदादिभ्यो ल्युणिनिन्यचः'' इति अच्‌ 
प्रत्यये रूपम्‌। 

अथवा सृ (गतो) धातोः “भावे च' ‘अकर्तरि च कारके संज्ञाया'मिति कर्तृवर्जिते 
कारके संज्ञायां विषये च घञ्‌ प्रत्ययः। 

अधवा सृ धातोः 'सृस्थिरे' इति सूत्रेण कर्तरि सर्तैः घञ्‌ प्रत्यये रूपम्‌। 
व्याधिमल्यबलेषु चेति वाच्यम्‌' इति वार्तिकेन अर्थनियमनम्‌। 

सम्‌-उपसर्गे संसारः, नञा समासे असारः। 

दूरे - दुःखेन इयते इति दूरम्‌। दुरुपसर्गात्‌ इण्‌ धातोः दुर्‌-इ इति दशायां 
“दुरीणो लोपश्च'' इति सूत्रेण रक्‌ प्रत्यये, धातोः सर्वात्मना लोपे उपसर्गस्य दीर्घे च 
दूररूपम्‌। तस्मात्सप्तम्यां दूरे इति। 

जडधिया - जडा च सा धीः तया - ध्यै धातोः 'ध्यायतेः संप्रसारणं च' इति 
वार्तिकेन क्रिपि, संप्रसारणे च धी शब्दनिष्पत्तिः। ‘तत्पुरुषः प्रथमानिर्दिष्टः कर्मधारयः 
इति कर्मधारये जडधी:। तृतीया विभक्तौ जडधिया- 


भ्रम - धातोः “लटः शतृशानचावप्रथमा समानाधिकरणे’ इति शतृप्रत्यये, 
द्वितीयाविभक्तौ भ्रमन्त मिति। पा धातोः “तुमुन्‌ प्वुलौ क्रियार्थायां क्रियाया'मिति 
सूत्रेण तुमुन्‌ प्रत्यये पातुमिति। शतृप्रत्ययान्तं प्रातिपदिकं भवति। तुमुन्नन्तं पुनरव्ययम्‌। 
'कृन्मेजन्तः' इति सूत्रेण मान्तकृदन्त त्वात्तस्य अव्ययत्वम्‌। 

अन्ध्‌ - (दृश्ट्यपघाते) अच्‌ प्रत्यये “नंदिग्रही त्यादिना अन्धः ईति। क्रप (कृपायां 
गतौ) धातोः “षिद्धिदादिभ्योऽङ' इति सूत्रेण अङ प्रत्यये, धातोः संप्रसारणे च कृपा 
इति। वच (परिभाषणे) धातोः रुचि वचि कुचि कुटिभ्यः कितच्‌' इति सूत्रेण कितच्‌ 
प्रत्यये संप्रसारणे च पदनिष्पत्तिः। 

मतू-त्वत्‌ - अस्मद्‌-युष्मदोः मत्‌-तत्‌ आदेशौ। 'त्वामावेकवचने' इति सूत्रेण 
युष्मदः त्व, अस्मदः म च मपर्यन्तम्‌ आदेशः। “एकवचनस्य च' इति सूत्रेण पंचम्येकवचनस्य 
अत्‌ आदेशः। अनेकाल्त्वात्‌ आदेशस्य 'अनेकाल्सित्सर्वस्य' इति सवदिशः। अति तकारस्य 
इत्संज्ञायां “तस्य लोपः' इति कुतो न लोपः इति प्रश्रे 'न विभक्तौ तुस्माः’ इति सूत्रं 
समाधानम्‌। तेन सूत्रेण अत्‌ आदेशगतस्य तस्य इत्संज्ञा निषिध्यते। 

शरणे साधुः इत्यर्थे तत्र साधुः? इति सूत्रेण यत्‌ (तद्धित) प्रत्यये शरण्य इति 
रूपम्‌। त्रयाणां जगतां समाहारः त्रिजगत्‌, तस्मिन्‌ त्रजगति। ''तद्धितार्थात्तरपदसमाहारे 
च' इति समासः। “संख्यापूर्वो द्विगुः'' इति द्विगुत्वात्‌ 'द्विगुरेकवचनम्‌' इति एकवचने 
'स नपुंसकम्‌' इति तपुंसकलिंगे च त्रिजगत्‌। 

= 6३३ 

प्रभुस्त्वं दीनानां खलु! परमबन्धुः पशुपते! 
प्रमुख्योऽहं तेषामपि किमुत बन्धुत्वमनयोः । 
त्वयैव क्षन्तव्याः शिव! मदपराधाश्च सकलाः 
प्रयत्नात्कर्तव्यं मदवनमियं बन्धुसरणिः ॥। १४ 
अ : शंकरमहेशयोः क्षम्यक्षमकभावः 
अ : पशु-पते! त्वं प्रभुः (अतः एव) दीनानां परमबन्धुः खलु। अहं तेषाम्‌ अपि 
प्रमुख्यः। अनयोः बन्धुत्वं किम्‌-उत? शिव! सकलाः मद्‌(त्‌)+अपराधाः त्वया एव 
्षन्तव्याः। प्रयत्नात्‌ मद्‌(त्‌)+अवनं कर्तव्यम्‌। इयं बन्धुसरणिः। 
पशूनां भूतानां पते पालक!; त्वं प्रभुः = अधिपतिः (असि); (अत एव), 
दीनानाम्‌ दरिद्राणाम्‌ दुर्गतानां वा अत एव दयनीयानां, “निस्स्वस्तु दुर्विधो दीनो दरिद्रो 
दुर्गतोऽपि सः” इत्यमरकोशः; परमः आत्यन्तिकः च असौ बन्धुः स्वजनः (असि) खलु। 
अहम्‌ ग्रन्थकर्तेति, तेषां दयनीयानाम्‌ अपि; प्रमुख्यः प्रधानः प्रथमो वा (अस्मि)। 
आवयोः परमशिवशंकराचार्ययोरिति; बन्धुत्वं स्वजनत्वं किम्‌ उत? किं वा वक्तव्यमिति 
भावः। कौमुतिक न्यायेन अवगन्तव्यमिति अभ्यर्थनम्‌। शिव मंगलस्वरूप! सकलाः = 
सर्व, मम अपराधाः = अकार्यकरणादिदोषाः; त्वया एव क्षन्तव्याः = सहनीयाः। 
(ततः), प्रयत्नात प्रकृष्टात्‌ यत्नात्‌; मत्‌ मम अवनं रक्षणं, कर्तव्यम्‌ = आचरणीयम्‌ 
इयम्‌ एषा अर्थात्‌ अपराधसहनं, प्रयत्नाद्‌ अवनं च इति; बन्धोः बान्धवस्य, सरणिः 
मार्गः (अस्ति)। मित्रेण सता मित्रस्यदोषाः क्षन्तव्याः मित्ररक्षणं च करणीयमिति तात्पर्यम्‌। 
ता : पशुपते! त्वं प्रभुरसि। अत एव दीनानां परमबन्धुरसि। तादृशेषु दीनेषु अहं 
प्रधानः प्रथमश्च। इतोऽपि बन्धुत्वमावयोः किमपेक्षितम्‌? मत्कृताः अकर्तव्यकरणादि- 
रूपाः सर्वे त्वया क्षन्तव्याः। तावता न पर्याप्तम्‌। मदवनमपि करणीयम्‌। एतादृशी 
अुपराधसहनपूर्वकरक्षणरूपा एव भवति खलु बन्धुसरणिः। 
वि : प्रभुः - प्रभवतीति। प्र+भू धातोः “विप्रसंभ्यो इसंज्ञायाम्‌' इति डु प्रत्ययः 
टिलोपश्च। प्रभुः निग्रहानुग्रहशक्तः इति निर्वचनम्‌। 
असंज्ञायामिदम्‌। संज्ञायां तु प्रभू: इति क्किबन्तं पदम्‌। 
परमबन्धुः - परमश्च अयौ बन्धु कर्मधारयसमासः। बध्चाति इति बन्धुः। बंध 
(बंधने) धातोः 'शुस्ृस्निहित्रप्यसिवसिहनिक्लिदिबन्धिमनिभ्यश्च' इति औणादिकः उ प्रत्ययः। 
दीनानां प्रभुः, दीनानां परमबन्धुः षष्ठी शेषे इति षष्ठीविभक्तिः। तेषां प्रमुख्यः 
इति षष्ठीविभक्तिः यतश्च निर्धारणम्‌” इति सूत्रेण। अनेनैव सूत्रेण सप्तमीविभक्तिर्वा 
भवति तेषु प्रमुख्यः इति। 

दीन शब्दोत्पत्तिः त्रयोदशश्लोकव्याख्याने द्रष्टव्या। 

खलु - खलु इति अव्ययम्‌। निषेधवाक्यालंकारजिज्ञासानुनयनियमनिश्चय 
हेतुविषादादिषु अर्थेषु अस्य विनियोगः। वाक्यालंकारत्वाभावे5पि केवलं पादपूरणार्थमपि 
अस्य प्रयोगः भवति। प्रकृते निश्चयात्मकः अर्थः। 

प्रमुख्यः - प्रकृष्टं मुखम्‌ आद्यं यस्य सः, प्रगतः मुख (मुख्यता)मिति वा प्रसुख्यः। 
“'कुगदिप्रादयः'' इति सूत्रेण समासः। 

खनति विदारयति अन्नादिकमन्ये इत्यर्थे “डित्‌ खने मुटू चोदात्तः’ इति 
औणादिके अच प्रत्यये, तस्य डित्वात्‌ टिलोपे, मुडागमे च प्रमुखरूपम्‌। 

ततः मुखे भवमित्यर्थं ‘दिगादिभ्यो यत्‌' इति यत्‌ अशरीरावयवार्थत्वे। तेन 
मुख्यमिति रूपम्‌। शरीरावयवार्थत्वे तु “शरीरावयवाद्यत्‌ इति यत्‌ प्रत्ययः। प्रमुख्य 
इति पदम्‌। 

अनयोः - शिवशंकराचार्ययोः बन्धुसरणिः कीदृशी? शिवः क्षन्ता। शंकराचार्य 
क्षन्तव्यः। अतः तयोः क्षन्तृक्षन्तव्यभावः। 

बान्धवाश्च त्रिविधाः आत्मबान्धवाः मातृबांधवाश्च इति। 

उत - उ(शब्दे) धातोः “निष्ठा” इति क्त प्रत्यये रूपम्‌। अव्ययपदमिदम्‌। 

अथवा व्येञ्‌ (तंतुसंताने) धातोः क्त प्रत्यये “वचिस्वपि यजादीनां किति’ इति 
संप्रसारणे च उतमिति रूपम्‌। स्यूतमित्यर्थः। 

वितर्क बाधार्थप्रश्नसमुञ्चयपक्षांतरपादपूरणेषु अर्थेषु प्रयुज्यते उत पदम्‌। 
अव्ययांतरसम्मेलनेन उतस्वित्‌, उताहो, उताहोस्वित्‌ इत्यपि वितकर्थि परिप्रश्न विचारार्थ 
चास्य प्रयोगः। 

क्षम्‌ धातोः “तव्यत्तवानीयरः”” इति तव्यत्‌ प्रत्यये क्षन्तव्य पदम्‌। कृधातोः 
तव्यत्‌ प्रत्यये कर्तव्य पदम! कलया सह वर्तमानाः सकलाः। `अव्ययं विभक्ती'' 
त्यादिना समानः। सृ (गतौ) धातोः “अर्ति सुष्रृथम्य म्यश्य वितृभ्योऽनिः'' इति अनि 
प्रत्यये सरणिः। सरणिः दन्त्वादिः (स)। तालव्यादिरपि (श) अस्ति मार्गर्थ इति 
अजयकोशः। तालव्यादिः शृधातेर्भवति। अव (रक्षणे) धातोः ल्युट्‌ प्रत्यये अवनमिति। 

प्रयत्नः - प्र पूर्वकात्‌ यती (प्रयत्ने) धातोः ` यजयाचयतविच्छ प्रच्छ रक्षो नड्‌” 
इति नङ प्रत्यये प्रयत्न इति। 

प्रवृत्तिश्च निवृत्तिश्च तथा जीवनकारणम्‌ । 
एवं प्रयत्नतरैविध्यं तांत्रिकैः परिदर्शितम्‌ ॥ 

इति शब्दकल्पद्रुमः प्रयत्नत्रेविध्यं दर्शयामास। 
5 हटल्टो-- 


उपेक्षा नो चेत्कि न हरसि भवद्ध्यानविमुखां 

दुराशाभूयिष्ठां विधिलिपिमशक्तो यदि भवान्‌ । 

शिरस्तद्वैधात्रं ननखालु सुवृत्तं पशुपते! 

कथं वा निर्यत्नं करनखमुखेनेव लुलितम्‌ ॥ १५ 
अ : विधिलिपेः अपि शंकरकटाक्षस्य प्रबलतरत्वम्‌ 
अ : पशु-पते! उपेक्षा नो-चेत्‌ दुराशा-भूयिष्ठां भवद्‌ (त्‌)+ध्यान-विमुखां विधि-लिपिं 
किं न हरसि? भवान्‌ यदि अशक्तः न नखलु सुवृत्तं तत्‌ वैधात्रं शिरः निर्यद्नं कर- 
नख-मुखेन एव कथं वा लुलितम्‌? 

पशूनां भूतानां पतिः नाथः तस्मात्‌ संबुद्धौ पशुपते!; उप+ईक्षा अस्वीकारः 

औदासीन्यं वा, नो चेत्‌ = न भवति चेत्‌, दुःखेन आप्तुं योग्या आशा दुराशा, तया 
बहुलाम्‌; (अतः एव) भवतः शिवस्येति ध्यानात्‌ चिन्तनात्‌ विमुखां बहिर्भूताम्‌ अथवा 
विरतां, विरुद्धं मुखं यस्यास्तां वा; विधैः ब्रह्मणः, लिपिम्‌ = ललाटलिखितं रेखारूपं 
वर्णविन्यासं, किं कुतः, न हरसि = न नाशयसि? हज्‌ हरणे लटि मध्यमपुरुषैकवचनम्‌। 
“हरण प्रापणं स्वीकारः स्तैन्यं नाशनं च” इति माधवीयधातुवृत्तिः। भवान्‌ यदि 
अशक्तः असमर्थः तथा हर्तुमिति, न नखलु नखैः लूयते इति नखलु, तन्न भवतीति 
ननखलु, शिरसः विशेषणत्वादस्य नपुंसकत्वम्‌; सुवृत्तं = सुष्ठु प्रवृत्तं, तत्‌ पुराणकथा- 
प्रसद्धिमिति ज्ञापनमिदं; वैधात्रं विधातुः इदं ब्रह्मणः इति, शिरः उत्तमांगं; निर्यव्रम्‌ 
अप्रयद्रतः, करस्य हस्तस्य नखस्य नखरस्य मुखेन अग्रभागेन एव; कथं वा = केन 
प्रकारेण वा, लुलितम्‌ = चालितमपसारितमिति वा? 


ता : भूतपते! मयि ते उपेक्षा अस्ति। नास्ति चेत्‌ भवतः ध्याने विमुखां दुराशा बहुलां 
ललाटलिखितां विधातुः लिपिं न नाशयसि? अहं तथा अपहर्तुमशक्तः इति त्वया न 
वक्तव्यम्‌। कुत इति चेत्‌ नखैः छेत्तुमशक्तं सुवृत्तं च ब्रह्मण शिरः त्वया अप्रयत्रतः 
करनखरमुखेनैव अपहृतम्‌। विधिशिरसः एव अपहरणे समर्थस्य सतः तव अन्यस्य 
मुखे लिखितस्य अपहरणे अशक्तत्वं कथमिति तात्पर्यम्‌। 


वि : उपेक्षा - उप+ईक्षते इत्यर्थं उपोपपदात्‌ ईक्ष धातोः “गुरोश्च हलः' इति सूत्रेण 
अकारप्रत्ययः टाप्‌ च। युद्धविषये उपेक्षा पदं क्षुद्रोपायपरम्‌। 

“मायोपेक्षेंद्रजालानि क्षुद्रोपाया इमे त्रयः' इति हेमचंद्र: (शब्दकल्पद्रुमः) 

दुराशा-भूयिष्टाम्‌ : आसमन्तात्‌ अश्रुते इत्यर्थ आ--आश्‌ धातोः 'नन्दिग्रहीत्या'दिना 
अच्‌ प्रत्यये टापि च आशा। दुःखेन आप्तुं योग्या आशा दुराशा 'कुगतिप्रादयः' इति 
समासः। 

वैपुल्यवाचकात्‌ बहु शब्दात्‌ “अतिशायने तमबिष्ठनौ’ इति इष्ठन्‌ प्रत्यये, 
‘बहोर्लोपो भू च बहू: इति सूत्रेण भू+इष्ठ इति दशायां 'इष्टस्य यिट्‌ च' इति 
यिडागमे च भूयिष्ठपदनिष्पत्तिः। लिपिशब्दविशेषणत्वात्‌ स्त्रीत्वे दुराशया भूयिष्ठा 
इति आकारान्तत्वम्‌। तामिति। 'इद्रस्य बाहोर्भूयिष्ठमोजः' इति ऋग्वेदे ८/८५/३ अस्य 
प्रयोगः 

नो-चेतू इति निषेधार्थकनिपातसमुदायः अयम्‌। तथापि “यदि न स्यात्‌' इत्यर्थं 
अत्रास्य प्रयोगः। किमित्यपि निपातः “चादयो5सत्त्वे' इति सूत्रेण तस्य चादित्वात्‌। 
जिज्ञासार्थं अस्य प्रयोगः। अत्र विधिलिपि हरणाभावजिज्ञासा ध्वन्यते। 

विरुद्धं मुखं यस्यास्ताम्‌। वि+मुख 'कुगतिप्रादयः' इति समासः। लिपि विशेषणत्वात्‌ 
द्वितीयाविभक्तिः। 

लिप्यते इति लिपिः। लिप्‌ (उपलेपे) धातोः ` इगुपधात्‌ किच्च'' इति औणादिके 
इन्‌ प्रत्यये लिपिरिति। 

शक्तः तत्तद्विशिष्टविषये ज्ञाने शक्तो भवितुमिच्छतीति। शक्‌ धातोः निष्ठा’ 
इति क्त प्रत्ययः। शक्तो न भवतीति अशक्तः। न+शक्त नलोपो नञः' इति नलोपः। 

यदि - अव्ययम्‌। पक्षांतरे संभावनायां च अस्य प्रयोगः। गर्हाविकल्पावपि इति 
मेदिनीकोशः। 

यदिना सह अन्याव्ययपदमेलनेन निपातसमुदायाः अनेके भवन्ति। यदिवा, यद्यपि, 
यद्वा, यदि च, यदि किंचित्‌, यदिनाम, यद्येवम्‌, यदि परम्‌ इत्यादि। 

शिरः - श्रयते इति। श्रि (सेवायां) धातोः श्रयतेः स्वांगे शिरः किच्च'' इति 
असुन्‌ प्रत्यये धातोः शिरादेशे च शिरस्‌ पदनिष्पत्तिः। शिरः इति अकारान्तोऽपि 
शिरशब्दः दृश्यते। तदाह बालमनोरमा- 

'थुणातेः घञर्थे कप्रत्यये अदन्तोपि। शिरोवाची शिरोऽदन्तो रजोवाची रजस्तथा’, 
इति कोशान्तरम्‌। “पिंडं दद्याद्गयाशिरे’ इति वायवीये। 'कुंडलोद्घृष्ट गंडानां कुमाराणां 
तरस्विनाम्‌। निचकर्त शिरान्‌ द्रौणि नलिभ्य इव पंकजान्‌'' इति महाभारतम्‌। 

वैधात्रम्‌ - विधातुः इदम्‌ 'तस्येदम्‌' इति सूत्रेण अण्‌ प्रत्यये आदिवृद्धौ च रूपम्‌। 

ननखलु - नखैः लूयते इति। नख+लू धातोः क्विप्‌ प्रत्यये 'हस्वो नपुंसके 
प्रातिपदिकस्य' इति धातोः हस्वः, 'स्वमोर्नपुंसकात्‌' इति सुलोपे च नखलु। तन्न 
भवतीति न नखलु। 

निर्यत्रम्‌ - नास्ति यत्नः यस्मिन्‌ यथा तथा - निर्‌ - यती (प्रयत्ने) धातोः 'यज 
याच यत विच्छ प्रच्छ रक्षो नडू' इति नङ्‌ प्रत्ययः। 


करनखमुखेन इति तृतीयाविभक्तिः तस्य शिरो लोलने करणत्वात्‌। कर्ता पशुपतिः। 
तत्संबोधनेन भवच्छब्दयोगेन च तत्‌ गम्यते। विधिलिपिः हरणक्रियायां कर्म। वस्तुतः 
'कर्तुरीप्सिततमं कर्म' इति सूत्रेण कर्मत्वं भवति वा न वा? लिपि हरण विधिः न 
कृतः इति आरोपणस्य स्तुतिकर्त्रां एव क्रियमाणत्वात्‌ तत्‌ लिपिहरणरूपकर्म कर्तुः 
शिवस्य ईष्सिततममिति विषये संशयः। अतस्तस्य अनीप्सितत्वमंगीकार्यम्‌। तथापि 
“तथा युक्तं चानीप्सितम' इति अनीप्सितस्यापि कर्मत्वांगीकारात्‌ तस्य द्वितीया। तर्हत्र 
ईप्सितया कया क्रियया एतस्य युक्तिरिति प्रश्न परमशिवस्य लयकारकत्वात्‌ 
जन्महरणमीप्सिततमम्‌। तया क्रियया युक्तं लिपि हरणम्‌। ईप्सिततमेन सहैव 
अनीप्सितस्यापि करणस्य नियमनात्‌ अनीष्सितस्य अकरणम्‌। औपचारिकः द्वितीया 
प्रयोगः। 

हरसि : भवसिवत्‌। 

= 6३२२ 


विरिच्चिदींर्घायुर्भवतु भवता तत्परशिर- 

शरतुष्कं संरक्ष्यं स खलु! भुवि दैन्यं लिखितवान्‌ । 

विचारः को वा मां विशद! कूपया पाति शिव! ते 

कटाक्षव्यापारः स्वयमपि च दीनावनपरः ॥। १६ 


अ : विधातुः दीर्घायुत्व प्रार्थनम्‌ 
अ : विशद! विरिंचिः दीर्घ+आयुः भवतु। भवता तत्‌-पर-शिरस्‌-चतुष्कं संरक्ष्यम्‌। सः 
भुवि दैन्यं लिखितवान्‌ खलु। शिव! स्वयम्‌ अपि दीन+अवन-परः ते कटाक्ष-व्यापारः 
मां कृपया पाति। विचारः कः वा? 

विशद! = विमल! श्रेतवर्ण! इति वा, विरिंचिः = ब्रह्मा, दीर्घम्‌ आयतम्‌ आयुः 
जीवितकालः यस्य सः, “दीर्घमायत'' मित्यमरः; भवतु भूसत्तायां लोट प्रथमपुरुषैक- 
वचनम्‌। भवता त्वया; तस्य विरिचेः परेषामितरेषां लुलितशेषाणामिति, शिरसां मस्तकानां 
चतुष्कं = चत्वारि अपि चतुरवयवं वा, संरक्ष्यं संपालनीयम्‌। सः भुवि भूलोके मम 

जीविते, दैन्यं दीनत्वं, लिखितवान्‌ विरिचितवान्‌, खलु निश्चयार्थै; शिव! स्वयम्‌-अपि 
= अप्रार्थितः अपि, दीनानां दयनीयानाम्‌, अवने रक्षणे, परः = आसक्तः, ते = 
भवदीयानां, कटाक्षाणां व्यापारः पाति रक्षति। पा रक्षणे लटि प्रथमैकवचनरूपम्‌। 
तस्मात्‌, विचारः = चिन्ता, कः = कुतः (भवति?) कीदृशी इति वा. 


ता : विशद! परमशिव! विरिंचिः दीर्घायुर्भवतु। तस्य (पंचमं शिरः त्वया नखमुखेन 
लुलितम्‌) अवशिष्टं शिरसां चतुष्टयं त्वया रक्षणीयम्‌। ब्रह्मा मदीये ललाटे दैन्यं 
लिखितवान्‌ खलु। लिखतु नाम। भवदीयः दीनरक्षणपरः कटाक्षव्यापारः मां पाति सति 
मम दीनत्वविषयिकी चिन्ता कुतः? 


वि : कनकधारास्तवेऽपि शंकराचार्य इत्थमेव स्वस्य दयायाः पात्रत्वम्‌, अकिंचनाना- 
मग्रगण्यत्वं च वक्ति। यथा- 
कमले कमलाक्षवल्लभे - त्वं करुणापूरतरंगितै रपांगैः । 
अवलोकय मामकिंचनानां - प्रथमं पात्रमकृत्रिमं दयायाः ॥ 
अयं श्लोकः पंच वाक्यात्मकः। विरिंचिर्दीर्घायुर्भवलु; तत्परश्शिरश्चतुष्कं भवता 
संरक्ष्यं; सः भुवि दैन्यं लिखितवान्‌ खलु; विचारः कोवा?; स्वयमपि दीनावनपरः ते 
कटाक्षव्यापारः कृपया मां पाति। इति पंच। विशद, शिव पदे संबोधनपरे। एकस्मिन्‌ 
श्लोके अवांतराणां पंचवाक्यानां महावाक्ये संयोजनं, संहारस्यैव महावाक्यरूपत्वं च 
इति विशेषः आस्वादनीयः। अर्थस्य प्रौढिः एषा एव। 
विरिंचिः - विशदं रचयति इत्यर्थे वि-रच-णिच्‌। “अच इः' इति औणादिकः इ 
प्रत्ययः। “पृषोदरादीनि यथोपदिष्ट’ मिति सूत्रेण पृषोदरादित्वात्‌ नुमागमः विरिचिरिति। 
दीर्घायुः - दीर्घम्‌ आयुः यस्य सः, इति बहुत्रीहिः। आयुश्शब्दः इण्‌ धातोः 
निष्पन्नः। “एतेर्णिच्च' इति औणादिकसूत्रे इण्‌ धातोः उस्‌ प्रत्ययः णित्‌ च विहितौ। 
आयुः इति उदाहृतमपि वैयाकरणसिद्धान्तकोमुद्याम्‌। 


वैदिकनिघंटौ आयुः शब्दः मनुष्यपर्यायत्वेन पठितः। सः उकारान्तः। “त्वामग्रे 
प्रथममायुमायवे' इति वैदिक प्रयोगः। 'छंदसीणः” इति सूत्रेण उण्‌ प्रत्यये रूपम्‌। 

अर्वाचीना: 'छंदसीणः' इति सूत्रं लौीकिकभाषायामपि प्रवर्तयन्ति कृत्यल्युटोः 
बाहुलकत्वात्‌। अत एव ''आयुर्जीवितकालो ना' इति जीवितकालेऽर्थऽपि आयुः 
शब्दः उकारान्तत्वेन सूचितः। सकारान्तः आयुश्शब्दस्तु लोके वेदे च निर्बाधः। 

चतुष्कम्‌ - चत्वारः अवयवाः यस्य तत्‌ “संख्यायाः अवयवे तयप्‌' इति तयप्‌ 

प्रत्ययः चतुश्शब्दात्‌। “तावतिथं ग्रहणमिति लुग्वा’ इति कनि, पूरण प्रत्ययस्य लोपे 
च चतुष्कम्‌। 

पूरणार्थं पुनः (चतुर्णा पूरणः) 'तस्य पूरणे डट्‌' इति डट्‌ प्रत्यये षट्‌ कति- 
पयचतुरां थुक्‌’ इति थुगागमे च चतुर्थ इति। 

संरक्ष्यम्‌ - सम्‌ पूर्वकात्‌ रक्षधातोः कर्मण्यर्थे 'त्रहलोर्ण्य' दिति ण्यत्‌ प्रत्यये 
संरक्ष्यम्‌। लिख धातोः कर्त्रर्थे निष्ठा’ इति क्तवतु प्रत्यये लिखितवानिति। 

दीनस्य भावः दैन्यम्‌। दीन शब्दात्‌ “गुणवचनब्राह्मणादिभ्यः कर्मणि च' इति 
ष्यञ्‌ प्रत्ययः। “यस्येति च' इत्यकारलोपः। वि पूर्वकात्‌ चरधातोः 'नंदिग्रहिपचादिभ्यो 
ल्यु णिनिन्यचः' इति पचादित्वा दचि विचर इति पदम्‌। प्रज्ञादिभ्यश्च इति स्वार्थे 
अण्‌ प्रत्यये विचर एव विचार इति भवति। 

पान कर्मणि कटाक्षव्यापारस्य कर्तृत्वं, कृपायाः करणत्वं च। अतः व्यापारस्य 
प्रथमान्तत्वं, कृपायाः तृतीया विभक्त्यन्तत्वं च। 

स्वय मिति स्वरादि पदम्‌। “स्वरादि निपातमव्ययम्‌' इति तस्य अव्ययत्वम्‌। 
आत्मना इति अर्थः। केचित्‌ आत्मानमित्यार्थपि अस्य प्रयोगं वदन्ति। 


व्यापारः नाम क्रिया। व्यापारः भावना। सैवोत्वादना सैव च क्रिया। वि+आ+ पृ 
धातोः भावे' इति घञ्‌ प्रत्यये व्यापार इति रूपसिद्धिः। “भावना नाम भवितुः 
भवनानुकूलः भावयितुः व्यापारविशेषः' इति मीमांसकाः। 
त पड 


फलाद्वा पुण्यानां मयि करुणया वा त्वयि विभो! 

प्रसन्नेऽपि स्वामिन्‌! भवदमलपादाब्जयुगलम्‌ । 

कथं पश्येयं मां स्थगयति नमस्सम्भ्रमजुषां 

निलिम्पानां श्रेणिर्निजकनकमाणिक्यमकुटैः ।॥। १७ 
अ : शिवस्य वैभव मेव तद्दर्शने प्रतिबंधकत्व मिति वर्णनम्‌ 
अ : विभो! (मम) पुण्यानां फलाद्‌ (त्‌) वा करुणया वा त्वयि प्रसन्ने अपि भवद्‌ (त्‌)+ 
अमल-पाद+अब्ज-युगलं कथं पश्येयम्‌? स्वामिन्‌! नमः+संरम्भ-जुषां निलिम्पानां 
श्रेणिः निज-कनक-माणिक्य-मकुटैः मां स्थगयति। 

विभुः सर्वगतः तस्मात्‌ संबुद्धौ विभो!; (मम) पुण्यानाम्‌ = गते वा अस्मिन्‌ 

जन्मनि वा कृतानां पुण्यफलहेतुभूतानां कर्मणां, पुण्यस्य वा पापस्य वा तदाधारभूत- 
कर्माश्चितत्वात्‌, फलाद्‌ वा = परिणामरूपतया वा; करुणया वा = अनुकंपया वा 

*कर्तुमकर्तुमन्यधाकर्तु'मपि परमात्मनः शक्यत्वात्‌; त्वयि; प्रसन्ने अपि = प्रसादीकर्तु 
संसिद्धे अपि मयीति शेषः; भवतः अमलयोः निर्मलयोः पादौ चरणौ एव अब्जे पद्मे 
तयोः युगलं; कथं = केन वा प्रकारेण, पश्येयम्‌ = विलोकयोयम्‌, दृशिर्‌ प्ररक्षणे 
विधिलिङि उत्तमपुरुषैकवचनरूपम्‌। स्वामिन्‌ = प्रभो!; नमः नमस्करणक्रियाकारणतः 
जातस्य संरंभस्य = त्वरया, जुषां = सेवकानां, निलिंपानां = देवानां, श्रेणिः = 
पंक्तिः, निजानां स्वकीयानां कनकमयानां माणिक्यखचितानां च मकुटैः किरीटैः; मां; 
स्थगयति = निरोधयति/संवृणोति। स्थग्‌ संपरणे णिचि लटि प्रथमपुरुषैकवचनम्‌? 
ता : प्रभो! जन्मांतरीयस्य अथवा अद्यजन्मनः वा पुण्यस्य फलरूपेण वा, त्वया मयि 
प्रदर्शितायाः करुणायाः फलाद्‌ गी भवच्चरणकमलयुगलं द्रष्टुमवकाशः संपन्नः। तथापि 
तद्गष्टुमहमशक्त: अस्मि कुतः? भवन्तं नमस्कर्तु समागतानां त्वरमाणानां च देवतानां 
श्रेणिः कनकमयानां मणिखचितानां च मकुटानां पंक्तिः भवच्चरण युगलं स्थगयति। 
वि : पुण्यानां फलं, परमशिवस्य करुणा च - एतयोः अन्यतरस्य द्वयोः वा प्रसन्नत्वे 
कारणत्वम्‌। किन्तु फलाद्‌ इति एकत्र पंचमी विभक्तिः, अन्यत्र करुणया इति तृतीया- 
विभक्तिः, करुणयाः प्रसन्नत्वे साक्षात्‌ हेतुत्वात्‌ हेतौ’ इति तृतीयाविभक्तिः। फलाद्‌ 
इत्यत्रतु “जनिकर्तुः प्रकृतिः? इति सूत्रेण अपादानत्वम्‌, अपादाने पंचमी’ इति 
पंचमी-विभक्तिः च। तत्‌ को भेदः हेतु जनि कर्तु प्रकृत्योः इति विचिकित्सायां हेतुः 
क्रियामात्रम्‌। करुणया इत्यत्र करुणायाः हेतुत्वे अन्यफलप्राप्तिः। किन्तु करुणा 
अविनाशिनी। जनिकर्तुप्रकृतिविषये तु प्रसन्नताप्राप्त्यनंतरं फलरूपस्य पुण्यस्य नाशः 
इति भेदः। दंडेन घटः इति तृतीया। बीजात्‌ अंकुर इति पंचमी। घटे निर्मितेऽपि 
दंडस्य अविनाशः। अंकुरेत्वत्त्यिनंतरं बीजस्य नाशः इति भेदः अवगन्तव्यः। 

स्थगन कर्मणि निलिंपश्रेणिः कर्ता मकुटानि करणानि। अतः श्रेणिरिति प्रथमा 
विभक्तिः मकुटैरिति तृतीयाविभक्तिश्च कर्तृकरणयोः तृतीया’ इति। मयि करुणया 
इत्यत्र आधारस्य अस्मदः वैषयिकत्वम्‌। मद्विषये इति विषयसप्तमी। 

पुण्यानाम्‌ - पुण्यशब्दात्‌ षष्ठी बहुवचनम्‌। पुण्‌ (कर्मणि शुभे) धातोः ‘इगुपधज्ञा- 
प्रीकिरः कः' इति क प्रत्यये पुणः इति रूपम्‌। तस्य भावः इत्यर्थे पुण्यम्‌। किंतु भोजः 
'जनिकृतिपुणिभ्यः क्यप्‌' इत्युक्तवान्‌। क्यपि पुण्यपदसिद्धिः। वस्तुतस्तु पुण्‌ धातोः 
"हलश्च' इति भावे घञ्‌ प्रत्यये, गुणे च पुण्यमिति स्यात्‌। 

प्रसन्ने - त्वयि प्रसन्ने यस्य च भावेन भावलक्षणम्‌’ इति सूत्रेण युष्मदः 

अधिकरणत्वं तेन सप्तमी च। प्र पूर्वकात्‌ षद्ल्‌ धातोः “निष्ठा” इति क्त प्रत्ययः 
'रदाभ्यां निष्ठातो नः पूर्वस्य च दः' इति दकारतकारयोः नत्वम्‌। 

निलिम्प - नि+लिप्‌ (उपदेहे) “नौ लिंपेरिति वाच्यम्‌’ इति वार्तिकेन श प्रत्यये 
निलिम्पेति रूपम्‌। उपदेहः देहाभिवृद्धिरिति क्षीरस्वामी। “अस्य दहनार्थत्व मप्याह 
शंकराचार्यः उपदेहे इति मैत्रेयः व्यासे5पि'' - कुदन्तरूपमाला - ४/६२ 


मकि (भूषणे) धातोः “पृषोदरादीनि यथेपदिष्टम्‌' इति उट प्रत्यये मकुट पदम्‌ 
स्व पदात्‌ “स्वामित्नैश्रर्ये' इति निपातनात्‌ आमिन्‌ प्रत्यये स्वामीति रूपम्‌। श्रि धातोः 
“हि श्रि श्रुयुडुग्लाहा त्वरिव्यो नित्‌' इति निप्रत्यये गुणे च श्रेणिरिति। जुषी (प्रीति 
सेवनयोः) धातोः क्विप्‌ प्रत्यये जश्त्वं, चर्त्वं च, जुट्‌ - इति। 
स्थगयति - धातुः स्थग्‌ संवरणे इति। तस्माण्णिचि स्थगयति। स्थग्‌ इति 
केचित्‌। स्तग संवरणे इत्यन्ये। 
= स्स्स 


त्वमेको लोकानां परमफलदो दिव्यपदवीं 

वहन्तस्त्वन्मूलां पुनरपि भजन्ते हरिमुखाः । 

कियद्वा दाक्षिण्यं तव शिव! मदाशा च कियती 

कदा वा मन्रक्षां वहसि करुणापूरितहृशा ।। १८ 
अ : शिव एक एव परमफलद इति 
अ : शिव! लोकानां परम-फल-दः त्वम्‌ एकः। हरि-मुखाः त्वत्‌+मूलां दिव्यपदवीं 
वहन्तः (संतः) पुनः अपि भजन्ते। तव दाक्षिण्यं कियत्‌? मद्‌(त्‌)+आशा च कियती। 
मद्‌(त्‌)+रक्षां करुणा-पूरित-हशा कदा वा वहसि? 

शिव! = कल्याणकारक!; लोकानाम्‌ = भुवनानां जनानां वा 'लोकस्तु भुवने 

जने' इत्यमरकोशः; परमम्‌ आत्यन्तिकं फलं लाभं ददाति इति तस्मात्‌ संबुद्धौ 
परमफलद!; त्वम्‌, एकः = अद्वितीयः “परमार्थतः सजातीयविजातीय स्वगत 
भेदराहित्यादेकः'” इति विष्णुसहस्रनामभाष्यम्‌; हरिः विष्णुः मुखे प्रधाने स्थाने येषां 
ते; त्वत्‌ - मूलाम्‌ त्वं भवान्‌ मूलम्‌ आधारं यस्यास्सा भवदाधारा, तां, दिव्या मनोज्ञा 
क्रीडनीया वा च सा पदवी स्थानं ताम्‌; वहन्तः (सन्तः) प्रापयन्तः अनुभवन्तो वा, 
पुनः अपि भूयः अपि, भजन्ते = सेवन्ते, भज सेवायां लटि प्र.ब. तव भवदीयस्य 
दक्षिणस्य भावः दाक्षिण्यं सामर्थ्यमिति; कियत्‌? = कियत्‌ परिमाणम्‌?; मम मदीया 
आशा स्पृहा च; कियती = कि यत्परिमाणा। मत्‌ मम, रक्षां = पालनं, करुणया 

अनुकंपया पूरिता कृतपूरणा च सा हक्‌ ईक्षा तया; कदा = कस्मिन्‌ काले वा; वहसि 
= प्रापयसि वह प्रापणे लटि म.ए. 

ता : शिव! कल्याणकारक! त्वमेक एव लोकानां लौकिकानां वा परमफलदायकः 
असि। हरि प्रमुखाः देवाः अपि दिव्यपदवीः सेवन्ते। किंतु ताः सर्वाः भवन्मूलाः एव। 
तव दाक्षिण्यं कियत्‌? मम आशा च कियती? (विषमत्वमेतयोरिति भावः)। अतः 
अनुकंपया पूरितया ईक्षया मदीयां रक्षां कदा वहसि? 

वि : एकः - (अद्वितीयस्सन्‌) एतीति एकः। इण्‌ (गतौ) धातोः 'इणभीकापाशल्यति- 
मर्चिभ्यः कन्‌' इति सूत्रेण कन्‌ प्रत्यये, धातोर्गुणे च एक इति पदम्‌। प्रत्यये ककारस्य 
विद्यमानत्वेन गुणनिषेधः कुतो नेति न शंकनीयम्‌। ककारस्य इत्संज्ञात्वाभावात्‌, 
प्रत्ययस्य कित्वाभावात्‌। 


लोकः - लोक्यत इति लोकः। लोकृ (दर्शने) धातोः 'हलश्च' इति सूत्रेण घञ्‌ 
प्रत्यये रूपम्‌। अयं धातुः भाषार्थ, भासार्थेऽपि भवतीति केचित्‌। भाषार्थ पुनः अयं 
चुरादिः विभाषया। तेन लोकति लोकयति इति पदद्वयम्‌। आस्वदीयत्वमैव णिचः 
वैकल्पिकत्वे हेतुः 'आस्वदीयत्वात्‌ णिजभावपक्षे शतरि परस्मैपदमेव’ इति 
कृदन्तरूपमाया (५/११७९). 

फलदः - फलं ददातीति फलदः। फलोपपदात्‌ दा धातोः आतोऽनुपसर्गे कः 
क प्रत्यये “आतो लोप इटि च' इति आकारलोपे च फलद इति पदम्‌। 


न लोकानां परमफलदः इत्यत्र संप्रदानविषये दानकर्मणा लोकाभिप्रयणात्‌ चतुर्थी 
' इति चतुर्थीविभक्तिः भवेत्‌ तथापि कर्मत्वादीनामविवक्षा शेषः इति भाष्य 
वचनात्‌ संप्रदानस्य अविवक्षायामत्र षष्ठीविभक्तिः लोकानामिति। 'कर्मादीनां संबंधमात्र 
विवक्षायां षष्ठ्येव' इति भट्टोजीदीक्षितः। 

मम आशा मदाशा षष्ठी शेषे' इति। शेषत्वात्‌ षष्टीविभक्तिः। मम रक्षा 
मद्रक्षा। षष्ठी एव पूर्ववत्‌। रक्षावहन कर्मणि कर्ता शिवः। अतस्तस्य संबोधनम्‌। 
करणं हक्‌ अतस्तस्य तृतीयान्तत्वम्‌। रक्षायाः कर्मत्वात्‌ कर्मणि द्वितीये'ति द्वितीया। 

पदवी - पदवी पदात्‌ 'कृदिकारादक्तिनः' इति पाक्षिके डीष्‌ प्रत्यये पदवीति पदम्‌। 

किंतु पदविः इति शब्दनिष्पत्तिः कथम्‌? पद्यते इत्यर्थं “पद्यटिभ्यामविः' इति 
अवि प्रत्यये रूपमिति शब्दार्थचिंतामणिः। सूत्रसंख्या न दर्शिता सूत्रमिदं सिद्धांतकौमुद्यां 
न दृश्यते 

वहन्तः - पदमिदं वह धातोः “लटः शतृशानचावप्रथमासमानाधिकरणे' इति 
शतूप्रत्यये बहुवचने च सिद्धयति। हरिमुखाः इत्यस्य बहुवचनत्वात्‌ तद्विशेषणत्वेन 
अस्यापि बहुवचनान्तत्वम्‌। 

किन्तु वहन्तः इति प्रथमाविभक्त्येकवचने अकारान्तः अपि शब्द: अस्ति। वहति 
(वाति इत्यर्थ) वह धातोः `“तृभूवहिवसिभासिसाधिडिमंडिजिनंदिभ्यश्च'' इति औणादिके 
झच्‌ प्रत्यये 'झोन्तः' इति झस्य अन्तादेशे च वहन्तः इति। वायुरित्यर्थः। 
पुनः - भूयोऽर्थविशेषौ अस्य अर्थौ। “द्वितीयवार - अप्रथम - भेद - अधिकार 
- पक्षांतरादयः अपि अस्य अर्थाः मेदिन्यादिषु प्रतिपादिताः। तत्र भेदः विशेष एव" 
(अव्ययकोशः पु २५१) 
हरिः मुखं येषां ते हरिमुखाः अनेकमन्यपदार्थे’ इति बहुब्रीहिसमासः। दक्षिणस्य 
भावः दाक्षिण्यम्‌ - 'गुणवचनब्राह्मणादिभ्यः कर्मणि च' इति ष्यञ्‌ प्रत्ययः। 
कियत्‌ - किं परिमाणमस्य इत्यर्थे किं शब्दात्‌ ‘किमिदम्भ्यां वो घः' इति किमः 
वत्‌, तस्य घ च। ‘आयनेयीनीयियः फढखछघां प्रत्ययादीनाम्‌’ इति इयादेशः घस्य। 
“इदं किमोरीश्‌ की' इति सूत्रेण किं शब्दस्य कीभावः, इकारलोपे (यस्येति च)' 
'उगिदचामातः स्थाने यकपूर्वायाः’ इति नुमागमे 'अत्वसंतस्य' इति दीर्घे सुलोपे, 
संयोगान्तलोपे च कियान्‌। नपुंसके कियत्‌, स्त्रीत्वे कियती। 
भजन्ते : भजते भजेते भजन्ते 
भजसे भजेथे भजध्वे 
भजा भजावहे भजामहे। 
वहसि : भवसिवत्‌। 
Cs ED 


दुराशाभूयिष्ठे दुरधिपगृहद्वारचटके 

दुरन्ते संसारे दुरितनिलये दुःखजनके । 

मदायासं किं न व्यपनयसि कस्योपकृतये 

वदेयं प्रीतिश्चेत्तव शिव! कृतार्थाः खलु! वयम्‌ ॥ १९ 
अ : संसारे दुरधिपाश्रयणनिंदा 
अ : दुराशा-भूयिष्ठे दुरधिप-गृह-द्वार-घटके दुरन्ते दुरित-निलये दुःख-जनके संसारे 
मद्‌ (तृ)+आयासं कस्य उपकृतये न व्यवनयसि वद। शिव! इयं तव प्रीतिः चेत्‌ वयं 
कृतार्थाः खलु। 

दुराशया अनभीलषणीयया अथवा दुःखेन आप्तुं योग्यया आशया। भूयिष्ठे 

विपुले; वस्तुतः प्राणयात्रा अपि आशाकारणा एव, तस्य विधिवचनैः अविहितत्वात्‌। 
तथापि रागतः प्राप्तां तां कर्तव्यत्वेनेव बोधयन्ति महर्षयोऽपि, धर्माचरणस्य तनु मूलकत्वात्‌ 

शरीरस्य आहारेणैव उपचयनीयत्वात्‌; दुः दुष्टः अधिपः राजा गृहस्य प्रासादस्य द्वारस्य 
निर्गमस्य घटके = प्रापके; अत एव दुरन्ते दुष्परिणामे राजसेवायाः दुरन्तत्वेन विज्ञैरुक्तत्वात्‌ 
“राजसेवा मनुष्याणामसिधारावलेपनम्‌। पंचाननपरिष्वंगः व्यालीवदनचुंबनम्‌' इति; 
दुरितानां पापानां मनसा वाचा कर्मणा वा आलयः निलयः, तस्मिन्‌; दुःखस्य संतापस्य 
जनके उद्धावयितरि; संसारे = भवे, मम आयासं मदीयं क्लेशं; कस्य = कस्य पुरुषस्य 
अथवा कर्मणः, उपकृतये - प्रयोजनाय, न वि+अप-नयसि = न दूरीकरोषि? णी 
प्रापणे लटि म.ए. वद = परिभाषस्व शिव! इयम्‌ = एवं संसारे एव अवस्थापनम्‌ एव; 
तव = ते, प्रीतिः = प्रमोदकारकः चेत्‌, तेन भवदीयप्रमोदेन, वयम्‌ = अस्मदादयः 
सांसारिकाः, कृतार्थाः खलु = प्राप्तप्राप्तव्याः खलु। 
ता : शिव! अहं दुराशया विपुले विषमपरिणामशीले दुष्टनरपालाश्रयणहेतुभूते, 
पापनिलये, दुःखोत्पत्तिकारणभूते संसारे निलीनाः। केन कारणेन प्रयोजनमुद्दिश्य वा 
अस्मात्‌ संसारात्‌ मां न दूरीकरोषि। यदि अस्मदीयक्लेशानुभवः तव प्रीतिजनकः 
विषयस्तर्हि वयं कृतार्थाः वद। 
वि : पूर्वार्थातपदानि सर्वाणि समप्तम्यन्तानि। संसारपदं विशेष्यम्‌। इतराणि विशेषणानि। 
संसारे आयासमिति आयासस्य आधारः संसारः। अतस्सप्तमी। त्रिविधा अपि 
औपश्लेषिका, वैषयिका, अभिव्यापिका च संसारविषये संगच्छते। संसारमुर्पाश्लिष्य, 
विषयीकृत्य अभिव्याप्य च आयासस्य जायामानत्वात्‌। कस्य उपकृतये इत्यत्र उपकृञः 
कर्मणः शेषत्वविवक्षायां “षष्ठी शेषे’ इति षष्टीविभक्तिः। व्यपनयनकर्मणा उपकृते: 
अभिप्रयणात्‌ 'कर्मणा ययमभिप्रैति स संप्रदानम्‌' इति संप्रदानत्वं तेन चतुर्थी च। 
मदायसं कुतो न व्यपनयसि इति तृतीयपादे आयासभोक्तः अस्मदः एकवचनम्‌ 
अन्ते वयं कृतार्थाः’ इति अस्मदः बहुवचनम्‌। कृतार्थतायां लोकस्य सर्वस्यापि स्वीकरणम्‌ 
आयासानुभवे आत्मनः एव कर्तृत्वांगीकारः उदारायाः मतेः उदाहरणम्‌। 

...घटके : घट चेष्टायां - घटयति इति। घट धातोः णिचि “ण्बुलू तृचा' विति 
ण्वुल्‌ प्रत्यये “युवोरनाका'विति अकादेशे च 'घटादयो मितः? इति मित्त्वेन “मितां 
हस्वः' इति हस्वे च घटकपदनिष्पत्तिः। 

द्वारघटकत्वं च द्वारगमनेच्छा। सेष्टा = ईहा इति क्षीरस्वामिवचनम्‌। 

दुराशाभूयिष्ठत्व - दुरधिप गृहद्वारघटकत्वयोः अन्वयव्यतिरेकाभ्यां कार्यकारण- 
भावः कल्पनीयः। तस्मिन्‌ सत्येव संसारस्य दुरंतत्वम्‌। अधिपस्य दुरधिपतित्वमपि 
दुराशाकारणकृतमेव स्यात्‌ इति मन्तव्यम्‌| 

दुरन्ते - दुष्टः अन्तः यस्य सः दुरन्तः तस्मिन्‌ इति। आदौ सुखयति अन्ते च 

दुःखानि करोतीति संसारस्य दुरन्तत्वम्‌। किन्तु एषा भावना अपि नेव सैद्धांतिकी। 
किन्तु वैयक्तिकी, उद्देगसमुत्थिता च। तस्याः प्रायोवादत्वमेव अंगीकार्यम्‌, सुखदुःखयोः 
आल्मैकप्रमाणत्वात्‌। “शेषो बहुव्रीहि’ रिति बहु्रीहिसमासः। 

संसारः - सम्‌ पूर्वकात्‌ सृ (गतो) धातोः भावार्थे अकर्तरि च कारके संज्ञायाम्‌' 
इति सूत्रेण घञ्‌ प्रत्ययः। धातोः वृद्धौ संसार इति रूपम्‌। 

अत्र कारके इत्यस्य कारके उपपते इति अर्थः न स्वीकार्यः। किन्तु प्रत्ययार्थनिर्देश 
एव (बालमनोरमा)। तथा तस्य व्याख्यानात्‌। “व्याख्यानतो हि विशेष प्रतिपत्तिः न हि 
संदेहादलक्षण'मिति परिभाषा। 

निलयः - निलीयते अस्मिन्‌ इति अधिकरणार्थे “एरचू' इति सूत्रेण अच्‌ प्रत्यये 
निलय पदम्‌। 

जनकः - जनयति इति। जन्‌ धातोः 'ण्बुल्‌ तृचा' विति ण्वुल्‌ प्रत्यये, अकादेशे 
च जनक पदम्‌। 

आयासः - आयस्‌ (प्रयत्ने) इति धातोः 'हलश्च' इति घञ्‌ प्रत्यये वृद्धौ च 
आयास इति पदम्‌। 


प्रीतिः - प्री धातोः 'स्त्रियांक्तिन' इति क्तिन्‌ प्रत्ययै प्रीतिरिति। 


वि+अप+नयसि : नयति नयतः नयन्ति 
नयसि नलथः नयथ 
नयामि नयावः नयामः 
वद : वदव्यक्तायां वाचि लोट्‌-म.पु.ए. 
वदतु/वदतात्‌ वदताम्‌ वदन्तु 
वद/वदतात्‌ वदतम्‌ वदत 
वदानि वदाव वदाम। 
CA << ><>- 


सदा मोहाटव्यां चरति युवतीनां कुचगिरो 

नटत्याशाशाखास्वटति झटिति स्वैरमभितः । 

कपालिन्‌! भिक्षो! मे हृदयकपिमत्यन्तचपलं 

हढं भक्त्या बध्द्वा शिव! भवदधीनं कुरु विभो! ॥ २० 


अ : हृदयकपेः भक्तिबंधनम्‌ 

अ : कपालिन्‌! भिक्षो! मे हृदयकपिः सदा मोह+अटब्यां चरति युवतीनां कुचगिरी 
नटति आशा-शाखासु झटिति स्वैरम्‌ अभितः अटति। विभो! शिव! अत्यन्त-चपलं मे 
हृदयकपिं भक्त्या हढं बध्दा भवद्‌(त्‌)+अधीनं कुरु। 


कपालिन्‌! = कपालसहित!; भिक्षो! = तद्रूप इति संबुद्धिः, मे = मदीयं, 
हृदयम्‌ मनः एव कपिः मर्कटः, तं; सदा सर्वदा, मोह इति अटवी तस्यां व्यामोहवने; 
चरति गच्छति। चर गति भक्षणयोः लिटि प्र.ए. “सम्मोहात्‌ स्मृति विभ्रमः स्मृति 
भ्रंशाद्ुद्धिनाशः बुद्धिनाशात्‌ प्रणश्यति'' इति “नष्टो मोहः स्मृतिर्लब्धा करिष्ये वचनं 
तव' इति च कृष्णार्जुनयोः यथाक्रमं वचनानि स्मरणीयानि; युवतीनां प्रप्तयौवनानां 
कान्तानां, कुचः स्तनः एव गिरिः पर्वतः तस्मिन्‌, जात्येकवचनमत्र गिरिशब्दस्य; 
नटति आवस्पंदति। नट अवस्पंदने धातोः लिटि प्र.ए. प्रयोगः। अशाः वांछाः एव 
शाखाः वृक्षावयवविशेषाः, तासु; झटिति शीघ्रं शाखावस्थितेः क्षणिकत्वात्‌, स्वैरं 
यथेच्छम्‌, अभितः आभिमुख्यम्‌। अटति गच्छति। अट गतौ लटि प्र.ए. विभो! = 
सर्वतो व्यापनशील! समर्थ! इति वा, शिव = मंगलकर! अत्यन्तं चपलम्‌ अतिशयेन 
अस्थिरं, मे मम, हृदयम्‌ एव मनः एव कपिः शाखामृगः तम्‌, भक्त्या = तद्रूपया 
भावनया, पूज्येषु अनुरागविशेषः भक्तिः ‘अथातो भक्ति जिज्ञासा सा परानुरक्तिरीश्चरे' 
इति शांडिल्यसूत्रम्‌। हृढम्‌ अतिशयेन, बध्दा = संयम्य; भवतः तव; अधीनम्‌ = 
आयत्तं, कुरु = कल्पय डुकृञ्‌ करणे धातोः लोटि म.ए. 
ता : भिक्षो! कपालिन्‌! मम हृदयकपिः सर्वदा मोहारण्ये चरति। युवतीनां कुचगिरौ 
नटति। आशाशाखासु स्वैरं सर्वतः अटति। अत्यन्तचपलं तत्‌ अतिशयितया भक्त्या 
दृढं बध्दा भवदधीनं कुरु. 
वि : सदा - सर्वशब्दस्य 'सर्वैकान्यकिंयत्तदः काले दा’ इति दादेशे सदा। दादेशस्य 
वैकल्पिकत्वेन तदभावे सर्वदा-सर्वस्मिन्‌ काले इत्यर्थः। स्वरादिपाठात्‌ 'स्वरादिनिपात- 
मव्यय' मिति अव्ययत्वम्‌। 
सदा गतिः (वायुः) इत्यादिषु सदा शब्दस्य कालवाचकत्वं न, किन्तु देशवाचकत्वं 
सर्वत्र इत्यर्थ। औपचारिक: अत्र प्रयोगः। 

अटवी - अटवी (वार्धक्ये गच्छति) यत्र इति अटविः। अट्‌ धातोः 'पद्यटिभ्यामविः' 
इति सूत्रेण अटविः - कृदिकारादक्तिनः? इति ङीष्‌ प्रत्यये अटवी। ङीषः अभावे 
अटविः। 


अत्रेदं बोध्यम्‌। 'पद्यटिभ्यामविः' इति सूत्रं शब्दार्थचिंतामणौ प्रदर्शितम्‌। किन्तु 
सिद्धांतकौमुद्यां न दृश्यते। अन्वेषणीयमस्ति इतोऽपि। 

मोहाटवी - इत्यत्र प्रयोग: मोह एव अटवी। हृदयस्य मोहे चरणमेव संभवति न 
तु अटव्याम्‌। अटवी चरणस्य असंगतेः, मोह चरणे एवं अनर्थफतप्राप्तेश्व। अतः 
उपमानभूतायाः अटव्याः उपमेयत्वेन परिणामः ततः चरणरूपया क्रियया अन्वयः। 


युवतीनाम्‌ - युवतिशव्दात्‌ युवतीशब्दाद्वा षष्टी बहुवचने युवतीनामिति रूपम्‌। 

युवतिः - युवन्‌ शब्दात्‌ 'यूनस्तिः' इति ति प्रत्यये युवन्‌+ति - “अनिदितां हल 
उपधायाः? इति नलोपः। 

युवती शब्दस्य तु यु-धातोः लटि 'लटः शतृशासचावप्रथमा समानाधिकरणे' 
इति शतृप्रत्ययः, उपडादेशश्व। 'उगितश्च' इति सूत्रेण डीप्‌ इति सिद्धांतकौमुदी। 
'कृदिकारदक्तिनः डीष्‌' इति सूत्रेण डीष्‌ इति हलायुधकोशः। 

कुचगिरौ - कुच एव गिरिः। तस्मिन्‌। अथवा सामान्यप्रयोगात्‌ ‘उपमितं व्याघ्रादिभि- 
स्सामान्याप्रयोगे' इति उपमितिसमासः कुचः गरिरिव इति। कालिदासः 'मध्येश्यामस्तन 
इव भुवश्शेषविस्तारपांडु' रिति पर्वतस्य कुचेन औपम्यं वर्णयति। अत्र पुनः कुचस्य 
गिरिणा औपम्यमिति विशेषः। 

मोहाटव्यां चरणं, कुचगिरी नटनं, शाखासु अटनमिति हृदयकपेः तिस्रः चेष्टाः, 
तदाधारीभूतानि अधिकरणपदानि अपि अस्मिन्‌ श्लोके सन्ति. आधारत्रैविध्यस्यापि 
अत्र विनियोगः विशेषः। मोहाटव्यां चरणे अटव्याः वैषयिकाधारत्वम्‌। कुचगिरि नटने 
गिरौ औपश्लेषिकाधारत्वम्‌। शाखाटने शाखासु अभिव्यापकाधारत्वम्‌। 


एवं त्रिविधानामपि आधाराणामत्र प्रदर्शनं कपिरूपस्य हृदयस्य आत्यन्तिक 
चपलत्वं सूचयति। एकस्मिन्‌ वा आधारे स्थिरतायाः अभावात्‌। 

शाखति गगनं व्याप्नोति इत्यर्थे शाखू धातोः “गुरोश्च हलः? इति सूत्रेण निष्ठायां 
सेटः इति वक्तव्यम्‌’ इति वार्तिकेन च अकारे टापि च शाखा इति पदम्‌। सप्तमी 
बहुवचने शाखास्विति रूपम्‌। 

झटिति - इति शीव्रार्थकमव्ययम्‌। झगिति इति अस्यैव पर्यायपदम्‌। 
शब्दार्थचिन्तामणौ दर्शितम्‌। झगति इत्यपि क्वचित्‌ प्रयोगः। 

अभितः - अभि इत्येतत्‌ विसर्गप्रतिरूपमव्ययम्‌ इति तिलकः। “उपसर्गाः 
क्रियायोगे? इति क्रियायोगेणैव प्रादीनामुपसर्गत्वम्‌। तसि प्रत्ययस्य उपसर्गत्वाभावात्‌ 


अभित इति कथमुपपत्तिरिति तदाशयः। ‘आद्यादित्वात्‌’ इति वार्तिकेन अभि इत्यस्मात्‌ 
सार्वविभक्तिके तसि प्रत्यये च अभितः इति। 

स्वैरम्‌ - इति पदम्‌ स्वभावतः क्रियाविशेषणं, नपुंसकलिंगे भवति। स्वेन 
स्वातंत्र्येण ईर्ते इत्यर्थे स्व+ईर्‌ धातोः ` स्वादीरेरिणोः’? इति अच्‌ प्रत्यये रूपम्‌। स्वेन 
अभिप्रायेण ईरः (गतिः) अस्मिन्‌ इति वा स्वैरम्‌। 

हृढ - हह्‌ धातोः क्त प्रत्यये निपातनाम्‌ हृढपदम्‌। 


चरति, नटति, अटति - त्रीण्यपि भवतिवत्‌ ग्राह्यानि। 
त 6 -<- 


धृतिस्तम्भाधारां हढगुणनिबद्धां सगमनां 

विचित्रां पद्माढ्यां प्रतिदिवससन्मार्गघटिताम्‌ । 

स्मरारे! मच्चेतस्स्फुटपटकुटी प्राप्य विशदां 

जय! स्वामिन्‌! शक्त्या सह शिव! गणैस्सेवित! विभो! ॥ २१ 
अ : चेतसः पटकुट्या साहृश्यस्यवर्णनम्‌ 
अ : स्वामिन्‌! स्मर+अरे! शिव! गणैः सेवित! विभो! धृति-स्तम्भ+आधारां हृढ-गुण- 
निबद्धां सगमनां विचित्रां पद्म+आढ्यां प्रतिदिवस-सत्‌+मार्ग-घटितां विशदां मत्‌+चेतः+ 
स्फुट-पट-कुटीं प्राप्य शक्त्या सह जय। 

स्वामिन्‌ = प्रभो!, स्मरः मदनः अरिः शत्रुः यस्य तस्मात्‌ संबुद्धौ स्मरारे; शिव! 

= शंभो!, गुणैः = प्रमथगणैरिति, स्वाश्रयिभिः भूतगणैरिति वा; सेवित! = आराधित! 
सेवृधातोः सेवनमित्येवार्थः सूचितः। तत्पर्यायत्वेन कस्यापि अन्यस्य पदस्य उपस्थिति 
अतः तत्समीपस्यैव पदस्य स्वीकारः; धृतिः धैर्यम्‌ एव स्तम्भः स्थूणा सैव आधारः 
आलवालं यस्याः ताम्‌, स्तम्भ: स्थूणाजडत्वयो'रिति विश्रकोशः। ‘आधारश्चाधिकरणेऽ- 
प्यालवालेंबु धारणे' इति मेदिनीकेशः; हढेन स्थूलेन प्रगाढेण वा; गुणेन तन्तुना; 
निबद्धां सम्यक्‌ संदानितां ‘बद्धे संदानितां मूत’ मित्यमरकोशः। गमनेन सहवर्तते इति 
सगमना संचरणशीलेति ताम्‌, विशेषेण चित्रा ताम्‌ आश्चर्यहेतुभूतां; पद्यैः जलजैः 
आढ्यां संपन्नां; दिवसे दिवसे प्रतिदिवसं सतां ज्ञानिनां सामान्यतः विशेषतस्तु तत्तद्रदर्शन 
ज्ञानवतां मार्गे पथि घटितां संयोजितां, विशदां निर्मलां; मम चेतः मनः एव स्फुटा 
स्पष्टा पटेन निर्मिता कुटी तां, प्राप्य लब्ध्वा; शक्त्या ततस्वरूपया अंबया सह, जय = 
सर्वोत्कर्षेण वर्धस्व। जि जये धातोः लोटि मध्यमपुरुषैकवचनम्‌। शक्त्या सह वर्तमानत्वे 
एव शिवस्यापि स्पंदनकुशलता इति सौंदर्यलहरी। “शिवश्शक्त्या युक्तो यदि भवति 
शक्तः प्रभवितुं, न चेदेवं देवो... 
ता : स्वामिन्‌! स्मरशब्रुरसि त्वम्‌। प्रमथगणैः भूतगणैश्च सेवितः शिवश्च। मम मानसं 

पटकुटीसमानम्‌। तस्याः कुट्याः आधारभूतः स्तम्भः मम धृतिरेव। सा दृढैः मदीयैः 
गुणैः निबद्धास्ति। सा कुटी निरंतरसंचरणशीला विचित्रा च। प्रतिदिवसं तत्तत््रदर्शन- 
ज्ञानवतां मार्गे संघटिता। तादृशीं कुटीं शक्त्या सह प्रविश्य जयतात्‌ भवान्‌। 

धृतिः - ध्रियते इति धृतिः। स्त्रियांक्तिन्‌' इति क्तिन्‌ प्रत्ययः। तुष्टिरिति अर्थः 
मनुना दर्शितः। धैर्यमित्यर्थे वाजसनेयसंहिता यथा 'यत्प्रज्ञानमुत चेतो धृतिश्च, 
यञ्योतिरन्तमृतं प्रजासु' इति। 

धृतिशब्दः एव पुंलिंगे इष्ट्यर्थकः “धुतिर्नेष्टौ स्त्रियां तुष्टौ योगभिद्धैर्यधारणे'' 
इति मेदिनीकोशः। पंचांगगतेषु योगभेदेषु अन्यतमः धृतियोगः। 

स्तम्भः - स्तभ्नाति इति। स्तम्भधातोः 'नंदिग्राहिपचादिभ्यो ल्युणिनिन्यचः' इति 
अच्‌ प्रत्ययः। “स्तम्भः स्थूणाजडत्वयो’ रिति विश्रकोशः। स्तम्भः जडत्वार्थे 
आलंकारिकोक्तेषु सात्त्विकभावेषु अन्यतमः। “स्तम्भः स्यान्निष्क्रियांगता’ इति 
निर्वचनमलंकारशास्त्रे 


आधारः - आघ्रियन्ते अस्मिन्‌ अधिकरणार्थे धृ धातोः “अध्यायन्यायोद्यापसंहार- 
धारावायाश्च' इति सूत्रानुगतेन 'अवहाराधारावायानामुपसंखानम्‌' इति वार्तिकेन घञ्‌ 
प्रत्ययः. 

इढः - हह्‌ (वृद्धौ) धातोः कर्मणि भूतार्थे (हंह्यते स्म) क्त प्रत्ययः निपातनात्‌ 
साधुः। विशेषणत्वात्‌ त्रिलिंगसाधारणश्शब्दः। 

दृढः रूपकतालभेदेषु सप्तसु अन्यतमः 'दृढाख्यः स्याळघुडंडं ताले च हंसलीलके। 
चतुर्दशाक्षरर्युक्तः श्रुंगारे परिकीर्तितः’ इति संगीतदामोदरः (शब्दकल्पद्रुमः)। 

सगमनाम्‌ - गम्‌ धातोः 'ल्युट्‌ च' इति भावार्थे ल्युटि अनादेशे च गमनम्‌। 
गमनेन सह वर्तमाना इति सहार्थे 'तेन सह' इति बहुव्रीहिसमासे सहस्य सः 
संज्ञायाम्‌’ इति सादेशे च सगमनाम्‌ (कुटी विशेषणत्वात्‌ स्त्रीलिंगे प्रयोगः)। 

संज्ञायामविवक्षितायां सह गमनं, सहजीवनमिति सादेशरहितपदप्रयोगोऽपि दृश्यते। 


विचित्राम्‌ - विशेषेण चित्रयति इत्यर्थे विपूर्वकात्‌ चौरादिकात्‌ चित्रधातोः 
णिचि, 'नंदिग्राहिपचादिभ्यो ल्युणिन्यचः’ इति अच्‌ प्रत्यये च विचित्रपदम्‌। कुटी 
विशेषणत्वात्‌ स्त्रीत्वे विचित्रामिति। 

अलंकारशास्त्रे विचित्र नामा कश्चित्‌ अलंकारः। “विचित्रः तत््रयत्नश्चैद्विपरीतः 
फलेच्छया' इति तल्लक्षणम्‌। फलेप्सुना फलविरुद्धे प्रयत्ने क्रियमाणे विचित्रालंकारः। 

आढ्याम्‌ - आढौकते इत्यर्थे आ पूर्वकात्‌ ढौ कृ(गतो) धातोः 'कृत्यल्युटोर्बहुल' 
मिति ड्य प्रत्यये टिलोपे च आढ्य पदमिति शब्दकल्पद्रुमः। 

आइ पूर्वकात्‌ ध्यै (चिन्तायाम्‌) धातोः पृषोदरादित्वात्‌ “पृषोदरादीनि यथोपदिष्टम्‌' 
इति सूत्रेण क प्रत्ययः। निपातनात्‌ ढत्वमिति वाचस्पत्यम्‌। स्त्रीत्वविवक्षायां टापि 
द्वितीयान्तं रूपम्‌। 

कुटी - कुट्यते संचीयते इति कुटिः। कुट्‌ धातोः कृगृशृपृ कुटिभिदिच्छिदिभ्यश्च' 
इति सूत्रेण औणादिकः इ प्रत्ययः, स च कित्‌। कुटिः इति। 

कुट्‌ धातोः “सर्वधातुभ्यः इन्‌' इति इन्‌ प्रत्ययः इति वाचस्पत्यम्‌। डीपि कुटी इति। 

कुट (कौटिल्ये) धातोः इक्‌ कृष्यादिभ्यः’ इति वार्तिकेन भावे अकर्तरि च 
कारके इक्‌ प्रत्यये कुटिः इति कृदन्तरूपमाला। 

विशदाम्‌ - वि-शद्‌ 'नंदिग्रहिपचादिभ्योल्युणिन्यचः' इति अच्‌ प्रत्ययः। अर्थस्तु 
श्रेतवर्ण इत्यमरकोशः विमल इति हेमचंद्रः। व्यक्त इति मेदिनीकोशः। 

प्राप्य - प्र+आप्‌ धातोः “समानकर्तृकयोः पूर्वकाले' इति क्त्वा प्रत्यये तस्य 
“समासेऽनञूपूर्वे क्त्वो ल्यप्‌’ इति ल्यबादेशे च पदनिष्पत्तिः। 

शक्त्या - सह अत्र “सहयुक्तेऽप्रधाने’ इति सूत्रेण शक्त्या इति तृतीयाविभक्तिः। 
वस्तुतः शक्त्याः प्राधान्येऽपि सौंदर्यलहर्यां शंकरदर्शितया गत्या, व्याकरणरीत्या अप्राधान्ये 
एव तृतीया इति विशेषः। 

स्मरः अरिः यस्य, तस्मातसंबुद्धौ स्मरारे इति। “शेषो बहुव्रीहि’ रिति बहुव्रीहिः 
संज्ञायाम्‌ “अनेकमन्यपदार्थ’ इति समासः। 


जय : जयतु/जयतात्‌ जयताम्‌ जयन्तु 
जय/जयतात्‌ जयतम्‌ जयत 
जयानि जयाव जयाम। 
CA << ><>- 


प्रलोभाधेरथाहरणपरतन्त्रो धनिगृहे 

प्रवेशोद्युक्तस्सन्‌ भ्रमति बहुधा तस्करपते! । 

इमं चेतश्रोरं कथमिह सहे शडूर! विभो! 

तवाधीनं कृत्या मयि निरपराधे कुरु कृपाम्‌ ॥ २२ 


अ : मनसः चोरेण सादृश्यम्‌ 

अ : तस्कर-पते! शंकर! विभो! प्रलोभ+आद्यैः अर्थ+आहरण-परतन्त्रः (सन्‌) (चेत:-- 
चोरः) धनि-गृहे प्रवेश+उद्युक्तः सन्‌ बहुधा भ्रमति। इमं चेतः+चोरं कथं सहे। इह 
तव+अधीनं कृत्वा निरपराधे मयि कृपां कुरु। 

तस्कराणां चोराणां पतिः प्रभुः तस्मात्संबुद्धौ तस्करपते! तस्कराणां पतये नम' 
इति नमकवचनम्‌; प्रकृष्टश्च असौ लोभः परद्रव्येषु अतिशयिताभिलाषः सः आद्यः 
येषां गुणानां तैरिति; अर्थस्य अर्थानां वा आहरणे आनयने परतन्त्रः (परं अन्यं तंत्रं 
प्रधानमस्येति) पराधीनः सन्‌ “परतंत्रः पराधीनः परवान्नाथवानपि' इत्यमरकोशः; 
चेतः मनः एव चौरः तस्करः, शिवस्य तस्करपतित्वात्‌ तदीयतन्त्राधीनः कविरिति 
बोध्यम्‌। अतः कविना स्तोत्रकर्त्रा वा क्रियमाणानां पापपुण्यहेतुभूतानां कर्मणां परतन्त्रत्वम्‌ 
अत एव कर्तृत्वाहंकाररहितत्वं च कर्तुः ज्ञैयम्‌। धनिनां संपन्नानां गृहे वसतौ, जात्येकवचने 
गृहपदं; प्रवेशे अन्तर्गमने उद्युक्तः प्रयत्रशीलस्सन्‌; बहुधा अनेकधा; भ्रमति संचरति। 
भ्रम अनवस्थाने भौवादिकस्य धातोः लटि प्रथमपुरुषैकवचनम्‌। इमम्‌ एतल्लक्षण- 
विशिष्टं;चेतः मनः एव चोरः तस्करः तम्‌, कथं = केन वा प्रकारेण, सहे मर्षयामि। 
षह मर्षणे धातोः लटि उत्तमपुरुषेकवचनम्‌। धात्वादेः षस्सः' इति षस्य सकारः; 
इह अमुष्मिन्‌ लोके; तव अधीनं स्वतंत्रानुवर्तमानं, कृत्वा विधाय, न वर्तते अपराधः 
दोषः यस्मिन्‌ तस्मिन्‌, मयि; कृपाम्‌ अनुकंपा; कुरु - दर्शय। डु कुञ्‌ करणे धातोः 
लोटि मध्यमपुरुषैकवचनम्‌। स्वाधीनकरणफलस्य कर्त्रा अननुभूयमानत्वात्‌ आत्मनेपदे 
प्रयोगो न। 


ता : तस्करपते! शंकर! विभो! परद्रव्याहरणे अतिशयितेन लोभेन मम चित्तचोरः 
पराधीनस्सन्‌ धनिनां गृहे प्रवेष्टुमुद्युक्तस्सन्‌ बहुप्रकारं भ्रमति। अहं कथं वा तं 
चित्तचोरं सोढं समर्थो भवामि? इमं भवदधीनं कृत्वा अपराधशून्ये मयि दयां दर्शय 

प्रलोभः - आद्यः येषां तैः - अनेकमन्यपदार्थे’ इति बहुव्रीहिसमासः। आदौ 
भवः इत्यर्थे आदिशब्दात्‌ “दिगादिभ्यो यत्‌'' इति यत्‌ प्रत्ययः। अथवा अद्यते इति 
आद्यः। अदधातोः कर्मण्यर्थं ऋहलोर्ण्यत्‌? इति ण्यत्‌ प्रत्यये वृद्धौ च आद्यः। 

तन्त्रः - तनोति तन्यते इति वा अर्थ तन्‌ (विस्तारे) धातोः “सर्वधातुभ्यः ष्ट्रन्‌' 
इति ष्ट्रन्‌ प्रत्ययः। अथवा तन्त्रि (कुटुंबधारणे) धातोः 'हलश्च' इति घञ्‌ प्रत्यये वा 
तन्त्र पदम्‌। 

गृहे - गुह्णाति धान्यादिकं जीवनार्थं यस्मिन्‌ इति गृहम्‌। ग्रहधातोः “गेहे कः' 
इति क प्रत्यये संप्रसारणे च रूपम्‌ इति शब्दकल्पद्रुमः। गृह्यते धर्माचरणाय इति 

वाचस्पत्यम्‌। “ग्रहिज्यावयिव्यधिवष्टिविचतिवृश्चतिपृच्छतिभूज़तीनां डिति च'' इति 
संप्रसारण-विधायकं सूत्रम्‌। 

गृह शब्दस्य वचनत्रयेऽपि प्रयोगः। पुंलिंगे तु बहुवचने। `'गृहाः पुंकि च 
भूम्न्येव' इत्यमरकोशः। 'दारेष्वपि गृहाः' इति वदन्‌ अमरकोशः धारार्थऽपि गृहशब्दस्य 
प्रयोगं, तस्य च पुंलिंगबहुवचने एव प्रयोगं च निर्दिशति। 

उद्युक्तः - उद्‌ उपसर्गः संसिद्धतार्थकः। युज्यते स्म योगेन इति उद्युक्तः 
(अभ्यस्तयोगः इति) युज्‌ (समाधौ) धातोः 'क्तोऽधिकरणे च ध्रीव्यगतिप्रत्यवसानार्थेभ्यः' 
इति अधिकरणार्थ क्त प्रत्ययः, कुत्वं च। उद्युक्तस्य सर्वदाभानम्‌। यथा शब्दकल्पद्ुमे- 

योगजो द्विविधः प्रोक्तः युक्तयुंजानभेदतः । 
युक्तस्य सर्वदाभानं चिन्ता सहकृतोऽपरः ।। इति भाषापरिच्छते। 

बहुधा - बहि (वृद्धौः) धातोः 'लंधिबंह्योर्नलोपश्च' इति औणादिके कु प्रत्यये, 
नलोपे च बहु पदनिष्पत्तिः। 

'विभाषाबहोर्धाऽविप्रकृष्टकाले' इति सूत्रेण क्रियाभ्यावृत्ति गणने वर्तमानात्‌ 
बहुपदात्‌ वैकल्पिकः धा प्रत्ययः। तदभावपक्षे “संख्यायाः क्रियाभ्यावृत्तिगणने कृत्वसुच्‌, 
इति कृत्वसुच्‌ प्रत्यये बहुकृत्वः इति रूपम्‌। उभयत्रापि 'कृत्वोऽर्थः' इति तयो रव्ययत्वम्‌। 

बहुथा, बहुधा शब्दौ भिन्नौ। प्रकारवचने थालू' इति सूत्रेण बहुप्रकारेण इत्यर्थ 
थाल्‌ प्रत्यये बहुथा इति पदम्‌। किन्तु बहुशः उभयोरपि पदयोः अभिन्नत्वेन स्वीकारः 
प्रयोगश्च व्यवहारे हृश्यते। 

तस्कराणां पतिः तस्करपतिः 'षष्ठी’ इति सूत्रेण तत्पुरुषसमासः। चोर शब्दः 
कर्तुरीप्सिततमः इति तस्य कर्मत्वम्‌। तेन च द्वितीयाविभक्तिः कर्मणि द्वितीया’ इति। 
शंकरकृपायाः शंकराधीनत्वात्‌ “निरपराधे मयि’ इति विषयसप्तमी विभक्तिः। अयि 
पदं संबोधनानुनययोः प्रयुज्यमानमव्ययपदम्‌। प्रश्चानुरागादिष्वपि तस्य विनियोगः। 

कथम्‌ - किं शब्दात्‌ प्रकारवचने “किमश्च इति थमु प्रत्यये “किमः कः' इति 
प्रकृतेः कादेशे च कथमिति पदम 

“कथं कथा प्रकारार्थे हर्षे प्रश्ने च संभ्रमे । 

संभावनायां गर्हायां चाव्ययं परिकीर्तितम्‌ । इति वाड़यार्णवः। 

भ्रमति : भ्रमति भ्रमतः भ्रमन्ति 

भ्रमसि भ्रमथः भ्रमथ 
भ्रमामि भ्रमावः भ्रमामः 

सहे : सहते सहेते सहन्ते 
सहसे सहेथे सहध्वे 
सहे सहावहे सहामहे। 
कुरु : करोतु/कुरुतात्‌ कुरुताम्‌ कुर्वन्तु 
कुरु/कुरुतात्‌ कुरुतम्‌ कुरुत 
करवाणि करवाव करवाम। 
-<><२> ES 


करोमि त्वत्पूजां सपदि सुखदो मे भव विभो! 

विधित्वं विष्णुत्वं दिशसि खलु! तस्याः फलमिति । 

पुनश्च त्वां द्रष्टुं दिवि भुवि वहन्‌ पक्षिमृगता- 

महष्ट् तत्खेदं कथमिह सहे शडूर! विभो! ॥ २३ 
अ : पौराणिक्याः गाथायाः परामर्शः 
अ : विभो! त्वत्‌-पूजां करोमिः सपदि मे सुख-दः भव। शंकर! तस्याः फलं विधित्वं 
विष्णुत्वम। इति दिशसि खलु। विभो! पुनः च त्वां द्रष्टुं दिवि भुवि पक्षि-मृगतां वहन्‌ 
अहृष्ट्रा तत्‌ खेदं कथम्‌ इह सहे। 

विभो = व्यापनशील!; तव पूजाम्‌ अर्चां 'पूजा समस्यापचिति सपर्यार्चार्हणस्समाः' 

इत्यमरकोशः; करोमि = समाचरामि, इकृञ्‌ करणे धातोः लटि उत्तमपुरुषैकवचनम्‌, 
सपदि तरसा “तरसा सपदि क्षिप्रं त्वह्लाय झटिति द्रुतम्‌’ इति कल्पट्रुकोशः। सुखं शं 
ददाति इति, त्वमितिशेषः; भव = विद्यस्व। भू सत्तायाम्‌ धातोः लोटि मध्यमपुरुषैक- 
वचनम्‌। शं सुखं करोति इति, तस्मात्‌ संबुद्धौ; तस्याः पूजायाः, फलं लाभं फलितरूपेण 
कर्त्रा प्राप्यमित्यर्थः; विधित्वं विधैः ब्रह्मणः भावः तद्वा, विष्णुः नारायणः तस्य भावः 
तद्वा ब्रह्मविष्णुस्वरूपयोः अन्यतरस्य लब्धिः शंकरपूजाफलमिति कवेरभिप्रायः; दिशसि 
ददासि खलु। दिश अतिसर्जने धातोः लटि मध्यमपुरुषैकवचनम्‌। विभो = महन्‌ 
“एरोष्ट्र इंद्र राधसे विभ्वी राति शतक्रतो'' (ऋग्वेद ५/३८/१) इति ऋचः भाष्ये 
'विभ्वी महती' इति सायणः; पुनश्च = भूयोऽपि, त्वां भवन्तं, द्रष्टुं विलोकयितुम्‌, 
दिवि = गगने, भुवि = पृथिव्यां च, पक्षी च मृगश्च तयोस्समाहारः, तस्य भावः, ताम्‌, 
यथाक्रमं दिवि पक्षित्वं, भुवि मृगत्वं चेति अन्वयः; वहन्‌ = धारयन्‌, अहष्ट्रा = 
्रष्टुमशक्तस्सन्‌ तस्य तत्पक्षि, मृगता संबंधिनः, खेदं = दुःखं; कथं केन वा प्रकारेण; 
सहे = सोढं शक्रोमि? षह मर्षणे धातोः लटि उत्तमपुरुषैकवचनम्‌। भुवि जननादथवा 

भुवः एव मोक्षप्राप्तिः न तु दिवः इति वदन्तः अपि तात्त्विकाः पुनः भुवि जननस्य 
भेदकारणत्वं प्रकटीकुर्वन्तः मानवेषु भ्रांतिमेव जनयामासुः न तु धृतिमिति विभावनीयम्‌। 
ता : सर्वतोव्यापनशील! शंकर! तव पूजामहं करोमि। सद्यः तत्फलदायकः सुखदायकश्च 
भव। पूजाफलं विधित्वप्राप्तिर्वा विष्णुत्वप्राप्तिर्वा भवतु। किं तेन? पुनः खगत्वं वा 
मृगत्वं वा प्राप्य त्वामन्विष्य अह्ट्रा तत्खेदं वोढुमहं न शक्रोमि। 

शिवलिंगस्य आद्यन्तौ द्रष्टुं गतौ ब्रह्मा विष्णुश्च द्रष्टुमशक्तौ प्रत्यागती इति 
कथासरित्सगरकथा अत्र अनुसन्धेया। 

पूजा - पूजनमित्यर्थः पूज्‌ (पूजायाम्‌) धातोः “चिन्तिपूजिकधिकुंभिचर्चश्च' इति 
सूत्रेण अङ प्रत्यये टापि च रूपम्‌। पूजा षोडशोपचारसहिता प्रसिद्धा उपचाराश्च, 
१. आवाहनम्‌, २. आसनम्‌, ३. पाद्यम्‌, ४. अर्घ्य, ५. आचमनीयम्‌, ६. स्नानम्‌, 
७. वस्त्रम्‌, ८. यज्ञोपवीतम्‌, ९. गंधधारणम्‌, १०. अलंकरणम्‌, ११. पुष्पम्‌, 
१२. धूपः, १३. दीपः, १४. नैवेद्यम्‌, १५. तांबूलम्‌, १६. नीराजनम्‌। 

वस्तुतः “ध्यानावाहनादि घोडशेपचारपूजां करिष्ये’ इति संकल्पः क्रियते। अतः 
ध्यान, मधुपर्कादयः अपि उपचारेषु अन्तर्भूताः। षेडशसंख्या औपचारिकीति मन्तव्यम्‌। 


सपदिः - समानौ पादौ अस्मिन्‌ इत्यर्थे द्विदंड्चादिभ्यश्च' इति सूत्रेण समासान्तः 
इच्‌ प्रत्ययः। समानस्य सादेशः पादशब्दस्य पदादेशश्च। “तिष्ठहु प्रभृतीनि च' इति 
सूत्रेण तस्य अव्ययत्वम्‌। वर्तमान ततृक्षणशीघ्रार्थकः अयं शब्दः। 


सुखदः - सुखं ददाति इति। सुखपूर्वकात्‌ दा धातोः ‘आतोऽनुपसर्गे कः' इति 
क प्रत्यये “आतोलोप इटि च' इति धातुगताकारलोपे च सुखदः इति पदम्‌। “सुखदो 
नेकदोऽग्रजः' इति विष्णुसहस्रनामस्तोत्रम्‌। 'सुखदोऽनेकदोऽग्रजः"' इति शब्दकल्पदुमः। 
महाभारते पुनः 'सुखदौनैकदोऽग्रजः' इत्येव पाठः। 


विधित्वम्‌ - विधति - विदधाति विश्रमिति अर्थे विध्‌ (विधाने) धातोः ‘इगुपधात्‌ 
कित्‌’ इति कित्‌ प्रत्यये विधिरिति। विधेः भावः इत्यर्थे `तस्य भावस्त्वतलौ' इति त्व प्रत्यये 
विधित्वम्‌। भावपदस्य अभिप्रायादावपि वृत्तिः। प्रकृतिजन्यबोधे प्रकारः भावः। 'त्वतत्‌ प्रत्ययौ 
यतः उत्पस्येते तस्मात्‌ प्रकृतिभूतशब्दात्‌ व्यक्तिबोधे जायमाने यत्‌ जात्यादिकं विशेषणतया 
भासते तद्वक्तिविशेषणं भावशब्देन विवक्षितमित्यर्थः गो शब्दस्य गोत्ववतीषु व्यक्तिषु गोत्वे वा 
शक्तिग्रहणात्‌... एवं घटादिशब्दा अपि घटत्वादि तत्तद्धर्म॑ पुरस्कृत्य प्रवर्तन्ते। तदिदं 
शब्दप्रवृत्तिनिमित्तं भावशब्देन विवक्षितमिति भाष्य कैयटयोः स्पष्टम्‌! (बालमनोरमा) 


विष्णुत्वम्‌ - विष्णोः भाव इति। वेवेत्सि कृत््रमिति विष्णुः। विष्‌ (व्याप्तौ) धातोः 
“विषेः किच्च' इति सूत्रेण नुक्‌ प्रत्यये तस्य कित्वात्‌ उपधागुणाभावे विष्णिरिति। 


82 शिवानन्दलहरी 


अथवा विश (प्रवेशे) धातोः पृषोदरादित्वात्‌ “पृषोदरादीनि यथोपदिष्ट' मिति 
नु प्रत्यये वा विष्णुरिति। 
यस्माद्‌ विश्रमिदं सर्व तस्य शक्त्या महात्मनः । 
तस्मादेवोच्यते विष्णुर्विशधातोः प्रवेशनात्‌ ॥ इत्यमरकोशः 
पक्षिमृगताम्‌ - पक्षी च मृगश्च तयोस्समाहारः पक्षिमृगम्‌। तस्य भावः “तस्य 
भावस्त्वतलौ' इति तल्‌ प्रत्ययः 'तलन्तं स्त्रियाम्‌’ इति लिंगानुशासनात्‌ तलन्तस्य 
स्त्रीत्वे, टापि च पक्षिमृगता, तस्य कर्मत्वात्‌ कर्मणि द्वितीया’ इति द्वितीयाविभक्तिः। 
खेदः - खिद्‌ (परितापे) धातोः 'हलश्च' इति भावार्थे घञ्‌ प्रत्ययः। 
अथवा खिद्‌ (दैन्ये) इति रौधादिकात्‌ धातोः 'इगुपधज्ञाप्रीकिरः कः' इति क प्रत्यये 
खिदः, घञ्‌ प्रत्यये खेदः। प्रकृत शलोके दैन्यार्थकः परितापार्थको वा द्वावपि समुचितावेव। 
हशू - धातोः 'तुमुन्‌ण्बुलौ क्रियायां क्रियार्थायाम्‌’ इति तुमुन्‌ प्रत्यये द्रष्टु 
मिति वह धातोः 'लटः शतृशानचावप्रथमासमाधिकरणे' इति शतृप्रत्यये वहन्‌ इति 
नज्‌ पूर्वकात्‌ हश्‌ धातोः “समानकर्तृकयोः पूर्वकाले’ इति क्त्वा प्रत्यये अहष्ट्रा इति 
च पदानि। द्वितीयवारार्थे पुनश्शब्दः अव्ययम्‌। कथं प्रकारार्थकमव्ययपदम्‌। 
कृ (करोमि) भू (भव) दिश (दिशसि) धातवः परस्मैपदिनः। सहे इति तु आत्मनेपदी 
सहे : उक्तपूर्वमिदम्‌। 
-<><२> तर- 


कदा वा कैलासे कनकमणिसौधे सहगणे 

वसन्‌ शम्भोरग्रे स्फुटघटितमूर्धाञ्जलिपुटः । 

विभो! साम्ब! स्वामिन्‌! परमशिव! पाहीति निगदन्‌ 

विधातृणां कल्पान्‌ क्षणमिव विनेष्यामि सुखतः ॥ २४ 
अ : कविकृतः भविष्यदभिलाषः 
अ : कैलासे कनकमणि-सौधे गणै: सह वसन्‌ शंभो! अग्रे स्फुट-घटित-मूर्ध-अंजलि- 
पुटः (सन्‌) विभो! साम्ब! स्वामिन्‌! परम-शिव! पाहि इति निगदन्‌ विधातृणां कल्पान्‌ 
सुखतः क्षणम्‌+इव कदा वा विनेष्यामि? 

केलासे कैलासनाम्नि पर्वते, रजताद्री वा *रजताद्रिस्तु कैलासो हराद्रिर्महितश्च 

सः' इति वैजयन्ती, 'कैलासः स्थानम्‌’ इति कैलासस्य कुबेरस्थानत्वेन अमरकोश- 
प्रतिपादनम्‌ अत एव कैलासः शिवकुबेरयोः स्थानमिति शब्दकल्पद्रुमः; कनकेन 
सुवर्णन मणिभिः रत्नैः च निर्मिते सौधे = सुधाविकारे राजसदने “सौदोऽस्त्रीराजसादन' 

मित्यमरकेशः; गणैः प्रमथानां समूहैः सह वसन्‌, शंभोः शंकरस्य, अग्रे पुरस्तात्‌; 
स्फुटं व्यक्तं घटितं समायोजितं मूर्धनि शिरसि अंजलिः एव पुटं येन सः (सन्‌); विभो 
व्यापनशील, सौम्य = अनुग्र, स्वामिन्‌ = प्रभो; परमश्च असौ शिवः तस्मिन्‌ संबुद्धिः, 
पाहि रक्ष। पा रक्षणे धातोः लोटि मध्यमपुरुषैकवचनम्‌ निगदन्‌ = वदन्‌, विधातृणां 
ब्रह्मणां कल्पान्‌ इति संख्यापरिगणना, “ब्राह्मं दिनं मानवानां कल्पः। त्रिंशत्‌ कल्यैः 
ब्रह्मणः मासो भवति। एतादृशैः द्वादशमासैः ब्रह्मणः संवत्सरः, एवं वर्षशतं ब्रह्मणः 
आयुः। तत्र पंचाशद्वर्षाणि व्यतीतानि। एकपंचाशदारम्भे अधुना श्रेतवराहकल्पः'' - 
(शब्दकल्पद्रुमः)। एतादृशया परिगणनया विधातुः अपि कल्पो भवति। तादृशान्‌ बहूनिति 
कविविवक्षा। सुखतः = सुखेन, क्षणमिव निमेषमात्रमिव; कदा वा कस्मिन्‌ वा 
आगमिष्यति काले, विनेष्यामि = विशेषेण प्रापयिष्यामि, प्रापणमिह गमनांगं भवति। 
वि पूर्वकात्‌ णी प्रापणे धातोः लुटि उत्तमपुरुषैकवचनम्‌। 
ता : कैलासगिरौ प्रमथगणैस्सह कनकमणिमयप्रासादे भूतगणैस्सह निवसन्‌ शिरसि 
अंजलिं निधाय 'परमशिव! स्वामिन्‌! मां पाहि' इति वदन्‌ विधातृणां कल्पान्‌ क्षणमिव 
सुखतः नेष्यामि। 
अस्य श्लोकस्य शैली अर्वाचीनान्‌ कवीन्‌ बहून्‌ आचकर्ष। तामेव शैलीमनुकुर्वता 
जगन्नाथेन गंगालहर्यां रचितः अयं श्लोकः यथा- 
कदा वाराणस्याममरतटिनी रोधसि वसन्‌ 
वसानः कौपीनं शिरसि निदधानोऽजलिपुटम्‌। 
अये! गौरीनाथ! त्रिपुरहर! शंभो! त्रिणयन 
प्रसीदेत्याक्रोशन्निमिषमिव नेष्यामि दिवसान्‌। 
कदा - किं शब्दात्‌ कस्मिन्‌ काले इत्यर्थे 'सर्वैकान्य किं यत्तदः काले दा’ इति 
सप्तम्यर्थे त्रल्‌ प्रत्ययापवादतया (सप्तम्यास्त्रल्‌) दा प्रत्ययः। तस्य प्राग्दिशीयत्वात्‌ 
“प्राग्दिशो विभक्ति: इति सूत्रेण विभक्तिसंज्ञकत्वे ‘किमः कः' इति किं शब्दस्य 
कादेशः। अनिर्धारिते काले चन इति संयोज्य 'कदाचन' इति पदम्‌। 
कैलासे - केलिनां समूहः कैलं “तस्य समूहः' इति अण्‌। तेन अस्यते (स्थीयते) 
इति कैलासः। अत्र अधिकरणार्थं अस्‌ धातोः घञ्‌ प्रत्ययः। 
कै शिरसि शिवयोः लासः अस्मिन्‌ इति वा कैलासः, अथवा के जले लासः 
दीप्तिः अस्य इति विग्रहे “हलदन्तात्‌ सप्तम्याः' इति अलुक्‌। केलस इति पदम्‌। 
तद्वत्‌ शुभ्रः इत्यर्थं अण्‌ प्रत्ययः। 
सौधम्‌ - सुधा अस्य अस्तीत्यर्थे ज्योत्मादित्वात्‌ अण्‌ प्रत्ययः, आदिवृद्धिश्च। 

अथवा सुधया लेपनद्रव्येण रक्तं इत्यर्थ तेन रक्तं रागात्‌' इति सौधम्‌ इति वाचस्पत्यम। 
सुधां तद्‌ वर्णम्‌ अर्हति इति वा सौधम्‌ 

अग्रे - सुखतः - पुरस्तादित्यर्थः। “प्रादि योगे पंचम्यास्तसि’ इति सूत्रानुगतेन 
'आद्यादिभ्य उपसंख्यानम्‌’ इति वार्तिकेन अग्रशब्दात्‌ सप्तम्यर्थे तसि प्रत्ययः। 
'तद्धितश्चासर्वविभक्तिः' इति तसि प्रत्ययान्तस्य अव्ययत्वम्‌। 

महाभाष्ये 'दुष्टशशब्दः स्वरतो वर्णतो वा मिथ्या प्रयुक्तो न तमर्थमाह” इत्यत्र 
स्वरेण, वर्णन इति तृतीयार्थ स्वरतः, वर्णतः इति तसि प्रत्ययः आद्यादित्वात्‌ एव सिद्धयति। 

अत एव सुखेन इति तृतीयार्थे सुखतः इति तसि प्रत्ययः। 

पुटः - पुटति इति पुटः। पुट (शलेषे) धातोः “इगुपधज्ञाप्रीकिरः कः' इति क 
प्रत्यये रूपमिति शब्दरत्रावलिः। अश्रखुरः इत्यर्थः अत्र। पत्रादिरचितः पुष्पाद्याधारः 
इति शब्दकल्पट्रुमः। अत्र विषये मनुः। 

ग्रामादाहृत्य वाश्नीयादष्टौ ग्रासान्‌ वने वसन्‌ । 
प्रतिगृह्य पुटेनैव पाणिना सकलेन वा ॥ 

करयोः मिथः संश्लेषः इत्यन्ये। 

वसन्‌ - वस्‌ धातोः नि पूर्वकात्‌ गद्‌ धातोः च शतृप्रत्यये (लटः 
शतृशानचाव प्रथमा समानाधिकरणे) वसन्‌, निगदन्‌ इति पदे। वि पूर्वकात्‌ धा 
धातोः विदधाति इति कर्त्रर्थ “ण्बुलूतृचा'विति तृच्‌ प्रत्यये विधातेति। 

कल्पः - कल्प्यते विधीयते इति कर्मार्थे कृप्‌ धातोः कृत्यल्युटो बहुल'मिति 
घज्‌ प्रत्यये “कृपोरोलः' इति रस्य लत्वे, गुणे च कल्प इति। कल्पते समर्था भवति 
इत्यर्थं आधारे वा घञ्‌ प्रत्ययः। 

कल्पयति सृष्टिं विनाशं वा अत्र इत्यर्थे कृप्‌ धातोः णिचि, अच्‌ प्रत्ययः। 
ब्रह्मणः रात्रिरूपे जगतां चेष्टा राहित्यसंपादके प्रलये, तस्य दिनरूपे जगतां चेष्टा 
संपादके च कालभेदे कल्पपदम्‌। 

क्षणम्‌ - क्षणु (हिंसायाम्‌) धातोः 'नंदिग्रहिपचादिभ्यो ल्युणिनिन्यचः' इति अच्‌ 
प्रत्यये क्षणपदम्‌। 

विनैष्यामि - विनेष्यति विनेष्यतः विनेष्यन्ति 

विनेष्यसि विनेष्यथः विनेष्यथ 
विनेष्यामि विनेष्यावः विनेष्यामः। 
5 6३२२२ 

स्तवैर्रह्मादीनां जयजयवचोभिर्नियमिनां 
गणानां केलीभिर्नदकलमहोक्षस्य ककुदि । 
स्थितं नीलग्रीवं त्रिणयनमुमाश्लिष्टवपुषं 
कदा त्वां पश्येयं करधृतमृगं खण्डपरशुम्‌ ॥ २५ 
अ : परमशिवदिहक्षा 
अ : ब्रह्माआदीनां स्तवैः नियमिनां जय-जय-वचोभिः गणानां केलीभिः मद-कल- 
महा+उक्षस्य ककुदि स्थितं नील-ग्रीवं त्रि+नयनम्‌ उमा+आश्लिष्ट-वपुषं कर-धृत- 
मृगं खण्ड-परशुं त्वां कदा पश्येयम्‌। 
ब्रह्मा विधिः आदौ अग्रै येषां तेषां; स्तवैः स्तुतिभिः, नियमिनाम्‌ उपवासादि 
नियमवतां; 'जय-जय वर्धस्व वर्धस्व' इति वचोभिः वाग्भिः, गणानां प्रमथगणानां 
भूतगणानां वा, केलीभिः क्रीडाभिः, सह इति अध्याहार्यम्‌। मदेन हर्षेण “उपनः 
सवनागहि सोमपाः पिब गोदा इट्रेवते मदः” (ऋग्वेद १-४-२) मदः हर्ष इति तत्र 
सायनः; कलस्य प्रेरितस्य, महतः बृहतः उक्षस्य वृषभस्य ककुदि अंसकूटे 
“स्त्रियां ककुत्त्वं सकूटं ककुदं पुनरस्त्रियाम्‌। 
स्कंधप्रदेशे वाहः स्यात्‌ साखा तु गलकंबलः।।'' इति कल्पट्रुकोशः। स्थितं 
विद्यमानं प्रयाणकाले इति शेषः प्रयाणाभावे वाहनावस्थितेः अनुचितत्वात्‌, नीलं विषं 
(शब्दार्थचिन्तामणिः) ग्रीवायां कंठे यस्य तम्‌ गरलकंठमिति यावत्‌; त्रीणि त्रिसंख्याकानि 
नयनानि नेत्राणि यस्य तम्‌, उमया पार्वत्या आश्लिष्टम्‌ आसमन्तात्‌ श्लिष्टं वपुः 
शरीरं यस्य तम्‌, अर्धनारीश्ररमिति; करे हस्ते धृतः भृतः मृगः येन तम्‌, खंडः 
खंडनकर्ता परशुः यस्य तम्‌; त्वां परमशिवमिति; कदा कस्मिन्‌ वा काले, पश्येयम्‌ 
अलोकयेयम्‌। हृशिर्‌ प्रेक्षणे धातोः विधिलिङि उत्तमपुरुषैकवचनम्‌। 
ता : (परमशिव!) ब्रह्मादीनां देवानां स्तुतिवचोभिः देवर्षीणां महर्षीणां राजर्षीणां च 
जयजयध्वानैः प्रमथगणानां भूतगणानां च क्रीडाभिः मदकलस्य वृषभस्य अंसकूटे 
विराजमानं नीलग्रीवं, त्रिणयनम्‌, उमाश्लिष्टशरीरं, करधृतमृगं, खंडपरशुं च त्वां 
कदा विलोकयेयम्‌? 
स्तवैः - 'कदा पश्येयम्‌ इत्यनेन व्यक्तस्य अभिलाषस्य साधने स्तवानामेव 
करणत्वम्‌। किन्तु स्तोत्रकर्तारः ब्रह्मादयः न तु कविः। अतः अध्याहृतेन सह शब्देन 
स्तवानां संबंधः। “सहयुक्ते5प्रधाने' इत्यनेन तृतीयाविभक्तिः। 
स्तूयते अनेन इति करणार्थे स्तुधातोः “ऋदोरप्‌” इति सूत्रेण अपि, गुणे च स्तव 
इति रूपम्‌। 

किन्तु स्तवस्य यज्ञांगत्वे यज्ञकर्मणि यत्र देशे छंदोगाः समेत्य स्तुवन्ति सःदेशः 
संस्तावः। “यज्ञे समि स्तुवः' इति घञ्‌ प्रत्ययः। प्रपूर्वकात्पुनः प्रेद्रुस्तुस्रुवः' इति घञ्‌ 
प्रत्ययः। उभयत्रापि वृद्धौ आवादेशे च पदनिष्पत्तिः संस्तावः, प्रस्ताव इति। 

वचोभिः - अत्रापि सह संबंधेन तृतीया विभक्तिः वचस्‌ शब्दात्‌। शब्दोऽयं सकारन्तः। 
वच (परिभाषणे) धातोः “सर्वधातुभ्योऽसुन्‌' इति असुन्‌ प्रत्यये वचः इति रूपम्‌। 

अकारान्तः वचः शब्दोऽप्यस्ति इति मेदिनीकोशः। अर्थस्तु कीरपक्षी इति। अत्र 
वक्तीति वचः। वच्‌ धातोः 'नंदिग्रहिपचादिभ्यो ल्युणिनिन्यचः' इति अच्‌ प्रत्यये रूपम्‌। 

नियमी - नि पूर्वकात्‌ यम्‌ धातोः 'यमः समुपनिविषु च' इति अप्‌ प्रत्यये, नियम 
इति रूपम्‌। नियमः अस्य अस्ति इत्यर्थे “अतः इनिठनौ’ इति इनि प्रत्यये नियमी इति। 

चात्‌ नि पूर्वकात्‌ यम्‌ धातोः 'हलश्च' इति घञि नियमः इति। 

गणः - गण्यते गणयति इति वा कर्मणि कर्तरि वा अच्‌ प्रत्यये गणधातोः गण 
इति पदम्‌। 

केलिः - किलन्ति अनेन इति केलिः। किल क्रीडायामिति धातोः निष्पन्नः इति 
अमरकोशः। केलति सदा गच्छति इत्यर्थे इति शब्दकल्पढुमः। “सर्वधातुभ्य इन्‌’ इति 
किल धातोः इन्‌ प्रत्यये गुणे च केलिरिति। केलि एव केली - कृदिकारादक्तिनः? इति 
डीष्‌ प्रत्यये पदनिष्पत्तिः। किन्तु बहुषु कोशग्रंथेषु केली शब्दः न प्रदर्शितः 
शब्दार्थकल्पतरौ, आंध्रशब्दरत्राकरे (तत्समरूपेण) च तस्य स्थितिः। 

महोक्षः - महांश्च असौ उक्षा च। उक्ष धातोः कनिन्‌ प्रत्ययान्तस्य शब्दस्य 
निपातनात्‌ निष्पन्नमिदम्‌। ““श्वच्नुक्षन्‌ पूषन्‌ प्लीहन्‌ क्लेदन्‌ स्रेहन्‌ मूर्धन्‌ मञ्जननर्यमन्‌- 
विश्वप्सन्‌ परिज्मन्‌ मातरिश्रन्‌ मघवन्निति” त्रयोदशशब्दाः कनिन्‌ प्रत्ययान्ताः निपातिताः। 
उक्षन्‌ शब्दगतस्य नकारस्य “नलोपः प्रातिपदिकान्तस्य’ इति लोपः ` अचतुर विचतुर... 
पशुनगोष्ठश्राः'' इति सूत्रेण अजन्तत्वेन निपातनात्‌ उक्षा इति। 

ककुदि - ककुत्‌ शब्दात्‌ अधिकरणे सप्तम्यां ककुदि इति। 

कं सुखं कावयति गृहस्थस्य औन्नत्यं प्रापयति इति। क+कु धातोः णिच्‌। 
'पृपोदरादीनि यधोपदिष्टम्‌' इति पृषोदरादित्वात्‌ हस्वः दत्वं च - इति शब्दकल्पद्रुमः। 

कं सुखं कौति इत्यर्थं कपूर्वकात्‌ कु(शब्दे) धातोः क्विपि, तुगागमे, “पृषोदरादीनि 
यथोपदिष्ट' मिति तस्य दत्वे ककुदिति वाचस्पत्यम्‌। 

स्थितम्‌ - ष्ठा (गतिनिवृत्तौ) धातोः क्त प्रत्यये 'द्यतिस्यतिमास्थामित्तिकिति' 
इति सूत्रेण धातोः इत्वे च स्थितमिति। 

नीलग्रीवं, त्रिणयनम्‌, उमाश्लिष्टवपुषं, करधृतमृगं, खंडपरशुम्‌ इति समस्तपदानि 
'अनेकमन्यपदार्थ' इति बहुब्रीहि पराणि। 


पश्येयम्‌ - पश्येत्‌ पश्येताम्‌ पश्येयुः 
पश्येः पश्येतम्‌ पश्येत 
पश्येयम्‌ पश्येव पश्येम। 

की मं 


कदा वा त्वां हष्ट्रा गिरिश! तब भव्याड्रियुगलं 

गृहीत्वा हस्ताभ्यां शिरसि नयने वक्षसि वहन्‌ । 

समाश्लिष्याघ्राय स्फुटजलजगन्धान्‌ परिमला- 

नलभ्यां ब्रह्माद्यर्मुदमनुभविष्यामि हृदये ॥ २६ 
अ : कविकृतः भविष्यदभिलाषः 
अ : गिरिश! त्वां दृष्ट्रा तव भव्य+अंघ्रि-युगलं हस्ताभ्यां गृहीत्वा शिरसि नयने वक्षसि 
वहन्‌ सम्‌+आश्लिष्य स्फुट-जल-ज-गन्धान्‌ परिमलान्‌ आध्राय हृदये ब्रह्म+आद्यैः 
अलभ्यां मुदं कदा वा अनुभविष्यामि? 

गिरिश = शिव!, त्वां भवन्तं, दृष्टा = विलोक्य, तव = भवतः, भव्ययोः 

शस्तयोः “भावुकं भवितं भव्यं कुशलं क्षेममस्त्रियाम्‌। शस्तं च' इत्यमरकोशः। अंक्र्योः 
युगलं युग्मं; हस्ताभ्यां पाणिभ्याम्‌, गृहीत्वा = उपादाय, शिरसि = मस्तके, नयने = 
नेत्रे, जात्येकवचनम्‌ अथवा पृथक्‌ एकैकस्मिन्‌ नयने इति; वक्षसि = उरसि; 
चेत्यध्याहार्यम्‌, वहन्‌ = प्रापयन्‌, सम्‌-आ-श्लिष्य = क्रोडीकृत्य, “आलिंगनमपि 
क्रोडीकरणचांकपाल्यपि'' इति वैजयन्तीकोशः। स्फुटानां विकसितानां जलजानां 
पद्मानामुत्पलानां वा गन्धान्‌ = गन्धसहितानिति परिमलविशेषत्वात्‌, परिमलान्‌ आमोदान्‌; 
आघ्राय = घ्रापयित्वा, हृदये = मनसि, ब्रह्मा विधिः आद्यः अग्रेसरः येषां तैः 
शिवेतरैः देवैरिति बोध्यम्‌; अलभ्याम्‌ अप्राप्यां, मुदम्‌ प्रीतिं 'मुस्रीतिः प्रमदोहर्षः 
इति अमरकोशः; कदा = कस्मिन्‌ काले वा अनुभविष्यामि = अनुभवस्य 
विषयीकरिष्यामि। अनुपूर्वकात्‌ भू सत्तायामिति धातोः लुटि उत्तमपुरुषैकवचनम्‌। 
ता : गिरिश! भवन्तमालोक्य भव्ययोः भवदीयपादयोः युगलं कराभ्यां गृहीत्वा शिरसि, 
नयने, वक्षसि च वहन्‌ क्रोडीकृत्य विकसितानां पद्मानामुत्पलानां वा आमोदान्‌ आघ्राय 
ब्रह्मादिदेवैरपि अलभ्यां प्रीतिं कदा वा अनुभवविषयीकरिष्यामि। 
गिरिश - गिरिश शब्दात्‌ संबुद्धिः। गिरौ शेते इत्यर्थे गिर्युपपदात्‌ शी धातोः “गिरी 

डश्छंदसि'” इति वार्तिकेन ड प्रत्यये टिलोपे च गिरिश पदम्‌। अथवा गिरिः अस्य 
अस्तीत्यर्थं लोमादि पामादि पिच्छादिभ्यः शनेलचः? इति सूत्रेण श प्रत्यये गिरिपदम्‌। 
छंदसीत्युक्तेः लोके पुनः गिरिशयः इत्येव साधुः “अधिकरणे शेतेः' इति अच्‌ प्रत्यये। 
अतः उपचारतया लौकिकेऽपि अस्य प्रयोगः। अथवा लोमादित्वात्‌ श प्रत्यय एव 
लौकिके इति वक्तव्यम्‌। 
युगलम्‌ - युज्यते परस्परं संगच्छत इति। युज्‌ धातोः “वृषादिभ्यः कलच्‌' इति सूत्रेण 
कलच्‌ प्रत्यये “न्य ङ्‌ क्कादीनां च'” इति कुत्वे युगलमिति। 
हस्तः - हसति विकसति इत्यर्थे हस्‌ धातोः “हसि मृग्रिण्वामिदमिलुपुहुर्विभ्यस्तन्‌' 
इति तन्‌ प्रत्ययः। 

हस्त शब्दः 'चर्मप्रसेविका' (9०५७5) इत्यर्थबोधकः इति केचित्‌। 
शिरसि - शिरशशव्दात्‌ सप्तमी - श्रि (श्रयणे) धातोः श्रयतेः स्वांगे शिरः किच्च’ इति 
औणादिके असुन्‌ प्रत्यये, धातोः शिरादेशे च शिरश्शब्दः। कित्वात्‌ न गुणः। नीयते 
हृष्टिविषयः अनेन इत्यर्थे नी धातोः करणे 'क्यत्यल्युटो बहुलम्‌' इति ल्युट प्रत्यये 
नयनमिति रूपम्‌। 

उच्यते अनेन इति वक्षशशब्दः। वच धातोः “पचिवचिभ्यां सुट्‌ च' इति औणादिके 
असुनु प्रत्यये, सुडागमे च वक्षः इति। वक्षतेः (वक्षधातोः) असुन्‌ प्रत्ययः इति धातुप्रदीपः 

गन्ध (अर्दने) धातोः णिचि, णेरनिटि’ इति णिलोपे 'नंदिग्रहिपचादिभ्यो 
ल्युणिनिन्यचः' इति सूत्रेण अच्‌ प्रत्यये च गन्धपदम्‌। 
परिमलानू - परिमलशव्दात्‌ द्वितीया बहुवचने रूपम्‌। 

परिमलते सुगन्धिपार्थिवकणं धरतीति अर्थ, शरीरं धार्यते इति वा अर्थ परिपूर्वकात्‌ 
मल्‌ (धारणे) धातोः अच्‌ प्रत्ययः। 

अथवा 'अकर्तरे च कारके संज्ञायाम्‌’ इति कर्मणि संज्ञाविषये घज्‌ प्रत्ययः। 
संज्ञापूर्वकत्वात्‌ वृद्ध्यभावः। 

अथवा 'खनोधच' इति सूत्रेण घ प्रत्यये मल्‌ धातोः मल इति रूपम्‌। मलते 
इत्यर्थे “नंदिग्रहीत्या'दिना अच्‌ प्रत्यये वा रूपम्‌। 
अलभ्यः - लब्धुं योग्यः अथवा लब्धव्यः इति अर्थ लभ्‌ (प्राप्तौ) धातोः पोरदुपधात्‌? 
इति यत्‌ प्रत्ययः। लभ्यः न भवतीति अलभ्यः न - लभ्यः *नञ्‌' इति समासे 
'नलोपोनञ' इति नलोपेन पदम्‌ 
हृदये - हृदयशब्दात्‌ सप्तमीविभक्तिः। हियते विषयैरिति अर्थ हृ (हरणे) धातोः 'वृहोः 
षुक्दुकौच' इति औणादिकेन सूत्रेण कयन्‌ प्रत्यये, दुगागमे च हृदयमिति रूपम्‌। 

मुत्‌(द्‌) - मोदते अनया इत्यर्थे मुद्‌ (हर्ष) धातोः “क्किप्‌ च' इति किप्‌ प्रत्यये, तस्य 
सर्वात्मना लोपे चर्त्वे च मुत्‌ अथवा मुद्‌ इति रूपम्‌। 
हृदये अनुभविष्यामि इति अनुभवस्य अधिकरणतया हृदयप्रयोगः। मुदः हृदये 
अभिव्यापकत्वात्‌। 
अथवा 'सुखाद्युपलब्धिसाधनमिंद्रियं मनः? इति निर्वचनेन मनसः सुखाद्यनुभव- 
साधनत्वात्‌ तृतीया विभक्त्या भवितव्यम्‌, हृदयेन अनुभविष्यामि इति। कदा पदनिष्पत्तिः 
'कदा वा कैलासे' इत्यादि श्लोकव्याख्यायां निरूपिता। 
अनुभविष्यामि - अनुभविष्यति अनुभविष्यतः अनुभविष्यन्ति 
अनुभविष्यसि अनुभविष्यथः अनुभविष्यथ 
अनुभविष्यामि अनुभविष्यावः अनुभविष्यामः 
ED 


करस्थे हेमाद्रौ गिरिश! निकटस्थे धनपतो 

गृहस्थे स्वर्भूजामरसुरभिचिन्तामणिगणे । 

शिरस्स्थे शीतांशो चरणयुगलस्येऽखिलशुभे 

कमर्थ दास्येऽहं भवतु भवदर्थं मम मनः ॥ २७ 
अ : मनसः एव महेशाय समर्पणम्‌ 
अ : गिरिश! हेम+अद्री कर-स्थै धन-पतौ निकट-स्थै स्वः+भू-ज+अमर-सुरभि- 
चिन्तामणि-गणे गृहस्थे शीत+अंशौ कर-स्थे अखिल-शुभे चरण-युगल-स्थे अहं कम्‌ 
अर्थ दास्ये? मम मनः भवद्‌(त्‌)+अर्थं भवतु। 

गिरि-श! = कैलासपते!, हेममयः सुवर्णमय: अद्रिः पर्वतः तस्मिन्‌; करे हस्ते 

तिष्टतीति स्थः तस्मिन्‌ (सति); धनस्य द्रविणस्य पतिः रक्षकः तस्मिन्‌, निकटे समीपे 
तिष्ठतीति निकटस्थः तस्मिन्‌ (सति); स्वः स्वर्ग विद्यमानस्य भू-जस्य ( भूमेः जायत 
इति) कल्पवृक्षस्य, अमराणां देवानां सुरभेः धेनोः, चिन्ता इति मणेः च गणः चयः, 
तस्मिन्‌, गृहे गेहे तिष्ठतीति गृहस्थः तस्मिन्‌ (सति), शीताः अंशवः यस्य तस्मिन्‌, 
शीतांशौ; शिरसि मस्तके तिष्ठतीति शिरस्थः तस्मिन्‌ (सति); अखिलानां समस्तानां 
शुभानां समाहारः तस्मिन्‌, चरणयोः पादयोः। युगले = युग्मे तिष्ठतीति तस्मिन्‌ 
(सति); अहं कविरिति शेषः, कं = किं स्वरूपम्‌, अर्थं धनं, दास्ये समर्पयिष्यामि? 
डुदाञ्‌ दाने धातोः आत्मनेपदिनि लुट उत्तमपुरुषैकवचनम्‌। अतः मम मत्संबंधि, 
मनः स्वान्तं, भवतः अर्थ द्रव्यं वित्तं वा भवतु स्यात्‌। कस्मैचित्‌ उपदा रूपेण किमपि 

वस्तु दित्सुः स्वीकर्तुः गेहे प्रायशः। सर्वेषामपि वस्तूनां विद्यमानत्वात्‌ किमपि वस्तु 
अक्रीत्वा धनस्यैव उपायनीकरणं यथा तथा अत्रापि कविः स्वान्ते जायमानेषु वस्तुषु 
एकस्य निर्णये अशक्तः मनः एव समर्पयितुमुद्युक्तः इति. 
ता : परमेश्ररस्य हेमगिरिः करस्थः। धनपति: कुबेरः समीपस्थः। कल्पवृक्ष, कामधेनुः, 
चिन्तामणिश्च गृहस्थाः। शीतांशुः चंद्रः मस्तकस्थः। समस्तानि शुभानि पादनिकटे एव 
विद्यन्ते। तादृशाय तुभ्यं कीदृशं वस्तु दास्यामि। मम मनः केवलं भवदधीनं भवतु। 
करस्थे - करस्थ शब्दात्‌ सप्तमीविभक्तिः। करे तिष्ठतीत्यर्थे कर पूर्वकात्‌ ष्ठा धातोः 
(कर+ष्ठा) “सुपिस्थः' इति क प्रत्ययः 'आतोलोप इटि च' इति धातुगतस्य आकारस्य 
लोपः च। 
हेमाद्रिः - हेममयः अद्रिः इति विग्रहवाक्यम्‌। हिनोति वर्धते स्फुटति इति वा अर्थे हि 
धातोः “सर्वधातुभ्यः’ मनिन्‌ इति औणादिकसूनत्रेण मनिन्‌ प्रत्यये गुणे च हेमपदम्‌। 
मयूरव्यंसकादित्वात्‌ हेमाठ्र्योः समासः। 
हेमाद्रिः कस्यचन राज्ञः नाम अपि। चतुर्वर्गचिंतामणीत्यादि ग्रंथकर्ता। उक्तं च 
चतुर्वर्गचिन्तामणौ- 
तस्यास्ति नाम हेमाद्रिः सर्वश्नीकरणप्रभुः । 
निजोदारतया यश्च सर्वश्रीकरणप्रभुः ॥ 
अनेन चिन्तामणिकामधेनु कल्पट्रुमानर्थिजनाय दत्तान्‌ । 
विलोक्य शंके किममुष्य सर्वगीर्वाणनाथोऽपि करप्रदोऽभूत्‌ ॥ 
निकटस्थः - निकटे तिष्ठतीति निकटस्थः। समीपार्थकात्‌ “नि” इत्युपसर्गात्‌ परस्य 
कट धातोः 'नंदिग्रहिपचादिभ्यो ल्युणिनिन्यचः' इति अच्‌ प्रत्यये निकटपदनिष्पत्तिः। 
नेः “संप्रोदश्च इति चकारात्‌ कटच्‌ प्रत्यये निकट इति शब्दकल्पद्रुमः। 
निः उपसर्गः बहुष्वर्थेषु दृश्यते यथा- 
नि न्यग्भाने गुप्तदाने स्वभावे स्वापनिग्रहे । 
श्रुतिव्यावृत्त्यवस्थाने कथनाधानयंत्रणे ॥ 
तेजने कारणे राशौ कौशलाज्ञान्तनाशने । 
श्राद्धे परीक्षोपदेशे रतौ साम्येऽक्ष्ण्यनन्तरे | 
अथवा निकटे समीपे तिष्ठतीत्यर्थ निकटोपपदात्‌ ष्ठाधातोः “सुपिस्थः' इति क 
प्रत्यये “आतोलोप इटिच' इति धातुगताकारस्य लोपे निकटस्थ इति पदम्‌। 
धनपतौ : धनस्य पतिः, तस्मिन्‌। 'षष्ठी” इति तत्पुरुषसमासः। पाति रक्षति पालयति 

वा इत्यर्थे पाधातोः 'पतेर्डः' इति ड प्रत्यये टिलोपे च पतिरिति रूपम्‌। त्रिषु लिंगेषु 
अस्य प्रयोगो भवति। पतिशब्दस्य पृथक्प्रयोगे सप्तम्येकवचने पत्यौ इति प्रयोज्यम्‌। 
समासगतत्वे तु हरिशब्दवत्‌ (धन)पतौ इति प्रयोगः। इकारान्त शब्देषु पति, सखि 
शब्दौ विलक्षणौ। 


करस्थ, निकटस्थ, गृहस्थ, युगलस्थ, शिरस्थ पदानि तेषु तेषु पदेषु उपपदेषु 
ष्ठा धातोः क प्रत्यये सिद्धयन्ति। 

हेमाद्रौ करस्थे सति, धनपती निकटस्थे सति, चिन्तामणिगणे गृहस्थे सति, 
शीतांशौ शिरस्स्थे सति अखिलशुभे... युगलस्थे सति इति सर्वत्रापि “यस्य च भावेन 
भावलक्षण’? मिति सूत्रेण सप्तमी। सत्पदं संयोज्य अर्थस्वीकरणं व्याकरणमर्यादया। 
अस्य एव सतिसप्तमीति लोकव्यवहारः। 
मनः - अर्थः - मन्यते बुध्यते अनेन इत्यर्थे मन्‌ धातोः “सर्वधातुभ्योऽसुन्‌' इति 
असुन्‌ प्रत्यये रूपम्‌। मनः लिंगशरीरावयवविशेषः। 

अर्थ (उपयांचायाम्‌) इति धातोः *हलश्च' इति भावे घञ्‌ प्रत्यये अर्थः इति 
पदम्‌। 

बहूनां विषयाणां समुच्चये प्रतिपाद्यमाने 'च' इत्यव्ययेन वा अपिना वा तेषामेकीकरणं 
भाषामर्यादा। किन्तु शंकराचार्यश्लोकेषु बहुत्र तथा समीकरणं न हृश्यते। 

ED 


सारूप्यं तव पूजने शिव! महादेवेति सड्धीर्तने 
सामीप्यं शिवभक्तिधुर्यजनतासाङ्गत्यसम्भूषणे । 
सालोक्यञ्च चराचरात्मकतनुध्याने भवानीपते! 
सायुज्यं मम सिद्धमत्र भवति स्वामिन्‌! कृतार्थोऽस्म्यहम्‌ ॥ २८ 
अ : मोक्षचातुर्विध्य स्वरूपवर्णनम्‌ 
अ : शिव!; भवानी-पते! तव पूजने सारूप्यं महा-देव इति; संकीर्तने सामीप्यं शिव- 
भक्ति-धुर्य-जनता-सांगत्य-संभाषणे सालोक्यं चर+अचर+आत्मक-तनु-ध्याने सायुज्यं 
च मम अत्र सिद्धं भवति। स्वामिन्‌ अहं कृत+अर्थः अस्मि। 
शिव! भवान्याः शर्वाण्याः पतिः भर्ता तस्मांत्सबुद्धौ भवानीपते! इति; तव 
भवतः, पूजने षोडशोपचारैः अर्चने, सारूप्यं सरूपताम्‌ (समानं रूपं यस्य तस्य भावः 
सारूप्यम्‌), अर्चाविषये “नारुद्रो रुद्रमर्चयेत्‌' इति विधेः अर्चनारंभे एव रौट्रीकरणस्य 
अवश्यं क्रियमाणत्वात्‌ शिवसारूप्यं सिद्धयति; महांश्च असौ देवश्च तस्मात्‌ संबुद्धौ 

महादेव! इति, संकीर्तने सम्यक्‌ नाम्नः उच्चारणे, 'तत्युरुषाय विद्महे महादेवाय धीमहि' 
इति रूद्रगायत्री; सामीप्यं समीपस्थितिं; शिवे रुद्रे भक्त्या सेवया धुर्याणां धुरंधराणां 
जनानां समूहेन सह सांगत्ये संगमे संभाषणे प्रसंगे “संगतिः संगमे ज्ञाने' इति 
मेदिनीकोशः ज्ञानार्थेऽपि संगतिं दर्शयामास; सालोक्यं समानः लोकः अस्य, तस्य 
भावः सालोक्यम्‌ एकलोकसहवासित्वमिति यावत्‌; चराः च अचराश्च चराचराः 
तदात्मकानां तनूनां शरीराणां वा; ध्याने चिन्तायां, सयुजः सहयोगस्य भावं च, अत्र 
= इह जन्मनि, सिद्धं = प्राप्तं भवति। स्वामिन्‌! अहं, कृतः अर्थः येन सः, अस्मि = 
भवामि। अस्‌ भुवि धातोः लटि उत्तमपुरुषैकवचनम्‌। 

ता : भवानीवल्लभ! शिव! तव अर्चने सारूप्यं, महादेवेति तव नामसंकीर्तने सामीप्यं, 
शिवभक्तानां सांगत्ये, संभाषणे च सालोक्यं, चराचरभूतध्याने सायुज्यम्‌, एवं 
चतुर्विधोऽपि मोक्षः मम अत्रैव सिद्धः। स्वामिन्‌! अहं कृतार्थः अस्मि। 

सारूप्यम्‌ - समानं रूपं यस्य सः सरूपः। “अनेकमन्यपदार्थे इति बहुत्रीहिः। तस्य 
भावः सारूप्यम्‌। सरूपपदात्‌ “गुणवचनब्राह्मणादिभ्यः कर्मणि च' इति ष्यञ्‌ प्रत्यये 
आदिवृद्धौ च पदनिष्पत्तिः। एवमेव सलोकस्य भावः, समीपस्य भावः’ सयुजः भाव 
इति विग्रहे सालोक्य, सामीप्य, सायुज्य पदानि। 


पूजने - पूजनशब्दात्‌ अधिकरणार्थे सप्तमी विभक्तिः। “ल्युट्‌ च' इति ल्युट्‌ प्रत्यये 
युवोरनाकौ' इति अन प्रत्यये च रूपनिष्पत्तिः। 


महादेवः - महांश्चासौ देवः - 'तत्पुरुषः समानाधिकरणः कर्मधारयः? इति 
समानाधिकरणस्य (प्रथमातत्पुरुषः इति भाव्यतां स्पष्ट प्रतिपत्त्यर्थ, न तु 
व्याकरणमर्यादया) तत्पुरुषस्य कर्मधारयव्यवहारः “सुपा' इति समासः। महादेवः। 


तत्पुरुषाय विद्महे महादेवाय धीमहि । 
तन्नो रुद्रः प्रचोदयात्‌ - इति रुद्रगायत्री। 


संकीर्तने - समुपसर्गात्‌ कृ धातोः भावे “ल्युट्‌ च' इति ल्युट प्रत्यये अनादेशे च 
कीर्तन पदनिष्पत्तिः 


श्रवणं कीर्तनं ष्णिः स्मरणं पादसेवनम्‌ । 
अर्चनं वंदनं दास्यं सख्यमात्मनिवेदनम्‌ ॥ इति भागवतम्‌। 


“रक्षां करोति भूतेभ्यो जन्मनां कीर्तनं मम” इति मार्कडेयपुराणम्‌। 
मुक्तिः - मुक्तिः पंचधा इति भागवतम्‌। 
सार्ष्टि-सारूप्य-सालोक्य-सामीप्यैकत्वमप्युत । 
दीयमानं न गृणन्ति विना मत्सेवनं जनाः ॥ इति 

तथापि लोके सारूप्य, सामीप्य, सालोक्य, सायुज्य रूपेण चादुर्विध्यत्वस्य प्रसिद्धिः। 
शब्दकल्पद्रुमः एवं विवृणोति यथा- 

“भक्तानां निष्कामतां कैमुतिकन्यायेनाह, सालोक्यं मया सह एकस्मिन्‌ लोके 
वासम्‌। सार्ष्टि समानैश्चर्यम्‌। सामीप्यं निकटवर्तित्वम्‌। सारूप्यं समानरूपताम्‌। एकत्वं 
सायुज्यम्‌ उत अपि दीयमानमपि न गृह्णन्ति कृतस्तत्‌ कामना इति श्रीधरस्वामी! . 
स्वामिन्‌ - स्वम्‌ अस्य अस्तीत्यर्थै 'स्वामिन्नैश्वर्यें इति आमिन्‌ प्रत्ययेन निपातितश्शब्दः 
अस्य त्रिष्वपि लिंगेषु प्रयोगः। 
भवानी - भवस्य स्त्री इत्यर्थे भवशब्दात्‌ 'इन्द्रवरुणभवशर्वरुद्रमूडहिमारण्ययवयवन 
मातुलाचार्याणामानुक्‌' इति सूत्रेण आनुगागमे डीपि च भवानी इति रूपम्‌। 
अत्रभवति - अत्र सिद्धं भवति इति लिखितपूर्वम्‌। अत्र भवति सिद्धं इत्यन्वये पुनः, 
अत्रभवत्‌ शब्दः पूज्यानां विषये युष्मदर्थ प्रयुक्त इति भाव्यम्‌। अत्रभवान्‌, तत्रभवान्‌ 
इति पदोपयोगः एतदर्थ युष्मदर्थ, तदर्थं च संस्कृतरूपकेषु विशिष्य दृश्यते। 
भवति - उक्तपूर्वमिदम्‌। 


अस्मि - अस्ति स्तः सन्त 
असि स्थः स्थ 
अस्मि स्वः स्मः। 
CA << ><>- 


त्वत्पादाम्बुजमर्चयामि परमं त्वां चिन्तयाम्यन्वहं 

त्वामीशं शरणं व्रजामि वचसा त्वामेव याचे विभो! । 

वी(दी)क्षां मे दिश चाक्षुषीं सकरुणां दिव्यैश्चिरं प्रार्थितां 

शम्भो! लोकगुरो! मदीयमनसः सौख्योपदेशं कुरु ॥ २९ 
अ : सौख्योपदेशस्य अभ्यर्थना 
अ : विभो! त्वत्‌-पाद+अंबुजम्‌ अर्चयामि परमं त्वाम्‌ अनु+अहं चिंतयामि इशं त्वां 
शरणं व्रजामि वचसा त्वाम्‌ एव याचे। मे दिव्यैः चिरं प्रार्थितां सकरुणां चाक्षुषीं वीक्षां 
दिश। लोक-गुरो! शंभो! मदीय-मनसः सौख्य+उपदेशं कुरु। 

विभो! = शंकर! “त्रिजटश्चिरवासाश्च रुद्रः सेनापतिः विभुः' इति महाभारतम्‌; 

त्वत्‌ भवदीयः पादः चरणः अंबुजं इव पद्ममिव, अर्चयामि पूजयामि, अर्च पूजायां 
चौरादिकात्‌ धातोः लटि उत्तमपुरुषैकवचनं; अन्वहम्‌ = प्रतिदिवम्‌, चिन्तयामि = 

भावयामि, चिति स्मृत्याम्‌ इति चौरादिकात्‌ धातोः लटि उत्तमपुरुषैकवचनम्‌; ईशम्‌ 
ईश्वरं 'जगदीशे निरीश्ररः इति कुमारसंभवे कालिदासः; शरणं रक्षणमिति मेदिनीकोशः; 
व्रजामि = गच्छामि, व्रज गतौ धातोः लटि उत्तमपुरुषैकवचनम्‌, वचसा = वाक्येन, 
त्वाम्‌ एव भवन्तमेव, याचे = अभ्यर्थये, (टु) याचृ यांचायामिति धातोः लटि 
उत्तमपुरुषैकवचनम्‌; मे मह्यं, दिव्यैः अमरैः, चिरं चिराय, प्रार्थिताम्‌ उपयाचितां, 
करुणया सह वर्तते इति सानुकंपामित्यर्थः; चाक्षुषीं = नेत्रसंबन्धिनीं, न तु मानसीमिति; 
वीक्षां विशेषदृष्टिं, दिश = दानं कुरु, दिश अतिसर्जने इति धातो: लोटि 
मध्यमपुरुषैकवचनम्‌; लोकस्य भुवनस्य गुरुः जनकः उपदेष्टा वा, तस्मात्‌ संबुद्धिः, 
शंभो! = शंकर, मदीयस्य मच्छरीरावयवीभूतस्य, मनसः स्वान्तस्य, सौख्यस्य (सुखमेव 
सौख्यं, स्वार्थे ष्यञ्‌ प्रत्ययः) उपदेशं मन्त्रकथनं शिक्षणं वा, कुरु = आचर। डुकृञ्‌ 
करणे इति धातोः लोटि मध्यमपुरुषैकवचनम्‌। 
ता : शंकर! त्वं विभुरसि। तव पादांबुजम्‌ अर्चयामि. परमं त्वां प्रत्यहं भावयामि। 
ईश्वरं त्वामेव शरणं व्रजामि। वचसा त्वामेव याचे। देवैः चिराय प्रार्थितां सानुकंपां 
भौतिकी वीक्षां मे देहि। लोकगुरो! त्वमेव मे मनसः सौख्यस्य संपादने मन्त्रोपदेशं कुरु 
अथवा शिक्षणं देहि। 

जनिता चोपनेता च - यश्च विद्यां प्रयच्छति । 

अन्नदाता भयत्राता - पंचैते पितरः स्मृताः ॥ 


इति आर्यक्तिः, मन्त्रोपदेशाभ्यर्थनात्‌ कविना परमशिवस्य उपनेतृत्वम्‌। अत एव 
गुरुत्वम्‌। आदिदंपतीरूपेण पार्वतीपरमेश्ररयोः जगत्पितृत्वात्‌ वा लोकगुरुत्वं शंकरस्य। 


पादांबुजम्‌ - पादः अंबुजम्‌ इव इति उपमितिसमासः, “उपमितं व्याघ्रादिभिः 
सामान्याप्रयोगे' इति सूत्रेण। तेन पूर्वपदार्थप्राधान्यम्‌. अर्चन कर्मणि पादस्य एव 
अभिप्रयणात्‌ द्वितीयाविभक्तिः। अंबुजं तत्र पूजाकरणमेव भवति न तु कर्म। अतः 
अंबुजस्य पादात्मना परिणामः तेन क्रियान्वयश्च। अतस्तत्र परिणामालंकारः। 


परमम्‌ - परम्‌ उत्कृष्टं माति इति परमः। परोपपदात्‌ मा (माने) धातोः ‘आतोऽनुपसर्गे 
कः? इति सूत्रेण क प्रत्यये ‘आतो लोप इटि च' इति आकार लोपे च परम पद 
निष्पत्तिः द्वितीयाविभक्तो परममिति। परमः उत्कृष्टः इति मेदिनीकोशः। 
अनुज्ञा स्वीकारार्थयोः परममिति अव्ययमपि। “ओमेवं परमं मते' इत्यमरकोशः। 
'अंगीकारे तु परमं प्रमाणं बाढमेव च' इति कल्पद्रुकोशः। 'अनुज्ञास्वीकारावस्यार्थी' 
इति अव्ययकोशः। 

अल्लि अल्लि प्रत्यहमिति वीप्सायामन्वहमपि। अनु+अहन्‌ इति दशाया 'मव्ययं 
विभक्ति...' इत्यादि सूत्रेण समासे अन्वहमिति। करुणया सह वर्तते इत्यर्थ सह - 
करुणा, 'अव्यय...' मित्यादिना समासे सहस्य सादेशे च सकरुणम्‌- ईष्टे इत्यर्थ ईश्‌ 
धातोः “इगुपधाज्ञाप्रीकिरः कः” इति क प्रत्यये ईश इति रूपम्‌। शृणाति दुःखमनेन 
इत्यर्थ शृधातोः 'ल्युट्च' इति ल्युट्‌ प्रत्यये अनादेशे च शरणमिति। ‘शरणं गृह 
रक्षित्रोः' इत्यमरकोशः। धातोः दैवादिकत्वे (शृधातोः) शीर्यते इत्यपि। वीक्षा - विपूर्वकात्‌ 
ईक्ष धातोः “पुंसि संज्ञायां घः प्रायोण' इति घ प्रत्यये टापि च रूपम्‌। 

अर्चयामि - चिन्तयामि - वचसा याचे इति करणत्रयेण अपि मनसा-वाचा- 
कर्मणा क्रियमाणा सेवा प्रकटीकृता। 
चाक्षुषी - चक्षुषा निर्वृत्ता। चक्षुः शब्दात्‌ तेन निर्वृत्तम्‌” इत्यर्थे अण्‌ प्रत्यये 'टिह्टाणञ्‌ 
द्वयसज्‌ दघ्नच्‌ मात्रच्‌ तयप्‌ ठक्‌ ठञ्‌ क्करपः' इचि झैपू प्रत्यये च चाक्षुषी। 

दिविभवः इत्यर्थं “दिगादिभ्यो य'दिति यत्‌ प्रत्यये दिव्यपदम्‌। 
चिरम्‌ - कालविप्रकर्षः अस्यार्थः। अव्ययपदमिदम्‌। 


किन्तु अनव्ययः सुबन्तः चिरशब्दोऽपि अस्ति। “चिर परुत्परारिभ्यः त्र वक्तव्यः 
इति वार्तिकेन निपातनात्‌। “अथ सायंचिरयोः किं निपात्यते’ इति भाष्यवचनाच्च। 

अत्रापि चिरमित्येव इति न शंकनीयम्‌। तथा सति `अहं युः, शुभं युः' 
इत्यादिष्विव अत्रापि मकारस्य श्रवणीयत्वात्‌। 

आपिशलिव्याकरणे चिरशब्दः नपुंसकलिंगे उद्दिष्ट:। अष्टाध्याय्यामपि सर्वास्वपि 
विभक्तिषु अस्य पाठः, किन्तु द्विबहुवचनयोः अस्य प्रयोगस्य अहृश्यत्वात्‌ स्वरादिषु 
पाठात्‌ च अव्ययत्वमपि कल्पितम्‌। अत एव चिरं, चिरेण, चिराय, चिरात्‌, चिरस्य, 
चिरे इति प्रयोगाः। कोश ग्रंथेषु सर्वत्र अव्ययत्वेनेव तेषां व्यवहारः 

मनश्शब्दः सकारान्तः अकारान्तोऽपि गतश्लोकेषु व्याख्यातः। 


अर्चयामि - अर्चयति अर्चयतः अर्चयन्ति 
अर्चयसि अर्चयथः अर्चयथ 
अर्चयामि अर्चयावः अर्चयामः। 

एवमेव चिन्तयामि। 

ब्रजामि - भवामिवत्‌। 

याचे - याचते याचेते याचन्ते 
याचसे याचेथे याचध्वे 


याचे याचावहे याचामहे। 

दिश - भववत्‌। 


कुरु - उक्तपूर्वमिदम्‌। 
A स्पर 


वस्त्रोद्धूतविधौ सहस्रकरता पुष्पार्चने विष्णुता 

गन्धे गन्धवहात्मताऽन्नपचने बहिंमुखाध्यक्षता । 

पात्रे काञ्चनगर्भताऽस्ति मयि चेद्वालेन्दुचूडामणे! 

शुश्रूषां करवाणि ते पशुपते! स्वामिंस्त्रिलोकीगुरो! ।। ३० 
अ : शिवोपचारे स्वीयाशक्तता प्रकटनम्‌ 
अ : बाल+इंदु-चूडामणे! पशुपते! स्वामिन्‌! त्रिलोकी-गुरो! वस्त्र+उद्धूत-विधौ सहस्र- 
करता पुष्प+अर्चने विष्णुता गन्धे गन्ध-वह+आत्मता अन्न-पचने बहिर्मुख+अध्यक्षता 
पात्रे कांचन-गर्भता मयि अस्ति चेत्‌ ते शुश्रूषां करवाणि। 

बालश्च असौ इंदुः चंद्रः सः चूडामणिः यस्य तस्मात्संबुद्धिः बालचंद्रशेखर! इति; 

पशूनां जन्तूनां पतिः भर्ता तस्मात्‌ संबुद्धिः; स्वामिन्‌ = प्रभो!, त्रयाणां त्रिसंख्याकानां 
भुवनानां लोकानां समाहारः तस्याः गुरुः शिक्षकः उपदेष्टा वा तस्मात्‌ संबुद्धिः; 
वस्त्राणाम्‌ वसनानाम्‌ उद्धूत (?) स्य उत्कंपनस्य विधिः विधानं तस्मिन्‌ इति; सहस्र 
दशशतसंख्याकाः कराः अंशवः हस्ता वा यस्य सः, तस्य भावः सहस्रकरता सूर्यत्वमिति 
यावत्‌; परमेश्ररस्य दिगंबरत्वात्‌ वस्त्रोद्धूतविधैः करद्वयं नालमतः सहस्रकरताभ्यर्थनं, 
पुष्पे: कुसुमैः, अर्चने पूजने, विष्णोः भावः विष्णुता = नारायणतेति, विष्णोः 
व्यापनशीलत्वात्‌ पुष्पाणामन्वेषणे अपचाये च विष्णुता सहकरोतीति तग्रार्थनम्‌, गन्धे 
गन्धस्य समर्पणे, गन्धवहस्य भावः तत्ता वायुत्वमिति, गन्धानां प्रसारे वायोः एव 
कारणत्वात्‌ गन्धं प्रसारयितुं गन्धवहत्वमुपकरोतीति त्रार्थनम्‌; अन्नस्य आहारस्य 
पचने पाककर्मणि नैवेद्याय इति शेषः, बर्हिर्मुखानां देवानाम्‌ अध्यक्षता अधिपतित्वम्‌; 
देवाः क्रतुभुजः। तदध्यक्षः इंद्र:। इंद्रत्वे स्वस्य सिद्धे सर्वाहुत्यधिपतित्वसिद्धेः सर्वसमर्पणस्य 
अवकाशो भवतीति तद्यार्थना; पात्रे पाकाधारभूते घटादि वस्तुनि, कांचनं सुवर्णं गर्भ 
अंतः यस्य तस्य भावः, कांचनगर्भः ब्रह्मा तत्ता इति, सुवर्णस्य उत्तमलोहत्वात्‌ तेन 
उत्तमपूजाकरणाभिलाषस्य परिपूर्तेः संभवाच्च तग्रार्थनम्‌; मयि कवौ इति, अस्ति चेत्‌, 
ते भवतः शुश्रूषां परिचर्यां सेवां वा, करवाणि = समाचारिष्याणि। डुकृञ्‌ करणे इति 
धातोः लोटि उत्तमपुरुषैकवचनम्‌। 
ता : बालचंद्रशेखर! स्वामिन्‌! लोकत्रयगुरो! पशुपते! तव शुश्रूषां कर्तुमिच्छामि। 
किन्तु तदर्थं वस्त्रोद्धूतविधौ सहस्रकरता आवश्यकी। पुष्पार्चने विष्णुत्वं, गन्धसमर्पणे 

गन्धवहत्वं, अन्नपचने बर्हिरमुखाध्यक्षत्वं, पात्रे कांचनगर्भत्व॑ च अपेक्षितम्‌। तदस्ति 

चेन्मयि तव शुश्रूषां करवाणि। 

विधौ - विधिशब्दात्‌ सप्तमीविभक्तिः। विदधाति विश्वमिति विधिः। विध (विधाने) धातोः 

“इगुपधात्‌ कित्‌’ इति सूत्रेण इन्‌ प्रत्यये तस्य कित्वात्‌ गुणाभावे विधिरिति रूपम्‌। 
विधीयते सुखदुःखे इत्यर्थे वा विपूर्वकात्‌ धा धातोः “उपसर्गे घोः किः' इति 

कि प्रत्यये वा विधिः भाग्यमित्यर्थः। 


व्याकरणशास्त्रे सूत्रलक्षणेषु विधिः अन्यतमः 


“संज्ञा च परिभाषा च विधिर्नियम एव च। 
अतिदेशोऽधिकारश्च षड़िधं सूत्र लक्षणम्‌।।' 


मीमांसाशास्त्रे 'अज्ञातार्थज्ञापकः वेदभागः विधिः? 


सहस्रं कराः यस्य तस्य भावः सहस्रकरता। अनेकमन्यपदार्थे’ इति बहुब्रीहिः। 
ततः “तस्य भावस्त्वतलौ' इति तल्‌ प्रत्ययः। 'तलन्तं स्त्रियाम्‌’ इति लिंगानुशासनात्‌। 
एवमेव विष्णोः भावः विष्णुता। गन्धवहात्मनः भावः गन्धवहात्मता। बहिर्मुखाद्यक्षस्य 
भावः .... ध्यक्षता। कांचनगर्भस्य भावः कांचनगर्भता। 
गन्धवहः - गन्धस्य वहः। 'षष्ठी' इति तत्पुरुषः। गन्धं वहति इतिवा अच्‌ प्रत्यये। 
गन्धवहः नायकभेदः इति वाचस्पत्यम्‌। न बालता गन्धवहेन चुंबिता' इति नैषधप्रयोगे 
नायिकापक्षे गन्धवहशब्दस्य नायकभेदपरत्वम्‌। 
बहिर्मुख+अध्यक्षता - बर्हिः अग्निः मुखम्‌ अग्रे येषां ते बर्हिर्मुखाः। बृहते वर्धते 
आज्यादिना इत्यर्थे बृहि (वृद्धौ) धातोः 'बृहेर्नलोपश्च' इति इसि प्रत्यये सलोपे च 
बर्हिरिति पदम्‌। 


अध्यक्ष्णोति समन्तात्‌ व्याप्रोति इति अध्यक्षः। अधि+अक्ष - अच्‌ प्रत्यये अध्यक्ष 
इति शब्दकल्पद्रुमः। अधिगतः अक्षं व्यवहारमित्यर्थे अर्श आदित्वात्‌ अच्‌ प्रत्यये वा 
रूपम्‌। अक्षम्‌ इंद्रियम्‌ अधिगतः प्रादिसमास इति हलायुधकोशः। “कु गति प्रादयः? 
इति समासे “प्रथमा निर्दिष्टं समास उपसर्जन'मिति उपसर्जन संज्ञायां अधिपदस्य 
‘उपसर्जनं पूर्वमिति पूर्वनिपाते च अध्यक्षपदम्‌। 


पा धातोः पाति रक्षति आथेयमित्यर्थ वा, पिबत्यनेन इत्यर्थं वा - उभयत्रापि 
धातुः पा एव - पाधातोः “सर्वधातुभ्यः ष्ट्रन्‌’ इति ष्ट्रन्‌ प्रत्ययः। कांच्यते दीप्यते 
इत्यर्थं काचि (दीप्तौ) धातोः ल्युट्‌ प्रत्यये अनादेशे च कांचनमिति रूपम्‌ (हलश्च इति 
सूत्रेण)। पुलिंगे तु कांचनः वृक्षविशेषः। 

करवाणि - उक्तपूर्वमिदम्‌। 
Cs 6३२३ 


नालं वा परमोपकारकमिदन्त्वेक पशूनां पते! 

पश्यन्‌ कुक्षिगतांश्चराचरगणान्‌ बाह्यस्थितान्‌ रक्षितुम्‌ । 
सर्वामर्त्ययलायनोषधमतिज्वालाकरं भीकरं 

निक्षिप्तं गरलं गले न गिलितं नोद्गीर्णमेव त्वया ॥ ३१ 


अ : गरलभक्षणे ईश्ररस्य जगदुपकारकत्वम्‌ 

अ : पशूनां पते! कुक्षि-गतान्‌ चर+अचर-गणान्‌ बाह्य-स्थितान्‌ रक्षितु. पश्यन्‌, 
सर्व+अमर्त्य-पलायन+औषधम्‌ अतिज्चाला-(आ) करं भीकरं गरलं त्वया गले निक्षिप्तं 
न गिलितं न उद्गीर्णम्‌ एव। परम+उपकारकं तु इदम्‌ एकं न अलम्‌? 


पशूनां = भूतानां, पते! = स्वामिन्‌!; कुक्षिम्‌ उदरं गताः प्राप्तास्तान्‌, चराः 

गमनशीला:, अचराः चलनरहिताः च, तेषां गणाः समूहाः तान्‌; बाह्ये कुक्षेः बहिः प्रदेशे 
स्थितान्‌ विद्यमानान्‌; च इति अध्याहार्यम्‌, रक्षितुं पातुं, पश्यन्‌ विभावयन्‌, अत्र दर्शनं 
मानसिकमनुसंधैयम्‌, अथवा बहिरंतर्हृष्ट्या समकालमेव अंतर्गतानां बहिः स्थितानां च 
प्राणरक्षणं कर्तुमुद्युक्तस्सन्निति भावः; सर्वेषां निखिलानाम्‌ (अपि) अमर्त्यानां देवानां 
पलायनस्य संद्रवस्य 'संद्रवोद्वावसंद्रावप्रद्रावद्रवविद्रवाः' इति वैजयन्ती; पलायनात्मकस्य 
अथवा पलायनकारणीभूतस्य रोगस्य निवारणे औषधम्‌, ओषध्याः भवम्‌; अतिशयेन 
ज्वालानां शिखानामाकरं स्थानमथवा अतिशयेन ज्चालयाः ज्चालाजन्यस्य तापस्य आकरम्‌ 
आसमन्तात्‌ कर्तारमिति; भियः भयस्य, करं कर्तारं 'दरत्रासौ भीतिर्भीस्साध्वसं भयम्‌' 
इत्यमरकोशः; गरलं विषं 'गरोऽस्त्री गरलः क्ष्वेडो गरलं विषमस्त्रियाम्‌' इति कल्पद्रुकोशः, 
हालाहलमिति पौराणिककथागतमनत्रानुसंधेयं; त्वया भवता, गले - कंठे एवेति शेषः, 
निक्षिप्तम्‌ अवस्थापितं, न गिलितं न भक्षितं 'भक्षितचर्वितलिप्तप्रत्यवसित 
गिलितभादितप्सातम्‌' इत्यमरकेशः, न उद्गीर्णम्‌ एव = न निष्ठ्यूतम्‌ एव। यद्यपि 

'निष्ठयूतोद्वीर्णवान्तादि गुणवृत्तिव्यपाश्रयम्‌। 

अतिसुंदरमन्यत्र ग्राम्यकक्षां विगाहते।।' इति आलंकारिका स्तथापि अत्र 
वस्तुस्थितेः कथनात्‌ न ग्राम्यत्वम्‌। परमश्च उत्कृष्टश्च असौ उपकारकः सहायकृत्‌, 
तस्य भावः परमोपकारकत्वम्‌; इदम्‌ शिवकृतं गरलस्य गलमात्रनिक्षेपणं, न अलं 
किम्‌? = न पर्याप्तं किम्‌? 


ता : पशुपते! तव कुक्षी ततो बहिश्च चराचरगणाः सन्ति। तद्रक्षणदृष्ट्या त्वया 

अमराणां पलायनस्य कारणम्‌ अतिभीकरं ज्वालामालाकरं च गरलं पीत्वा तव गले 
एव निक्षिप्तम्‌। न तु गिलितं न वा निष्ठ्यूतम्‌| एषा एका चेष्टा भवतः परमोपकारकत्वस्य 
पशुपतित्वस्य च निरूपणे न पर्याप्तं किम्‌। 
न - अव्ययं चादित्वात। चादयोऽसत्त्वे’ इति निपातसंज्ञा, “स्वरादि विपातमव्यय' मिति 
अव्ययत्वं च। नञः षडर्थाः भूषणसारे दर्शिताः - 
न अ' भावे निषे'धे च स्वरुपार्थेऽप्यतिक्रमे । 
ईषदर्थे” च साहश्ये' तद्विरुद्धतदन्ययोः* ।। 

अप्राशस्त्ये, अन्योन्यार्थकत्वे च कैञ्चिदुच्यते। 

वस्तुतस्तु अभाव एव नञः प्रधानः अर्थः 
अलम्‌ - भूषणपर्याप्ति शक्तिवारणनिषेधेषु अलं पदप्रयोगः। अत्र श्लोके पर्याप्यर्थे 
अस्य प्रयोगः। ननु “नमः स्वस्ति स्वाहा स्वधालं वषड्योगाच्च' इति सूत्रे अलमिति 
पर्याप्त्यर्थस्य तत्पर्यायाणां च ग्रहणमिति सिद्धांतकौमुदी। अतः श्लोके कस्मै अलम्‌ 
इति प्रश्रे रक्षणाय इति समाधानम्‌। तत्कथमत्र चतुर्थ्यभावः इतिचेत्‌ उच्यते। अत्र 
रक्षितुमिति तुमुन्नंत पदप्रयोगः। 'तुमुनूण्बुलौ क्रियार्थायां क्रियाया'मिति सूत्रेण तुमुन्‌। 
तेन क्रियार्था क्रिया व्यज्यते। गरलस्य गले निक्षेपः क्रिया। सा च रक्षणक्रियार्था। 
'तुमर्थाच भाववचनात्‌’ इति कथनात्‌ रक्षणय इति गम्यते। “गम्यमानापि क्रिया 
कारकविभक्तीनां निमित्तम्‌’ इति कथनात्‌ पर्याप्त्यर्थ अलं प्रयोगः। 
उपकारकम्‌ - उपपूर्वकात्‌ कृ (करणे) धातोः ण्वुल्‌ तृचा विति ण्वुल्‌ प्रत्ययः। युवो 
रनाका'विति अकादेशश्च। 
गतान्‌ - गत शब्दात्‌ द्वितीया बहुवचनम्‌। गम्‌ (गतौ) धातोः 'गत्यर्थाकर्मकक्ष्तिषशीङ्‌ 
स्थासवसजनरुहजीर्यतिभ्यश्च' इति कर्त्रर्थ क्त प्रत्ययः इति शब्दकल्पद्रुमः। “क्तः अधिकरणे 
च धरौव्यगतिप्रत्यवसानार्थेभ्यः'इति अधिकरणे क्तः इति कृदंतरूपमाला। गम्‌ - त 
इतिदशायाम्‌ 'अनुदात्तोपदेशवनतितनोत्यादीनामनुनासिकलोपो झलिङ्किति च' इति 
मकारलोपः। कर्त्रर्थे गतः, भावे अधिकरणे च गतम्‌। 


दृशू धातोः शतृप्रत्यये पश्यन्‌ इति। 
गले - गलशब्दात्‌ सप्तमीविभक्तिः। गृधातेः (निगरणे) “ऋदोरप' इति अप्‌ प्रत्यये 
गरपदम्‌। ‘अचि विभाषा' इति रकारस्य लत्वम्‌। तस्य च 
'देवव्राते गलौ ग्राहः इति योगे च सद्विधिः । 
मिथस्ते न विभाष्यन्ते गवाक्षः संशितव्रतः ॥' इति भाष्येण व्यवस्थित 

विभाषात्वलाभात्‌ प्राण्यंगे नित्यं लत्वम्‌। विषे तु गर इत्येव लत्वं न' (कृदंतरूपमाला- 
२) गलति क्षरति शाववृक्षादेः इति वा गलः। पचादित्वात्‌ अच्‌ प्रत्ययः 
गिलितम्‌ - गिल्‌ धातोः कर्मणि क्त प्रत्यये रूपम्‌। वस्तुतस्तु गिल्‌ धातुः धातुपाठे वा 
सौत्रधातु पाठे वा न हृश्यते। “क प्रकरणे मूलविभुजादिभ्य उपसंख्यानम्‌'' इति 
वार्तिकेन कः। “गिलेऽगिलस्य' इति वार्तिकबलोन गिल्‌ धातुः। 'गिलेऽगिलस्य' इति 
वार्तिकेन तिमि+गिल इत्यत्र मुमागमः विधीयते तिमिंगल साधनार्थम्‌। 
उद्गीर्णम्‌ - उद्‌-गृ निगरणे/गृ शब्दे वा-धातोः कर्मणि 'गिष्ठा' इति क्त प्रत्यये उद्‌-गृ 
त, “ऋत इत्‌' इति धातोः इत्वे बोरुपधाया दीर्घ इकः? इति दीर्घे “रदाभ्यां निष्ठातो 
नः पूर्वस्य च दः' इति तस्य नत्वे णत्वे च पदम्‌ 

ओषधेः इदं - 'तस्येद' मिति अण्‌ प्रत्यय - औषधम्‌। 
गरलम्‌ - गरति ग्रसति नाशयति वा इत्यर्थे गृधातोः अलच्‌ प्रत्ययः। अथवा गरात्‌ 
भक्षणात्‌ लाति आदत्ते जीवन मित्यर्थे गर+ला धातोः आतोनुपसर्गे कः' इति क 
प्रत्यये, “आतोलोप इटि च' इति आकारलोपे च पदम्‌। 


श्लोके तिङन्तं पदमेव नास्ति 
CE << ><>- 


ज्वालोग्रः सकलामरातिभयदः क्ष्वेलः कथं वा त्वया 

हष्टः किञ्च करे धृतः करतले किं पक्रजम्भूफलम्‌ । 

जिह्वायां निहितश्च सिद्धघुटिका वा कण्ठदेशे भृतः 

किन्ते नीलमणिर्विभूषमयं शम्भो! महात्मन्‌! वद ॥ ३२ 
अ : पूर्वक्तस्यैव भावस्य पुनः परामर्शः 
अ : महा+आत्मन्‌! शंभो! ज्चाला+उग्रः सकल+अमर+अतिभय-दः क्ष्वेलः त्वया 
कथं वा हृष्टः किं च करे धृतः कर-तले निहितः पक्क-जंबू-फलं किम्‌? जिह्नायां च 
निहितः सिद्ध-घुटिका किम्‌? कंठ-देशे भृतः। अयं ते विभूषणं नील-मणिः किम्‌? वद 

महान्‌ उदात्तम्‌ आत्मा मनः यस्य, तस्मात्‌ संबुद्धिः ‘उदात्त उद्धटोदीर्ण महात्मानो 

महायशाः' इति कल्पद्रुकोशः, महात्मन्‌ शब्दस्य परमशिवपरत्वेनेन महाभारतं “महान्‌ 
महात्मा महिता महिमान्‌ महाबलः' इति; शंभो शं मंगलं भवति अस्मादिति शंभुः, 
तस्मात्संबुद्धिः; ज्वालाभिः शिखाभिः उग्रः तीक्ष्णः (सन्‌), सकलानाम्‌ समस्तानाम्‌ 
अमराणां देवानाम्‌ अतिशयेन भयं भीतिं ददाति कल्पयति इति तथा विधः; क्ष्वेलः 

विषं, त्वया, कथं वा केन वा प्रकारेण, दृष्ट: विलोकितः? किं च अपि च, तस्यैव 
कार्यस्य अनुगमनतया इति भावः; करे हस्ते, धृतः धारितः, करस्य हस्तस्य तले 
उपरिभागे, निहितः स्थापितः, (तत्‌) पक्कं फलितं च तत्‌ जम्भूः जाम्भवमिति, फलं 
किम्‌? “फले जम्भ्वः जम्भूः स्त्री जम्बु जाम्बवम्‌’ इत्यमरकोशः; जिह्वायां रसनायां, 
निहितः च स्थापितश्च, सिद्धघुटिका = फलसाधने प्रसिद्धा गुलिका, अथवा सिद्धैः 
उपयुज्यमानः दीयमानः वा औषधविशेषः, घुटिका रूपेण दृश्यमानत्वात्‌ घुटिकाव्यवहारः। 
निघंदुषु प्रायशस्सर्वेषु गुल्फार्थ एव घुटिका पदं दर्शितम्‌; कंठस्य गलस्य देशे प्रदेशे 
स्थाने वा, भृतः धृतः, अयम्‌ एवंगत्या त्वया स्वीकृतः क्ष्वेल विशेषः, ते तव, 
विभूषणमलंकरणं, नीलश्च असौ मणिश्च तदाख्यः रत्रविशेषः, किम्‌? वद ब्रूहि। 
वदव्यक्तायां वाचि लोटि मध्यमपुरुषैकवचनम्‌। 


ता : महात्मन्‌! शंकर! ज्वालाभिः सकलामरभयकारणं हालाहलविषं त्वया दृष्टम्‌। 
करें धृतम्‌, करतले निहितम्‌, किं तत्‌ जम्भूफलम्‌? रसनायां निहितम्‌? सिद्धगुलिका 
किम्‌? कंठदेशे धृतम्‌ अभरणविशेषः नीलमणिः किम्‌? 
उग्रः - उच्यति क्रुधा संबध्यते इति। उच (समवाये) धातोः “तज़ेंद्राग्र वज्र विप्रकुब्रचुब्र 
क्षुरखुर भद्रोग्रखेरखेलशुक्रशुक्लगौरवन्त्रे रमला' इति निपातनात्‌ रक्‌ प्रत्ययः, चस्य 
गकारश्च। 

उग्रः पुंलिंगे। 'उग्रः शूद्रासुते क्षुत्रादरुद्रे पुंसि त्रिषूत्कटे। स्त्रीवचाक्षुद्रयोः' इति 
मेदिनीकेशः। अत्र उग्रपदं विशेष्यम्‌। श्लोकगतं तु तत्‌ विशेषणम्‌| 

भयं ददाति इत्यर्थ भयोपपदात्‌ दा धातोः (भय+दा), आतोऽनुपसर्गे कः' 
इति सूत्रेण क प्रत्यये ‘आतो लोप इटि च' इति आलोपे च भयद पदम्‌। क्ष्वेलति 
इत्यर्थं क्ष्वेल (चालगत्योः) धातोः 'नंदिग्रहिपचादिभ्यो ल्युणि निन्यचः (इति अच्‌ 
प्रत्यये क्ष्वेल पदम्‌। करे इति सप्तम्येकवचनम्‌। करोति इति करः पचाद्यच्‌ प्रत्यये। कं 
सुखं राति इत्यर्थं कपूर्वकात्‌ रा धातोः (क+रा) उपर्युक्तभयदवत्‌ करः। कीर्यते 
विक्षिप्यते अनेन इत्यर्थे कृ धातोः 'क्रूदोरप्‌' इति अप्‌ प्रत्यये, गुणे च कर शब्दः। अत्र 
गजशरीरावयान्यतमः इत्यर्थः। फलृधातोः अच्‌ प्रत्यये फलमिति रूपम्‌। हष्टः, धृतः, 
निहितः, भृतः इति पदानि क्त प्रत्ययान्तानि कर्मण्यर्थे। दिश्यते निर्दिश्यते इति 
कर्मण्यर्थे दिश (अतिसर्जने) धातोः `अकर्तरि च कारके संज्ञायाम्‌’ इति घञ्‌ प्रत्यये 
“पुगन्तलघूपधस्य च' इति गुणेच देश पदम्‌ कंठस्य देश इति 'षष्ठी' तत्पुरुषः। 
कथम्‌ - कथं कथाप्रकारार्थै हर्षे प्रश्रे च संभ्रमे । 

संभवनायां गर्हायां चाव्ययं परिकीर्तितम्‌ ॥ 

इति वाङ्गयार्णवः। किम्‌ शब्दात्‌ प्रकारवचने “किमश्च’ इति थमु प्रत्यये प्रकृतेः 
कादेशे कथमिति। 

जिह्वा - जि (जये) धातोः जयति रसमनया इत्यर्थे ‘शेव यह्व जिह्राग्रीवाप्वमीवाः' 
इति सूत्रेण औणादिके वन्‌ प्रत्यये निपातनात्‌ हुगागमे, टापि च जिह्वा पदम्‌। अग्निः 
सप्तजिह्वः। सप्त जिह्वाश्च अमी - 


काली कराली च मनोजवा च - सुलोहिता या च सुधूम्रवर्णा । 
स्फुलिंगिनी विश्ररूपी च देवी - लोलायमाना इति सप्तजिह्वाः || - मुंडकोपनिषत्‌ 


करस्य तलम्‌, तस्मिन्‌ करतले इति सप्तम्यन्तं पदम तलति इति अर्थे तल 
(प्रतिष्ठायाम्‌) धातोः पचाद्यचि तलम्‌ इति। हस्तादीना मुपरिभागः इत्यर्थः। तालवृक्षार्थ 
पुनः तलः इति पुंलिंगे प्रयोगः। 
घुटिका - घुट्‌ (प्रतिहतौ) धातोः संज्ञायामच्‌ प्रत्यये घुटः। ततः “अत इनिठनौ? इति 
इनि प्रत्यये घुटि। स्वार्थे कन्‌ प्रत्ययः घुटिकः टापि घुटिका। अथवा घुट्‌ धातोः कुन्‌ 
प्रत्यये, अकादेशे टापि, इकारे च घुटिका। विशेषेण भूषयति इत्यर्थे विपूर्वकात्‌ भूष्‌ 
धातोः णिचि, ल्युटि च विभूषण रूपम्‌। 

जम्भूफलम्‌ - जम्भूफलस्य “नामदमनी' इत्यर्थः इति राजनिघंटुः। 'कपित्थ 
जम्भूफलसार' इति श्लोक प्रयुक्तफलम्‌ जम्भूफलम्‌। किन्तु अल्पप्राणतया जम्बू इति 
पदम्‌ एव निघंटुषु दत्तम्‌। तस्य फलान्तरे लौकिकव्यवहारे बीजपूरफलमिति व्यवह्वियमाणे 
(जाम) फले व्यवहारो दर्शितः। 

अत्र कापि विचिकित्सा गत श्लोके, अस्मिन्‌ श्लोके अपि अमरभयदत्वमेव 
हालाहलकर्तृत्वेन वर्णितम्‌। किं दनुजाः निर्भयाः? निर्भयत्वे च कारणं किम्‌? अथवा 
किम्‌ अमरविषयमात्रप्रस्तावनपरतया कविना दनुजप्रस्तावः परिहृतः ? 


वद - वदतु/वदतात्‌ वदताम्‌ वदन्तु 

वद/वदतात्‌ वदतम्‌ वदत 

वदानि वदाव वदाम। 

नालं वा सकृदेव देव! भवतस्सेवा नतिर्वा नुतिः 

पूजा वा स्मरणं कथाश्रवणमप्यालोकनं माहशाम्‌ । 
स्वामिन्नस्थिरदेवतानुसरणायासेन किं लभ्यते 

का वा मुक्तिरितः कुतो भवति चेत्कि प्रार्थनीयं तदा ॥ ३३ 

अ : देवतान्तराश्रयणनैरर्थक्यम्‌ 
अ : स्वामिन्‌! देव! भवतः सेवा वा नतिः वा नृतिः वा पूजा वा स्मरणं वा कथा-श्रवणम्‌ 
अपि आलोकनम्‌ अपि सकृद्‌ (त्‌) एव मादृशां न अलं किम्‌? इतः मुक्तिः का वा? कुतः 
भवति चेत्‌ तदा अस्थिर-देवता+अनुसरण+आयासेन किं लभ्यते? प्रार्थनीयम्‌ किम्‌? 

स्वामिन्‌ प्रभो!; देव! देवनशील!; भवतः तव, सेवा परिचर्या वा, नतिः नमस्कृतिः 
वा, नृतिः स्तोत्रं वा, पूजा अर्चना वा, स्मरणं स्मृतिः वा, कथायाः कथानां वा गाथायाः 
गाथानां वा श्रवणम्‌ आकर्णनम्‌, अपि, आलोकनं दर्शनम्‌ अपि, सकृत्‌-एव = एकवारमेव, 
माहृशां मम मत्तुल्यानां वा, न अलं किम्‌? = न पर्याप्तं किम्‌? इतः अस्याः दशायाः 
परमेश्ररैकसंबंधि पूजस्मरणादि परिपूर्णजीवनदशायाः मुक्तिः मोक्षाख्यः दशा विशेषः, 
का वा? = कीहशी अस्ति?, तदा वास्तविकदशायां तादृश्यां सत्याम्‌, अस्थिराणां चंचल 
प्रकृतीनाम्‌ अनिञ्चितानामिति वा देवतानां = सुराणाम्‌ अनुसरणे प्रार्थनादिना इति शेषः; 
आयासः = श्रमः तेन, फलस्य अनिञ्चितत्वात्‌ प्रार्थनादीना-मायासमात्रत्वं, किं लभ्यते = 
किं प्राप्यते? डुलभष्‌ प्राप्तौ इति धातोः कर्मणि लटि प्रथमपुरुषैकवचनम्‌। प्रार्थनीयम्‌ = 
अभिलषणीयं, किं = किं भवति? भिन्नरूपेषु भिन्ननामसु विचक्षणैरविचक्षणैर्या परमात्मनः 
संभावितेष्वपि तस्य अद्वितीयत्वम्‌ एव। तदवश्यं मनसि स्यात्‌। अथवा तत्तद्रूपनामाश्रयेऽपि 
स्थिरतया एकस्मिन्‌ रूपे नामनि वा मनः लग्नं स्यात्‌। तदभावे फलविषये विलम्बो वा 
सर्वात्मना अभावोऽपि अनुभवनीयो भवति इति विवक्षा। 
ता : स्वामिन्‌! देव! भवतः परिचर्या वा भवन्तं प्रति नमस्कृतिर्वा भवन्माहाल्यस्तोत्रं 
वा समर्थनं वा संस्मरणं वा भवत्कथाश्रवणं भवतः दर्शनं वा सकृदपि मादृशाम्‌ 
अपर्याप्तं वा मोक्षसिद्ध्यै? इतः मुक्तिः न लभ्यते वा? (इतोऽपि मुक्तिरस्ति वा?) 
एतैः अपि मुक्तिप्राप्त्यभावे अस्थिरदेवतानुसरणायासेन कि लभ्यते? (कैमुतिकन्यायः 
अत्र अनुसन्धैयः)। प्रार्थनीयं वा किमस्ति? 
स्वामिन्‌ - स्वम्‌ अस्य अस्तीत्यर्थं स्वशब्दात्‌ 'स्वामिन्नेश्वर्ये' इति औणादिके आमिन्‌ 
प्रत्यये स्वामीति। तस्मात्संबुद्धौ स्वामिन्‌- 


अलम्‌ - विवृतपूर्वमिदम्‌ एकत्रिंशतिश्लोकव्याख्यानसंदर्भे। 
सकृत्‌ - एकवारमित्यर्थ “एकस्य सकृत्‌ च' इति निपातनात्‌ क्रियाभ्यावृत्तिगणने 
प्रकृतेः सकृदित्यादेशः, सुच्‌ प्रत्ययश्च। “संयोगान्तस्य लोपः? इति प्रकृतिसकारलोपः। 
'कृत्वोऽर्था’ इति अस्य अव्ययत्वम्‌। 

'सकृत्सहैकवारे स्यात्‌’ इत्यमरकोशे एकवारार्थं सहार्थं च सकृत्पदं दर्शितम्‌। 
'देवदत्तयज्ञदत्तौ सकृत्‌ भुंजाते' इति सहार्थं प्रयोगः...' सकृत्तरुणा देवाः' इत्यादि 


I04 शिवानन्दलहरी 


वाक्येषु सर्वदार्थेऽपि अस्य प्रयोगः। सकृत्‌ शब्दस्य सहसार्थोऽपि स्तोत्ररत्रस्य कूरनाथीये 
व्याख्याने दर्शितमिति (ननु प्रपन्नः सकृदेव देवः। इति श्लोकव्याख्याने) अव्ययकोशः। 
एव - एव अव्ययम्‌। तच्च अवधारणार्थे नियोगार्थे अनवक्लम्त्यर्थ, औपम्यार्थ, उद्ेक्षार्थ 
वाक्यपूरणे च हृश्यते। 

एवौपम्ये नियोगे चावधारे वाक्यपूरणे । 

भवेदव्ययमाचारनियोगे च विनिग्रहे ।। 

इति वाङ्गयार्णवः। विशेष्यसंगतः, विशेषण संगतः, क्रिया संगतश्चेति एव कारस्य 

त्रैविध्यं स्वीक्रियते। अन्ययोगव्यवच्छेदमात्रमेव एव कारस्य अर्थः इति शेषांचित्‌ 
विदुषां वचनम्‌। अत्र अधिकरणचिन्तामणि श्लोकः - 

विशेषण विशेषाभ्यां क्रियाया च समन्वितः । 

अयोगं योगमपरैरत्यंतायोगमेव च ॥ 

व्यवच्छिनत्ति धर्मस्य निपातो व्यतिरेकतः । - अव्ययकोशः-पु-१३९ 
सेवा - पदं सेवृ (सेवने) धातो निष्पन्नम्‌। सेव्‌ धातोः “गुरोश्च हलः' इति अप्रत्यये 
टापि च पदम्‌। णु स्तुतौ इति धातोः “भावे क्तिन्नि'ति क्तिन्‌ प्रत्यये नुतिः इति। 
पूजनमित्यर्थे पूज्‌ धातोः 'चिन्ति पूजि कथिकुभिचर्चश्र' इति अङ प्रत्यये टापि च 
पूजा पदम्‌। स्मृधातोः 'ल्युट्‌ च' इति ल्युट्‌ प्रत्यये, अनादेशे, ण्वुत्वे च स्मरण पदम्‌। 
एवमेव आङ पूर्वकात्‌ लोकृधातोः आलोकनं, श्रु (श्रवणे) धातोः श्रवणं च, नम्‌ 
धातोः भावे क्तिन्‌ प्रत्यये मकारलोपे च (अनुदात्तोपदेश वनति तनोती त्यादीना 
मनुनासिकलोपो झलिङ्किति - सूत्रम्‌) नतिरिति। नतिश्च त्रिविधा ज्ञेया- 


कायिको वाग्भवश्चैव मानसस्त्रिविधः स्मृतः । 
नमस्कारस्तु तत्त्वज्ञैसुततमाधममध्यतः ॥ 
माहृशाम्‌ - अहमिव दृश्यते इत्यर्थं अस्मद्‌ पूर्वपदात्‌ दृश्‌ धातोः 'त्यदादिशु हशः 
अनालोचने कञ्च इति चात्‌ क्रन्‌ प्रत्यये 'तेमयावेकवचस्य' इति अस्मदः 'मे' इति 
आदेशे “आ सर्वनाम्नः’ इति मादेशे मादृक्‌ इति शब्दकल्पद्ुमः। 
मम इव दर्शनमस्य इत्यर्थं किप्‌ प्रत्यये इति वाचस्पत्यम्‌। 
वस्तुतः सौत्रः कञ्‌ प्रत्ययः, चकारादाकृष्टः क्विन्‌ प्रत्ययश्च। 
अनेन, अस्मात्‌, अस्मिन्‌ वा इत्यर्थे इदं शब्दात्‌, आद्यादिभ्य उपसंख्यानम्‌’ इति 
वार्तिकेन तस्‌ प्रत्यये निवातनात्‌ इदं शब्दस्य 'इ' आदेशे इतः इति। किं शब्दात्‌ पंचम्यर्थवृत्तेः 
“पंचम्यास्तसिल्‌' इति तसिल्‌। 'कु हि तोः' इति प्रकृतेः कु आदेशः। कुतः इति पदम्‌। 


शिवानन्दलहरी ]05 

अयसः इदम्‌ इति तद्धितार्थ 'तस्येद' मिति सूत्रेण अण्‌ प्रत्यये, आदिवृद्धी च 

आयासः। अथवा आड़ पूर्वकात्‌ यसु (प्रयत्न) धातोः 'हलश्च' इति घञि आयास इति। 

लभ्यते - लभ्‌ धातोः कर्मणि रूपमिदम्‌। कर्मार्थत्वात्‌ “भावकर्मणोः? इति आत्मनेपदित्वात्‌ 

तड़। लभू-त - “सार्वधातुके यक्‌’ इति यक्‌ प्रत्ययेः। “टित आत्मनेपदानां टेरे’ इति 
त कारस्य एत्वम्‌। लभ्यते इति पदम्‌। 


लभ्यते - लभ्यते लभ्येते लभ्यन्ते 
लभ्यसे लभ्येथे लभ्यध्वे 
लभ्ये लभ्यावहे लभ्यामहे। 
भवति - प्रसिद्ध एव। 

किं ब्रूमस्तव साहसं पशुपते! कस्यास्ति शम्भो! भव- 

द्वैर्य चेहशमात्मनः स्थितिरियञ्चान्यैः कथं लभ्यते । 

भ्रश्यद्वेवगणं त्रसन्मुनिगणं नश्यत्प्रपञ्चं लयं 

पश्यन्निर्भय एक एव विहरत्यानन्दसान्द्रो भवान्‌ ॥ ३४ 
अ : प्रलयसमयेऽपि शिवस्य निर्भीकत्वम्‌ 
अ : पशुपते! तव साहसं किं ब्रूमः? शंभो! ईदृशं भवद्‌ (त्‌)+दैर्य॑ च कस्य अस्ति? 
इयम्‌ आत्मनः स्थितिः च अन्यैः कथं लभ्यते? भवान्‌ भ्रश्यद्‌ (तृ)+देव-गणं त्रसत्‌+मुनि- 
गणं नश्यत- प्रपंचं लयं पश्यन्‌ निर्भयः एकः एव आनंद-सांद्रः (सन्‌) विहरति। 

पशूनां जन्तूनां पतिः पालकः तस्मात्संबुद्धिः; तव = भवतः, साहसं सहसा 

बलेन विर्वृत्तं; किं ब्रूमः = कीहृशमिति वदामः, ब्रूञ्‌ व्यक्तायां वाचि इति धातोः लटि 
उत्तमपुरुषबहुवचनम्‌। शंभो! = मंगलकारणीभूत!, ईदृशम्‌ एता-हशं वर्णितं वर्ण्यमानं 
वर्णयिष्यमाणं चेति शेषः; भवतस्तव धैर्यं धीरभावः यश्च पुरो भागिताहेतुभूतः इति, 
च अप्यर्थ, कस्य कस्य जनस्य त्रिष्वपि भुवनेषु इति शेषः; अस्ति भवति? अस भुवि 
धातोः लटि प्रथमपुरुषैकवचनम्‌। इयम्‌ एतादृशी आत्मनः आत्मन्‌ शब्दः अत्र युष्मदर्थ 
तव इति; स्थितिः च अवस्थानं च, अन्यैः इतरैः, कथं केन वा प्रकारेण, लभ्यते = 
प्राप्यते। डुलभष्‌ प्राप्तौ इति धातोः कर्मणि लटि प्रथमपुरुषैकवचनम्‌; भवान्‌ त्वम्‌, 
भ्रश्यत्‌ अधः पतन्‌ देवानां निर्जराणां गणः समूहः यस्मिन्‌ तं; त्रसन्‌ बिभ्यन्‌ मुनीनां 
वाचंयमानां गणः समूहः यस्मिन्‌ तं; नश्यन्‌ अदृश्यतां गच्छन्‌, प्रपंच: संसारः यस्मिन्‌ 
तं; भूतादीनां विस्तृतं रूपमिति वा, 'विपयसि विस्तरे च प्रपंचः' इत्यमरकोश 
पंचीकरणेनेव प्रपंचः। पंचीकरणं चेत्थम्‌ - 

‘द्विधा विधाय चैकैकं चतुर्धा प्रथमं पुनः । 
स्वस्वेतरद्वितीयांशैः योजनात्‌ पंच पंचते ॥' इति वेदांतसारः। 
लयं प्रलयं विनाशं वा; पश्यन्‌ विलोकयन्‌ अपीति अध्याहारे स्मष्टप्रतिपत्तिः; न 
वर्तते भयं यस्य सः भीतिरहितः, एकः अद्वितीयः एव, आनंदेन प्रमोदेन सान्द्रः घनः 
सन्‌, विहरति क्रीडति परिक्रामतीति वा। वि पूर्वकात्‌ हृ धातोः लटि प्रथमपुरुषैकवचनम्‌। 


ता : पशुपते! तव साहसं किमिति वदामः? भवति दृश्यमानं धैर्य च कस्य भवति? 
तव स्थितिश्च अन्यैः देवादिभिः कथं लभ्यते। प्रलयवेलायां देवगणाः भ्रश्यन्ति। मुनिगणाः 
त्रस्यन्ति (त्रसन्ति)। प्रपंचः सर्वः अपि लयं गच्छति। ताहशस्थितिं पश्यन्नपि त्वं 
भयरहितः आनंदसांद्रः अद्वितीयः विहरसि। 


साहसम्‌ - सहसा बलेन निर्वृत्तम्‌। सह (मर्षणे) धातोः असौ प्रत्यये सहसा पदसिद्धि- 
रिति हलायुधकोशः। अथवा सहते इत्यर्थ सह धातोः “सर्वधातुभ्यः असुन्‌' इति 
असुन्‌ प्रत्यये सहस्‌ पदम्‌। “तेन निर्वृत्तम्‌’ इति अण्‌ प्रत्यये (सहसा शब्दात्‌ वा सहस्‌ 
शब्दाद्वा) साहसमिति पदम्‌ 
इदृशम्‌ - अयमिव दृश्यते असौ इत्यर्थे इदं पूर्वकात्‌ दृश्‌ धातोः कञ्‌ प्रत्यय इति 
शब्दकल्पट्रुमः। अयमिव पश्यति इदम्‌ इत्यर्थं इदंपूर्वकात्‌ दृश्‌ धातोः कर्तरि क्तिन्‌ 
प्रत्यय इति वाचस्पत्यम्‌। अयमिव दृश्यते इदम्‌ इत्यर्थ क्विप्‌ प्रत्ययः इत्यपि शब्दकल्पद्रुमः। 
सर्वत्र इदं किमोरीशूकी' इति इदं शब्दस्य ईश्‌ आदेशः। तेन ईदृशमिति शब्दः। 
स्थितिः - ष्ठा धातोः धात्वादेः षस्सः' इति षकारस्य सकारः। ठ वर्णस्य षनिमित्तकत्वात्‌ 
षस्य सकारत्वेन परिणामात्‌ “निमित्तापाये नैमित्तिकस्याष्यपायः' इति नयेन ठकारस्य 
अपि थवर्णत्वेन परिणतिः। तेन स्था धातुः। तस्मात्‌ “स्थागापापचो भावे’ इति सूत्रेण 
भावार्थ क्तिन्‌ प्रत्ययः। 'द्यतिस्यतिमास्थामित्‌' इति आकारस्य इकारः। स्थितिरिति पदम्‌। 
अन्यः - अन्‌ (प्राणने) धातोः कृत्यल्युटो बहुलम्‌' इति बाहुलकत्वात्‌ य प्रत्ययः, 
तेन अन्यपदमिति शब्दकल्पद्रुमः। 

अन्‌ धातोः अफ्नयदित्वात्‌ यः इति वाचस्यत्यम्‌। 

अनति पृथगेव प्राणिति इति अन्यः इति अमरकोशः। अन्य एव अन्यतर इत्यपि 
अत्रग्रंथे लिखितम्‌। 
आनंदसान्द्रः - आनंदेन सांद्रः इति तत्पुरुषः। 'सुपा’ इति समासः। 

आइ पूर्वकात्‌ नदि (णदि) धातोः “इदितो नुम्‌ धातोः' इति नुमागमे। 'हलश्च' 
इति घञ्‌ प्रत्यये च आनंदपदम्‌। 

अंद्रेण सह इति सांद्र:। अन्द्‌ (बंधने) धातोः “सर्वधातुभ्यः ष्ट्रन्‌? इति ष्ट्रन्‌ 
प्रत्यये अन्द्र पदसिद्धिः। सह-सान्द्र इति दशायां समासे ‘सहस्य सः’ इति सादेशे च 
सांद्रपदम्‌। 
अंद्रपदं प्रायशः निघंटुषु न हश्यते। अन्द्रेण सह इति लौकिकविग्रहं सांद्रपदस्य 
दर्शयन्तः अपि अन्द्र पदं न ददुः। शोचनीयमिदम्‌। 
दर्शते लयस्य कर्मत्वात्‌ तस्य द्वितीयाविभक्तौ तद्विशेषणानां देवगणादि पदानामपि 
द्वितीया। भवच्चब्द विशेषणत्वात्‌ निर्भयादितद्विशेषणानां प्रथमान्तता। लाभे (कर्मणि) 
अन्येषां कर्तृत्वात्‌ तस्य तृतीया। साहसादीनां तत्कर्मत्वात्‌ कर्मणि प्रयोगे तेषां प्रथमान्तता। 
वि-हरति - ह ञ्‌ धातोः वस्तुतः हरणार्थकत्वेऽपि वि पूर्वकत्वात्‌ क्रीडार्थं पदाभ्यां 
गच्छतीत्यर्थे तस्य प्रयोगः। “उपसर्गेण धात्वर्थो बलादन्यत्र नीयते’ इति व्याकरणविवृतेः। 
भवान्‌ - भवच्छब्दः युष्मदर्थे प्रयुज्यते। किन्तु क्रियापदं प्रथमपुरुषे एव प्रयुज्यते। 
भवच्छब्दस्य तत्र, अत्र पूर्वपदत्वे गौरवपुरस्कृतः तच्छव्दार्थो भवति। क्कचित्‌ तच्चव्देन 
अपि संयुक्तः गौरवार्थको भवति यथा 
'यन्मां विधेयविषये सभवान्‌ नियुक्ते’ (मालतीमाधवम्‌) 
ब्रूमः - ब्रुवः पंचानामादित आहो ब्रुवः' इति सूत्रेण प्रथमपुरुषस्य त्रिषु वचनेषु, 
मध्यमपुरुषस्य एकद्विवचनयोः ब्रू धातोः आह इति आदेशः विकल्पेन अतः - 
ब्रवीति/आह ब्रूतः/आहतुः ब्रुवन्ति/आहुः 
ब्रवीषि/आत्थ ब्रूथः/आहथुः ब्रूथ 


ब्रवीमि ब्रूवः ब्रूमः 
लभ्यते - लभ्यते लभ्येते लभ्यन्ते 
लभ्यसे लभ्येथे लभ्यध्वे 
लभ्ये लभ्यावहे लभ्यामहे। 
-£>८२> 65३ >- 


योगक्षेमधुरन्धरस्य सकलश्रेयःप्रदोद्योगिनो 

हष्टहष्टमतोपदेशकृतिनो बाह्यान्तरव्यापिनः । 

सर्वज्ञस्य दयाकरस्य भवतः किं वेदितव्यं मया 

शम्भो! त्वं परमान्तरङ्ग इति मे चित्ते स्मराम्यन्यहम्‌ ॥ ३५ 


अ : शिवस्यैव परमाप्तत्व प्रकटनम्‌ 

अ : शंभो! योग-क्षेम-दुरन्धरस्य सकल-श्रेयः-प्रद+उद्येगिनः दष्ट+अहष्ट-मत+उपदेश- 
कृतिनः बाह्य+अंतर-व्यापिनः सर्व-ज्ञस्य दयाकरस्य भवतः मया किं वेदितव्यम्‌? त्वं 
परम-अन्तः+अंगः इति अन्वहं मे चित्ते अहं स्मरामि। 
शंभो = मंगलकारणीभूत!। योगः अपूर्वार्थसंप्राप्तिः च क्षेमः कुशलं च, तयोः 

समाहारः योगक्षेमं तस्य धुरन्धरः धूर्वहः तस्य, 'धूर्वहे धुर्य धौरेय धुरीणा स्स 
धुरन्धराः’ इत्यमरकोशः; सकलानां समस्तानां श्रेयसां धर्माणा प्रदः प्रदाता इति 
उद्योगः प्रयत्नः अस्मिन्‌ अस्तीति तस्य, 'श्रेयोऽत्यन्तं प्रशस्ते स्यात्‌ कल्याणे धर्ममोक्षयोः' 
इति वैजयन्तीकोशः; अथवा श्रेयश्शब्दः मोक्षार्थकोऽपि अत्र प्रसक्तो भवति किन्तु 
सकल विशेषणं तन्निरुणद्धि। मुक्तेः अद्वैतदृष्ट्या वैविध्याभावात्‌। कवेश्च अद्वैतसिद्धांत- 
प्रतिष्ठापकत्वात्‌, दृष्टम्‌ ऐहिकं च पुरतो दृश्यमानत्वात्‌ अदृष्टम्‌ आमुष्मिकं च 
फलस्वरूपयोः अदृश्यमानत्वात्‌ कार्यानुरोधेन कारणस्य कल्पनीयत्वाच्च दृष्टाहष्टे। 
तयोः (सम्मतस्य) मतस्य आशयस्य उपदेशे मन्त्रकथने कृती सूरिः तस्य, “धीमान्‌ 
सूरिः कृती कृष्टिः’ इत्यमरकोशः; बाह्ये बहिर्भवे, अंतरे अवकाशे च व्यापी, तस्य, 
सर्व समस्तं जानाति वेत्ति इति तस्य; दयायाः अनुकंपायाः आकरः निलयः तस्य; 
भवतः युष्मत्संबंधिनः विषयस्य इति शेषः, मया कविनेति, प्रार्थयित्रा वा; किं 
वेदितव्यं? ज्ञेयं किमस्ति?; त्वं भवान्‌, परमम्‌ उत्कृष्टं च तद्‌ अन्तरंगम्‌ हृदयमिति, 
अहनि अहनि प्रत्यहम्‌, मे मम, चित्ते मनसि, अहं, स्मरामि चिंतयामि। चिती स्मृत्याम्‌ 
धातोः लटि.उ.ए. 
ता : पशुपते! त्वं योगक्षेमधुरन्धरोऽसि, सकलश्रेयः प्रदाने कृतोद्योगः असि। ऐहिका- 
मुष्मिक विषयोपदेशे समर्थः असि। बाह्यांतरवापी। सर्वज्ञः, दयालयोऽप्यसि। 
आश्रयणकाले ततः किं वेदितव्यं भवति? त्वमेव मे परमान्तरंग इति त्वामेव मे मनसा 
प्रत्यहं चिन्तयामि। 
योगः - युज (समाधौ) धातोः ‘हलश्च इति भावे घञ्‌ प्रत्यये योगपदम्‌। अत्र युज 
धातुः दैवादिकः युज्यत इति। अयमेव धातुः रौधादिकः अस्ति योगार्थे। संयमनार्थ तु 
चौरादिकः विकल्पेन। तदभावपक्षे भौवादिकः। 

युनक्ति युंक्ते योगार्थ समाधौ युज्यते श्यनि । 

युजेः संयमनार्थं वा णौ योजयति योजति ॥ 


योगशब्दस्य परीति उपसर्ग पूर्वत्वे पुनः योगे च' इति सूत्रात्‌ विभाषया रस्य 
लत्वम्‌। पलियोगः इत्यपि। 

योगशब्दस्य प्रेम इत्यर्थोऽपि देवीभागवतव्याख्याने नीलकण्ठेन सूचितः। 'दूरस्थानां 
पदानामेकीकरणं योग' इति सुश्रुतेन उक्तम्‌। ज्योतिशशास्त्रे सप्तविंशतियोगाः भवन्तिः 
यथा- 
विष्कम्भः प्रीतिरायुष्मान्‌ सौभाग्यः शोभनस्तथा । 
अतिगंडः सुकर्मा च धृतिश्शूलस्तथैव च ॥ 
गंडो वृद्धिर्ध्रुवश्चैव व्याघातो हर्षणस्तथा । 
वञ्रश्चासृक्‌ व्यतीपातो वरीयान्‌ परिर्घाश्शवः ॥ 
सिद्धस्साध्यश्शुभश्शक्रो ब्रह्मंद्रौ वैधृतिस्तथा । 
क्षेमः - क्षेमं मंगलम्‌ अस्मिन्नस्तीति क्षेमः। क्षेमपदात्‌ 'अर्श आदिभ्य अच्‌' इति अच्‌ 
प्रत्यये पदम्‌। 
शांतिधर्मयोः पुत्त्रः क्षेम इति विष्णुपुराणम्‌। 
व्यवसायं प्रजज्ञे वै क्षेमं शान्तिरसूयत । 
सुखमृद्धिर्यशः कीर्तिरित्येते धर्मसूनवः ॥ - विष्णुपुराणम्‌-१/७/२८ 
कुशलमित्यर्थे क्षि धातोः 'अर्तिस्तु सु हसृ्चक्षिक्षुभायावापदियक्षिनीभ्यो मन्‌' 
इति मन्‌ प्रत्यये गुणे क्षेम इति। 
क्षेममिति नपुंसकलिंगे प्लक्षद्वीपवर्षविशेष इति तदर्थः। तदिधिपतिः इद्म जिह्नः 
प्लक्षद्वीपं सप्तधा विबभंज। 
उद्योगी-कृती-व्यापी - उद्योग-कृत- शब्दाभ्यान्‌ “अत इन्‌ ठनौ' इति इन्‌ प्रत्यये 
उद्योगी कृती पदनिष्पत्तिः। 
व्यापनं शीलमस्य, व्याप्रोति सर्वमिति वा अर्थ “नंदिग्रहिपचादिभ्यो त्युणि 
निन्यच' इति णिनि प्रत्यये व्यापी इति पदनिष्पत्तिः। 
'भवतः' पदपर्यन्तं विद्यमानानि षडपि पदानि भवतः विशेषणानि। अतः 
भवच्छब्दवत्‌ तेभ्यः अपि षष्ठीविभक्तिः। 
सर्वज्ञः - सर्व जानाति इति सकलज्ञातं सर्वज्ञपदम्‌। सर्वापपदात्‌ ज्ञा धातोः 'अतोऽनुपसर्गे 
कः? इति क प्रत्यये “आतो लोप इटि च' इति धातुगतस्य आकारस्य लोपे च सर्वज्ञ 
पदम्‌। 
सर्वज्ञपदेन शिवः विष्णुश्च उच्येते महाभारतानुसारम्‌। “सुवर्णरेताः सर्वज्ञः सुबीजो 
बीजवाहनः’ इति शिवपरतया, “सर्वदर्शी विमुक्तात्मा सर्वज्ञो ज्ञानमुत्तम' मिति 
विष्णुपरतया च महाभारते प्रयोगः। 


II0 शिवानन्दलहरी 


वेदितव्यं मया - 'वेदितव्यस्य' कर्मणि प्रयोगः विद धातोः 'तव्यत्तव्यानीयरः' इति 
तव्यत्‌ प्रत्यये, लघूपधगुणे वेदितव्यमिति। 


इति - इति शब्दः हेत्वर्थे। प्रकारार्थे, स्वरूपार्थै, समाप्त्यर्थे, विवक्षार्थ, नियमार्थे, 
शब्दप्रादुर्भावार्थ, एवमर्थे, प्रकर्षार्थै, व्यवस्थार्थे, प्रकृत्यर्थे, वक्ष्यमाणार्थ, परमशर्थि, 
समुच्चयार्थ, आद्यर्थे, निदर्शनार्थ, अवधारणार्थ, प्रत्यक्षार्थे, मानार्थे, प्रकाशाद्यर्थे च 
कोशेषु इत्यर्थाः दर्शिताः। अनुकर्ष, सन्निधि, पदार्थ विपर्यासादिष्वपि अस्य प्रयोगः 
इति केचित्‌। 


स्मरामि - स्मरति स्मरतः स्मरन्ति 
स्मरसि स्मरथः स्मरथ 
स्मरामि स्मरावः स्मरामः। 
CA # ःू-२-०- 


भक्तो भक्तिगुणावृते मुदमृतापूर्ण प्रसन्ने मनः- 

कुम्भे साम्ब! तवाड्रिपल्नवयुगं संस्थाप्य संवित्फलम्‌ । 

सत्त्वं मन्त्रमुदीरयन्निजशरीरागारशुद्धिं वहन्‌ 

पुण्याहं प्रकटीकरोमि रुचिरं कल्याणमापादयन्‌ ॥ ३६ 
अ : पुण्याहप्रकटनम्‌ 
अ : सांब! भक्तः (अहं) निज-शरीर+अगार-शुद्धिं वहन्‌ रुचिरं कल्याणम्‌ आपादयन्‌ 
भक्ति-गुण+आवृते मुद्‌ (त्‌)+अमृत+अपूर्ण प्रसन्ने मनः+कुंभे तव अंघ्रि-पल्लव-युगं 
संस्थाप्य संवित्‌-फलं सत्त्वं मन्त्रम्‌ उदीरयन्‌ पुण्य+अहं प्रकटीकरोमि। 

अंबया सह वर्तत इति साम्बः, तस्मात्‌ संबुद्धिः, भक्तः सेवकः अहमिति शेषः; 

निजस्य आत्मनः शरीरम्‌ तनुः अगारं गृहमिव तस्य शुद्धिं भक्तिभावानुगुणकर्मानुकूल 
संस्कारविशेषं; वहन्‌ प्रापयन्‌, रुचिरं सुंदरं, कल्याणं श्रेयः, आपादयन्‌ कल्पयन्‌, 
भक्तिः सेवा इति गुणेन मन्त्रणेन लक्षणेन वा, आवृतं कृतावरणं तस्मिन्‌; मुद्‌ प्रीतिः 
एव अमृतं पीयूषं तेन आपूर्णं गलपर्यन्तं पूरितं तस्मिन्‌; प्रसन्ने अच्छे, मनः एव कुंभः 
घटः तस्मिन्‌; तव भवतः, अंघ्री पादौ पवी नवपत्रयुक्तस्तबकौ इव तयोः युगं 
युगलं; संस्थाप्य सम्यक्‌ निक्षिप्य; संविदः चिदः फलम्‌ प्रेक्षोपलब्धिः चित्‌ संवित्रति 
पद्यक्तिचेतना' इत्यमरकोशः, सत्त्वं सत्त्वलक्षणोपेतं, मन्त्रम्‌, उदीरयन्‌ वदन्‌, पुण्येन 
सहितम्‌ अहः, पुण्याहकार्यक्रमः शरीरस्य गेहादानां वा पवित्रीकरणार्थं क्रियमाणः 
जलप्रधानः कञ्चित्‌। मन्त्रजलेन शुद्धिकरणमिति यावत्‌; प्रकटीकरोमि प्रकाशयामि। 
प्रकटपूर्वकात्‌ कृधातोः (च्वि प्रत्यये प्रकटी इति) लटि उत्तमपुरुषैकवचनम्‌। 


शिवानन्दलहरी ॥]] 


ता : सांबशिव! अहं मदीयस्य शरीररूपस्य अगारस्य शुद्धिं वहन्‌, मनोज्ञं कल्याणम्‌ 
आपादयन्‌, भक्तिगुणावृते आनंदामृतपूर्णे निर्मले च मम मनःकुम्भै भवदीयम्‌ 
अंप्रिपल्लवयुगलं संस्थाप्य ज्ञानफलरूपस्य सत्त्वस्य मन्त्रस्य उदीरणं कुर्वन्‌ पुण्याहं 
प्रकटीकरोमि। 
भक्तः - भज सेवायामिति धातोः भजते स्म इति कर्त र्थं आदिकर्मणः क्तः कर्तरि च' 
इति क्त प्रत्यये भक्त पदम्‌। “प्रकृतः कटं देवदत्तः, प्रकृतवान्‌ कटं देवदत्तः? इति 
भाष्ये क्तप्रत्ययः कर्त्रर्थपि उदाहृतः। 

स्त्रियां क्तिन्‌’ इति क्तिन्‌ प्रत्यये भक्तिः इति पदम्‌। आङ पूर्वकात्‌ वृधातोः क्त 
प्रत्यये आवृतपदम्‌। 
आपूर्णे - आपूर्णपदात्‌ सप्तमीविभक्तौ रूपम्‌। आ(ङ) उपसर्ग पूर्वकात्‌ पृ धातोः 
कर्मणि क्तः। वा दांतशांतपूर्णदस्तस्पच्छन्नज्ञप्ताः' इति इडागमाभावः निपात्यते। 
“उदोष्ठ्यपूर्वस्य' इति उत्‌, तस्य रपरत्वं “हलि च' इति दीर्घश्च। ‘रदाभ्यां निष्ठातो नः 
पूर्वस्य च दः' इति त कारस्य नत्वं अट्‌ कुप्वाङ्‌ नुमूव्यवायेऽपि’ इति तस्य णत्वं च। 

पृ धातुः अयं जुहोत्यादिगणसंबंधी। क्रयादि, चुरादि गणयोरपि एषः धातुः 
दृश्यते। 
मनःकुभः - कुं (भूमिम्‌) उंभति जलेन इत्यर्थे कु पूर्वकात्‌ उंभ्‌ (पूरणे) धातोः 
'नंदिग्रहिपचादिभ्यो ल्युणिनिन्यचः' इति अच्‌ प्रत्यये ‘शकन्ध्वादिषु पररूपं वाच्यम्‌' 
इति पररूपे च कुम्भपदम्‌। मनः एव कुंभः “विशेषणं विशेष्येण बहुल'मिति समासः 
“तत्युरुषः समानार्थकः कर्मधारयः’ इति कर्मधारयत्वम्‌। अवधारणाज्ञापनार्थं 
लौकिकविग्रहे मनः एव इति एव पदम्‌। 

मन्यते बुध्यते अनेन इति मनः। मन्‌ धातोः “सर्वधातुभ्योऽसुन्‌' इति औणादिकः 
असुन्‌ प्रत्ययः। 
सांबः - अंबया सह वर्तते इति सांबः। सह+-अंबापदात्‌ “सहस्य सः संज्ञायाम्‌’ इति 
सहस्य सादेशे “गोस्त्रियोरुपसर्जनस्य' हस्वे च सांब इति। 

सांबयति धनं लोकः इति वा सांबः। सांब संबंधने इति चौरादिकः अयं धातुः। 
अच्‌ प्रत्ययः। अयं षोपदेशः एव न्याय्यः इति वाचस्पत्यम्‌। 
युगम्‌ - युज्यते परस्परम्‌ इति योगः। युजिर्‌ योगे इति धातोः 'हलश्च' इति घञ्‌ 
प्रत्ययः। कुत्वं च “प्रतिजनादिभ्यः खञ्‌, ‘उञ्‌ चादीनां च' इति उभयत्रापि युगशब्दपाठात्‌ 
गुणस्य अभावः। 


ine) शिवानन्दलहरी 
'अकर्तरि च कारके संज्ञाया'मिति सूत्रेण वा घज्‌ प्रत्ययः। 


“युजेः घञन्तस्य निपातनादगुणत्वं विशिष्टविषये च निपातनमिदमिष्यते। 
कालविशेषे रथाद्युपकरणे च युगशब्दस्य प्रयोगोऽन्यत्र योग एव भवति' इति काशिका। 


संविदः फलं संवित्फलम्‌। 'षष्ठी' इति तत्पुरुषसमासः। सतः भावः सत्त्वम। 
तस्य भावस्त्वतलो' इति त्तवप्रत्ययः भावार्थ। उदीरयन्‌, वहन्‌ इति उदपूर्वकात्‌ ईर्‌ 
धातोः, वहधातोश्च शतृप्रत्ययः। प्र पूर्वकात्‌ षद धातोः क्त प्रत्यये रदाभ्यां निष्ठातो 
नः पूर्वस्य च दः' इति तकारदकारयोः नत्वे प्रसन्न इति पदम्‌। 


अंघ्रि पल्लवयुगस्य संस्थापने मनःकुंभस्य अधिकरणत्वात्‌ “सप्तम्यधिकरणे च' 
इति तस्य तद्विशेषणानां च सप्तम्यन्तत्वम्‌। पक्वयुगस्य कल्याणस्यच कर्मत्वम्‌। अतः 
द्वितीयान्तत्वम्‌। 


मन्त्र्यते गुप्तं परिभाष्यते इत्यर्थे मत्रि (गुप्तभाषणे) धातोः 'हलश्च' इति घञ्‌ 
प्रत्यये। पचादित्वात्‌ अचि प्रत्यये वा मन्त्रपदम्‌। कल्ये प्रातः अण्यते शब्द्यते इत्यर्थे 
कल्यपूर्वकात्‌ अण धातोः “अकर्तरि च कारके संज्ञाया’ मिति घञ्‌ प्रत्यये, अनादेशे 
च कल्याणपदम्‌। 


रुचिरम्‌ - रुच धातोः 'इषि मदिमुदिखिदिच्छिदिमन्दचन्दितिमिमिहिमुहिमुचिरुचिरुधि- 
बन्धिशुषिभ्यः किरच' इति किरच प्रत्यये रुचिरम्‌। 


अथवा रुच्‌ धातोः 'इक कृष्यादिभ्यः' इति इक्‌ प्रत्ययः। ततः “ऊषसुषिमुष्कमधो 
रः' इति सूत्रानुगताभ्यां “र प्रकरणे स्वमुखकृजेभ्य उपसंख्यानम्‌’ “नग पांसु पांडुभ्यश्च' 
इति वार्तिकद्वयेन मत्वर्थीये रप्रत्यये रुचिरम्‌, इति कृदंतरूपमाला। 
संस्थाप्य - ष्ठा धातोः, संस्थापनप्रकटीकरणरूपयोः द्वयोरपि कर्मयोः समानकर्तृकत्वात्‌ 
समानकर्तृकयोः पूर्वकाले' इति क्त्वा प्रत्यये तस्य सोपसर्गत्वात्‌ 'समासेऽनञ्‌ पूर्वे 
क्त्वोल्यप्‌' इति ल्यबादेशे 'अर्तिहीव्लीरी...' इत्यादिना पुगागमे च संस्थाप्य इति पदम्‌। 


प्रकटी-करोमि - करोति कुरुतः कुर्वन्ति 
करोषि कुरुथः कुरुथ 
करोमि कुर्वः कुर्मः। 
5 व्यय. 


आम्नायाम्बुधिमादरेण सुमनस्सङ्वाः समुद्यन्मनो 

मन्थानं हढभक्तिरञ्जुसहितं कृत्वा मथित्वा ततः । 

सोमं कल्पतरुं सुपर्वसुरभिं चिन्तामणिं धीमतां 

नित्यानन्दसुधां निरन्तररमासौ भाग्यमातन्वते ।। ३७ 


शिवानन्दलहरी ]]3 

अ : मनसः मन्थानेन साहश्यम्‌ 
अ : सुमनः+संघाः समुद्यत्‌+मनः हृढ-भक्ति-रञ्रु-सहितं मन्थानं कृत्वा आदरेण 
आम्नाय+अंबुधिं मथित्वा ततः सोमं कल्पतरुं सुपर्व-सुरभिं चिन्ता-मणिं धीमतां 
नित्य+आनंद-सुधां निरंतर-रमा-सौभाग्यम्‌ आतन्वते। 

सुमनसां देवानां संघाः समूहाः 'सुपर्वाणस्सुमनसस्त्रिदिवेशादिवौकसः' इत्यमरकोशः; 
समुद्यत्‌ विजुंभमाणं प्रयत्रशीलतयेति, च तत्‌ मनः स्वांतं, तत्‌ जात्येकवचनं, दृढया 
प्रगाढया भक्तिः सेवाभावः एव रञ्जु: वटी तया सहितः संयुक्तः तम्‌ मन्थानं वैशाखं, 
'मंथस्तु मन्था मन्थानो वैशाखः खजकोऽपि च' इति वैजयन्ती-कोशः; कृत्वा, आदरेण 
सम्मानेन, आम्नायाः एव अंबुधिः समुद्रः अथवा संप्रदायः तम्‌, 'अथाम्नायस्संप्रदाय' 
इत्यमरकोशः, मथित्वा विलोड्य, ततः मथितात्‌ तस्मात्‌ समुद्रात्‌, सोमं चंद्रं 
“अब्जोजैवातृकस्सोमः' इत्यमरकोशः, कल्पः वांछापरिपूरकश्च असौ तरुः वृक्षः पारिजातकः; 
सुपर्वाणां देवानां सुरभिः धेनुः कामधेनुरिति प्रसिद्धः; चिन्तामणिः मणिविशेषः; धीमतां 
बुद्धिमतां, नित्यः शाश्रतः च असौ आनंदः हर्षः स एव सुधा अमृतं ताम्‌, निरंतर: 
अव्यवहितं च तत्‌ रमायाः लक्ष्याः सौभाग्यम्‌ सुभगायै सुभगाय वा हितम्‌; आतन्वते 
आसमन्तात्‌ प्राप्रुवन्ति। आङ पूर्वकात्‌ तनू विस्तारे धातोः लटि प्रथमपुरुषबहुवचनम्‌। 
आम्नायमथनेन नित्यानंद: अंबुधिमथनेन सुधा च लब्धे। तद्वत्‌ अपक्रमेण आम्नायमथनेन 
सौभाग्यम्‌, अंबुधिमथनेन रमा च लब्धे। 
ता : देवतासंघाः स्वेषां मनः एव मन्थानं कुर्वन्ति। ृढभक्तिरेव परमात्मनि तत्र रञ्जुः। 
तेन मन्थानेन आम्नायांबुधिं मथित्वा ततः सोमं, कल्पवृक्षं, कामधेनुं, चिन्तामणिं, 
धीमतां नित्यानंदामृतं, निरंतरलक्ष्मीसौभाग्यं च प्राप्रुवन्ति। 
आम्मायः - आइ पूर्वकात्‌ म्रा (अभ्यासे) धातोः `अकर्तरि च कारके संज्ञायाम्‌’ इति 
घज्‌ प्रत्यये आतो युक्‌ चिणूकृतोः' इति युगागमे आम्नायपदम्‌। 

आम्नायपदस्य भिन्नार्थाः सन्ति। वेद इति प्रचुरः अर्थः। आम्नायते पारंपर्येण, 
आसमन्तात्‌ पारंपर्येण प्रानम्‌ अभ्यासः, आम्नायते गुरुपारंपर्येण अभ्यस्यत इत्याम्रायः 
इति अमरकोशव्याख्या गुरुबालप्रबोधिका। निगमः, उपदेशो वा इति मेदिनीकोशः। 
कुलम्‌, आगमः इति हेमसन्द्रः। कुलक्रमः इति शब्दरत्रावली। 


अंबुधिः - अंबूनि धीयन्ते अस्मिन्‌ इत्यर्थे अंबूपपदात्‌ धा धातोः 'कर्मण्यधिकरणे च' 
इति अधिकरणार्थे कि प्रत्यये “आतो लोप इटि च' इति धातुगताकारलोपे अंबुधि 
पदम्‌। आङ पूर्वकात्‌ दृ धातोः 'ग्रहवृहनिश्चिगमश्च' इति अप्‌ प्रत्यये गुणे रपरत्वे च 
आदरपदम्‌। 

संघः - संपूर्वकात्‌ हस्‌ धातोः संघोद्धी गणप्रशंसयोः' इति सूत्रेण अप्‌ प्रत्ययः, 
टिलोपः, घत्वं च निपात्यते। गणः समूहो वा तस्य अर्थः इति अमरकोशः संहन्यते 
परिच्छिद्यते इत्यर्थे सजातीयानां विजातीयानां च जन्तूनां वृंदे संघसार्थौ स्याताम्‌ इति 
भरतः। 
सुमनसः - नित्यबहुवचनान्तः अयं शब्दः। “सुमनाः पुष्पमालत्याः स्त्रियां नाधीरदेवयोः' 
इति मेदिनीकोशः एकवचनान्तमपि रूपं दर्शयति। स्त्रीलिंगे पुष्पमालत्यर्थयोः, पुंलिंगे 
धीरदेवयोः अस्य प्रयोगः इति मेदिनी। किन्तु प्रायशः अस्य बहुवचने एव विनियोगः। 

सुमनश्शब्दस्य नपुंसकलिंगे अपि पुष्पार्थं प्रयोगः नाममालायां निर्दिष्टः पुष्पं 
सुमनः कुसुमम्‌ इति। सुमनशशब्दं महाभारतमित्थं विवृणोति- 

मनो ह्लादयते यस्मात्‌ श्रियञ्चापि ददाति च । 
तस्मात्‌ सुमनसः प्रोक्ताः नरैः सुकृतकर्मभिः ।। १३-१८-२० 

सुष्ठु मन्वते इति शोभनं मनः येषां ते सुप्रीतं मनः आभिः इति वा अर्थ 
सूपसर्गात्‌ मन धातोः “सर्वधातुभ्योऽसुन्‌’ इति असुन प्रत्यये पदम्‌। 
ततः - तत्‌ शब्दात्‌ तेन, तस्मात्‌, तस्मिन्‌ इति वा अर्थ ‘आद्यादिभ्य उपसंख्यानम्‌ 
इति वार्तिकेन तसि प्रत्ययः। “त्यदादीनामः? इति तत्‌-गतस्य (स्पष्ट प्रतिपत्त्यर्थं जश्त्वा- 
भावः) तकारस्य अकारे पररूपे च ततः 'तद्धितश्चासर्वविभक्ति' रिति अस्य अव्ययत्वम्‌। 

तन्यते स्म इत्यर्थे तन्‌ धातोः क्त प्रत्ययेऽपि ततः इति पदम्‌-विस्तृत इत्यर्थः। 
अत्र अस्य अव्ययत्वं न, किन्तु सुबन्तत्वमेव। 

“स्वरादि निपातमव्ययम्‌' इति स्वरादि गण पठितः अपरः तत इति अव्ययशब्दः 
अस्ति 

नपुंसकलिंगे ततम्‌ इतिपदं वीणा वाचकं भवति। 

सुभगायै हितम्‌ इत्यर्थं तस्मै हितमिति ष्यज्‌ प्रत्ययः, 'हृद्वगसिन्ध्वन्ते पूर्वपदस्य 
च' इति सूत्रेण सु-भग इत्युभयोरपि वृद्धौ सौभाग्य पदम्‌। हितेन सह वर्तते इत्यर्थे सह 
पूर्वकात्‌ धा धातोः क्त प्रत्यये ‘दधाते हिः’ इति धाधातोः हित्वे, “सहस्य सः संज्ञाया’ 
मिति सहस्य सादेशे च सहित बदम्‌। 

मन्थ्‌ धातोः “मन्थः' इति इनि प्रत्यये कित्वे च मन्थाः इति पदम्‌। तस्मात्‌ 
द्वितीयायां मन्थान मिति। सौदि अमृत मिति अर्थ सु (प्रसवे) धातोः 'अर्तिस्तु सुहु 
सृधृक्षिक्षुभायावापदियक्षिनीभ्यो मन्‌' इति मन्‌ प्रत्यये, गुणे च सोमः इति पदम्‌। 

तरति समुद्रादिकमनेन इत्यर्थे तृ धातोः “भृमृशीतृचरी...› इत्यादिना उ प्रत्यये तरु 
रिति पदम्‌। सुपूर्वकात्‌ रभ्‌ धातोः “सर्वधातुभ्यः इन्‌’ इति इन्‌ प्रत्यये सुरभि पदम्‌। 
मण धातोः रपि एव मेव मणि पदम्‌। सुष्ठु धीयते इत्यर्थे सूपसर्गात्‌ धा (धेट्पाने) 
“आतोनुपसर्गे कः' इति क प्रत्यये आतो लोपे च सुधापदम्‌। द्वितीयान्तत्वे सुधामिति। 

सोम, कल्पतरु, सुरभि, मणि, सुधा, सौभाग्य पदानि आतन्वते इति क्रियाकर्मत्वात्‌ 
द्वितीयान्तानि। धीमच्चब्दस्यतु क्रियया अन्वयो नास्ति। तस्य कारकत्वाभावात्‌। तस्य 
सुधादि संबंधमात्रमेव। कृत्वा, मथित्वा इति अपरं क्रियाद्वयं पूर्वार्धेन अन्वितं भवति। 
मन्थानेन 'कृत्वा' पदस्य, 'अंबुधिना' मथित्वा पदस्य चान्वयः। 


आतन्वते - आ तनुते आ तन्वाते आ तन्वते 
आ तनुषे आ तन्वाथे आ तनुध्वे 
आ तन्वे आ तनुवहे/आ तन्वहे आ तनुमहे/आ तन्महे। 
डिस स्व - 


प्राक्पुण्याचलमार्गदर्शितसुधामूर्तिः प्रसन्नः शिव- 

स्सोमः सदुणसेवितो मृगधरः पूर्णस्तमोमोचकः । 

चेतःपुष्करलक्षितो भवति चेदानन्दपाथोनिधिः 

प्रागल्भ्येन विजृम्भते सुमनसां वृत्तिस्तदा जायते ॥। ३८ 
अ : मानसपुष्करे आनंदसागरस्य आविर्भावः 
अ : प्राक्‌ पुण्य+अचल-मार्ग-दर्शित-सुधा-सूर्तिः प्रसन्न शिवः सद्‌-गुण-सेवितः मृग- 
धरः पूर्णः तमः+मोचकः सोमः (स+उमः) प्रागल्भ्येन चेतः+पुष्कर-लक्षितः भवति 
चेत्‌ आनंद-पाथः+निधिः विजृंभते तदा सुमनसां वृत्तिः जायते। 

प्राक्‌ पुराकृतं पुण्यं तत्फलहेतुभूतं कर्म, तदेव अचलः पर्वतः तेन मार्गेण पथा 

दर्शिता निरूपिता सुधा(मयी) अमृतविकारा मूर्तिः यस्य सः; अन्यत्र शिवपक्षे 
अचलमार्गस्य इत्यस्य अद्वैतमार्गस्य इत्यर्थः; प्रसन्नः निर्मलः, शिवः मंगलकारी, सद्धिः 
साधुभिः गुणैः लक्षणैः अथवा सतां गुणैः सेवितः भक्तः (आराधितः); मृगस्य शशस्य 
धरः भर्ता; 'अंकाधिरोपितमृगश्चंद्रमा मृगलांछनः' इति माघः, शिवपक्षे मृगशब्दः 
मृगरूपयज्ञपरः। ` “मृगानुसारिणं साक्षात्पश्यामीव पिनाकिनम्‌’ इति कालिदासः अभिज्ञान 
शाकुन्तले; पूर्णः वर्तुलाकृतिः राकासुधाकर इति यावत्‌; शिवपक्षे परिपूर्ण इति। तस्य 
अष्टमूर््यात्मकत्वात्‌ परिपूर्णत्वम्‌; तमसः अंधकारस्य मोचकः अपसारयिता; शिवपक्षे 
तमः सत्त्वरजस्तमोगुणान्यतमपरः; सोमः अमृतप्रसवः, शिवपक्षे उमया सह वर्तते इति 

सोमः; प्रागल्भ्येन औद्धत्येन निश्शंकतया वा “निशशंकता प्रयोगेषु बुधैरुक्ता प्रगल्भता 
इति उज्वलमणि: (वाचस्पत्यम्‌); चेतः हृदयम्‌ एव पुष्करं व्योम, तस्मिन्‌ 'व्योमपुष्कर 
मंबरम्‌' इत्यमरकोशः; लक्षितः दृष्टः, भवति चेत्‌; आनंदः रसः एव पाथसां जलानां 
निधिः समुद्र इति यावत्‌; विञ्ृभते प्रवर्धते, विपूर्वकात्‌ जृभि गात्रविनामे धातोः लटि 
प्रथमपुरुषैकवचनम्‌; तदा तस्मिन्‌ समये सुमनसां देवानां, सद्धृदयानां वा; वृत्तिः 
व्यवहारः प्रवृत्तिर्वा जायते उत्पन्नो भवति। जनी प्रादुरभावि धातोः लटि प्रथमपुरुषैक- 
वचनम्‌। “यो वेद निहितं गुहायां परमे व्योमन्‌ सोऽश्रुते सर्वान्‌ कामान्‌ सह ब्रह्मणा 
विपश्चितेति’ तैत्तिरीयोपनिषद्वचनमत्र अनुसन्धैयम्‌। 
ता : परमशिव! पुराकृतपुण्यमेव अचलीभूतं सत्‌ अमृतमूर्ति प्रसन्नं शिवं सदुण सेवितं 
मृगधरं परिपूर्ण तमोमोचकं च सोमं दर्शयति। तादृशः सः हृदयाकाश विज्ञातः भवति 
चेत्‌ आनंदसागर: विजुंभते। सुमनसां प्रवृत्तिरपि जायते। 
प्राक्‌ - प्र पूर्वकात्‌ अंच्‌ धातोः 'सप्तमीपंचमीप्रथमाभ्यो दिग्देशकालेष्वस्तातिः' इति 
सूत्रेण अस्ताति प्रत्ययः। “अंचेलुक्‌' इति तस्य लोपः च। अतः प्राच्यां, प्राच्याः, प्राची 
वा कालः प्राक्‌। देशकालयोरपि एवमेव रूपसिद्धिः। “ लुक्तद्धितलुकि’? इति स्त्री 
प्रत्ययस्यापि लोपः अताति प्रत्ययस्य लोपेपि प्राग्दिशीयत्वेन प्राग्दिशो विभक्तिरिति 
विभक्ति संज्ञात्वं “तद्धितश्चासर्वविभक्तिः’ इति अव्ययत्वं च। 
मूर्तिः - मूर्छ धातोः क्तिन्‌ प्रत्ययः स्त्रियांक्तिन्‌' इति। ` ऋ्वादिभ्यः त्तिन्निष्ठापद्वाच्यः '' 
इति वार्तिकं क्तिन्‌ प्रत्ययस्य निष्ठा साहश्यं विधत्तेः तेन “रदाभ्यां निष्ठातो नः पूर्वस्य 
च दः' इति रकार तकारयोः नत्वम्‌ आपतति। तत्तु “न ध्यास्यापृमूर्छिमदाम्‌' इति 
निषिध्यते। 'रा्लोपः' इति छकारस्य लोपः। 

प्रसीदति इति प्रसचनः। प्रपूर्वकात्‌ षद्‌ धातोः 'गत्यर्थाकर्मकक्ष्लिषशीङ्स्थासवस- 
जनरुहजीर्यतिभ्यश्च' इति कर्त्रर्थ क्त प्रत्ययः। धात्वादेः षः सः' इति षस्य सत्वम्‌। 
'रदाभ्या' मित्यादिना दकारनकारयोः नत्वम्‌। 
पूर्णः - पूर्यते स्म इत्यर्थे पृ धातोः क्त प्रत्यये “वादांतशांतपूर्णदस्तस्पष्टच्छब्नज्ञप्ताः ' 
इति इडागमाभावः निपात्यते। ततः तस्य नत्वे, णत्वे च पूर्ण इति। 
शिवः - शेते अस्मिन्‌ सर्वमिति अर्थ शी(इ) धातोः “सर्वनिघृष्वरिष्वलष्वाशिवपद्रपरहलेष्वा 
अस्वतंत्रे' इति वन्‌ प्रत्ययः, हस्वश्च निपात्येते। 

श्यति अशुभानि इत्यर्थे शो(तनू करणे) धातोः वन्‌ प्रत्ययः “पृषोदरादीनि 
यथोपदिष्ट'मिति धातोः शि' आदेशः। 

शेरते अणिमादयः अष्टौ गुणाः अस्मिन्‌ इति वार्थं शिव शब्दः उक्तपूर्वात्‌ 
निपातसूत्रात्‌। शिवं कल्याणं विद्यते अस्मिन्‌ इति वा। 
सहुणैः सेवितः - ‘कर्तृकरणे कृता बहुल'मिति तृतीयातत्पुरुषः। मृगस्य धरः मृगधरः 
- अत्र कर्मणः शेषत्वविवक्षायां षष्ठीसमासः 'षष्ठी' इति सूत्रेण। पाथनां निधिः 
तमसः मोचकः इति समासावपि एव मेव। 

सुमनस्‌, सोमशब्दविवृतिः गते श्लोकव्याख्याने द्रष्टव्या। 
मोचकः - मोचयति इति प्रेरणार्थे “ण्वुल्‌ तृचा’ इति ण्वुल्‌ प्रत्यये, अकादेशे गुणे च 
मोचकपदम्‌। णिजभावपक्षे मुंचति गन्धं, त्वचमिति वार्थं 'हलश्च' इति घञ्‌ प्रत्यये 
गुणे, कुत्वे च मोक्षपदम्‌। पाटली वृक्षः, कदलीवृक्ष्चात्रार्थौ। गन्धमोचकः पाटली, 
त्वग्विमोचकः कदली... “मोचकः कदलीशिग्रुनिर्मोचकविरागिषु' इति मेदिनीकोशः। 


प्रपूर्वकात्‌ गल्भ्‌ (धाष्ट्य) धातोः अच्‌ प्रत्यये प्रगल्भपदम्‌। प्रगल्भस्य भावः 
प्रागल्भ्यम्‌। प्रगल्भपदात्‌ “गुणवचनब्राह्मणादिभ्यः कर्मणि च' इति ष्यञ्‌ प्रत्यये, 
आदिवृद्धौ, अकार लोपे च प्रागल्भ्यम्‌। 
तदा - तस्मिन्‌ काले इत्यर्थः। तच्छब्दात्‌ सर्वैकान्यकिंयत्तदः काले दा' इति दा 
प्रत्ययः। “त्यदादीनामः? इति सूत्रेण तकारस्य अकारे पररूपे च तदा इति। 


अत्र कञ्चिदंशः विचारणीयः। 'सर्वैकान्य...' इत्यादि सूत्रेण तदः दागमं विधाय 
पुनः तदोदाच' तच्छव्दस्य दा प्रत्ययः विहितः। वार्तिककारः तदो दा वचनमनर्थकं, 
विहितत्वात्‌’ इति सूत्रस्य नैरर्थ्यक्तमुक्तवान्‌। भाष्येपि तदेव समर्थितम्‌। कैयटः तदः+ 
अदा इति सूत्रं विभज्य स्वरविशेषदर्शनार्थमिदं सूत्रमिति पक्षान्तरमवतारयामास। 


किन्तु सर्वदा इव तदापि भवति। किन्तु तदनीमिति रूपान्तरमस्ति। सर्वादि 
सूत्रोक्तानामन्येषां पदानां दानीं न भवति। अतः 'तदोदाच' इति पृथक्‌ सूत्रम्‌। चात्‌ 
दानीमिति। अतः पृथक्‌ सूत्रारंभः न निरर्थकः। किन्तु 'तदोदानीं च' इति एव सूत्रं 
सुवचम्‌। 
पुष्करम्‌ - श्लोके पुष्करशब्दः आकाशार्थकः, जलार्थको वा भवति शिवस्य 
तदुभयरूपत्वात्‌। पोषयति भूतानि अवकाशदानेन उदकादिदानेन वा इति। पुष्कं राति 
इति व्युत्पत्तौ पुष्कोपपदात्‌ राधातोः “आतोऽनुपसर्गे कः' इति क प्रत्यये आकारलोपे 
च पुष्करम्‌। 

पुष (पृष्टे) धातोः करार्थं “पुषः कित्‌’ इति करन्‌ प्रत्ययः। स च कित! 
'हहकृसृपृवीचीपुषिमुषिमूङ्भ्यः कित्‌’ इति करु प्रत्यय इति भोजः। वपुः कर्तु 

शीलमस्य इत्यर्थे 'कृओोहेतुताच्छील्यानुलोम्योषु' इति ट प्रत्ययः (वपुष्‌-कृ-ट) 
पृषोदरदित्वात्‌ वकार लोपः। पुष्करशब्दसिद्धिः। 


विजृंभते - विजृंभते विजुंभेते विजृंभन्ते 
विजुंभसे विजुंभेथे विजुंभध्वे 
विजृंभे विजृंभावहे बिजृंभामहे। 
जायते - जायते जायेते जायन्ते 
जायसे जायेथे जायध्वे 
जाये जायावहे जायामहे। 
-€<><२> "त्रे- 


धर्मो मे चतुरङ्गिकः सुचरितः पापं विनाशं गतं 

कामक्रोधमदादयो विगलिताः कालाः सुखाविष्कृताः । 

ज्ञानानन्दमहौषधिः सुफलिता कैवल्यनाथे सदा 

मान्ये मानसपुण्डरीकनगरे राजावतंसे स्थिते ॥ ३९ 
अ : मानसपुंडरीकनगरे ज्ञानानंदमहौषधेः साफल्यम्‌ 
अ : कैवल्य-नाथे मान्ये राज+अवतंसे मे मानस-पुंडरीक-नगरे स्थिते (सति) चतुः 
+अंघ्रिकः धर्मः सुचरितः पापं विनाशं गतं काम-क्रोध-मद-आदयः विगलिताः कालाः 
सुख+आविष्कृताः ज्ञान+आनंद-महा+ओषधिः सुफलिता। 

कैबल्यस्य मुक्तेः नाथः अधिपतिः तस्मिन्‌; मान्ये पूजनीये; राजा चंद्रः अवतंसः 

शिरोभूषणं यस्य तस्मिन्‌ विद्यमाने सति, चत्वारः अंघ्रयः पादाः यस्मिन्‌ सः, धर्मः, 
सुचरितः सम्यक्‌ प्रवर्तितः; (तेन कारणेन) पापं निषिद्धकर्मणाचरणफलरूपं, विनाशं 
गतम्‌ अहृश्यताम्‌ प्राप्तम्‌। कामश्च क्रोधश्च मदश्च, ते आदौ योषां ते, षट्संख्याके 
अरिषडुर्ग कारणभूताः त्रयः उक्ताः तत्कार्यरूपाणि लोभ, मोह, मात्सर्याणि आदिशब्देन 
आविष्कृतानि; विगलिताः स्खलिताः मनसः अपसारिता इति भावः; कालाः समयाः, 
सुखेन शर्मणा, आविष्कृताः प्रकटिताः, ज्ञानेन ब्रह्मवेदनेन अथवा अद्वैतसिद्धान्तसंभावनेन 
जातः आनंदः स एव महती श्रेष्ठा च सा ओषधिः व्याधिनिवारकलतामूलिकादिरूपा 
सुफलिता निष्पन्ना (अस्ति इत्यध्याहार्यम्‌) 


अतिक्रान्तसुखाः काला प्रत्युपस्थितिदारुणाः । 
श्रः श्रः पावीयदिवसा पृथिवी गतयौवना ॥ 


शिवानन्दलहरी II9 


इति महाभारते व्यासः। कैलासनाथे मनसि संस्थापिते तद्विभिन्ना स्थितिः जायते 
इति अत्र शंकराचार्यः। 
ता : चन्द्रशेखर! भवान्‌ मान्यः, कैवल्यप्रभुश्च। तादृशे त्वयि मम मानसपुंडरीकनगरे 
निवसति सति मया पादचतुष्टयसहितः धर्मः आचरितः। मदीयं पापं विनष्टम्‌। काम, 
क्रोध, लोभ, मोह, मद, मात्सर्याणि अपगतानि। कालः सुखेन नीयमानः अस्ति। 
ज्ञानानंदरूपा महौषधिः सफला अस्ति। 


पाथसां निधिः - पाथोनिधिः अत्र पदद्वयम्‌। पाति रक्षति जीवान्‌ इति पाथः (सकारान्तः 
शब्दः) पा (रक्षणे) धातोः उदके थुट्‌ च' इति औणादिकसूत्रेण असुन्‌ प्रत्ययः 
थुडागमश्च। पीयते इति पाथः। अत्र पा (पाने) धातुरिति गुरुबालप्रबोधिका। अत्रापि 
असुन्‌ प्रत्ययः, थुडागमश्च यथापूर्वम्‌। 

पाथांसि जलानि निधीयन्ते अस्मिन्‌ इत्यर्थे पाथोपपदात्‌ निपूर्वकाच्च धा धातोः 
(पाथस्‌-नि+धा) “कर्मण्यधिकरणे च' इति अधिकरणार्थे कि प्रत्यये, आकारलोपे 
पाथोनिधिरिति। एवमेव ओषः धीयते अत्र इत्यर्थे ओषधिरपि। 
धर्मः - धरति लोकान्‌ इति कर्त्रर्थे, ध्रियते पुण्यात्मभिः इति कर्मण्यर्थे वा धृ धातोः 
'अर्तिस्तु हु सृधृक्षिक्षुभायावा पदि यक्षिनीभ्यो मन्‌' इति मन्‌ प्रत्यये, गुणे च पदनिष्पत्तिः। 

“चोदनालक्षणोऽर्थो धर्म’ इति मीमांसाकाः। “विहितकर्मजन्यो धर्मः' इति तार्किकाः। 
मीमांसकपक्षे कर्मणः तार्किकपक्षे तञ्जातस्य फलस्य च धर्मत्वम्‌। धर्मः आचरितारं 
पुरुषं निश्श्रेयसेन संयुनक्ति इति आर्षं वचनम्‌। 
सुर्चरितः - सुष्ठु चर्यते स्म इति कर्मण्यर्थ सु पूर्वकात्‌ चर धातोः क्त प्रत्यये पदम्‌। 
क्त प्रत्ययस्य कर्मार्थकत्वात्‌ “कर्तृकरणयोः तृतीया’ इति कर्तुः अस्मच्छव्दस्य तृतीया 
स्यात्‌, मया युचरितः इति। किन्त्वत्र मे सुचरितः कथम्‌? इति विचिकित्सायां 
“कर्मादीनामपि संबंधमात्रविवक्षायां षष्ठी एव” इति भट्टोजीदीक्षितवचनं वैयाकरण- 
सिद्धांतकौमुद्याम्‌। अतः मे सुचरितः इति युक्त एव प्रयोगः। एवमेव (मे) विगलिताः, 
सुखाविष्कृताः इत्यत्रापि। 
कैवल्यनाथः - कैवल्यस्य नाथः इति 'षष्ठी' समासः। केवलस्य भावः कैवल्यम्‌। 
केवल शब्दात्‌ “गुणवचनब्राह्मणादिभ्यः कर्मणि च' इति ष्यञ्‌ प्रत्ययः। 

कै वृ (सेवने) धातोः वृषादित्वात्‌ वृषादिभ्यश्चित्‌? इति कल प्रत्ययः। केवल 
मिति नपुंसकलिंगे पदम्‌। 

केवलः इति पुंलिंगे तु अर्थे भेदः कृत्स्रः, कुहनः इति मेदिनीकोशः। अद्वितीयः 
(एकः) इति अमरकोशः। 

योगविद्यायां कुंभकविशेषेषु अन्यतमः इति हठयोगप्रदीपिका यथा- 
प्राणायामस्त्रिधा प्रोक्त: रेचपूरककुभकैः । 
सहितः केवलश्चेति कुंभको द्विविधो मतः ॥ 
के(शिरसि) वलयति इत्यर्थ सप्तम्यन्तात्‌ 'क' शब्दात्‌ (के) वल धातोः 'नंदि 
ग्रहिपचादिभ्यो ल्युणिनिन्यचः' इति अच्‌ प्रत्ययः। 'तत्पुरुषे कृति बहुलम्‌’ इति 
विभक्त्यलोपश्च। फलतः केवलपदसिद्धिः। 
पाति रक्षति अस्मादात्मानमित्यर्थे पा (रक्षणे) धातोः “पानीविषिभ्यः' इति प 
प्रत्ययः। “अर्श आदिभ्योऽच्‌’ इति अर्शादित्वात्‌ अच्‌ प्रत्ययः। पापमिति पदम्‌। दुर्जनैः 
पीयते इति कर्मण्यर्थऽपि एवमेव। 
गतम्‌ - अत्र गम्‌ धातोः कर्तरि क्त प्रत्ययः 'गत्यार्थाकर्मकश्लिषशीड्स्थासवसजनरुह- 
जीर्यतिभ्यश्च' इति सूत्रेण। 
कालः - कलयति आयुः इत्यर्थे कल्‌ (संख्याने) धातोः अच्‌ प्रत्यये कलः। ततः 
प्रज्ञादिभ्यश्च’ इति स्वार्थ एव अण्‌ प्रत्ययः। अथवा कालयति सर्वाणि भूतानि इत्यर्थे 
णिजन्तात्‌ कलधातोः (कालि) पचादित्वात्‌ अच्‌ प्रत्ययः। 
पुंडरीकम्‌ - पुंडति अन्यपुष्पाणां गर्व चूर्णीकरोतीत्यर्थ पुंड (मर्दने) धातोः 'फर्फरीकादयश्च’ 
इति औणादिके ईकन्‌ प्रत्यये निपातनात्‌ रागमे पदम्‌। 'पुंडरीकं सिताम्भोज' 
मित्यमरकोशः। पद्ममात्रे इति केचित्‌। 
पुंडरीकस्य पुंलिंगे प्रयोगे तु व्याघ्रः, दिग्गजेषु अन्यतमः पुंडरीकनामकः, (ऐरावतः 
पुंडरीको वामनः कुमुदोऽङ्जनः - इत्यमरकोशः) सितच्छत्रम्‌ कश्चन वृक्षविशेषः, 
कश्चन सर्पः। कश्चन रोगविशेषः इत्यादयो ऽर्थाः। 
पुंडरीकं सितच्छत्रे कुष्ठभेदौ सितांबुजे । 
ना त्वाम्रे दिग्गजे व्याघ्रे राजिलाहौ गजे ज्वरे ॥ 
इति वैजयन्तीकोशः उभययोरपि रूपयोः अर्थं विवृणोति। 
मानसपुंडरीकनगरे इत्यत्र अधिकरणार्थे सप्तमी। मान्ये, कैवल्यनाथे, राजावतंसे, 
स्थिते इत्यत्र तु 'यस्य च भावेन भावलक्षण'मिति सूत्रेण सप्तमीविभक्तिः। 
अवपूर्वकात्‌ तंस्‌ धातोः घज्‌ प्रत्यये (हलश्च) अवतंसपदम्‌। राजा अवतंसे यस्य 
सः राजावतंसः इति बहुव्रीहिः (अनेकमन्यपदार्थ)। 
Cs 6३२ 

धीयन्त्रेण वचोघटेन कविताकुल्योपकुल्याक्रमे- 

रानीतैश्च सदाशिवस्य चरिताम्भोराशिदिव्यामृतेः । 

हृत्केदारयुताश्च भक्तिकलमाः साफल्यमातन्वते 

दुर्भिक्षान्मम सेवकस्य भगवन्‌! विश्रेश! भीतिः कुतः ॥ ४० 
अ : स्वस्मिन्‌ दुर्भिक्षभीतिः नास्ति इति कविप्रकटनम्‌ 
अ : भगवन्‌! विश्र+ईश! धी-यंत्रेण वचः+घटेन च कविता-कुल्या+उपकुल्या+आक्रमैः 
आनीतैः सदाशिवस्य चरित+अंभः+राशि-दिव्य+अमृतैः हृत्‌-केदारयुताः भक्ति-कलमाः 
च साफल्यम्‌ आतन्वते। सेवकस्य मम दुर्भिक्षात्‌ कुतः भीतिः? 

भगवन्‌ स्वामिन्‌!; विश्वस्य जगतः ईशः प्रभुः तस्मात्संबुद्धिः; धीः मतिः एव 

यन्त्रं संकोचकं तेन (धात्वर्थानुसारं यन्त्रं संकोचकम्‌। वस्तुतस्तु मानवैः स्वोपयोगार्थ 
कृतानि कारितानि वा वस्तूनि (दार्वादिभिः) यन्त्राणि। कर्मपंचकमपि तैः दूरत एव 
कर्तु शक्यते। प्राचीनकाले घटीयन्त्रादीनि प्रसिद्धानि। वर्तमाने तु यन्त्रस्य विनियोगः 
अतीव विस्तृतः); वचः भाषा एव घटः जलादानयोग्यः मृण्मयः पात्र विशेषः तेन, च, 
कविता पद्यगद्यादि निर्माणं एव कुल्या कृत्रिमसरित्‌ 'कुल्याल्पा कृत्रिमा सरित्‌' 
इत्यमरकोशः, उपकुल्या च कुल्यायाः अपि सूक्ष्मतरा सरित्‌, तयोः तासां वा आक्रमैः 
अभिक्रमैः, आक्रमोऽभिक्रमः क्रान्तिः इति वैजयन्ती; आनीतैः आसमन्तात्‌ समीपं वा 
प्रापितैः, सदा शिवस्य सर्वदापि मंगलहेतुभूतस्य परमेश्ररस्य, चरितं चरित्रम्‌ एव 
अंभसां जलानां राशिः समाहारः - समुद्र इति यावत्‌, ततः समुद्भूतैः दिव्यैः मनोज्ञैश्च 
तैः अमृतैः पीयूषैः तत्तुल्यैरिति भावः; हृत्‌ हृदयमेव केदारः क्षेत्रं तस्मिन्‌ युताः 
संसक्ताः इति; भक्तिः सेवासक्तिः एव कलमा: स्वनामख्याता: शालिधान्यविशेषाः च; 
साफल्यं सफलतां आतन्वते विस्तृतिमधिगच्छन्ति। आइपूर्वकात्‌ तनू विस्तारे इति 
धातोः लटि प्रथमपुरुषबहुवचनम्‌। सेवकस्य भजनपरस्य मम दुर्भिक्षात्‌ क्षामात्‌, कुतः 
केन कारणेन, भीतिः भयम्‌? 
ता : भगवन्‌! विश्रपालक! मम हृदयकेदारे भक्तिकलमाः प्रादुर्भूताः। ते च मम 
धिषणा यन्त्रसहायेन मदीयवाग्रूपैः घटैः उन्नीतैः सदाशिवचरितसागरोद्भूतैः दिव्यैः 
अमृतैः संवर्धितास्सन्तः सफला भवन्ति। अतः भवत्सेवापरायणस्य मम दुर्भिक्षात्‌ 
किमर्थं वा भयं भवति? 
भगवन्‌ - भगशब्दस्य षङ्टिधमैश्वर्यमर्थः। 

ऐश्ररस्य समग्रस्य वीर्यस्य यशसः श्रियः । 

ज्ञानवैराग्ययोञ्चैव षण्णां भग इतीरणा ॥ 

भगः अस्य अस्तीति भगवान्‌। 
भूमनिंदाप्रशंसासु नित्ययोगेऽतिशायने । 
संबंधेऽस्ति विवक्षायां भवन्ति मतुबादयः ॥ 
अतः 'तदस्यास्त्यस्मिन्निति मतुप्‌' इति मतुप्‌ प्रत्ययः। “मादुपधायाश्च मतोर्वोऽ 
यवादिभ्यः? इति मकारस्य वकारे भगवान्‌ इति। तस्मात्‌ संबुद्धौ भगवन्निति। 
भगवच्छव्दस्य मायादेवीसुतः बुद्धः इत्यप्यर्थः। ‘समन्तभद्रो भगवान्‌ मारजिल्लोक- 
जिञ्जिनः' इत्यमरकोशः। 
यन्त्रम्‌ - यच्छति इति यन्त्रम्‌। उपरमार्थै अयं धातुः भौवादिकः परिवेषणार्थ तु 
चौरादिकः। यम्‌ धातोः “गु धृवीपचिवचियमिसदिक्षदिभ्यस्त्रः' इति औणादिकः त्र 
प्रत्ययः। 
यन्त्रशब्दः अर्चार्थ देवाद्यधिष्ठानभूतेषु विविधेषु वस्तुषु अपि प्रवर्तते। 
प्रकृतश्लोके यन्त्रपदं विशिष्यघटीयन्त्रपरम्‌। तत्स्वरूपं कार्यविधानं च क्षेमेंद्रः 
इत्थं विवृणोति- 
जीवनग्रहणे नम्राः गृहीत्वा पुनरुन्नताः । 
किं कनिष्ठाः किमु ज्येष्ठाः घटीयन्त्रस्य दुर्जनाः ॥ 
घटः - घटते मृदादि संघातैः जलादि ग्रहणाय इति घटः। घट धातोः 'नंदिग्रहिपचादि भ्यो 
ल्युणिनिन्यचः' इति अच्‌ प्रत्ययः। 
घटशब्दः परिमाणवाचकत्वेनापि वैद्ययोगग्रंथेषु उपयुज्यते। प्राणिशरीराणां 
पंचभूतसंघातरूपत्वात्‌ तेषामपि घटत्वेन व्यवहारः घटश्राद्धाद्याचारविधौ हश्यते। लोकेऽपि 
देहपर्यायत्वेन घटशब्दप्रयोगः असकृत्‌ श्रूयते। 
घट धातुः श्रेष्ठार्थकोऽप्यस्तिः घटेत संध्यादिषु यो गुणेषु लक्ष्मीर्न तं मुश्नति 
चंचलापि'' इति भट्टि प्रयोगः। भासार्थकः घटिधातुस्तु चौरादिकः, भौवादिकोऽपि भवति। 
कुल्या - क्षेत्रेषु सर्वतो जलप्रवाहार्थं सद्यः एव मार्ग पिहितुम्‌, उद्धाटयितुं वा अनुकूलतया 
सन्नद्धीकृता अल्पा सरित्‌ कुल्या भवति। 
कुल्‌ (संस्त्याने) धातोः ‘इगुपधज्ञाप्रीकिरः कः' इति क प्रत्यये कुलशब्दः। 
ततः कुले साधुः इत्यर्थं “तत्र साधुरिति सूत्रेण यत्‌ प्रत्यये, अकारलोपे, टापि 
च कुल्यापदम्‌। ततोऽपि अल्पतरा उपकुल्या। 
कुल्या पदम्‌ कुलस्त्रीवाचकमपि इति हलायुधकोशः। 

सदाशिवपदविवृतिः ३८ श्लोके द्रष्टव्या। 


आइ पूर्वकात्‌ क्रमु (पादविक्षेपे) धातोः पचादित्वात्‌ अचि आक्रम पदम्‌। आड 
पूर्वकात्‌ नी धातोः क्त प्रत्यये आनीत पदम्‌। 


मृ धातोः “नपुंसके भावेक्तः' इति क्त प्रत्यये मृतपदम्‌। नास्ति मृतं यस्मात्‌ तत्‌ 
अमृतम्‌। भी (भये) धातोः स्त्रयां क्तिन्‌’ इति क्तिन्‌ प्रत्यये भीतिपदम्‌। 
केदारः - के जले दारः आदरः यस्य, यद्वा केन जलेन द्रियते विदीर्यते - इत्यर्थे क- 
उपपदात्‌ दृ धातोः 'अकर्तरे च कारके संज्ञायाम्‌’ इति घज्‌ प्रत्यये, निपातनात्‌ एत्वे 
च केदारपदम्‌। 


अत्र श्लोके हृदः केदारेण औपम्यं वर्णितम्‌। केदारपदस्य भ्रूमध्यस्थान विशेषः 
इत्यपि अर्थः यत्र च शिवस्य तार्तीयीकस्य नयनस्य स्थितिः। 


कालपाशमहाबन्धविमोचनविचक्षणः । 

त्रिवेणीसंगमं धत्ते केदारं प्रापयेन्मनः ।। इति हठयोगप्रदीपिका। बंधमोचन- 
विचक्षणः मनः केदारे भ्रुवोर्मध्ये स्थापयेदिति विधिः। श्लोके कवेः हृदयकेदारयोः 
अभिन्नत्वसंपादनमेव सिसाधयिषा। अतः तत्रदेशे ज्वलनस्य स्थितिः। 


कलमः - कलते कलयति वा अक्षरमित्यर्थे कल्‌ धातोः कलिकर्द्रौमः' इति अम 
प्रत्यये कलमपदम्‌। 


अक्षराणि प्रकाशयति इत्यर्थेपि कलमपदप्रयोगः। परस्वं कलयति इत्यर्थऽपि 
कलमपदम्‌। 
कुतः - किं शब्दात्‌ पंचम्यर्थे “पंचम्यास्तसिल्‌' इति तसिलु प्रत्यये, 'कु तिहोः' इति 
किमः कु आदेशे कुतः इति। 'तद्धितश्चासर्वविभक्ति' रिति तस्य अव्ययत्वम्‌। प्रश्नार्थ 
अस्य प्रयोगः। 

भिक्षायाः अभावः दुर्भिक्षम्‌। `अव्ययं विभक्तिसमीप... इत्यादि सूत्रेण समासः! 

भक्तिकलम, तद्धिशेषणीभूतहत्के दारयुतसमस्तपदे प्रातिपदिकार्थमात्रप्रधाने। अतः 
प्रथमाविभक्तिः। धीयन्त्रेण इत्यादीनि तृतीयान्तानि पदानि करणानि। अतः तृतीयाविभक्तिः। 


आतन्वते - आतनुते आतन्वाते आतन्वते 
आतनुषे आतन्वाथे आतन्वध्वे 
आतन्वे आतन्वहे/आतनुवहे आतन्महे/आतनुमहे। 

पापोत्पातविमोचनाय रुचिरेश्रर्याय मृत्युञ्जय! 

स्तोत्रध्याननतिप्रदक्षिणसपर्यालोकनाकर्णने । 

जिह्वाचित्तशिरोऽङ्विहस्तनयनश्रोत्रैरहं प्रार्थितो 

मामाज्ञापय तन्निरूपय मुहुममिव मा मेऽवचः ॥। ४१ 
अ : मे अवचः माभूरिति शिवमुद्दिश्य कथनम्‌ 
अ : मृत्युंजय! पाप+उत्पात-विमोचनाय रुचिर+ऐश्वर्याय स्तोत्र-ध्यान-नति-प्रदक्षिण- 
सपर्या+आलोकन+आकर्णने जिह्वा-चित्त-शिर:+अंघ्रि-हस्त-नयन-श्रोत्रैः अहं प्रार्थितः। 
माम्‌ आज्ञापय मुहुः तत्‌ निरूपय मे अवचः मा-एव (भूः) 

मृत्युं मरणं जितवान्‌ इति, तस्मात्‌ संबुद्धिः; पापानि कल्मषाणि एव उत्पातः 

उपप्लवः तस्मात्‌ विमोचनं विमुक्तीकरणं तस्मै, ‘डमरोपप्लवोत्वातः' इति वैजयन्तीकोशः; 
रुचिरं सुंदरं च तद्‌ ऐश्वर्य विभूतिः तस्यैः, 'विभूतिर्भूतिरैश्रर्यमणिमादिकमष्टधा' 
इत्यमरकोशः; पापनाशः पुण्यफलप्राप्तिश्च, युगपदेव आकांक्षिते इत्यर्थः; स्तोत्रं स्तुतिश्च, 
ध्यानं चिन्तनं च, नतिः प्रह्णीभावश्च, प्रदक्षिणं परितः भ्रमणं च, सपर्या अतिथिपूजा 
च, आलोकनं दर्शनं च, आकर्णनं श्रवणं च तेषां समाहारः; तस्मिन्‌ इति; सपर्या 
पंचमहायज्ञेषु अन्यतमा 


“पाठो होमाश्चातिथीनां सपर्या तर्पणं बलिः । 

एते पंच महायज्ञाः ब्रह्मयज्ञादिनामकाः ॥” इत्यमरकोशः; जिह्वा रसना च, 
चित्तं मनश्च, शिरः उत्तमांगं च, अंघ्री पादौ च, हस्तौ करो च, नयने नेत्रे च, श्रोत्रे 
कर्णौ च... तैः; अहं कविरिति, प्रार्थितः याचितः अस्मीति शेषः; अतः, माम्‌ 
आज्ञापय आदिश, आइपूर्वकात्‌ ज्ञा धातोः णिचि लोटि मध्यमपुरुषैकवचनं; मुहः 
पुनः पुनः तत्‌ स्तोत्रादिकर्मादिकं प्रति, निरूपय प्रेरय, आइपूर्वकात्‌ चौरादिकात्‌ रूप्‌ 
(विमोहने) धातोः लोटि मध्यमपुरुषैकवचनं; मे मम, अवचः न विद्यते वचः यस्मिन्‌ 
तादृशः, मा (भूः) एव नैव भवितासि। 
ता : मृत्युंजय! पापरूपादुपप्लवात्‌ विमोचनार्थं, रुचिरस्य ऐश्वर्यस्य संप्राप्त्यर्थ च मम 
जिह्वा, मनः, शिरः, अंघ्री, हस्तौ, नेत्रे, श्रोत्रे च स्तोत्रे, ध्याने, प्रह्णीभवने, प्रदक्षिणे, 
सपर्यायाम्‌, अलोकने, आकर्णने च (यथाक्रममन्वयः) आसक्तानि सन्ति। मां प्रार्थयामासुः 
अतः मां तथाकर्तुम्‌ आज्ञापय मुहुर्मुहुः। तेषु एव कर्मसु मां प्रेरय। निरुत्तरः मौनी च 
मा भूः। 
विमोचनाय - वि पूर्वकात्‌ मुच्‌ (मोक्षणे) धातोः "ल्युट्‌ च' इति ल्युट्‌ प्रत्यये 
'युवोरनाकौ' इति अनादेशे च विमोचनम्‌। 

विमोचनस्य प्रार्थनरूप कर्मणा अभिप्रयणात्‌ कर्मणा यमभिप्रैति स संप्रदान'मिति 
संप्रदानसंज्ञा। चतुर्थी संप्रदाने' इति चतुर्थीविभक्तिः च। 
रुचिरेश्वर्याय - रुचिरं च तद्‌ ऐश्वर्य, तस्मै। रोचते इति रुचिरम्‌। रुच्‌ धातो 
इषिमदिमुदिभिदिच्छिदिभिदिमन्दिचंदितिमिहिमुहिमुचिरुचिरुधिबन्धिशुषिभ्यः किरच्‌ 
इत औणादिके किरच्‌ प्रत्यये सिद्धिः। 

रुचिरशब्दः पुलिंगे तन्नामविशिष्टमनुष्यवाचकः। 

ईश्वरस्य भावः ऐश्चर्यम्‌। ईश्ररशव्दात्‌ “गुणवचनब्राह्मणादिभ्यः कर्मणि च' इति 
ष्यञ्‌ प्रत्ययः। 

रुचिर, ऐश्वर्ययोः सामानाधिकरण्यम्‌। विमोचनाय इव ऐश्रर्याय इत्यत्रापि चतुर्थी 
विभक्तिः। 
मृत्युंजयः - मृत्यु जितवान्‌ इत्यर्थे मृत्यूपपदात्‌ जि (जये) धातोः “संज्ञायां भृतृ 
वृजिधारिसहितमिदमः' इति खच्‌ प्रत्ययः। “असर्द्रिषदजन्तस्य मुम्‌' इति पूर्वपदस्य 
मुम्‌ आगमः। मृत्युंजय इति सिद्धिः। 

खच्‌ प्रत्ययः संज्ञायामेव विहितः। “मृत्युंजयः कृत्तिवासाः’ इत्यिमरकोशः मृत्युंजय- 
पदमीश्चरसंज्ञात्वेन निर्दिदेश। असंज्ञायां तु “मृत्युं जितवान्‌ यः कश्चित्‌’ इति व्यस्तप्रयोगः। 
अथवा मृत्योः जयः मृत्युजय इति षष्ठी 
मुहुः - पौनःपुन्यार्थे स्वरादिगणपठितम्‌, अत एव अव्ययं चेदं पदम्‌। वीप्सायां द्विर्वचनमपि 
अस्य मुहुर्मुहुरिति। “एकत्रैव वाक्ये भिन्नभिन्नेषु स्थलेषु यदि प्रयुज्यते तदानीं क्कचित्‌ 
“एकदा अन्यदा' इत्यपि संदर्भानुसारेण अस्यार्थ भिद्यते' इति अव्ययकोशः। 
अवचः - न भवति वचः यस्मिन्‌ सः अवचः। अत्र वचश्शब्दः अकारान्तः। सकारान्त 
वचश्शब्दे पुनः अवचाः इति स्यात्‌। वक्तीति भाषणे वाणौ वाचयेत्‌ वचतीति वा’ 
इति देवस्य वचनात्‌ अच्‌ प्रत्ययः वचतीति व्युत्पत्त्या। 

मेदिनीकोशः अकारान्तं वचशब्दं दर्शयति किन्तु कीरपक्षी इत्यर्थे। 'वचः कीरे 
वचोषधी' इति। 
मा - निषेधशंकावारणादिष्वर्थेषु अस्य प्रयोगः। अव्ययमिदम्‌ “स्वरादि निपातमव्ययम्‌' 
इति सूत्रानुसारम्‌। 

एतत्समानार्थकः माङ इति डित्‌ अव्ययमपि गणे वठितम्‌। किन्तु एष विशेषः। 
माङ प्रयोगे 'माङिलुङ्‌' इति लुङ्लकार एव प्रयोजनीयः सर्वलकारापवादतया। अन्यच्च 
माङ योगे अडागमः अपि निषिध्यते - अडागमनिषेधः प्रायिक इति केचित्‌। 

'वस्तुतस्तु यत्र मा शब्दयोगेऽप्यडागमो लक्ष्यते तत्र माङ समानार्थकस्य मा 
इत्यव्ययस्य प्रयोग इति न शास्त्रस्य संकोचः कार्यः “मा जीवन्‌ यः परावज्ञा 
दुःखदग्धोऽपि जीवति'” (माधे २-४५) इत्यव्ययकोशः। 


आज्ञापय - आज्ञापयतु/आज्ञापयतात्‌ आज्ञापयताम्‌ आज्ञापयन्तु 
आज्ञापय/आज्ञापयतात्‌ आज्ञापयतम्‌ आज्ञापयत 
आज्ञापयानि आज्ञापयाव आज्ञापयाम। 
निरूपय - निरूपयतु/निरूपयतात्‌ निरूपयताम्‌ निरूपयन्तु 
निरूपय/निरूपयतात्‌ निरूपयतम्‌ निरूपयत 
निरूपयाणि निरूपयाव निरूपयाम। 
os स्वप 


गाम्भीर्यं परिखापदं घनधृतिः प्राकार उद्यदुण- 

स्तोमाश्चाप्तबलं घनेन्द्रियचयो द्वाराणि देहे स्थितः । 
विद्यावस्तुसमृदिधिरित्यखिलसामग्रीसमेते सदा 

दुर्गातिप्रिय! देव! मामकमनोदुर्गे निवासं कुरु ॥ ४२ 


अ : मनसः दुर्गेण सादृश्यस्य वर्णनम्‌ 
अ : दुर्गा+अतिप्रिय! देव! गांभीर्य परिखा-पदं घन-धृतिः प्राकारः उद्यद्‌ (त्‌)+गुण- 


स्तोमः आप्त-बलं देहे स्थितः घन+इद्रिय-चयः द्वाराणि विद्या-वस्तु-समृद्धिः च इति 
अखिल-सामग्री-समेते मामक-मनो-दुर्गे सदा निवासं कुरु। 

अत्यंतं प्रियः अतिप्रियः परमेष्टः दुर्गायाः दुर्गे वा अतिप्रियः तस्मात्‌ संबुद्धिः; 
देव प्रभो!, गांभीर्यम्‌ = गभीरता 'गांभीर्यं यत्प्रभावेन विकारो नोपलक्ष्यते’ इति 
दशरूपकम्‌, विकृतौ सत्यामपि तस्य गोपनं गांभीर्यपदवाच्यं भवतीत्यर्थः; परिखायाः 
पदं स्थानम्‌, घना दृढा च सा धृतिः धैर्य; प्राकारः वरणः “प्राकारो वरणस्सालः' 
इत्यमरकोशः, 'वप्रोपरि अन्यत्र वा इष्टकादिविरचितं वेष्टन'मिति शब्दकल्पद्रुमः; 
उद्यतां प्रस्फुटीभूतानां गुणानां स्वभावनिरूपकाणां “लक्षणानां स्तोमः समूहः, आप्तानां 
विश्रस्तानां बलं सैन्यम्‌, “मोलं भृत्यः सुहच्छ्रेणी द्विषदाटविकं बलम्‌” इति सुहृदामपि 
षड्िधबलान्यतमत्वेन कोशेषु पठनात्‌; देहे शरीरे, स्थितः विद्यमानः, घनानां कठिनानाम्‌ 
इंद्रियाणां हृषीकाणां चयः समूहः; द्वाराणि प्रतीहाराणि, 'स्त्रीद्वार्दारं प्रतीहारः? 
इत्यमरकोशः; विद्यायाः चतुर्दशधा भिन्नायाः विद्यायाः (चतुर्दशानामपि विद्यानां 
जात्येकवचनम्‌) वस्यूनां द्रव्याणां च समृद्धिः अतिशयसंपत्तिः, इति = एवं विधया 

अखिलया सकलया साममग्ग्रा करणसमूहेन समेते संवलिते; मामकस्य मदीयस्य मनः 
चित्तमेव; दुर्गे दुःखेन गम्ये पुरे, सदा सर्वदा, निवासं निवसते: स्थानं, कुरु कल्पय। 
डुकृञ्‌ करणे धातोः लोटि मध्यमपुरुषैकवचनम- 
ता : देव! दुर्गातिप्रिय!मम गांभीर्यमेव परिखा। मदीयघनधैर्यमेव प्राकारः। मदीयाः 
गुणाः एव समूहीकृताः आप्तबलं भवति, देहे स्थितः इंद्रियाणां समूहः एव दुर्ग 
द्वाराणि। मम समीपे विद्यासमृद्धिः, वस्तुसमृद्धिः इत्येवं रीत्या सामग्री सामग्ग्रमत्र 
भवति। अतः सदा मामकीने मनोदुर्ग स्थिरीभूय निवासं कुरु। त्वं दुर्गातिप्रियः खलु। 
देवः - दीव्यति आनंदेन क्रीडतीत्यर्थे दिव्‌ (क्रीडायां) धातोः 'नंदिग्रहिपचादिभ्यो 
ल्युणिनिन्यचः' इति अच्‌ प्रत्यये देवः। 
गांभीर्यम्‌ - “निम्नं गभीरं गंभीर’ मित्यमरकोशः। गमने भियं राति इति गभीरः इति 
गुरुबालप्रबोधिका। गच्छति जलमत्र इत्यर्थे गम्‌ धातोः “गभीरगंभीरो' इति औणादिकः 
ईरन्‌ प्रत्ययः, भश्च अन्तादेशः गभीरपदसिद्धिः। नुमागमेऽपि कृते गंभीरपदसिद्धिः। 
गंभीरस्य भावः इत्यर्थे “गंभीराञ्ञ्यः' इति ज्यप्रत्यये, आदिवृद्धौ च गांभीर्यपदम्‌। 
परिखा - परितः खन्यते/खाता वा परिखा इत्यर्थे खनधातोः कर्मण्यर्थ ड प्रत्ययः, 
टिलोपः, टाप्‌ च। अत्र भट्टोजीदीक्षितस्य व्याख्या गमनीया। अन्येष्वपि हश्यते’ इति 
सूत्रेण अन्येषु उपपदेष्वपि जनेर्डः स्यात्‌। “अपि शब्दः सर्वोपाधिव्यभिचारार्थः। तेन 
धात्वंतरादपि कारकांतरेष्वपि क्कचित्‌। परितः खाता परिखा'' इति। 
दुर्गम्‌ - दुःखेन गच्छत्यत्र इत्यर्थे दुर्‌ पूर्वकात्‌ गम्‌ धातोः “सुदुरोरधिकरणे इति 
वार्तिकेन ड प्रत्ययः, टिलोपश्च। 

पुलिंगे दुर्गः, कश्चन असुरः। तस्य हननादेव चंडिकायाः दुर्गा इति नाम। 

विष्णुसहस्रनामे तत्परत्वेनापि 'दुर्लभो दुर्गमो दुर्गा दुरावासो दुरारिहा’ इति दुर्ग 
पदं निरूपितम्‌ 
प्राकारः - प्रक्रियते इति प्राकारः। प्र पूर्वकात्‌ कुञ्‌ (करणे) धातोः अकर्तरि च 
कारके संज्ञायाम्‌’ इति घञ्‌ प्रत्यये उपसर्गस्य घञ्‌ यमनुष्ये बहुलम्‌ इति अकारस्य 
दीर्घे च प्राकारपदम्‌। वप्रोपरि अन्यत्र वा इष्टकादि विरचितवेष्टनमिति तदर्थविस्तृतिः। 

“उपसर्गस्य...” इत्यादि सूत्रेण विहितः दीर्घः बाहुलकः। अतः तदभावपक्षे 
प्रकारः एव। “प्रकारे भेदसाहश्ये'” इत्यमरकोशः। 

मनुष्यवाचकत्वे पुनः दीर्घौ न। निषादः इति। निषादपदस्य मनुष्यजातिवाचकत्वात्‌ 
दीर्घाभावः अमनुष्ये इत्यस्य अमनुष्यादिषु इति वाच्यम्‌। तेन प्रासादः इत्यादिसिद्धिः। 
प्रसादस्तु अन्यः अनुग्रहार्थकः। प्रासादप्राकारादीनां कृत्रिमत्वात्‌ दीर्घः। अकृत्तिमे दीर्घाभावः। 

प्रतिकारः।प्रतीकारः इत्यादिषु पुनः समानार्थकत्वेपि विभाषया दीर्घः। 
स्तोमः - स्तूयते इति स्तुतिः। स्तु धातोः “अस्तिस्तुसुहसधुक्षिक्षु भायावापदियक्षिवी भ्यो 
मन्‌' इति मन्‌ प्रत्ययः, गुणश्च, “स्तोमः स्तुति व्यूहः। उपचारात्‌ स्तोमः समूहार्थकः 
इति कृदंतरूपमाला-५। अत एव अमरकोशे “स्तोमः स्तोत्रेऽध्वरे बृन्दे' इति 
समूहवाचकत्वेनापि तस्य निर्देश: 
एषा एव अर्थविस्तृतिः, अर्थव्याकोचः इति वा उच्यते भाषाशास्त्रे। 
बलम्‌ - बलते विपक्षान्‌ हन्ति इति बलम्‌। बल धातोः अच्‌ प्रत्यये पदसिद्धिः। 
साधारणतया शक्त्यर्थं अस्य विनियोगः। विशेषस्तु - 
ध्वजिनी वाहिनी सेना पृतनानिकिनी चमूः । 
वरूथिनी बलंसैन्यं चक्रं चानीकमस्त्रियाम्‌ ॥ 


इत्यमरकोशः सैन्यपर्यायत्वेन बलशब्दं निर्दिदेश। साधरणतया तु 


द्रविणं तरस्सहोबलशीर्याणि स्थाम शुष्मं च । 

शक्तिः पराक्रमःप्राणो... ।। इति तस्मिन्नेव। वेदनिघंटौ अष्टाविंशतिः बलभेदाः 
दर्शिताः (शब्दकल्पद्रुमः)। 
चयः - चीयते इति कर्मार्थ चि धातोः 'एरच्‌’ इति अच्‌ प्रत्यये, गुणे च पदम्‌ 
समूहार्थकोऽयम्‌। वप्रार्थकोऽपि इति अमरकोशः। 

श्लोके गांभीर्यादीनि पदानि प्रथमान्तानि। तेषां प्रातिपदिकार्थमात्रप्राधान्यात्‌। 

परिखापदे गांभीर्यस्य, प्राकारे घनधृतेः, गुणस्तोमे आप्तबलस्य, इंद्रियचये द्वाराणां च 
आरोपणात्‌ तत्तद्युगलानां सामानाधिकरण्यम्‌। देहस्य, समेतस्य, मनोदुर्गस्य च 
अधिकरणत्वात्‌ तत्र सप्तमी विभक्तिः। निवासस्य कर्तुः ईप्सिततमत्वात्‌ कर्मत्वम्‌। तेन 
द्वितीया च। 


कुरु - करोतु/कुरुतात्‌ कुरुताम्‌ कुर्वन्तु 
कुरु/कुरुतात्‌ कुरुतम्‌ कुरुत 
करवाणि करवाव करवाम। 
-<><२> ES 


मा गच्छ (स्त्व) त्वमितस्ततो गिरिश! भो! मय्येव वासं कुरु 
स्वामिन्नादिकिरात! मामकमनःकान्तारसीमान्तरे । 

वर्तन्ते बहुशो मृगा मदजुषो मात्सर्यमोहादय- 

स्तान्‌ हत्वा मृगयाविनोदरुचितालाभञ्च सम्प्राप्स्यसि ॥ ४३ 

अ : शिवस्य मृगयाविनोदरुचिता 
अ : भोः गिरिश! स्वामिन्‌! आदि-किरात! त्वम्‌ इतः+ततः मागच्छ मयि+एव वासं 
कुरु। मामक-मनः+कांतार-सीमा+अंतरे मद-जुषः मात्सर्य-मोह+आदयः मृगाः बहुशः 
वर्तन्ते। तान्‌ हत्वा मृगया-विनोद-रुचिता-लाभं च संप्राप्यसि। 

भोः अयि! गिरिश! = परमेश्वर]; आदिश्च प्राथमिकः प्रधानो वा असौ किरातः 
व्याधः तस्मात्‌ संबुद्धिः, तपश्चरते अर्जुनाय पाशुपतास्त्रप्रदानसमये शिवेन किरातरूपं 
स्वीकृतमिति पौराणिकी गाथा; त्वं भवान्‌, इतः+ततः = अस्मात्‌ प्रदेशात्‌ तत्प्रदेश- 
गमनं, तस्मात्‌ प्रदेशात्‌ एतत्प्रदेशागमनमेवं मुहुर्मुहुः क्रियमाणे इतस्तत इति तस्य 
व्यवहारः; मा गच्छ गमनं माकार्षीः, मयि+एव, वासं निवसतिं, कुरु समाचर; मामके 
= मत्संबंधिनि, मनः एव चित्तमेव, कांतारं दुर्गमं, तस्य सीमा मर्यादा तस्याः अन्तरे, 
'कान्तारं वर्त्म दुर्गम' मिति अमरकोशः; मदस्य = तृप्तेः, जुषः = सेवकाः; मात्सर्यम्‌ 
इर्ष्या च मोहः कश्मलं च, तौ आदौ योषां ते, “मूर्छा तु कश्मलं मोहः' इत्यमरकोशः; 
मृगाः जन्तवः, बहुशः अनेकशः, वर्तन्ते भवन्ति, वृतु वर्तने धातोः लटि प्रथमपुरुष- 
बहुवचनम्‌। तान्‌ मात्सर्यमोहादीन्‌ जन्तून्‌, हत्वा हिंसापात्राणि कृत्वा, मृगयाया आच्छोटने 
(आच्चोटनं खेटनं च मृगव्यं मृगयापि च - इत्यमरकोशः) विनोदे कौतूहले (कौतूहलं 
विनोदः स्यात्‌ - इति हलायुधकोशः) रुचितायाः आसक्तेः प्रवृत्तेर्वा, लाभं च प्रयोजनं 
च, संप्राप्यसि = लप्स्यसे। सम्‌-प्र-पूर्वकात्‌ आप्‌ व्याप्तौ धातोः लुटि मध्यमपुरुषैकवचनम्‌। 
शिवस्य किरातरूपित्वात्‌ मृगयाकौतूहलरुचिः। 
ता : भोः गिरिश! आदिकिरात! स्वामिन्‌! भवान्‌ इतस्ततः न गच्छतु। मय्येव नित्यनिवासं 
कुरु। मम मानसं कांतारम्‌। तत्सीमांतरे मदेन तृप्ताः मात्सर्यमोहादयः अनेके मृगाः 
संचरन्ति। तान्‌ जहि। तेन भवदीया मृगया, विनोदरुचितालाभः च भवता अधिगम्यते। 


मागच्छस्त्व/त्व - अत्र पाठविचारः। मा गच्छस्त्वमिति, मा गच्छ त्वमिति च पाठद्यं 
दृश्यते। मागच्छः इति पाठे मा(ड) योगेन अडागमरहितस्य लड: प्रयोगः। मा गच्छ 
इत्यत्र लोट्‌ प्रयोगः मा योगेन। 


माङ योगे लड: प्रयोग एव विहितः। मागा इत्येव योजनीयम्‌। न तु मा गच्छः 
इति। 
नारीस्तनभरनाभीदेशं । हृष्टा मा गा मोहावेशम्‌ । इत्यत्र इव। 
निषेधमात्रपरस्य 'मा' इत्यस्य प्रयोगे मा गच्छ इति लोट्‌ प्रयोगः। 
मा कुरु धनमदयौवनगर्वम्‌ इत्यादाविव। 

अतः शास्त्रविरुद्धतया माङ योगे लड: अपि अंगीकारापेक्षया, मा योगेन लोटः 
प्रयोगस्य अंगीकारे लाघवम्‌। अतः मा गच्छ त्व... इत्येव पाठः साधुः। 


गिरिशः - गिरिरस्य अस्ति इत्यर्थे गिरि पदात्‌ “लोमादि पामादि पिच्छादिभ्य शनेलचः? 
इति शप्रत्यये गिरिशपदसिद्धिः। 


स्वम्‌ अस्य अस्तीत्यर्थे स्व पदात्‌ 'स्वामिन्नेश्वर्ये' इति आमिन्‌ प्रत्यये स्वामिन्‌ 
इति। तस्मात्संबुद्धिः। 

अत्र ऐश्वर्य च अणिमादिषु सिद्धिषु अन्यतमम्‌। 
किरातः - किर मवस्कारादेः निक्षेपस्थान भूमिम्‌ अतति सातत्येन गच्छति इत्यर्थे 
किरोपपदात्‌ अत धातोः `कर्मण्यण्‌? इति अण्‌ प्रत्यये किरात पदम्‌। 

अथवा किरं शूकरादिकं अतति हिनस्ति इत्यर्थे किरपूर्वपदात्‌ अत धातोः क 
प्रत्ययः। 

किल (शैत्य क्रीडनयोः) धातोः 'इगुपधज्ञाप्रीरकिरः कः' इति क प्रत्ययः। 
रलयो रभेदत्व स्वीकारे किलः/किरः, इति रूपसिद्धिः'। 
इतः/ततः - इदं शब्दात्‌ अस्मात्‌ इत्यर्थे 'पंचम्यास्तसिल्‌’ इति वा प्रतियोगे 
पंचम्यास्मसिल्‌' इति सूत्रानुगतेन ‘आद्यादिभ्य उपसंख्यानम्‌' इति वार्तिकेन वा तसिल्‌ 
प्रत्यये “इदम इशू? इति इदमः 'इ' आदेशे इतः इति। 

पंचम्यन्तात्‌ तच्छब्दात्‌ (तस्मात्‌) पूर्वोक्तरीत्या (इतः) तसिल्‌ प्रत्यये “त्यदादीनामः 
इति दकारस्य अत्वे पररूपे च 'तत' इति। 

उभयोर्मेलने इतस्ततः इति। स्वरादिषु ततः इति अपरमव्ययं पठितम्‌। अनन्तरादय 
स्तस्यार्थाः। 
मामकम्‌ - मम इदम्‌ इत्यर्थं अस्मच्छव्दात्‌ तवकममकावेकवचने’ इति अण्‌ प्रत्ययः 
ममकादेशश्च। आदिवृद्धौ मामकम्‌। एवमेव तव इदमित्यर्थे तच्छब्दात्‌ तावकपदम्‌। 
कान्तारम्‌ - कस्य सुखस्य अंतम्‌ ऋच्छति इत्यर्थे क+अन्त+ऋ धातोः 'कर्मण्यण्‌' इति 
अण्‌ प्रत्यये, गुणे च कान्तारपदम्‌। 

कान्तं मनोज्ञम्‌ ऋच्छति इत्यर्थं वा कांत+ऋ अण्‌ प्रत्यये वा कान्तारपदम्‌। 

कांश्चित्‌ न तारयति इति कान्तारम्‌ इत्यमरकोशः। 
सीमा - सीयते इति सीमा। सि धातोः “नामन्‌ सीमन्‌ व्योमनूरोमनूलोमन्‌पाप्मन्‌ 


धामन्‌' इति मनिन्‌ प्रत्ययान्तः निपातः 'डाबुभाभ्यामन्यतरस्याम्‌' इति पाक्षिकः डाप्‌ 
प्रत्ययः। “सीम सीमे स्त्रियामुखे' इत्यमरकोशः। 

नपुंसकलिंगे सीमन्‌ शब्दस्य अंडकोश इत्यर्थोऽप्यस्ति। 
चर्मणि द्वीपिनं हन्ति दन्तयोर्हन्ति कुंजरम्‌ । 
केशेषु चमरीं हन्ति सीम्नि पुष्कलको हतः ॥ 
इति सिद्धांतकौमुद्यां भट्टोजीदीक्षितः। 
बहुशः - बहूनि ददाति करोति... इत्यादिष्वर्थेषु बहुपदात्‌ ““बह्नल्पार्थाच्छस्‌ 
कारकादन्यतरस्याम्‌'' इति शस्‌ प्रत्ययः। 
जुषः - सेवनार्थ प्रीत्यर्थे वा (जुषते जोषति जोषयति इति) जुष्‌ धातोः क्विप्‌ प्रत्यये 
जश्त्व, चर्त्वयौः जुट इति पदम्‌। तस्मात्‌ प्रथमाबहुवचने रूपम्‌। 
कुरु - गतश्लोके द्रष्टव्यम्‌। 


वर्तन्ते - वर्तते वर्तेते वर्तन्ते 
वर्तसे वर्तेथे वर्तध्वे 
वर्ते वर्तावहे वर्तामहे 
संप्राप्स्यसि - संप्राप्स्यति संप्राप्स्यतः संप्राप्स्यन्ति 
संप्राप्स्यसि संप्राप्स्यथः संप्राप्स्यध 
संप्राप्स्यामि संप्राप्स्यावः संप्राप्स्यामः। 
CA << ><>- 
करलग्नमृगः करीन्द्रभङ्गो 
घनशार्दूलविखण्डनोऽस्तजन्तुः । 
गिरिशो विशदाकृतिश्च चेतः- 
कुहरे पञ्चमुखोऽस्ति मे कुतो भीः ॥ ४४ 


अ : गिरीशस्य पंचास्येन साहश्यस्य वर्णनम्‌ 
अ : कर-लग्न-मृगः करि+इंद्र-भंगः घन-शार्दूल-विखंडनः अस्त-जन्तुः गिरि-शः 
विशद+आकृतिः च पंच-मुखः मे चेतः-कुहरे अस्ति मे भीः कुतः? 

करे हस्ते लग्नः सक्तः मृगः जन्तुः यस्य सः, कर लग्नाः वशीभूताः मृगाः जन्तवः 
यस्य सः (सिंहपक्षे); करि+इंद्रस्य तन्नामकस्य असुरस्य भंगः भंजनं येन सः, करीन्द्राणां 
श्रेष्ठगजानां भंगः येन सः (सिंहपक्षे); घनस्य प्रबलस्य शार्दूलस्य तन्नामकस्य दनुजस्य 
(व्याघ्रासुरस्य) विखंडनः संहर्ता, घनस्य श्रेष्ठस्य व्याघ्रस्य शार्दूलस्य विखण्डन: संहर्ता; 
“शार्दूलद्वीपिनो व्याघ्रे' इत्यमरकोशः; अस्ताः लीनं गताः जन्तवः प्राणिनः यस्मिन्‌ 

सः, अस्ताः अवसिताः जन्तबः मृगाः येन सः (सिंहपक्षे); गिरि-शः कैलासगिरिमान्‌ 
शिवः, गिरिशः पर्वतशायी (सिंहपक्षे); विशदा शुभ्रा धवला वा आकृतिः रूपं यस्य 
सः, सिंहपक्षेऽपि अयमेवार्थः; पंच-मुखः पंच मुखानि यस्य सः सद्योजात, वामदेव, 
अघोर, तत्पुरुष, इशान, सदाशिव रूपाणि पंचमुखानि शिवस्य; पंचं विस्तृतं मुखम्‌ 
आननं यस्य सः (सिंहपक्षे), मे मम, चेतः, हृदयम्‌ एव कुहरं गह्वरं, तस्मिन्‌ अस्ति 
भवति। अस भुवि धातोः लटि प्रथमपुरुषैकवचनम्‌। मे मम, भीः भयं, कुतः कस्माद्‌ 
(वा भवति)? पांचभौतिकस्य शरीरस्य विनाशः भवेदित्येव भीः प्राणिनाम्‌? 
पंचभूतात्मकस्य कालरूपस्यापि विशिष्य शिवस्य मनसि विद्यमानत्वे तत्कृतायाः भीतेः 
पदं न इति कवि विवक्षा। 
ता : परमशिवः करलग्नमृगः। सिंहोऽपि तथैव। महेश्वर: गजासुरसंहर्ता। मृगेद्रोऽपि 
गजेंद्रभंग:। शूली व्याघ्रासुरभंजकः। मृगराजः अपि व्याघ्रादिसंहारकः। शिवः लयकाले 
अस्तजन्तुः। केसरी अपि ताहश:। शिवः हर्यक्षश्च गिरिशौ। द्वौ अपि विशदाकृती। मम 
मनोगह्वरे ताहशे पंचमुखे स्थिते सति कुतोऽपि भीतिः न भवति। पंचास्ये वशवर्तिनि 
सति अन्यमृगभीतिः न कदापि भवत्येव 
मृगः - मृगयते अन्वेषयति तृणादिकमिति मृगः, मृग्यते इति वा, ‘इगुपधजाप्रीकिरः 
कः? इति क प्रत्यये मृग इति पदम्‌। मृगशब्दः अत्र जन्तुसाधारणवाचकः विशेषवाचकत्वे 
तु मृगशब्दस्य कुरंगः अर्थः। तद्धेदाश्च नव इति शब्दरत्रावली - यथा - 
संबरो रोहितो न्यंकु कुरंगसुहशो रुरुः । 
एणश्च हरिणश्चेति मृगाः नवविधा मताः ॥ मृग इति कश्चन गजभेदोऽप्युच्यते। 

भंगः - भज्यते इति। भंड धातोः कर्मणि 'हलश्च' इति घञ्‌ प्रत्ययः, कुत्वं च। 
भावेऽपि घञ्‌ प्रत्ययः “भावे' इति सूत्रेण, “अकर्तरि च कारके संज्ञायाम्‌’ इति सूत्रेण 
वा। अकर्तरि च इति कृते घञि तु भंग पदस्य वीची अर्थः। तस्या संज्ञात्वात्‌। 
असंज्ञायामपि घञ्‌ सिद्धिः “भावे’ इति सूत्रेण। 'हलश्च' इति तु कर्मण्यर्थ। भावार्थके 
घञि तु भंगशब्दस्य कश्चन रोगविशेषः अर्थः। 

भंग शब्दात्‌ स्त्रीत्वे टापि कृते तु भंगा इत्यस्य मातुलानी इति वृक्षविशेषः अर्थः। 
विखंडनः - विपूर्वकात्‌ खडिधातोः 'नंदिग्रहिपचादिभ्योल्युणिनिन्यचः' इति ल्युट्‌ 
प्रत्यये अनादेशे च विखंडनपदम्‌। 
जन्तुः - जायते इति जन्तुः। जनी (प्रादुभवि) इति धातोः “कमिमनिजनिगाभायाहिभ्यश्च' 
इति औणादिकः तु प्रत्ययः। 

जन्तुपदं सोमकराजपुत्रेषु अन्यतमस्य नाम। 

“मनुष्ये बहुवचनान्तः इति निघंटुः। यथा क्रग्वेदे १-९४-५'' 
विशांगोपा अस्य चरन्ति जन्तवो 
द्विपच्च यदुत चतुष्पदक्तुभिः ।'” इति शब्दकल्पद्रुम:| 
गिरिशः - गिरौ शेते इत्यधिकरणार्थे गिरिपूर्वकात्‌ शीङ्‌ (स्वप्रे) धातोः “गिरौ डश्चंदसि' 
इति वार्तिकस्य लौकिकेऽपि स्वीकारे, टिलोपे गिरिश इति पदम्‌। 
गिरिरस्य अस्तीत्यर्थं “लोमादिपामादिपिच्छादिभ्यशशनेलचः' इति तद्धिते श 
प्रत्यये वा गिरिश पदम्‌। 
अथवा गिरि पूर्वकात्‌ शी धातोः “अधिकरणे शेतेः? इति अच्‌ प्रत्यये गिरिशयः 
इति रूपेण भाव्यम्‌। 
भीः - भी धातोः “संपदादिभ्यः क्किप्‌’ इति क्विप प्रत्यये सर्वलोपे भीरिति पदम्‌। 
'क्तिन्नपीष्यते' इति वार्तिकेन क्तिन्‌ प्रत्यये भीतिरिति। 
श्लोके पंचमुखः इति कर्तृपदम्‌। तस्य प्रातिपदिकार्थमात्रपरत्वात्‌ 
“प्रातिपदिकार्थलिंग परिमाणवचनमात्रे प्रथमा” इति तस्य, तद्विशेषणानां च 
विशदाकृ तिपर्यत श्लोकगतानामपि प्रथमाविभक्तिः। कुहरस्य सत्ताधारत्वात्‌ 
अधिकरणार्थकात्तस्मात्‌ सप्तमी। 
डि स्व - 


छन्दश्शाखिशिखान्वितैर्द्विजवरैः संसेविते शाश्रते 

सौख्यापादिनि खेदभेदिनि सुधासारेः फलैर्दीपिते । 

चेतःपक्षिशिखामणे! त्यज वृथासचारमन्यैरलं 

नित्यं शडूरपादपद्ययुगलीनीडे विहारं कुरु ॥ ४५ 
अ : चेतः पक्षिणः शंकरपादनीडे विहारस्य प्रार्थनम्‌ 
अ : चेतः-पक्षि-शिखामणे छंदः+शाखि-शिखा+अन्वितैः द्विज-वरैः संसेविते शाश्रते 
सौख्य+आपादिनि सुधा-सारैः फलैः खेद-भेदिनि दीपिते शंकर-पाद-पद्म-युगली-नीड़े 
नित्यं विहारं कुरु। अन्यैः अलं वृथा-संचारं त्यज। 

चेतः मनः एव पक्षिणां शिखामणिः श्रेष्ठः तस्मात्‌ संबुद्धिः, 'सुखाद्युपलब्धिसाधन- 

मिंद्रियं मनः' इति तार्किकाः। 'द्वासुपर्णा सयुजा सखाया समानवृक्षं परिषस्वजाते। 
तयोरेकः पिप्पलं साद्वत्ति' इति श्रृतिः, द्वयोरप्यत्र संगमः; छंदः वेदः एव शाखी वृक्षः 
तस्य शिखा अग्रभागाः तैः अन्वितः समन्वितः सहितो वा, तैः, “ शिखाशाखाबर्हि- 
चूडालांगलिक्यग्र मात्रके'' इति मेदिनीकोशः, छंदसः अग्रभागाः वेदान्तग्रंथाः; द्विजानां 

ब्राह्मणानां तदितराणां वा उपनयनयोग्यानां पक्षिणां वा वरैः श्रेष्ठैः; संसेविते सम्यग्‌ 
आराधिते; शाश्रते अविनाशिनि; सुखस्य आपादिनि कल्पयितरि; सुधायाः अमृतस्य 
आसाराः धारा संपाताः येभ्यः तैः; सस्यलाभैः “धनं लाभोऽधिकं फलम्‌” इति 
वैजयन्तीकोशः, खेदस्य दुःखस्य भेदिनि भ॑जयितरि; दीपिते प्रज्वलिते; शंकरस्य 
परमेश्ररस्य पादौ एव पद्मे तयोः युगली युग्मम्‌ एव नीडं कुलायः, तस्मिन्‌, 'कुलायो 
नीड मस्त्रिया' मित्यमरकोशः; नित्यं सर्वदा; विहारं कुरु - परिक्रोडस्व। डुकृञ्‌ करणे 
इति धातोः लोटि मध्यमपुरुषैकवचनम्‌; अन्यैः मद्धदयनीडा दितरैः; अलं इतः परं 
मास्तु इति। निवारणपरमिदम्‌, वृथा मुधा प्रयोजनशून्यतयेति भावः; संचारं परिभ्रमणं; 
त्यज जिहीष्व। त्यज हानौ इति धातोः लोटि मध्यमपुरुषैकवचनम्‌। 'तस्याश्शखाया 
मध्ये परमात्मा व्यवस्थितः स ब्रह्म स शिव स्सहरिस्सेद्रस्सोक्षरः परम स्वराट्‌।' इति 
नारायण सूक्तं शिवस्य हृदयनित्यनिवासित्वं वदति। तथापि शंकरे स्वस्मिन्‌ विद्यमानेऽपि 
चेतसः शंकरपादयुग्म-विहाराभ्यर्थनं मनसः वैलक्षण्यं व्यनक्ति 
ता : हे मनोद्विज! परमशिवस्य पादयुगलीनीडे विहारं कुरु। तन्नीडं वेदान्तविद्धिः 
द्विजवंरैः संसेवितम्‌। शाश्रतसुखदायि। सुधाधारासंपातैः फलैः दीपितम्‌। भेदभंजकम्‌। 
नीडान्तराणि अनावश्यकानि वृथा च। नित्यमत्रैव परिक्रोडस्व। 
छन्दः - चंदयति आह्लादयति इति कर्त्रर्थ वा चन्द्यते अनेन इति कर्मार्थे वा चदि 
(आह्वादने) धातोः 'चन्देरादेश्न छः' इति औणादिकः असुन्‌ प्रत्ययः चस्य छादेशश्च। 

छन्दः वेदांगेषु अन्यतमम्‌। पद्यगद्यनिर्माणनिरूपकं शास्त्रं छन्दः। सकारान्तमिदम्‌। 

अकारान्तस्य छन्दपदस्य तु अभिप्रायः अर्थः। तत्तु छन्द्यते इत्यर्थे छन्द्‌ धातोः 
भावार्थ घञ्‌ प्रत्यये सिद्धयति। धातोः रुधादित्वात्‌ श्रम्‌ प्रत्ययः। 
शिखा - “शिखा चूडा केशपाशी' इत्यमरकोशः। शीङ (स्वप्ने) धातोः “शीङो हस्वश्च' 
इति उणादि सूत्रेण खप्रत्यये धातोः हस्वे, गुणाभावे, स्त्रीत्वविवक्षायां टापि च शिखा। 
अस्य अग्रार्थः मेदिनीकोशे एव सूचितः शिखा शब्दस्य मयूरस्य चूडा इत्यप्यर्थः। 
द्विजः - द्विः जायते इति द्विजः। द्विः पूर्वकात्‌ जन्‌ धातोः “अन्येष्वपि हश्यते’ इति 
ड प्रत्यये टि लोपे च पदम्‌। 'जन्मना ब्राह्मणो ज्ञेयः, संस्कारैर्द्विज उच्यते' इत्यादिषु 
केवलं ब्राह्मणस्यैव ब्राह्मणत्वं ध्वन्यते। 

वस्तुतः क्षत्रवैश्ययोरपि उपनयनं विहितम्‌। ब्राह्मणस्य उपनयनमात्रेण द्विजत्वे 
्षत्रवैश्ययोरपि तत्सिद्धमेव। 

दन्ताः अपि द्विजाः। पक्षिणः अपि द्विजाः। दन्तानां स्वस्थले एव द्विः जायमानत्वम्‌। 
पक्षिणां विषये गर्भतः अंडरूपेण प्रथमं जन्म। ततः अंडात्‌ बहिरागमानं द्वितीयं जन्म। 

शाश्वतम्‌ - शश्चत्‌ भवम्‌ शाश्चतम्‌। शश्चत्पदात्‌ अण्‌ प्रत्ययः 

शाश्रतः इति पुंलिंगे वेदव्यासः अर्थः इति शब्दकल्पद्रुमः। 

प्रवृत्तिश्च निवृत्तिश्च नियतः शाश्चतो ध्रुवः’ इति शिवसहस्रनामस्तोत्रे शिवपरतः 
शाश्रतपदम्‌। 
सौख्यस्य आपादिनि - सप्तमीविभक्त्यंतमिदं पदम्‌। सौख्यस्य आपादनं शीलमस्य 
इत्यर्थे सौख्योपपदात्‌ आड पूर्वकाच्च पद्‌ धातोः सौख्य+आ+पद्‌ “सुप्यजातौ 
णिनिस्ताच्छील्ये? इति सूत्रेण णिनि प्रत्यये च पदसिद्धिः। एवमेव खेदं भेत्तुं शीलमस्य 
इत्यर्थं भेदपूर्वकात्‌ भिद्‌ धातोः णिनि प्रत्ययः 

आङ्‌ पूर्वकात्‌ सृधातोः “भावे' इति घञ्‌ प्रत्यये, वृद्धौ आसार इति। अन 
(प्राणने) धातोः “कृत्यल्युटो बहुल’ मिति बहुलकात्‌ य प्रत्यये अन्यः। 

नियमेन भवम्‌ इत्यर्थे ' अव्ययात्त्वपू' इति सूत्रानुगतेन 'त्यब्नेर्धुव इति वक्तव्यम्‌, 
इति वार्तिकेन “नि! इत्यस्य त्यप्‌ प्रत्यये नित्यम्‌। 
नीडम्‌ - नितराम्‌ ईड्यते इति नीडम्‌। नि पूर्वकात्‌ ईड धातोः (स्तुतौ) ` अकर्तरि च 
कारके संज्ञायाम्‌’ इति घञ्‌ प्रत्यये पदनिष्पत्तिः। 

वृथा पदं व्यर्थार्थे अव्ययम्‌। वृधा इति अपि इति केचित्‌। अलं पदमत्र निवारण 
परम्‌। 

नीडस्य विहारकर्मणि अधिकरणत्वात्‌ तस्य, तद्विशेषणानां च सप्तमीविभक्तिः, 
“सप्तम्यधिकरणे च' इति सूत्रेण। द्विजवर, सुधासार, फलानां करणत्वात्‌ तृतीयाविभक्तिः 
'कर्तृकरणयोस्तृतीया' इति सूत्रेण। विहारस्य कर्मत्वात्‌ कर्मणि द्वितीये'ति द्वितीया 
विभक्तिः। 
अन्यैः अलम्‌ - अन्यैः साध्यं किमपि नास्ति इत्यर्थः। अत्र साधनक्रियां प्रति श्रमः 
करणं वा हेतुर्वा भवति। करणत्वे 'कर्तृकरणयोस्तृतीयेति’ हेतुमात्रत्वे’ 'हेतौ' इति वा 
तृतीया विभक्तिः। 

अत्र क्रिया वाच्या नास्ति। तत्कथं तृतीया? इति प्रश्रे “गम्यमानापि क्रियाकारक- 
विभक्तीनां निमित्तम्‌’ इति वार्तिकेन क्रियायाः गम्यमानत्वेपि (अवाच्यत्वेऽपि) 
कारकविभक्तिविषये प्रयोजकात्वमस्त्येव। 
कुरु - त्रिचत्वारिंशत्तमश्लोकव्याख्याने द्रष्टव्यम्‌। 

डिस 6३३ 

आकीर्ण नखराजिकान्तिविभवैरुद्यत्सुधावैभवै- 

राधोतेऽपि च पद्मरागललिते हंसव्रजैराश्रिते । 

नित्यं भक्तिवधूगणेश्च रहसि स्वेच्छाविहारं कुरु 

स्थित्वा मानसराजहंस! गिरिजानाथाङ्विसौ धान्तरे ॥ ४६ 
अ : मानसराजहंसं प्रति प्रबोधनम्‌ 
अ : मानस-राजहंस! नख-राजि-कांति-विभवैः आकोर्णे उद्यत्‌-सुधा-वैभवैः आधौते 
अपि च पद्म-राग-ललिते हंस-व्रजैः आश्रिते गिरिजा-नाथ+अंघ्रि-सौध+अन्तरे नित्यं 
भक्ति-वधू-गणेः च रहसि स्वेच्छा-विहारं कुरु। 

स्वमानसराजहंसं प्रति शंकरवचनमिदम्‌- 
मानसम्‌ एव हृदयमेव राजहंसः तन्नाम्ना व्यवहियमाणः कश्चन पक्षिविशेषः येषां 

च मानससरोवरस्थितिः कविसमयसिद्धा, तस्मात्संबुद्धिः; नखानां कररुहाणां राजे: 
श्रेण्याः कांतीनां दीप्तीनां विभवैः अर्थैः ` अर्थरैविभवा अपि”' इत्यमरकोशः; आकीर्ण 
= अभिव्याप्ते; उद्यन्त्याः वर्धमानायाः सुधायाः अमृतस्य वैभवैः एश्रर्यैः, आधौते 
शुभ्रे; सौधपक्षे सुधालेपनैरिति; अपि च, पद्मस्य = कमलस्य राग इव = रक्तिमा इव 
भासमानया रक्तिमया, ललिते मनोज्ञै, पद्मरागैः ललिते इति सौधपक्षे; हंसानां 
परमहंसनाम्ना कीर्त्यमानानां हंसमंत्रध्यानपराणां व्रजैः समूहैः, हंसानां पक्षिविशेषाणां 
निवहैरिति सौधपक्षे; आश्रिते आश्रयं प्राप्ते; गिरिजायाः पार्वत्याः नाथस्य भर्तुः अंध्रि: 
चरणः एव सौधम्‌ भवनं तस्य अन्तरे अन्तभगि तस्मिन्‌ इति एवार्थः; नित्यं सर्वदा 
भक्तिः परमेश्रररतिः एव वध्वः कान्ताः भक्तिभावप्रदर्शने वैविध्यस्य सत्त्वात्‌ अत्र 
बहुवचनं, तासां गणैः = समूहैश्च; रहसि एकांते, स्वेच्छया स्वाभीष्टानुसारं; विहारं 
क्रोडनं; कुरु = समाचर। डुकृञ्‌ करणे धातोः लोटि मध्यमपुरुषैकवचनम्‌। 
ता : मानसराजहंस! पार्वतीपतेः पादसौधान्तरे एव त्वं नित्यनिवासं कृत्वा स्वेच्छा 
विहारं कुरु। तत्‌ सौधं नखकांतिविभवाकीर्णम्‌। सुधावैभवाधौतम्‌। पद्मरागललितम्‌। 
हंसव्रजाश्रितं च। तादृशे सौधान्तरे एकांते भक्तिवधूगणैस्सह स्वेच्छाविहारं कुरु। 
राजहंसः - हंसानां राजा श्रेष्ठत्वात्‌। “राजदन्तादिषु परम्‌’ इति सूत्रेण राजपदस्य 
पूर्वनिपाते राजहंसपदम्‌। राजहंसः हंसविशेषः 'राजहंसास्तु ते चंचु चरणैर्लाहितैस्सिता' 
इत्यमरकोशः। कदंबवृक्षेपि राजहंसपदस्य अन्वय इति वैद्यकशब्दसिन्धुः। 
नखः/म्‌ - नह्यते इव शरीरे इति नखः। नह (बंधे) धातोः 'नहेर्हलोपश्च' इति 
औणादिके ख प्रत्यये, हकारलोपे च नखपदम्‌। 

नखः उपधातुविशेषः, गर्भस्थ बालकस्य षष्ठे मासे प्रादुर्भवति। 

नखः कामांकुशः इति राजनिघंटुः। रतिरथः इति शब्दरत्रावली। पुनर्भवत्वं तस्य 
विशिष्टं लक्षणम्‌। “पुनर्भवः कररुहो नखोऽस्त्री नखरोऽस्त्रियाम्‌' इत्यमरकोशः। 
विभव/वैभव - 'विभवॉरेमोक्षेश्वर्य' मिति मेदिनीकोशः। धने, मोक्षे, ऐश्चर्ये च विभव 
पद प्रवृत्तिः अभिधया अमरकोशे धन(रै) मात्रे विभवपदनिर्देशः। 

द्रव्यं वित्तं स्वापतेयं रिक्थं मृक्थं धनं वसु । 
हिरण्यं द्रविणं द्युम्न मर्थरै विभवा अपि ॥ 

विभवति कार्यसिद्धौ समर्थो भवति इत्यर्थे वि पूर्वकात्‌ भू धातोः 
'नन्दिग्रहिपचादिभ्योल्युणिनिन्यचः' इति अच्‌ प्रत्यये विभवपदम्‌। भावार्थे तु ऋदोरप्‌’ 
इति अप्‌ प्रत्यये पदम्‌। 

विभवस्य भावः इत्यर्थे विभव शब्दात्‌ “तस्येदमि'त्यण्‌ प्रत्यये आदिवृद्धौ, 
वैभवपदम्‌। अथवा विभोः भावः इत्यर्थ विभुशब्दात्‌ तस्येद मित्येव अण्‌ प्रत्यये 
अंगस्य गुणे, अवादेशे, आदिवृद्धौ च वैभवपदम्‌। 

आकीर्ण, आधीत, आश्रित, ललित पदानि आ+कृ, आ+धाव्‌, आ+श्रि, लल 
धातुभ्यः क्त प्रत्यये पदानि। लल्‌ धातोः क्त प्रत्यये इडागमे रूपम्‌। आश्रि धातो 
इडागमाभावे रूपम्‌। आधाव्‌ धातोः “यस्य विभाषा’ इति इडागमनिषेधे च्छो 
शूडनुनासिके च' इति वकारस्य ऊडागमे। “एतेधत्यूठ्सु' इति वृद्धौ च रूपम्‌। आ कृ 
इत्यत्र तु “ऋ इद्धातोः? इति ऋकारस्य इत्वे, रपरत्वे श्युकः किति’ इतीण्णिषेधे 
हलिच' इति इकारस्य दीर्घे “रदाभ्यां निष्ठातो नः पूर्वस्य च दः' इति तकारस्य नत्वे 
(क्त प्रत्ययगतस्य इति) णत्वे च आकीर्ण पदम्‌। 


नित्य पदविवृतिः गते लोके द्रष्टव्या 


रहसि - विविक्तविजनच्छन्ननिशशलाकास्तथा रहः । 
रहशोचपांशुचालिंगे... ॥ इत्यमरकोशः। 

अत्र रहश्शब्दद्वयं दर्शितम्‌। रह्यंते अनुपयोगिनः जनाः अत्र इति रहः। रह (त्यागे) 
धातोः निष्पन्नोऽयं शब्दः। रमन्ते अत्र इति वा रहः। रमु (क्रोडायां) धातोः निष्पन्नः 
अयं शब्दः उभयधा अपि अस्य सकारान्तनपुंसकलिंगशब्दत्वम्‌। 

रह धातोः 'देशे ह च' इति औणादिकेन सूत्रेण असुन्‌ प्रत्यये हकारस्य 
अन्तादेशे च रहश्शब्दनिष्पत्तिः। अयं देशवाचक एव। 

'देशादन्यत्र रहः अव्ययम्‌ इति उञ्वलदत्तः, अयं भावः - विविक्तदेशवाचकात्‌ 

रहश्शब्दात्‌ भिन्नः रहश्शब्द एवाव्ययम्‌ - इति। मेदिनीप्रभृतिषु क्लीबान्त एवायं 
पठितः? इति अव्ययकोशः। 


स्थित्वा - ष्ठा धातोः 'धात्वादेः षः सः' इति ष कारस्य सकारे “निमित्तापाये 
नैमित्तिकस्याप्यपायः' इति न्यायेन ठकारस्य अपि अपाये स्था इति धातुरूपम्‌। ततः 
“समानकर्तृकयोः पूर्वकाले’ इति क्त्वा प्रत्यये, धातोः इत्वे स्थित्वा इति। 


स्थितेः अधिकरणत्वात्‌ “सौधान्तरे' इति तस्य, तद्विशेषणानम्‌ आकीर्ण, आधौत, 
ललित आश्रितानामपि सप्तम्यन्तत्वम्‌। तत्र च करणभूतानां विभव, वैभव, हंसव्रज, 
वधूगणानां कर्तृत्वात्‌ 'कर्तृकरणयोस्तृतीया' इति तृतीयाविभक्तिः। विहरणस्य कर्मत्वात्‌ 
“कर्मणि द्वितीये'ति द्वितीया विभक्ति: 
कुरु - विवृतपूर्वमिदम्‌। 
oT स्क्क्यामड-- 


शम्भुध्यानवसन्तसङ्गिनि हदारामेऽघजीर्णच्छदा- 

स्स्रस्ता भक्तिलताच्छटा विलसिताः पुण्यप्रवालाश्रिताः । 

दीप्यन्ते गुणकोरका जपवचःपुष्पाणि सद्वासना 
ज्ञानानन्दसुधामरन्दलहरी संवित्फलाभ्युन्नतिः ॥ ४७ 


अ : हृदयस्य आरामेण सावयवसाहृश्य वर्णनम्‌। 


अ : शंभु-ध्यान-वसन्त-संगिनि हृद्‌ (त)+आरामे स्रस्ता: अघ-जीर्ण-छदाः, विलसिताः 
पुण्य-प्रवाल+आश्रिताः, गुण-कोरकाः, जप-वचः+पुष्पाणि, सद्वासनाः, भक्ति-लता+छटाः, 
ज्ञान+आनंद-सुधा-मरंद-लहरी, संवित्‌-फल+अभ्युन्नतिः, (च) दीप्यन्ते। 

शंभोः शंकरस्य ध्यानं चिन्तनमेव वसंतः तन्नामा ऋतुः पुष्पसमय इति यावत्‌ 
तेन संगी संसक्तः तस्मिन्‌, - ‘वसन्ते पुष्पसमयस्सुरभि'रित्यमरकोशः; हृद्‌ मनः एव 
आरामः उपवनं तस्मिन्‌, वनं प्राकृतिकम्‌ उपवनं मानवनिर्मितम्‌; स्रस्ताः च्युताः; 
अघानि पापानि एव जीर्णाः प्रवृद्धानि छदाः पत्राणि, 'छदस्तु छदनं पत्र'मिति 
वैजयन्ती-कोशः; विलसिताः प्रकाशिताः भासमाना इति वा वर्तमाने; पुण्यं सुकृतम्‌ 
एव प्रवालम्‌ अंकुरः ('प्रवालमंकुरेऽप्यस्त्री' इत्यमरकोशः)। तद्‌ आश्रिताः आश्रयतां 
गताः; गुणाः द्रव्याश्रिताः रूपरसादयः चतुर्विशतिसंख्याकाः एव कोरकाः कलिकाः, 
"कलिका कोरकश्राथ' इति वैजलन्तीकोशः; जपस्य नियतविधानेन मन्त्रोच्चारणस्य 
वचः गिरः एव पुष्पाणि कुसुमानि; सत्यश्च ताः वासनाः सद्भावनाः, भक्तिः एव लताः 
वीरुधाम्‌ छटाः समूहाः, ज्ञानेन जगत्तत््वावगाहनेन जायमानः आनंदः एव सुधायाः 
अमृतस्य मरंदस्य मकरंदस्य च लहरी वीची; संविद्‌ ज्ञानम्‌ एव फलतरोः उत्थितं 

फलम्‌ तस्य अभ्युन्नतिः अभिवृद्धिश्व दीप्यन्ते प्रकाशन्ते। दीप दीप्तौ धातोः लटि 
प्रथमपुरुषबहुवचनम्‌। 

ता : परमशिव! भवत्पदध्यानमेव वसंतर्तुः। हृदयारामः तेन संगतः। तत्र च्युतानि 
(तरुभ्य इति) जीर्णपत्राणि सन्ति। तानि अघानि। तत्र प्रवालाश्रिताः कोरकाः सन्ति। 
पुण्यमेव प्रवालरूपम्‌। गुणाः एव कोरकाः। क्रियमाणे जपे विद्यमानानि वचांसि एव 
तत्र पुष्पाणि। तत्र सत्संस्काराः तत्सौरभरूपाः। भक्तिरेव तत्र लतासमूहः। ज्ञानानंदतः 
स्यंदमाना आनंदसुधाधारा एव तत्र मकरंदधारा। ज्ञानफलानि तत्र विवर्धमानानि 
सन्ति। 

ध्यानम्‌ - ध्यायति इति ध्यानम्‌। ध्यै (चिन्तायां) धातोः “भावे च इति ल्युट्‌ प्रत्ययः, 
'युवोरनाका'विति अनादेशश्च। 


ध्यातमन्यत्‌। ध्यानविषयीकृतमिति। अत्र निष्ठा’ इति कर्मणि क्त प्रत्ययः। 
वसन्तः - वसन्ति अत्र मदनोत्सवाः इति व्युत्पत्तिः। अत्र “तृ भूवहिवसिभासिसाधिगडि- 
मंडिजिननंदिभ्यश्च' इति झच्‌ प्रत्ययः। वस्‌+झ इति दशायां 'झेन्तः' इति अन्त्‌ 
आदेशः। तेन वसन्त इति। 
अत्र वस्‌ धातुः निवासार्थकः भौवादिकश्च। आच्छादनार्थकः वस्‌ धातुः 
अदादिगणान्तर्गतः। ख्नेहार्थे अयं चौरादिकः। स्तम्भनार्थे दैवादिकः। 
वस्यति स्तम्भने वस्ते छादने वसयेत्‌ वसेत्‌ । 
निवासे वासयेत्‌ स्नेहे वासयत्युपसैवने ॥। 
संगिनि - सप्तम्यन्तमिदं पदम्‌। संगः अस्य अस्ति इति संगी। तस्मात्‌ सप्तमी। संग 
शब्दात्‌ 'अत इनिठनौ’ इति इन्‌ प्रत्यये संगी पदम्‌। 
संगपदं तु षंड(संगे) इति धातोः ‘हलश्च’ इति घज्‌ प्रत्यये चजोः कु घिण्यतोः 
इति कुत्वे च सिद्धयति। 
हृदू - ह (हरणे) धातोः हियते विषयैः इति कर्मण्यर्थे 'वृहोः घकूदुकौ' इति कयन्‌ 
प्रत्ययः, दुक्‌ च विधीयेते 
'कृत्युल्युटो बहुल'मिति बहुलकात्‌ कयन्‌ प्रत्ययाभावेऽपि दुगागमे हृद्‌ पदम्‌। 
अथवा हृ धातोः “क्विप्‌ च' इति क्विप प्रत्यये 'हस्वस्य पिति कृति तुक्‌? इति 
तुगागमे जश्त्वे च हृदिति। 
छटा : छ्यति इति छटा। छो (अवच्छेदने) धातोः अटन्‌ प्रत्यये कित्वे च रूपमिति 
शब्दकल्पट्रुमः। 


I40 शिवानन्दलहरी 


छटापदं प्राचीनेषु बहुषु कोशग्रंथेषु न दृश्यते। बीजपूरफलार्थकः छटाफलशब्दः 
कल्पद्रुकोशे अस्ति। सटाच्छटाभिन्नघनेन बिभ्रता’ इति माघे प्रयोगः (१-४७) मल्लिनाथः 
अत्र 'केशसमूहः' इत्यभिदधात्यर्थम्‌। 
आरामः - आरगम्यते अत्र जनैः अथवा आरमन्ते अत्र जनाः इत्यर्थे आइपूर्वकात्‌ रमु 
(क्रीडायां) धातोः “अकर्तरि च कारके संज्ञाया'मिति आधारार्ध संज्ञायां घञ्‌ प्रत्ययः। 
कोरकः - कुल (संस्त्याने) धातोः कोलति इति कर्त्रर्थे “ण्बुलू तृचौ'' इति ण्वुल 
प्रत्ययः, अकादेशश्च। रलयो रभेदः इति लस्य रः कोरक इति। 

श्लोके गुणकोरकाः इति कर्तृपदस्य अघजीर्णच्छदाः, स्रस्ताः, भक्तिलताच्छटाः, 
विलसिताः, पुण्यप्रवालाश्रिताः इति विशेषणानि। अतः कर्तुः तद्विशेषणानां च 
प्रथमाविभक्तिः। आरामः तदधिकरणभूतः। अतस्तस्य तद्विशेषणस्य शम्भुध्यानवसन्त- 
संगिपदस्य च सप्तम्यन्तत्वम्‌ 'दीप्यन्ते' इति पदं विहाय श्लोकस्थानि अवशिष्टान्यपदानि 
कर्तृभूतान्येव। अतस्तेषामपि प्रथमान्तत्वम्‌। 
लहरी - “लेन इन्द्रेणेव हियते ऊर्ध्वगमनाय (इत्यर्थे ल पूर्वकात्‌) हृ-कर्मणि इन्‌ वा 
डीष्‌ (सर्वतोऽक्तन्नर्थात्‌ इति सूत्रेण)'' इति वाचस्पत्यम्‌। 

“हरति नतानां क्लेशादीन्‌ इति हरिः = विष्णुः। अत्र 'हरतेर्हतिनाधयोः पशौ' 
इत्यत्र योगविभागेन इन्‌ प्रत्ययः। केचित्‌ तु योगविभागे भाष्यादि प्रमाणाभावात्‌ 
औणादिकेन इन्‌ प्रत्ययेन साधयन्ति इति कृदन्तरूपमाला। “सर्वधातुभ्यः इन्‌'' इति 
औणादिक मिन्‌ प्रत्ययविधायकं सूनत्रम्‌। 


दीप्यन्ते - दीप्यते दीप्येते दीप्यन्ते 
दीप्यसे दीप्येथे दीप्यध्वे 
दीप्ये दीप्यावहे दीप्यामहे। 
ल 


नित्यानन्दरसालयं सुरमुनिस्वान्ताम्बुजाताश्रयं 

स्वच्छं सद्विजसेवितं कलुषहत्सद्वासनाविष्कृतम्‌ । 

शम्भुध्यानसरोवरं व्रज मनोहंसावतंस! स्थिरं 

किं क्षुद्राश्रयपल्वलश्रमणसआतश्रमं प्राप्स्यसि ॥ ४८ 


अ : शिवध्यानपरायणो भवेति स्वमनः एव उपदिशति कविः। 

अ : मनः+हंस+अवतंस! नित्य+आनंद-रस+आलयं सुर-मुनि-स्वान्त+अम्भुजात+ 
आश्रयं सु+अच्छं सद्‌(त्‌)+द्विज-सेवितं कलुष-हत्‌-सद्‌-वासना+आविष्कृतं शंभु-ध्यान- 
सरः+वरं स्थिरं ब्रज। क्षुट्र--आश्रय-पल्वल-भ्रमण-संजात-श्रमं किं प्राप्स्यसि? 

हंसेषु अवतंसः, मनः चित्तमेव हंसावतंसः हंसश्रेष्ठः, तस्मात्‌ संबुद्धिः; नित्यः 
शाश्रतः च असौ आनंदः ब्रह्मानंद इति। स एव रसः तस्य आलयः निवासभूतः, तम्‌, 
“रसो वै सः, रसग्गूह्येवायं लब्वानंदीभवति'' इति तैत्तिरीयोपनिषद्वचनम्‌; सुराः 
विबुधाः च मुनयः ऋषयः तेषां स्वान्तानि मनांसि एव अंबुषु जलेषु जातानि उद्भूतानि 
(कमलानि इति) एव आश्रयः निवसनभूमिः यस्य तम्‌, “योगिनो यं विचिन्वन्ति 
क्षेत्राभ्यंतरवर्तिनम्‌' इति कुमारसंभवे कालिदासः; सु+अच्छं निर्मलम्‌; सद्धिः सञ्जनैः 
च तैः द्विजैः पक्षिभिः सह्रिजत्वात्‌ राजहंसैरिति ज्ञेजं, सेवितं भक्तम्‌, कलुषस्य पापस्य 
हत्‌ हर्ता इति; सतीभिः श्रेष्ठैः वासनाभिः कर्मसंस्कारविशेषैः आविष्कृतं प्रकटितम्‌, 
“प्रकाशे प्रादुराविः स्यात्‌’ इत्यमरकोशः; शम्भोः परमशिवस्य ध्यानं चिन्तनमेव सरोवरं, 
स्थिरं शाश्रतं यथा तथा; व्रज गच्छ; क्षुद्राणाम्‌ अल्पानाम्‌ आश्रयः एव पल्वलं तं प्रति 
परितो वा भ्रमणं संचारः तेन संजातश्च उद्भूतश्च असौ श्रमः क्लेशः तम्‌; वेशस्तः 
पल्वलं चाल्पसरः' इत्यमरकोशः; किं किमर्थ, प्राप्स्यसि लप्स्यसे? प्रपूर्वकात्‌ आप्‌ 
(व्याप्तौ) धातोः लुटि मध्यमपुरुषैकवचनम्‌। 
ता : मनोराजहंस! त्वं शंभुध्यानसरोवरे एव स्थिरो भव। सः सरोवरः नित्यानंदस्वरूपस्य 
रसात्मनः निलयः। देवर्षि हृदयपद्मानाम्‌ आश्रयीभूतः। निर्मलः सदिजेः, सद्धिःद्विजैः 
सैवितश्च। पापहर्ता। कर्मसंस्काराविर्भूतः्च। अन्यथा क्षुट्राश्रयरूपस्य पल्वलस्य समाश्रये 
तत्परिभ्रमणे तञ्जन्यश्रमांगीकारे च किं लभसे? 


श्लोके व्रज पदपर्यन्तं सर्वाणि पदानि द्वितीयाविभकत्यन्तानि। व्रजन क्रियायां 
तेषां सर्वषामपि कर्मत्वम्‌। शंभुध्यानसरोवरगमनस्य कर्तृभूतस्य राजहंसस्य ईप्सिततमत्वातू, 
तस्य “कर्तुरीप्सिततमं कर्म’ इति कर्मत्वं, कर्मणि द्वितीया’ इति द्वितीयाविभक्तिः 
यद्वचनं विशेष्यं तल्लिंग तद्विभक्तिः तद्वचनं विशेषणमिति न्यायेन कर्मत्वं, द्वितीयान्तत्वं 
च। प्राप्ति क्रियायां श्रमस्य कर्मत्वं, द्वितीयान्तत्वं च। 


आलयः - आलयपदं वस्तुतः गृहपरम्‌। किन्तु व्यवहारे देवालये आलयपदस्य 
रूढीर्भभूव। 

आलीयते अस्मिन्‌ इति आधारार्थे अच्‌ प्रत्ययः। “निमिमीलियां खलचोरात्वं 
न” इति वार्तिके अच्‌ इत्यनेन पचाद्यचोऽपि ग्रहणमिति पदमंजरी (कृदन्तरूपमाला-५) 

आलयमिति नपुंसकलिंगप्रयोगे तु लयमभिव्याप्य इत्यर्थः। 'पिबत भागवतं 
रसमालय'मिति श्रीमद्धागवतप्रयोगः। 
आश्रयः - आसमन्तात्‌ श्रियते इति कर्मण्यर्थे आइ पूर्वकात्‌ श्रि धातोः 'एरच्‌” इति 
अच्‌ प्रत्ययः। अयमपि शब्दः निवासाधारभूतगृहाद्यर्थकः। (विषय आश्रये’ इत्यमरकोशः। 
राज्योपकारकेषु षट्सु गुणेषु आश्रयोऽपि अन्यतमः। “संधिर्नाविग्रहो यानमासनं 
द्वैविधमाश्रयः । षड्गुणाः” इत्यमरकोशः। 
अस्थितौ यदिकल्याणं भवेत्‌ संश्रयणं तथा । 
भवति श्रेयसे राज्ञां विपरीतं न कर्हिचित्‌ ॥ 
उच्छिद्यममानो बलिना आश्रयेद्वलवत्तरम्‌ । 
विनीवत्तत्र कालं नयेदिति मतिर्ध्रुवा ॥ - युक्तिकल्पतरुः १/६२,६३ 
बलवता शत्रुणा राजनि क्लिश्यमाने बलवत्तरमाश्चित्य तत्र विनीतवत्‌ कालयापन- 
माश्रय इति राजनीतिविषयः। 
अस्यैव श्रि धातोः उत्पूर्वकात्वे तु “उदि श्रयतियौतिपूदुवः' इति घज्‌ प्रत्ययः 
उच्छ्राय इति पदम्‌; ‘पतनान्ताः समुच्छ्रयाः’ इत्यादि प्रयोगस्तु “कृत्यल्युटो बहुल'मिति 
बाहुलकात्‌ अच्‌ प्रत्यये कृते सिद्धयति। 
स्वच्छः - सुष्ठु अच्छः रोगविमुक्तः इति शब्दरत्रावली। 
अच्छपदं त्वित्थम्‌। न छ्यति सम्मुखत्वात्‌ दृष्टिं नावृणोति इत्यर्थे नञ्‌ पूर्वकात्‌ 
छो (अवच्छेदने) धातोः ‘आतश्चोपसर्गे’ इति क प्रत्ययः “आदे च उपदेशेऽशिति? 
इति धातोः आत्वं, ‘आतो लोप इटि च' इति तस्य लोपश्च। नलोपो नञः? इति 
नकारलोपः। 
सु+अच्छ इति दशायां यणादेशः 
सेवित, आविष्कृत पदे क्त प्रत्ययान्ते कर्मणि भूतकाले च। 
सरोवरः - सरस्सु श्रेष्ठ इति। सरः+वरः। सृ (गतौ) धातोः सरति गच्छति इत्यर्थे 
“सर्वधातुभ्योऽसुन्‌' इति असुनु प्रत्यये सरः इति। वृ धातोः वरणार्थ ग्रहवृद्टनिश्चिगमश्च' 
इति अप्‌ प्रत्ययः। 
ब्रज - व्रजतु/व्रजतात्‌ व्रजताम्‌ व्रजन्तु 
ब्रज/व्रजतात्‌ व्रजतम्‌ व्रजत 
ब्रजानि व्रजाव व्रजाम। 

प्राप्स्यसि - प्राप्स्यति प्राप्स्यतः पराप्स्यन्ति 
प्राप्स्यसि प्राप््यथः प्राप्स्यथ 
प्राप्स्यामि प्राप्स्यावः प्राप्स्यामः। 
CA ES 


आनन्दामृतपूरिता हरपदाम्बोजालवालोद्यता 

स्थैयापघ्नमुपेत्य भक्तिलतिका शाखोपशाखान्विता । 
उच्चैर्मानसकायमानपटलीमाक्रम्य निष्कल्मषा 

नित्याभीष्टफलप्रदा भवतु मे सत्कर्मसंवर्धिता ॥ ४९ 


अ : भक्तेः लतिकया सह साम्यवर्णनं सावयवरूपकरूपेण। 


अ : आनंद+अमृत-पूरिता हर-पद+अम्भोज+आलवाल+उद्यता स्थैर्य+उपप्नम्‌ उपेत्य 
शाखा+ उपशाखा+अन्विता उच्चैः मानस-काय-मान-पटलीम्‌ अक्रम्य निष्मल्मषा सत्‌- 
कर्म-संवर्धिता भक्ति-लतिका मे नित्य+अभीष्ट-फल-प्रदा भवतु। 

आनंदः प्रीतिः एव अमृतं पीयूषं तेन पूरिता कृतपूर्णा; हरस्य शिवस्य पदे पादौ 
एव अंभसि जाते (अंभोजे) कमले एव आलवालम्‌ आवापः तस्मात्‌ उद्यता प्रादुर्भूता, 
“स्यादालवालमावालमावापः' इत्यमरकोशः; स्थिरस्य भावः स्थैर्यम्‌ अचांचल्यम्‌ इति; 
उपघ्नः निकटाश्रयः तम्‌, “अपप्न त्वन्तिकाश्रयः' इति वैजयन्तीकोशः, निराश्रया न 
शोभन्ते कविता वनिता लता' इत्यार्याक्तिः; उपेत्य प्राप्यः शाखाभिः उपशाखाभिः 
शिखासमुत्थिताभिः शाखातः अल्पस्वरूपाभिः उपशिखाभिः अन्विता संकलिता, शिखा 
शाखा शिखरं शिरः' इति वैजयन्तीकोशः; उच्चैः उन्नता; मानसं स्वान्तम्‌ एव कायमानं 
केलिमंडपं तेषां पटलीं समूहम्‌, “वेश्यागृहे कायमानं तथैवं केलिमंडपे'' इति 
वैजयन्तीकोशः; आक्रम्य व्याप्य; निष्कल्मषा (न विद्यते कल्मषं यस्यां सा) पापरहिता 
(सती); सद्भिः पवित्रैः कर्मभिः विहितैः कार्यैः लतिकापक्षे दोहदक्रियाभिरिति, संवर्धिता 
प्रसुता प्रसारिता वा, “अशोकश्चरणाहत्या वकुलो मुखसीधुना, आलिंगनात्कुरवकस्तिलको 
वीक्षणेन च, करस्पर्शेन माकन्दो मुखरागेण चंपकः, सल्लापतः कर्णिकारस्सिन्धुवारो 
मुखानिलात्‌, गीत्या प्रियालुर्नितरां, नमेरुर्हसितेन च'' इति वृक्षदोहदक्रियाः; भक्तिः 
भगवत्सेवा एव लतिका प्रताननी; मे मम; नित्यं सर्वदा; अभीष्टस्य अभिलषितस्य 
फलस्य लाभस्य प्रदा धात्री; 'लाभोऽधिकं फलम्‌'' इत्यमरकोशः; भवतु अस्तु। भू 
सत्तायाम्‌ धातोः लोटि प्रथमपुरुषैकवचनम्‌। 
ता : भक्तिलता मे सर्वाभीष्टफलप्रदा भवतु इति कामना। सा आनंदामृतेन पूरितालवाला। 
हरपादपद्मे एव तस्याः आलवालम्‌। स्थैर्यमेव उपघ्रा। सा शाखोपशाखाभिः अन्विता। 
मानसमेव तस्याः कायमानम्‌। तदाधारीकृत्य सा संवर्धिताः निष्कल्मषा अपि सा। 

उपेत्य, भवाम, मे आक्रम्य, उच्चैः इति पदानि विहाय सर्पाणि समस्तपदानि 
प्रथमाविभक्त्यन्तानि। अत एव प्रातिपदिकार्थलिंगपरिमाणवचनमात्रप्रधानानि। 
भक्तिलतिका विशेष्यपदम्‌। तद्विशेषणानि अन्यानि पदानि। स्थैर्योपघ्रपदं पुन 
द्वितीयाविभक्त्यन्तम्‌। “तथा युक्तं चानीप्सितम्‌’? इति अपघ्रस्य कर्मत्वे तस्य कर्मणि 
द्वितीया' इति द्वितीयाविभक्त्यन्तत्वम्‌। 


अपेत्य आक्रम्य ल्यप्‌ प्रत्ययान्ते पदे। अपपूर्वकात्‌ इण्‌ धातोः आङपूर्वकात्‌ क्रमु 
धातोश्च “समानकर्तृकयोः पूर्वकाले'' इति क्त्वा प्रत्यये तस्य च `समासेऽनञ्‌ पूर्वे 
क्त्वोल्यप्‌'' इति ल्यप्‌ प्रत्यये च भवतः। 'क्त्वातोसुनकसुनः' इति तयोः अव्ययत्वम्‌। 


पूरिता, उद्यता, अन्विता, संवर्धिता पदानि क्त प्रत्ययान्तानि कर्मण्यर्थ प्रयुक्तानि। 
लतिका विशेषणत्वात्‌ तेषामपि स्त्रीत्वम्‌। टाप्‌ प्रत्ययान्तरूपाणि। पृधातोः, उत्‌ पूर्वकात्‌ 
यमधातोः, अनुपूर्वकात्‌ इण्‌ धातोः, संपूर्वकात्‌ वृधु धातोः च क्रमात्‌ सिद्धानि पदानि 
तानि। 
उच्चैः - उच्चैः अव्ययपदम्‌। ‘उच्चैः महत्त्वे' इति स्वरादिपदम्‌। “उत्कष्टे' इति शाकटा- 
यनः। 'उच्चैरुदात्तः' (१-२-२९) इत्यादिषु स्थलेषु ऊर्ध्वभागार्थकत्वमस्येति ज्ञेयम्‌। 
तुंगत्व - औन्नत्यादयः अस्यार्थविशेषाः प्रकरणानुरोधने वेद्याः' इति अव्ययकोशः। 

उच्चीयते इत्यर्थे उत्‌ पूर्वकात्‌ चि धातोः डैस्‌ प्रत्यये उच्चैरिति शब्दकल्पद्रुमः। 
अस्य अव्ययत्वमपि वक्ति अयं ग्रंथः। 

अमरकोशे “उच्चप्रांशून्रतोदग्रोच्छ्ताः तुंग' इति अकारान्तः उच्चशब्दः उक्तः। 
उच्चिनोतीत्यस्य अर्थः। उत्‌ पूर्वकात्‌ चि (चयने) धातोः अच्‌ प्रत्यये उच्चः इति। 
तस्मात्‌ शब्दात्‌ तृतीयाबहुवचनान्तरूपमुञ्चैरिति। तत्प्रतिरूपकमेव उच्चैरित्यव्ययमपि 
इति केचित्‌। 


अन्ये तु 'उच्चेस' इति सान्तत्यमन्य बावयन्ति। 

अपरमिदमत्र अवधारणीयम्‌। अस्य गुणवाचित्वे आमु प्रत्यये उच्चैस्तरामिति 
्रव्यवाचित्वे उच्चैस्तरः इति च प्रयोज्यम्‌। 
लतिका - लता एव लतिका। लतति वेष्टयते अन्यमित्यर्थ लत धातोः 'नंदिग्रहिपचादिभ्यः 


ल्युणिनिन्यचः' इति अच्‌ प्रत्यये, टापि च लता पदम्‌। ततः स्वार्थ कन्‌ प्रत्ययेन 
ष्णिक प्रत्ययेन वा निष्पन्न’ (शब्दकल्पद्रुमः) लतिका पदम्‌ लतार्थे एव। 


अन्य लतिका पदं गोधार्थकम्‌। तत्तु घाते इति धातोः कृतिभिडिलतिभ्यः 
कित्‌’ इति औणादिकः तिकन्‌ प्रत्ययः। 


लत धातुः सौत्रः। 

उपघ्नः - उपघ्नः प्रत्यासन्नः। उपपूर्वकात्‌ हन धातोः “उपप्न आश्रये' इति सूत्रेण 
निपातनात्‌ अप्‌ प्रत्यये ‘गमहनजनखनघसां लोपः कूडित्यनङि' इति उपधा लोपे 
हस्य कुत्वेन घकारे च उपघ्रपदम्‌। 

अथवा मूलविभुजादेः अकृतिगणत्वात्‌ “क प्रकरणे मूलविभजादिभ्य उपसंख्यानम्‌' 
इति वार्तिकेन क प्रत्यये धातुगतोपधालोपे, हस्य कुत्वेन घकारे च उपप्नशब्दः। 
स्थैर्यम्‌ - स्थिरस्य भावः इत्यर्थे स्थिरशव्दात्‌ गुणवचनब्राह्मणादिभ्यः कर्मणि च' इति 
ष्यञ्‌ प्रत्ययः। 

ED 


सन्ध्यारम्भविजृम्भितं श्रुतिशिरस्स्थानान्तराधिष्ठितं 

सप्रेमभ्रमराभिराममसकृत्‌ सद्वासनाशोभितम्‌ । 

भोगीन्द्राभरणं समस्तसुमनःपूज्यं गुणाविष्कृतं 

सेवे श्रीगिरिमल्लिकार्जुनमहालिङ्गं शिवालिङ्गितम्‌ ॥ ५० 
अ : श्रीशेलस्थमल्लिकार्जुनमहालिंगस्तुतिः। 
अ : समन्ध्या+आरंभ-विजुंभितं श्रुति-शिरः+स्थान+अन्तर+अधिष्ठितं सप्रेम-भ्रमर+ 
अभिरामम्‌ असकृत्‌ सद्‌-वासना-शोभितं भोगि+इंद्र+आभरणं समस्त-सुमनः+पूज्यं 
गुण+आविष्कृतं शिवा+आलिंगितं श्री-गिरि-मलिका+अर्जुन-महा-लिंगं सेवे। 

सन्ध्यायाः सन्ध्यायाः सन्ध्यायां वा (प्रदोषाभिमुखः कालः) आरंभेण प्रक्रान्त्या 

विजृंभितं चेष्टितं विवृद्धमिति वा, “विजृंभितं तु चेष्टाया’ मिति मेदिनीकोशः; 
वृक्षपक्षे पुष्पितमिति; श्रुतेः वेदस्य शिरः+स्थान मस्तकस्थानीयानामुपनिषदाम्‌ अन्तः 
अन्तभगि तत्त्वरूपेण इति, अधिष्ठितं ज्ञेयतया विद्यमानं “वेदान्तेषु यमाहुरेक पुरुषं 
व्याप्य स्थितं रोदसी” इति विक्रमोर्वशीये कालिदासः; श्रुत्योः कर्णयोः शिरसि मस्तके 
स्थान+अन्तरे (अन्यत्‌ स्थानं स्थानान्तरं) इतर प्रदेशेषु च अधिष्ठितम्‌ अलंकृतम; 
सप्रेम प्रणयेन सहितया भ्रमर भ्रमरांबिकया अभिरामं मनोहरम्‌; वृक्षपक्षे प्रीदिसहितेः 
भ्रमरैः द्विरेफेः अभिरामं सुंदरम्‌; असकृत्‌ सर्वदा; सतां साधुनां वासनया भावनया 
संस्कारविशेषेण वा शोभितं प्रकाशितं; वृक्षपक्षे सता निष्कश्मलेन वासनेन पद्मसौरभेण 
शोभितं प्रकाशवन्तम्‌; भोगीनां सर्पणाम्‌ इन्द्रः राजा स एव आभरणं भूषणं यस्य तं 
नागेन्द्रहारमित्यर्थः; वृक्षपक्षे भोग+इन्द्राणां विशिष्टसुखपरायणानाम्‌ आभरणम्‌ 
अलंकारभूतम्‌; समस्तैः सर्वैः सुमनोभिः देवैः पूज्यम्‌ अर्चनीयम्‌, वृक्षपक्षे समस्तसुमनः 
पुष्पैः पूज्यम्‌ श्रेष्ठत्वात्‌ आदरणीयम्‌; गुणैः सत्वरजस्तमौभिः अणिमादिभिर्वा आविष्कृतं 

प्रकटितम्‌, वृक्षपक्षे गुणैः रूपरसगंधादिभिः आविष्कृतं निरूप्यमाणम्‌; शिवया पार्वत्या 
आलिंगितं परिरब्धम्‌, वृक्षपक्षे शिवेन मंगलस्वरूपेण आलिंगितमिति; श्रीगिरौ श्रीशैले 
विद्यमानं मल्लिकया सहितः अर्जुनः तन्नामा वृक्षः एव महश्च तत्‌ लिंगं सदाशिवलिंगमिति 
यावत्‌, सेवे = भजामि। षेवृ सेवने धातोः लटि उत्तमपुरुषैकवचनम्‌। 

ता: 


सन्ध्या - सम्यक्‌ ध्यायति अस्यामिति सन्ध्या। सम्‌ पूर्वकात्‌ ध्यै (चिन्तायाम्‌) धातोः 
“आतश्चोपसर्गे’ इति अङ प्रत्यय “आदे च उपदेशेऽशिति’ इति धातोः आत्वम्‌। 
“आतोलोप इटि च' इत्याकारलोपः। टापि सन्ध्येति। अथवा सन्दधाति इति सन्ध्या। सम्‌ 
पूर्वकात्‌ धा धातोः “अप्नद्यादयश्च' इति यक्‌ प्रत्ययः निपातितः स्त्रीत्वे टापि सन्ध्या। 


विजुंभितम्‌, अधिष्ठितम्‌, शोभितम्‌, आविष्कृतम्‌, आलिंगितम्‌ इत्येतानि पदानि क्त 
प्रत्ययान्तानि। वि पूर्वकात्‌ जृभि (गात्रविनामे) धातोः, अधिपूर्वकात्‌ ष्ठा (गतिनिवृत्तौ) 
धातोः, शुभ (शोभार्थे, दीप्तौ वा) धातोः, भावार्थ क्त प्रत्ययः। शोभित मित्यत्र 
कर्मण्यर्थै वा। आविः पूर्वकात्‌ कृ (करणे) धातोः, आङ पूर्वकात्‌ लिगि (गतौ) धातोः 
च कर्मण्यर्थ क्त प्रत्ययः। 
अभिरामम्‌ - अभिपूर्वकात्‌ रम्‌ (क्रीडायां) धातोः 'हलश्च' इति घञ्‌ प्रत्यये अत 
उपधायाः’ इति उपधावृद्धौ च अभिरामपदम्‌। 
आभरणम्‌ - आभ्रियते अनेन इत्यर्थे आइ पूर्वकात्‌ भूञ्‌ (भरणे) धातोः (भृ) 'ल्युट्‌ 
च' इति ल्युट्‌ प्रत्यये “युवोरनाका'विति अनादेशे अट्‌ कृष्वाड्नुमूव्यवायेऽपि' इति 
नस्य णत्वे च आभरणपदम्‌। 
पूज्यम्‌ - पूजयितुं योग्यमित्यर्थं पूज पूजाया मिति धातोः 'क्रहलोर्ण्यत्‌' इति ण्यत्‌ 
प्रत्यये पूज्यमिति। 

श्लोके श्रीगिरिमकिकार्जुनमहालिंगं सेवे इति विधेयवाक्यम्‌। सेवे इत्यस्य 
उत्तमपूरुषैकवचनत्वात्‌ अहमिति अध्याहार्यम्‌। असकृतपदमपहाय अवशिष्टानि सर्वाणि 
सुबन्तपदानि महालिंगमित्यस्य विशेषणानि। सेवनक्रियायां महालिंगस्य इष्सिततमत्वात्‌ 
(कर्मत्वात्‌) तस्य, तद्विशेषणानां च कर्मणि द्वितीया’ इति द्वितीयाविभकत्यन्तत्वम्‌। 
असकृत्‌ - सकृत्‌ इति सदैकवारार्थयोः स्वरादिषु वठ्यते। तस्यैव नजुपसृष्टात्‌ असकृत्‌ 
इति पुनः स्वरादिषु पाठः। एकस्य सकृच्च' (५-४-१९) इति क्रियाभ्यावृत्ति गणने 
वर्तमानस्य एकशब्दस्य सुचुप्रत्ययः, प्रकृतेः सकृत्‌ इत्यादेशश्च विधीयते। अत्र क्रियाभ्यावृत्तिः 
असंभावान्न गण्यते। अस्य च कृत्वसुच्‌ प्रत्ययापवादत्वं बोध्यम्‌’ इत्यव्ययकोशः। 
भ्रमरः - भ्रमतीति भ्रमरः। भ्रम (भ्रमणे) धातोः `अर्तिकमिभ्रमिचमिदेविवासिभ्यश्चित्‌' 

इति औणादिकः अरश्चित्‌ प्रत्ययः। अरश्विति चिदनुबंधः केवलं स्वरार्थः। अर इत्येव 
शिष्यते। भ्रम्‌+अर = भ्रमरपदनिष्पत्तिः। भ्रमर इति पदे रेफद्वयस्य सत्त्वात्‌ द्विरेफ 
इति भ्रमरवाचकं पदम्‌। 
भोगी - भोगः अस्य अस्तीति भोगी। भोग शब्दात्‌ अत इनि ठनौ' इति तद्धिते इनि 
प्रत्यये, “पुगन्तलघूपधस्य च' इति गुणे च भोगीति पदम्‌ 
भोगस्यु भुजधातोः 'हलश्च' इति घञ्‌ प्रत्यये 'चजोःकुधिण्ण्वतोः' इति धातोः कुत्वे च 
भोग पदम्‌। 

भोगशब्दः स्थूलतया सुखार्थकः। मनसः अभीष्टम्‌ अनुसृत्य सुखहेतवः बहवः 
भवन्ति। तद्विषयभूताः सर्वेऽपि अनुभवाः भोगपदवाच्या एव। अत एव ऋवेदभाष्ये 
तत्र तत्र धनगृहादिकमपि भोगार्थत्वेन सायनेन निर्दिष्टम्‌। 

भूड़ीच्छानटनोत्कटः करिमदग्राही स्फुरन्माधवा- 
ह्वादो नादयुते महासितवपुः पश्चेषुणा चाहतः । 
सत्पक्षस्सुमनोवनेषु स पुनस्साक्षान्मदीये मनो- 
राजीवे भ्रमराधिपो विहरतां श्रीशैलवासी विभुः ॥ ५१ 


अ : श्रीशैलस्थभ्रमराधिपस्तुतिः श्लेषभंग्या। 


अ : भृंगी+इच्छा-नटन+उत्कटः करि-मद-ग्राही स्फुरत्‌-माधव+आह्णादः नाद-युतः 
महा-(अ)सित-वपुः पंच+इषुणा आहृतः सुमनः+(अ)वनेषु सत्‌-पक्षः श्री-शैल-वासी 
च भ्रमरा(र)+अधिपः सः विभुः पुनः साक्षाद्‌ मदीये मनः+राजीवे विहरताम्‌। 
भृंगी+इत्छा भृंगीनामकस्य प्रमथगणान्यतमस्य अभिलाषानुसारं, नटने नाट्ये 
(तांडवे) उत्कटः तीव्रः, 'तांडवं नटनं नाट्ये’ इत्यमरकोशः, भ्रमरपक्षे भंगी 
षट्पद्याःषट्पद्यां वा इच्छा अभिलाषेण नटने नाट्ये उत्कटः मत्तः मत्तो वा; करिणः 
गजस्य तन्नामकस्य असुरस्य मदस्य हर्षस्य ग्राही धारकः, भ्रमरपक्षे करिणः गजस्य 
मदस्य दान(जल)स्य ग्राही उपादाता; स्फुरति प्रकाशमाने माधवे केशवे आह्लादः 
आनंदः यस्य सः। भस्मासुरसंहारसमये धृत-मोहिनीरूपे विष्णौ शिवः प्रणयीबभूव इति 
पौराणिकी कथा, भ्रमरपक्षे स्फुरति भासमाने आह्लादः प्रीतिः यस्य सः; नादेन प्रणवस्य 
ध्वनिना युतः संसक्तः, भ्रमरपक्षे नादेन झंकारेण युतः संगतः; महता अतिशयेन सितं 
धवलं वपुः शरीरं यस्य सः; भ्रमरपक्षे महता अतिशयेन असितं कृष्णं वपुः शरीरं 
यस्य सः नीलदेहः इति, “कृष्णे नीलासितश्यामकालश्यामलमेचकाः' इत्यमरकोशः; 

पंच पंच संख्याकाः इषवः शराः यस्य तेन, मदनेन इति, भ्रमरपक्षे अपि स एवार्थः; 
आहृतः पूजितः पक्षद्वयेपि “आहतौ सादरार्चितौ’ इत्यमरकोशः; सुमनसां देवानाम्‌ 
अवनेषु रक्षणेषु, भ्रमरपक्षे सुमनसां पुष्पाणां वनेषु उपवनेषु इति, सन्‌ च असौ पक्षः 
बलं यस्य सः, भ्रमरपक्षे सन्‌ भवान्‌ च असौ पक्षः यस्य सः सहायभूत इत्यर्थः ` पक्षः 
पार्श्चगरुत्साध्यसहायबलभित्तिषु'' इति वैजयन्तीकोशः; श्रीशैलं श्रीगिरिः वासमस्य 
इति श्रीशैलवासी, भ्रमरपक्षेपि स एवार्थः; भ्रमरायाः चंडिकायाः अधिपः वल्लभः, 
भ्रमरपक्षे भ्रमराणां षट्पदानाम्‌ अधिपः प्रभुः; सः निर्दिष्टपूर्वः; विभुः व्यापनशीलः 
महेश्वर इति, संचरणशीलः षट्पदवल्लभः इति भ्रमरपक्षे; पुनः मुहुः; साक्षात्‌ प्रत्यक्षतः; 
मदीये मत्संबंधिनि; मनः चित्तमेव राजीवं पद्मं, तस्मिन्‌; विहरताम्‌ परिक्रमताम्‌। 


ता : श्रीशैलवासी भ्रमराधिपः (शिवः, भ्रमरश्च) मदीये मनःपद्मे विहरतु। स तु शिव 
प्रमथेषु अन्यतमस्य भृंगिणः इच्छानुसारं नटति। भ्रमरः भ्रमर्याः इच्छानुसारं नटति। 
शिवः गजासुरमदग्राही। भ्रमरः करिणः मदजलस्य स्वीकर्ता। शिवः विष्णौ आह्लादवान्‌। 
भ्रमरः वसन्ते आह्लादमनुभवति। उभावपि नादयुतौ। शिवः सितशरीरः। भ्रमरः असित- 
शरीरः। उभावपि मदनेन समाहतौ। सुमनसां देवानामवने शिवस्य पक्षपातः। भ्रमरस्यापि 
सुमनोवने पक्षसंचालनम्‌। 


विहरतामिति क्रियापदम्‌। विहरण क्रियायां भ्रमराधिपः कर्ता। तस्य प्रातिपदिकार्थमात्रत्वात 
“प्रातिपदिकार्थलिंगपरिमाणवचनमात्रे प्रथमा' इति तस्य प्रथमाविभक्त्यन्तत्वम्‌। 
भुंगीच्छानटनोत्कटादीनां नवानां पदानामपि प्रथमाविभक्त्यन्तत्वम्‌। 

आहृतः इति कर्मण्यर्थे प्रयोगः। अतः तत्कर्तुः 'कर्तृकरणयोस्तृतीया' इति 
तृतीयान्तत्वम्‌। सुमनोवनानां सत्पक्षाधारभूतत्वात्‌, मनोराजीवस्य विहरणाधारभूतत्वात्‌ 
च तयोः सप्तमीविभक्तिः। राजीवविषये विहरतामिव साक्षादुक्ता क्रिया कारकविभक्तौ 
प्रयोजिका। सुमनोवनविषये सत्पदेन गम्यमाना क्रियाकारकविभक्तौ प्रयोजिका 
“गम्यमानापि क्रियाकारकविभक्तौनां निमित्तमिति'' इति वार्तिकम्‌। पुनरिति 
वाक्यालंकारः। 'सः' इति प्रार्थ्यमानस्य श्रीशैलवासित्वात्‌ दूरावस्थितिनिदर्शकं पदम्‌। 
भृंगी - भृंग: भृंगवद्वर्णः अस्य अस्तीति। भृंगशब्दात्‌ अत इनिठनौ? इति तद्धिते इनि 
प्रत्यये भृंगी पदम्‌। भुंगेरिटिः, भृंगरीटः, भृंगरिटिः इत्यपि तस्य पर्यायपदानि। 

बिभर्ति अनुरागमित्यर्थे भू (भरणे) धातोः ` “भृञः कित्‌ नुट्‌ च”” इति गन्‌ 
प्रत्ययः, तस्य कित्वं, नुडागमश्च विधीयन्ते। भृंग इति पदं निष्पन्नम्‌। ततः 
“'षिद्वौरादिभ्यश्च'' इति स्त्रीत्वविवक्षायां डीषि भुंगी इति। 


भुंगी इति वृक्षविशेषोऽप्यस्ति अतिविषनामा। 

उत्कटः - 'उत्‌' क्रियाविशिष्टसाधनवाचि। तस्मात्‌ स्वार्थे “संप्रोदश्च कटच्‌' इति 
कटच्‌ प्रत्यये उत्कटपदसिद्धिः। तद्धितान्तमिदम्‌। 

उद्भूतः प्रकाशितः कटः श्रोणिभागः अस्य इति गुरुबालप्रबोधिका 
(अमरकोशटीका) अस्मिन्नर्थे उत्‌ पूर्वकात्‌ कट-धातोः अच्‌ प्रत्ययः। 

ग्रह-धातोः गृह्णातीत्यर्थे (कर्त्र) “नंदिग्रहिपचादिभ्यो त्युणिनिन्यचः' इति णिनि 
प्रत्यये अत उपधाया’ इति उपधावृद्धौ च ग्राहीति पदम्‌। आड पूर्वकात्‌ ह्लाद (सुखे) 
धातोः *हलश्च' इति घज्‌ प्रत्यये आल्लादपदम्‌। उप्यन्ते भोगसाधनबीजाभूतानि कर्माणि 
अत्र इत्यर्थे वप्‌ (बीजसंताने) धातोः 'अर्तिपृवपियजितनिधनितपिभ्यो नित्‌’ इति 
उस्‌ प्रत्यये वपुः इति पदम्‌। 

पंच इषवः यस्य सः इत्यर्थे 'अनेकमन्यपदार्थे' इति बहुव्रीही पंचेषुः। तेन 
पंचेषुणा। सुमनसां वनानि, तेषु इति तत्पुरुषे, सुमनोवनेषु इति। 
राजीवम्‌ - राजी अस्य अस्ति इत्यर्थे राजी (दलश्चेणिः) इति पदात्‌ अन्येभ्योऽपि 
हश्यते' इति वार्तिकेन व प्रत्यये राजीव पदम्‌ 
मदीयम्‌ - मम इदमित्यर्थे अस्मत्‌ शब्दात्‌ ` युष्मदस्मदोरन्यतरस्यां खञ्च'' इति छ 


प्रत्यये ‘आयनेयीनीयियः फढखछवां प्रत्ययादीनाम्‌'' इति ईयादेशे, अस्मदः मपर्यन्तस्य 
“'प्रत्ययोत्तरपदयोश्च'' इति मादेशे मदीय पदसिद्धिः। 


विहरताम्‌ - विहरताम्‌ विहरेताम्‌ विहरन्ताम्‌ 
विहरस्व विहरेथाम्‌ विहरध्वम्‌ 
विहर विहरावहै विहरामहै। 

oN 2. 


कारुण्यामृतवर्षिणं घनविपद्वीष्मच्छिदाकर्मटं 

विद्यासस्यफलोदयाय सुमनस्संसेव्यमिच्छाकृतिम्‌ । 

नृत्यद्भक्तमयूरमद्रिनिलयं चञचञ्जटामण्डलं 

शम्भो! वाञ्छति नीलकन्धर! सदा त्वां मे मनश्चातकः ॥ ५२ 
अ : शंभो! नीलकन्धर! कारुण्य+अमृत-वर्षिणं घन-विपद्‌ (त्‌)+ग्रीष्म-छिदा-कर्मठं 
विद्या-सस्य-फल+उदयाय सुमनः+संसेव्यम्‌ इच्छा+आकृतिं नृत्यद्‌(त्‌)+भक्त-मयूरम्‌ 
अद्रि-निलयं चंचद्‌(त्‌)-जटा-मंडलं त्वां मे मनः+चातकः सदा वांछति। 
अ : परमशिवस्य मेघेन स्वमनसः चातकेन सह साहृश्यवर्णनम्‌। 

शंभो शंकर!; नीला कृष्णा कन्धरा ग्रीवा यस्य सः तस्मात्‌ संबुद्धिः, नीलकन्धर!, 
मेघपक्षे नीलं कृष्णं कं जलं धरतीति तस्मात्‌ संबुद्धिः; कन्धरो वारिवाहस्स्यात्‌ 
ग्रीवायां कन्धरा मता”” इति मेदिनीकोशः; कारुण्यम्‌ अनुकंपा एव अमृतं सुधा तद्‌ 
वर्षते स्रेहयते इति तम्‌; मेघपक्षे कारुण्येन कृपया अमृतं जलं वर्षते इति तम्‌, 
“अमृतं यज्ञशेषे स्यात्पीयूषे सलिले घृते' इति मेदिनीकोशः; घना निरंतरं विपद्‌ 
विपत्तिः एव ग्रीष्मः निदाघः तस्य छिदा विच्छेदनं तस्मिन्‌ कर्मठः कर्मशूरः। तम्‌, 
मेघपक्षे तु घनाः च ते विपदः यस्मिन्‌ सः, सांद्रविपत्तिहेतुभूतः ग्रीष्मः तस्य छेदनकर्मणि 
शूरः तम्‌ इति “घनं निरन्तरं सांद्र” मित्यमरकोशः; विद्या ज्ञानम्‌ एव सस्यं तस्य 
फलस्य धान्यादिकस्य उदयः प्रादुर्भूतिः तस्मैः, वृक्षादीनां फलं सस्य'मित्यमरकोशः; 
मेघपक्षे विद्यया कृषि विज्ञानेन सस्यं तत्फलाविर्भावायेति; सुमनोभिः देवैः संसेव्यं 
सम्यक्‌ भज्यमानम्‌, मेघपक्षे सुमनोभिः पुष्पैः संसेव्यम्‌; इच्छया स्वाभिलाषानुसारम्‌ 
आकृतिः रूपं यस्य तम्‌, मेघोपि इच्छाकृतिरेव; नृत्यन्तः च ते भक्ताः एव मयूराः 
नीलकण्ठा: यस्य तम्‌, मेघपक्षे नृत्यन्तः भक्ताः इव मयूराः। यस्य तम्‌; अद्रिः निलयः 
आश्रयः यस्य तम्‌, मेघोऽपि आद्रि निलयः एव, तत्र तस्य अवस्थानात्‌, वर्षणाच्च; 
चंचन्तः चलन्त्यः च ताः जटाः सटाः तासां मंडलं यस्य तम्‌, ` व्रतिनस्तु जटा सटा'' 
इत्यमरकोशः; त्वां भवन्तं; मे; मनः स्वान्तम्‌ एव चातकः पक्षिविशेषः; सदा नित्यदा; 
वांछति अभिलषति। वांछि इच्छायामिति धातोः लटि प्रथमपुरुषैकवचनम्‌। 
ता : नीलकन्धर! शंकरं त्वां मे मनश्चातकः सर्वदा अभिलषति। त्वं कीदृशः? 
कारुण्यामृतवर्षी असि। घोरापद्रूपस्य ग्रीष्मस्य विच्छेदनकर्मणि हढदीक्ष: असि। विद्यारूपस्य 
सस्यस्य प्रादुर्भावाय सुमनोभिः सेवनीयः असि। त्वमिच्छारूपः। नृत्यन्तः भक्ता एव तत्र 
मयूराः। त्वमद्रिनिलयः, चंचञ्जटामंडलोप्यसि। 

वांछतीति अभिलषणक्रियायां युष्मच्छब्दवाच्यस्य (त्व) नीलकन्धरस्य कर्तुः 
ईप्सिततमत्वात्‌ कर्मत्वम्‌। तस्मात्‌ युष्मदः, तद्विशेषणानां प्रथमादिपादत्रयांतर्गतानां 
(विना विद्यासस्यफलोदयाय) “कर्मणि द्वितीया' इति द्वितीया विभक्त्यन्तत्वम्‌। शंभु- 
नीलकन्धरयौः संबोधनान्तत्वम्‌। 

संसेवनक्रियया सस्यफलोदयस्य अभिप्रयणात्‌ क्रिययायमभिप्रैति सोऽपि 
संप्रदान'मिति संप्रदानत्वे चतुर्थी संप्रदाने’ इति तस्य चतुर्थी विभक्त्यन्तत्वम्‌। 
मनश्चातकस्य प्रातिपदिकार्थमात्रपरत्वात्‌ तस्य प्रथमान्तत्वम्‌। अस्मच्छब्दोक्तस्य (मे) 
्रार्थयितुः कारक प्रातिपदिकार्थभिन्नत्वात्‌ स्वसामि भवसंबंधस्य सत्त्वाच्च “षष्ठी शेषे’ 
तस्य षष्ठीविभक्त्यन्तत्वम्‌। सदा इत्यव्ययपदम्‌। 

वर्षी - वर्षतीत्यर्थे वृषु (सेचने) धातोः ‘अज्विधौ भयादीनामुपसंख्यानं नपुंसके 
क्तादि निवृत्त्यर्थम्‌’? इति अच्‌ प्रत्यये वर्षम्‌। अथवा 'हलश्च' इति घञ्‌ प्रत्यये वर्ष 
इति। वर्षः अस्मिन्‌ अस्तीति अर्थे अत इनिठनौ' इति तद्धिते इनि प्रत्यये वर्षी इति। 

अथवा -नंदिग्रहिपचादिभ्योल्युणिनिन्यचः' इति कर्त्रर्थे वृषधातोः णिनि प्रत्यये 
वा वर्षीति पदम्‌। 
कर्मठः - यक्रियते तत्‌ कर्म कृ (करणे) धातोः “सर्वधातुभ्यो मनिन्‌' इति मनिन्‌ 
प्रत्यये कर्म इति। ततः कर्मणि घटते इत्यर्थं कर्मोपपदात्‌ घट (चेष्टायाम्‌) धातोः 
“कर्मणि घटोऽठच्‌’ इति अठच प्रत्यये कर्मठ पदनिष्पत्तिः। 
उदयः - उदेति इत्यर्थ उद्‌ पूर्वकात्‌ इण्‌ (गतौ) धातोः 'एरच्‌” इति भावे अच्‌ प्रत्यये, 
“सार्वधातुकार्थधातुकयोः' इति धातोः गुणे, अयादेशे च उदयपदम्‌। इ धातोः 
एकवर्णत्वात्‌ स एवाद्यः अन्त्यश्च। 

आइ पूर्वकात्‌ कृ (करणे) धातोः भावार्थ "स्त्रियां क्तिन्‌’ इति क्तिन्‌ प्रत्यये 
आकृति पदम्‌। निलीयते अस्मिन्निति अधिकरणार्थ नि पूर्वकात्‌ ली (शलेषणे) धातोः 
“एरच्‌? इति अच्‌ प्रत्यये; गुणे, आयादेशेच निलय पदम्‌। मंडयति भूषयतीत्यर्थे मडि 
(भूषायाम्‌) धातोः 'कलस्तृपश्च' इति कल प्रत्यये धातोः “इदितो नुमृधातोः' इति 
नुमागमे च मंडल पदम्‌। चतते याचते जलमंबुदमित्यर्थे चत (याचने) धातोः कर्त्रर्थ 
“प्वुलू तृचौ'” इति ण्वुल्‌ प्रत्यये “युवोरनाकौ'' इति ण्वुलः अकादेशे च चातक पदम्‌। 
ण्वुल्‌ वु-द्वावपि एकरूपावेव सानुबंधदशायां भिन्नतया दृश्यमानयोरपि। अनुबन्धहेतुकस्य 
असरूपत्वस्य 'नानुबंधकृतमसारूप्य'मिति परिभाषया अनंगीकृतिः। सम्‌ पूर्वकात्‌ सेव्‌ 
(घेवु) धातोः ऋहलोर्ण्यत्‌’ इति कर्मण्यर्थै ण्यत्‌ प्रत्यये संसेव्य पदम्‌। 

सदा पद मव्ययं, तस्य स्वरादि पाठात्‌। “स्वरादि निपातमव्यय'मिति सूत्रम्‌। 


सर्वस्मिन्‌ काले इत्यर्थः। सर्वशब्दात्‌ काले वाच्ये “सर्वेकान्यकिं यत्तदः काले 
दा” इति दा प्रत्ययः। “सर्वस्य सोऽन्यतरस्यां दि’? इति विभाषया सर्वस्य 'ष' 
आदेशः। सदा। सादेशस्य पाक्षिकत्वात्‌ तदभावे सर्वदा इत्यपि। 


वांछति - वांछति वांछतः वांछन्ति 
वांछसि वांछथः वांछथ 
वांछामि वांछावः वांछामः। 


- (>> ES 

आकाशेन शिखी समस्तफणिनां नेत्रा कलापी नता- 
नुग्राहिप्रणवोपदेशनिनदैः केकीति यो गीयते । 

श्यामां शैलसमुद्भवां घनरुचिं दृष्ट्रा नटन्तं मुदा 

वेदान्तोपवने विहाररसिकं तं नीलकण्ठं भजे ॥ ५३ 


अ : आकाशेन शिखी समस्त-फणिनां नेत्रा कलापी नत+अनुग्राहि-प्रणव+उपदेश- 
निनदैः केकी इति यः गीयते श्यामां शैल-समुद्धवां घन-रुचिं तृष्ट्रा मुदा नटन्तं 
वेदान्त+उपवने विहार-रसिकं तं नील-कण्ठं भजे। 
अ : मयूरौपम्येन नीलग्रीवस्य स्तुतिः। 

आकाशेन गगनेन; शिखी शिखा अस्य अस्तीति, महेश्ररस्य व्योमकेशत्वेन 
संकीर्तनात्‌; समस्तानां सकलानां फणिनां सर्पाणाम्‌; नेत्रा नायकेन वासुकि नाम्ना इति 
शेषः; कलापः अस्य अस्तीति भूषणवान्‌, “कलापो भूषणे बर्हे’? इत्यमरकोशः; 
नतान्‌ अनुगृह्णाति इति भक्त प्रसादनशीलश्च असौ प्रणवः ॐकारः, तस्य उपदेशः तेन 
जायमानाः निनदाः शब्दाः तैः; केकी केकाध्वनिमान्‌ इति; शिखी, कलापी, केकी 
इति पदानि मयूरार्थकान्यपि, “केकी शिखी शिखंडी प्रचलाकी बर्हिणः कलापी च" 
इति हलायुधकोशः; इति यः (नीलकंठः) शिवः मयूरश्च; गीयते ईड्यते; श्यामाम्‌ = 
नीलवर्णाम्‌; शैलात्‌ पर्वतात्‌ समुद्भूतम्‌ उत्पन्नाम्‌; घनस्य मेघस्य रुचिरिव रुचिः 
कांतिः यस्याः ताम्‌, मयूरपक्षे घनस्य रुचिं, तद्विशेषणानि श्यामां, शैलसमुद्भवामिति; 
दृष्टा विलोक्य मुदा आनन्देन; नटन्तं नाट्यं कुर्वन्तम्‌; वेदानाम्‌ अन्तः उपनिषदः 
तट्रतिपादितज्ञानं वा, एव उपवनम्‌ आरामः तस्मिन्‌; विहारे विहरणे संचरणे वा 
रसिकम्‌ आसक्तम्‌; नीलकण्ठं महेश्ररं मयूरं च भजे सेवे। भजसेवायाम्‌-आत्मनेपदे- 
लटि उत्तमपुरुषैकवचनम्‌। 
ता : महेश्चरः मयूर इव नीलकण्ठः। आकाशेन शिखी। सः कलापसहितः वासुकेः 
तद्धूषणरूपत्वात्‌। महेश्ररः अपि केकी। किन्तु अत्र केकाध्वनयः नतानुग्राहि प्रणवोपदेश- 
शब्दाः एव। तादृशः नीलकण्ठः शिवः नीलवर्णां घनरुचिं शैलसमुद्भवां दृष्ट्रा (मयूरस्तु 
नीलवर्णां शैलसमुद्भवां घनरुचिं ष्ट्रा) मुदा नटति। तादृशं वेदान्तोपवने विहाररसिकं 
नीलकण्ठं भजे। 
शिखी - शिखा अस्य अस्तीति शिखी। शी (स्वप्रे) धातोः “शीडो हस्वश्च'' इति 
औणादिकः ख प्रत्ययः धातोः हस्वः, गुणाभावश्च। टापि शिखा इति। 


ततः शिखा पदात्‌ 'व्रीह्यादिभ्यश्च' इति इनि प्रत्यये “यस्येति च' इति आकारलोपे 
शिखी पदम्‌। 

कलापी - कलापाः अस्य सन्ति इत्यर्थे तद्धितप्रत्ययान्तं पदम्‌। कलापशब्दात्‌ अत 
इनिठनौ' इति इनि प्रत्यये कलापीति। 


कलापशब्दस्तु कलामाप्रोति इत्यर्थे कलोपपदात्‌ आप्‌ (व्याप्तौ) धातोः कर्मण्यण्‌ 
इत्यण्‌ प्रत्यये कलापपदम्‌। अथवा कला आप्यते अनेन इत्यर्थं *हलश्च' इति घञ्‌ 
प्रत्यये कलापपदम्‌। 
केकी - केका अस्य अस्तीति केकी। केकापदात्‌ व्रीह्यादिभ्यश्च’ इति इनि प्रत्यये, 
आकारलोपे च केकी पदम्‌। 

आसमन्तात्‌ काशन्ते दीप्यन्ते सूर्यादयः अत्र इत्यर्थं आङ पूर्वकात्‌ काश (दीप्तौ) 
धातोः 'हलश्च' इति घञ्‌ प्रत्यये आकाशपदम्‌। नेत्रा - तृतीयाविभक्त्यन्तमिदं पदम्‌। 
नेता इति प्रथमाविभक्तिः। नी धातोः 'ण्वुल्‌ तृचा'विति तृच्‌ प्रत्यये नेता इति। 
श्यामा - श्यायते मनः यस्मादित्यर्थे श्यै(गतौ) धातोः “इषियुधीन्धिसश्याधूसूभ्यो 
मक्‌' इति मक्‌ प्रत्ययः श्याम इति। ततः स्त्रीत्वविवक्षायां अजाद्यतष्टाप्‌? इति टाप्‌ 
प्रत्यये श्यामेति। 

श्यामापदं किंचन पारिभाषिकं च। 


शीतकाले भवेदुष्णा ग्रीष्मे च सुखशीतला । 

तप्तकांचनवर्णाभा सा स्त्री श्यामेति कीर्तिता ॥ इत्युक्तलक्षणे इति वाचस्पत्यम्‌। 

श्यामो वटे प्रयागस्य वारिदे वृद्धदारके । 

पिके च कृष्णहरितोः पुंसि सात्तद्वति त्रिषु ॥ 

मरीचे सिन्धुलवणे क्लीबं स्त्री शारिकेषधी । 

प्रसूतांगनायां च प्रियंगावपि गुग्गुलौ ॥ 

यमुनाया त्रियामाया कृष्णत्रिवृतिकोषधौ । 

नीलिकायाम्‌... ॥ इति मेदिनीकोशः। 
रुचिः - रुच्यत इत्यर्थे रुच्‌ (दीप्तौ) धातोः “इगुपधात्‌ कित्‌’ इति इन्‌ प्रत्ययः स च 
कित्‌ भवति। कित्त्वात्‌ गुणनिषेधः (“पुगन्तलघूपदस्य च' - इति सूत्रेण गुणप्रसक्तिः) 

घनस्य रुचिरिव रुचिः यस्य सः इति लौकिक विग्रहः। घनरुचिरिति बहुव्रीहिः। 

उपमान भूतस्य रुचेः उपमावाचकस्य च अत्र लोपः। अतः वाचकोपमानलुप्तापमालंकारः। 
उपवनम्‌ - वनेन उपमितं इति वा उपगतं वनमिति वा विग्रहः। वनस्य समीपमुपवनमिति 
वा। वन+ङन्‌ उप इति दशायाम्‌ अव्ययं विभक्ति समीप...” इत्यादिना समासः। 
उपपदस्य पूर्वनिपातः, अमादेशः, नपुंसकत्वं च। 

रसिकः - रसति, रस्यते इति वा रसः। रस (आस्वादने) धातोः 'नंदिग्रहिपचादिभ्यो- 
ल्युणिनिन्यचः' इति अच प्रत्यये रसपदम्‌। रसः अस्ति अत्र अस्य इति वा अर्थ 
रसपदात्‌ अत इनिठनौ इति ठन्‌ प्रत्ययः। “ठस्येकः? इति ठनः इकादेशः। अकारलोपश्च। 
रसिकपदनिष्पत्तिः। 
दृशिर्‌ धातोः क्त्वाप्रत्यये दृष्ट्रा (समानकर्तृकयोः पूर्वकाले)। नटन्तमिति 

शतूप्रत्ययान्तं पदम्‌ (लटः शतृशानचावप्रथमासमानाधिकरणे)। 
सेवे - सेवते सेवेते सेवन्ते 

सेवसे सेवेथे सेवध्वे 

सेवे सेवावहे सेवामहे। 

Cs 6३३ 


सन्ध्या घर्मदिनात्ययो हरिकराघातप्रभूतानक- 

ध्वानो वारिदगर्जितं दिविषदां दृष्टिच्छटा चञ्चला । 

भक्तानां परितोषबाष्पविततिर्वृष्टिर्मयूरी शिवा 

यस्मिन्नुञ्चलताण्डवं विजयते तं नीलकण्ठं भजे ॥ ५४ 
अ : नीलकण्ठनीलकण्ठयोः तांडववर्णनम्‌। 
अ : घर्म-दिन-अत्ययः संध्या हरि-कर--आघात-प्रभूत--आनक-ध्वान: वारिद-गर्जितं 
दिविषदां दृष्टि-च्छटा चंचला भक्तानां परितेष-बाष्प-विततिः वृष्टिः विजयते शिवा 
मयूरी यस्मिन्‌ उज्वल-तांडवं तं नील-कण्ठं भजे। 

घर्मस्य निदाघस्य दिनानां दिवसानाम्‌ अत्ययः अतिक्रमः समाप्तिरिति यावत्‌, 

“अत्ययोऽतिक्रमे कृच्छे'' इत्यमरकोशः; स एव संध्या दिवारात्रिसंबंधि दंडद्वयरूपः 
कालविशेषः, प्रदोषतांडवानुकूलः कालः; हरेः विष्णोः कराभ्यां हस्ताभ्याम्‌ आघातेन 
ताइनेन प्रभूतः उत्पन्न: आनकस्य वाद्यविशेषस्य ध्वानः ध्वनिः; वारि जलं ददाति इति 
तस्य गर्जितं स्तनितं वारिदस्य गर्जितमिव गर्जितं यस्य तम्‌ इति विग्रहवाक्येन नीलकण्ठपदस्य 
विशेषणमिदम्‌; दिविषदां देवानां दृष्टीनां विलोकनानां छटा समूहः, (प्राचीनेषु बहुषु 
निघंटुषु छटा पदं न दृश्यते। 'सटाच्छटा भिन्नघनेन' इत्यादि माघ श्लोकव्याख्याने मल्लिनाथः 
समूहार्थं दत्तवान्‌); चंचला सौदामनी; भक्तानां (परमशिव) सेवकानां बाष्पस्य ऊष्माश्रुणः 
विततिः पंक्तिः “बाष्पमूष्माश्रु' इत्यमरकोशः; वृष्टिः वर्षम्‌; शिवा भवानी; मयूरी केकिनी, 
(इत्थं) यस्मिन्‌ नीलकंठे शिवे मयूरे च; उज््वलत्‌ प्रकाशमानं च तत्‌ तांडवम्‌ नृत्यनृत्तभेदयो: 
द्विविधयोः लास्यतांडवरूपयोः अन्यतरं; विजयते सर्वोत्कर्षेण वर्धति; तं नीलकण्ठं शिवं 
मयूरं च भजे सेवे। भज सेवायां धातोः लटि उत्तमपुरुषैकवचनम्‌। 

ता : दिनान्ते संध्या इव ग्रीष्मान्ते ग्रीष्मवर्षर्तु संधिः। तस्मिन्‌ काले नीलकण्ठौ (शिवः 
मयूरश्च) नाट्यं कुरुतः। हरिकराघातैः समुत्पन्नः आनकध्वनिः मेघगर्जनमिव सहकरोति। 
देवतानां विलोकनमेव कांतिच्छटा। सैव चंचला। भक्तानां बाष्पविततिरेव वृष्टिः। 
शिवा मयूरी। तस्यां दशायां नीलकण्ठस्य प्रदोषतांडवम्‌। संध्याकालत्वात्‌ शिवस्य 
वर्षर्तु कारणत्वात्‌ मयूरस्य नाट्ये प्रवृत्तिः। 

अत्र श्लोके घर्मदिनात्यये सन्ध्यात्वम्‌, आनकध्वाने वारिदगर्जितत्वं, ृष्टिच्छटायां 
चंचलात्वं, बाष्पविततौ वृष्टित्वं, मयूर्यां शिवात्वं च आरोप्यन्ते। युगलानामेतेषां समासे 
तु 'तत्युरुषः समानाधिकरणः कर्मधारय’ इति कर्मधारयसमासः। व्यस्तविषयत्वे तु 
आरोप्यारोपितभावसंबंधः। व्यासे समासे वा उभयोः सामान्याधिकरण्यमर्थात्‌ 
प्रथमाविभक्त्यन्तत्वम्‌। 

यस्मिन्‌ इति षष्ठ्यर्थ सप्तमी। अतः नीलकण्ठतांडवयोः आधाराधेयभावः स तु 
वैषयिकः। वस्तुतस्तु यस्य इति षष्ठी एव नीलकण्ठतांडवयोः स्वस्वामिभावसंबंधं 
व्यनक्ति। अथवा यस्मिन्‌ कुर्वति सति तांडवं विजयते इति अन्येन क्रियमाणस्य 
तांडवस्य वैफल्यम्‌ अंगीकार्यं भवति। किन्तु श्लोके नीलकण्ठशब्दगतश्लेषेण कर्तृद्वय- 
मप्रयव्रतया उपपन्न मस्ति। 
सन्ध्या - पदनिवृत्तिः पंचाशत्तम श्लोकव्याख्यायां द्रष्टव्या। 
घर्मः - घरति (क्षरति) अंगादित्यर्थे घृ (क्षरणे) धातोः 'घर्मः' इति औणादिकेन सूत्रेण 
मक्‌ प्रत्ययान्तं घर्मपदं निपातितम्‌। घरति स्वेदः शरीरादनेन इत्यर्थे घृ धातोः करणार्थे 
मन प्रत्यये इति हेमचन्द्रः (शब्दकल्पद्रुमः) 
दिनम्‌ - दिवसार्थकमिदम्‌। द्यति खंडयति महाकालमित्यर्थै दो (आवखंडने) धातोः 
“बहुलमन्यत्रापि' इति सूत्रेण इनच्‌ प्रत्ययः। 

दितमिति तु खंडितमिति। अत्र निष्ठा’ इति क्त प्रत्यये 'द्यतिस्यतिमास्थामित्तिकिति’ 
इति इत्वे दितमिति पदम्‌। 
अत्ययः - अति पूर्वकात्‌ इ (गतौ) धातोः “एरचू' इति अच्‌ प्रत्यये; “सार्वधातुकार्थ- 
धातुकयो 'रिति गुणे; अयादेशे च अत्ययपदम्‌। अतिक्रमणमस्यार्थः। 
ध्वानः - ध्वनतीति अर्थ ध्वन्‌ (शब्दे) धातोः 'हलश्च' इति घञ्‌ प्रत्यये ध्वानपदम्‌। 
दिविषदाम्‌ - षष्ठीबहुवचनान्तमिदं पदम्‌। दिवि सीदति इति दिविषत्‌।द्‌। द्यूपपदात्‌ 
षद्‌ (विशरणगत्यवसादनेषु) धातोः धात्वादेः, षः सः’ इति षस्य सत्ये द्यु-ङि सत्‌ 
इति दशायां “क्किप्‌ च' इति क्किप्‌ प्रत्यये तस्य सर्वात्मना लोपे “तत्पुरुषे कृति 

बहुल'मिति सूत्रेण “हलदन्तात्‌ सप्तम्याः संज्ञायामिति सूत्रेण वा पूर्वपदस्थसप्तम्या 
अलुकि दिविसत्‌ इति, ततः सस्य षत्वे दिविषत्‌, पदान्ततकारस्य जश्त्वेन दकारे 
दिविसद्‌ इति वा। 
चंचला - चंचं लाति इत्यर्थे चन्चोपपदात्‌ ला धातोः आतोनुपसर्गे कः’ इति क 
प्रत्यये ‘आतोलोप इटि च' इति आकारलोपे स्त्रीत्वात्‌ टापि च चंचला इति। अथवा 
'चंचलं चांचल्यम्‌ अस्त्यस्याः इति अच्‌ प्रत्ययः' इति शब्दकल्पद्रुमः। चंच्‌ धातोः 
अलच्‌ प्रत्यये चंचला इति वाचस्मत्यम्‌। 

चन्च्‌ धातोः पचाद्यचि चंचः इति पदम्‌। 
मयूरः - मयु रिव राति, (शब्दायते) इत्यर्थे मयूपपदात्‌ रा धातोः “आतोनुपसर्गे कः' 
इति क प्रत्यये “आतोलोप इटि च' इति आकार लोपे 'पृषेदरादीनि यथोपदिष्ट'मिति 
सूत्रेण पृषोदरादित्वात्‌ मयूरपदम्‌। 

अथवा मीनाति (हन्ति) सर्वानित्यर्थे मी धातोः “मीनाते रूरन्‌'' इति औणादिके 
ऊरन्‌ प्रत्यये पृषोदरादित्वात्‌ मयूर इति। 

मयू पदं त्वित्थम्‌। मयड (गतौ) धातोः न्यङ्क्कादित्वात्‌ कु प्रत्यये वा। मिनोति 
(शब्दं करोति) इत्यर्थे मि धातोः “भृ मृशीतृचरित्सरितनिधनिमिमस्िभ्यः उ:'' इति 
औणादिके उ प्रत्यये वा पदम्‌। 
विजयते - जि जये धातुः वस्तुतः परस्मैपदी। तस्य वि पूर्वकत्वे विपराभ्यां जेः' इति 
आत्मनेपदित्वम्‌ विजयत इति। 


विजयते विजयेते विजयन्ते 
विजयसे विजयेथे विजयध्वे 
विजये विजयावहे विजयामहे। 
भजे - भजते भजेते भजन्ते 
भजसे भजेथे भजध्वे 
भजे भजावहे भजामहे। 
-£>-०२-> 65३ ><>- 


आद्यायामिततेजसे श्रुतिपदैर्वेद्याय साध्याय ते 
विद्यानन्दमयात्मने त्रिजगतः संरक्षणोद्योगिने । 
ध्येयायाखिलयोगिभिः सुरगणेर्गयाय मायाविने 
सम्यक्ताण्डवसम्भ्रमाय जटिने सेयं नतिशशम्भवे ॥। ५५ 

अ : शंकराय शंकरसमर्पिता नतिः। 


अ : आद्याय अमित-तेजसे श्रृति-पदै: वेद्याय साध्याय विद्या--आनंदमय--आत्मने 
त्रिजगतः संरक्षण+उद्योगिने अखिल-योगिभिः ध्येयाय सुर-गणैः गेयाय मायाविने 
सम्यक्‌-तांडव-संभ्रमाय जटिने ते शंभवे सा इयं नतिः। 

आदौ भवः प्रथमः तस्मै नमो अग्रियाय च प्रथमाय च' इति रुद्राध्यायः; मितं 
किंचिन्मात्रं न भवतीति अमितं च तत्‌ तेजः प्रभावः यस्य तस्मै, 


““अधिक्षेपावमानादे: प्रयुक्तस्य परेण यत्‌ । 
प्राघात्ययेऽप्यवस्थानं तत्तेजस्समुदाहृतम्‌ ।।'' 


इति गुरुबालप्रबोधिका; श्रुतीनां वेदानां पदैः शब्दैः वेद्याय - ज्ञैयाय; साध्याय 
साधनीयाय; विद्या च आनन्दश्च विद्यानन्दौ अथवा विद्यया आनन्दः विद्यानन्दः तन्मयः 
आत्मा यस्य तस्मै ज्ञानानंदस्वरूपाय इति, 


“अंगानि वेदाश्चत्वारो मीमांसान्यायविस्तरः । 
पुराणं धर्मशास्त्रञ्च विद्या ह्येताश्चतुर्दश ॥ इति विद्यापरिगणनम्‌; त्रयाणां 
त्रिसंख्याकानां लोकानां भुवनानां स्वर्गमर्त्यपातालरूपाणां समाहारः, तस्य त्रिजगतः; 
संरक्षणम्‌ एव त्राणमेव उद्योगः प्रयत्नः उद्यमो वा यस्य तस्मै अथवा संरक्षणे उद्योगः 
अस्य अस्तीति तस्मै; अखिलैः सर्वैः योगिभिः व्रतिभिः; ध्येयाय चिन्ताविषयीकरणीयाय; 
सुराणां देवानां गणेः समूहैः एकगणगतैः बहुगणकृतैर्वा, ` विद्याधरोऽप्सरोयक्षरक्षोगन्धर्व- 
किन्नराः, पिशाचो गुह्यकस्सिद्धो भूतोऽमी देवयोनयः'? इति अमरकोशः; सुराश्च 
गणाश्च सुरप्रमथगणैरिति वा; गेयाय शब्दतः स्तुत्याय; माया अस्मिन्‌ अस्तीति तस्मै; 
सम्यक्‌ सुष्ठु क्रियमाणं तांडवं नृत्यविशेषः तदाख्यः, तस्मिन्‌ संभ्रमः त्वरा यस्य तस्मै, 
““संभ्रमस्त्वरा'” इत्यमरकोशः; जटाः सटाः अस्य सन्तीति जटी तस्मै, “ब्रतिनस्तु जटा 
सटा'' इत्यमरकोशः; ते तुभ्यं; शंभवे शंकराय; इयम्‌ वचनेन साकं क्रियमाणा; नतिः 
नमस्कृतिः अस्ति इति वा क्रियते इति वा अध्याहार्यम्‌। 
ता : शंकर! त्वमाद्यः। अमिततेजाः। श्रृतिपदज्ञेयः। साध्यश्च योगिभिः भक्तजनैरनुयायि- 
भिर्वा। विद्यानंदस्वरूपः। त्रिजगतां संरक्षणे आरब्धोद्यमः। समस्तयोगिजनध्येयः, 
सुरगणगेयश्च। मायावी च। तादृशाय सम्यक्‌ तांडवे त्वरायुताय जटिने तुभ्यम्‌ इयं 
नतिः। 
शम्भवे इयं नतिरिति अत्र विधेयवाक्यम्‌। नतिः नमस्कृतिरूपा क्रिया! सा च 
नोक्ता किन्तु गम्यमाना। “गम्यमानापि क्रिया कारकविभक्तीनां निमित्तम्‌’ इति वार्तिकेन 
गम्यमानाया अपि क्रियायाः कारकविभक्तिप्रयोजकत्वमस्ति। क्रियया उद्दिष्टः शंभुः 

अतः 'क्रियया-यमभिप्रेति सो5पि संप्रदान'मिति वार्तिकेन अत्र शंभोरपि संप्रदानत्वम्‌। 
“चतुर्थी संप्रदाने' इति चतुर्थीविभक्तिः शम्भवे इति। 


अथवा “नमः स्वस्तिस्वाहास्वधालं वषड्योगाञ्च' इति सूत्रेण नमश्शब्दयोगे 
चतुर्थीविधानात्‌ उपचारेण नतिशब्दस्यात्र स्वीकरणमुचितमेव। प्रत्ययभेदे सत्यपि अर्थभेदस्य 
अभावात्‌। ततः वा शंभवे इति शंभोः तद्विशेषाणाम्‌ एकादशपदानां चात्र चतुर्थीविभक्ति:। 

वेदने श्रुतिपदानां करणत्वात्‌ (साधकतमं करणम्‌) ध्याने योगिनां, गाने सुरगणानां 
च कर्तृत्वाच्च त्रयाणामपि 'कर्तृकरणयौस्तृतीया' इति तृतीयाविभक्त्यन्ततम्‌। 

नतिः प्रातिपदिकार्थमात्रपरा। तद्विशेषणरूपे सेयं पदे। अतः प्रथमान्तत्वम्‌। 


आद्यः - आ दीयते इति आदिः। आड़ पूर्वकात्‌ दा धातोः “उपसर्गे घोः किः’? इति 
कि प्रत्यये 'आतो लोप इटि च' इति आकारलोपे आदिरिति पदम्‌। 


आदौ भवः आद्यः इत्यर्थे आदिपदात्‌ “दिगादिभ्यो यत्‌’ इति तद्धिते यत्प्रत्यये 
इकारलोपे च आद्यपदम्‌। अद्यते इति कर्मण्यर्थे अद्‌ धातोः ऋहलोर्ण्यत्‌? इति ण्यत्‌ 
प्रत्यये, “अत उपधायाः’ इति उपधावृद्धौ च आद्यपदम्‌। 


वेद्यः - वेदनीय इत्यर्थे विद्‌ धातोः 'ऋहलो्यत्‌' इति ण्यत्‌ प्रत्यये “पुगन्तलघूपधस्य 
च' इति गुणे च वेद्यपदम्‌। 
साध्यः - साधनीय इत्यर्थं साध्‌ धातोः 'ऋहलोर्ण्यत्‌' इति ण्यत्‌ प्रत्यये साध्य इति। 
अथवा साध्यम्‌ अस्ति अस्य इत्यर्थे ‘अर्श आदिभ्य अच्‌' इति अच्‌ प्रत्ययः। 
साध्यः देवतागणविशेषः। 
आदित्यविश्रवसवस्तुषिता भास्वरानिलाः । 
महाराजिक साध्याश्च रुद्राश्च गणदेवताः ।। इत्यमरकोशः। 
तर्कशास्त्रे पक्षे साधनीयः साध्यः। तत्र साधनीयत्वादेव संदिग्धसाध्यवान्‌ पक्ष’ 
इति पक्ष निर्वचनम्‌। साध्यस्य तद्विशिष्टस्य पक्षस्य च यद्यपि भेदः तथापि तयोः 
अभेदत्वेन व्यवहारः दृश्यते। यथा - 
प्रतिज्ञादोषनिर्मुक्तं साध्यं सत्कारणान्वितम्‌ । 
निश्चितं लोकसिद्धं च पक्षं पक्षविदो विदुः ।। इति। 
ध्येयः - ध्यानविषयीगमनीय इत्यर्थे ध्यै (चिन्तायां) धातोः कर्मणि अचो यत्‌’ इति 
यत्‌ प्रत्यये ईद्यति’ इति सूत्रेण ऐकारस्य ईकारे ` “सार्वधातुकार्थधातुकयो '' रिति गुणे 
च ध्येयपदम्‌। 
एवमेव गै शब्दे धातोः यत्‌ प्रत्यये गेयः इति। 

आत्मने, उद्योगिने, मायाविने, जटिने इति चत्वार्यपि पदानि नकारान्त पुंलिंगानि। 
मायाविने, जटिने इति तद्धितान्ते पदे। आत्मने उद्योगिने इति पदे कृदन्ते। उद्‌ 
पूर्वकात्‌ युङ्‌ धातोः घिणुन्‌ प्रत्यये उद्योगी। अत्‌ धातोः मनिण्‌ प्रत्यये च कृदन्ते पदे। 
त्रिजगतू - त्रयाणां जगतां समाहारः इति विग्रहवाक्ये “संख्यापूर्वो द्विगु'रिति दिगु 
समासः। “सह सुपा’ इति समासः। 'द्विगुरेकवचन' मिति सूत्रेण तस्य एकवचनान्तत्वं, 
“सनपुंसकम्‌' इति सूत्रेण तस्य नपुंसकत्वं च सिद्धयति। 

अस्मिन्‌ श्लोके तिङन्तपदं नास्ति। अतः अध्याहार्यम्‌। अथवा इयं नतिः इति 
पदयोः सामानाधिकरण्यमेव गम्यमानायाः क्रियायाः सहकारेण अस्तित्वं पाठकमनस्सु 
अप्रयत्नतया, अभ्यासवशतया च स्फोरयति। 

डि स्व - 


नित्याय त्रिगुणात्मने पुरजिते कात्यायनीश्रेयसे 

सत्यायादिकुटुम्बिने मुनिमनःप्रत्यक्षचिन्मूर्तये । 

मायासुष्टजगत्रयाय सकलाम्रायान्तसच्चारिणे 

सायं ताण्डवसम्भ्रमाय जटिने सेयं नतिश्शम्भवे ।। ५६ 


अ : जटिने शंभवे शंकरसमर्पिता नतिः। 


अ : नित्याय त्रि-गुण+आत्मने पुर-जिते कात्यायनी-श्रेयसे सत्याय आदि-कुटुंबिने 
मुनि-मन:-प्रत्यक्ष-चित्‌--मूर्तये माया-सृष्ट-जगत्‌-त्रयाय सकल+आम्राय+अन्त-संचारिणे 
सायं तांडव-संभ्रमाय जटिने शंभवे सा इयं नतिः। 

नित्याय शाश्वताय “अजो नित्यश्शाश्रतो5यं पुराणः न हन्यते हन्यमाने शरीरे’ 
इति उपनिषद्दचनम्‌; त्रयाणां त्रिसंख्याकानां सत्त्वरजस्तमोरूपाणां गुणानां प्रवृत्तीनाम्‌ 
आत्मा स्वरूपं तस्मै; पुराणि नगराणि जयति इति पुरजित्‌ तस्मै, शंभोः त्रिपुरान्तकत्वं 
प्रसिद्धमेव पौराणिकगाथासु; कात्यायन्याः गौर्याः श्रेयः तत्स्वरूपो वा तत्करो वा, 
“उमा कात्यायनी गौरी काली हैवमतीश्ररी' इत्यमरकोशः; सत्याय सत्यस्वरूपाय 
ज्ञानस्वरूपायेति वा। “सत्यं ज्ञानमनन्तं ब्रह्म' इति उपनिषत्‌; आदिः च असौ कुटुंबश्च 
प्राथमिककुटुंबः दारापुत्रादिसमाहाररूपः कुटुंब: तदस्य अस्तीति तस्मै, जगतः पितृत्वेन 
पार्वतीपरमेश्ररपरिगणनं सुविदितमेव। ‘जगतः पितरौ वन्दे पार्वतीपरमेश्वरौ’ इति 
कालिदासवचनम्‌; मुनीनाम्‌ ऋषीणां मनांसि हृदयानि तेषां प्रत्यक्षा अनुभव विषयीभूता 
च सा चित्‌ ज्ञानं तदेव मूर्तिः आकृतिः यस्य तस्मै, अपरोक्षानुभव विषयीभूतज्ञानस्वरूप 
इति; मायया शांबर्या सृष्टम्‌ उत्पादितं जगतां लोकानां त्रयं येन तस्मै; सकलानां 

सर्वेषाम्‌ आम्नायानां वेदानाम्‌ अन्ते वेदान्ते इति तत्र संचरणं प्रतिपाद्यविषयतया 
चलनमस्य अस्तीति तस्मै; अथवा संचरणं शीलमस्य इति वा। तस्मै; सायं प्रदोषकाले; 
तांडवे प्रधानतया पुरुषेण क्रियमाणे नृत्यभेदे संभ्रमः त्वरा यस्य तस्मै “संभ्रमस्त्वरा' 
इत्यमरकोशः; जटाः अस्य सन्तीति जटी कपर्दी तस्मै; शंभवे शंकराय; सा इयं 
कविना श्लोककरणवेलयां चेष्टया सह निर्दिश्यमाना; नतिः नमस्कृतिः (अस्तीति 
अध्याहार्यम्‌)। 


ता : शंभुः नित्यः, त्रिगुणात्मा, त्रिपुरविजेता, कात्यायन्याः श्रेयोरूपश्च। सः सत्यस्वरूपः, 
आदिकुटुंबवान्‌ च। मुनिजनमनःप्रत्यक्षविषयीभूतं ज्ञानमेव तस्य मूर्तिः। सः स्वमायया 
त्रीण्यपि जगन्ति सृजति। समस्तवेदान्तसंचारी जटी च सः सायं तांडवे त्वरावान्‌। तस्मै 
शंभवे नमः। 


शंभवे इयं नतिः इति विधेयवाक्यम्‌। नमनक्रियया अभिप्रयणात्‌ ‘क्रियया यमभिप्रैति 
सोऽपि संप्रदान' इति संप्रदानसंज्ञात्वं, चतुर्थीविभक्त्यन्तत्वं च शंभु पदस्य तद्विशेषणानां 
श्लोकगतानां सर्वेषां पदानांच विना सायम्‌। विशेषप्रतिपत्त्यर्थमस्मिन्‌ विषये 
गतश्लोकव्याख्या द्रष्टव्या। 

नित्याय - नियमेन भवः, इत्यर्थे 'नि' इत्युपसर्गात्‌ “त्यप्‌ नेर्धुव इति वक्तव्यम्‌’ इति 
वार्तिकेन त्यप्‌ प्रत्यये रूपम्‌। 

आत्मा - अत (सातत्यगमने) धातोः अतति इत्यर्थे “सातिभ्यां मनिन्‌ मणिनौ' इति 
औणादिके मनिण्‌ प्रत्यये, “अत उपधायाः’ इति उपधावृद्धौ च आत्मेति पदम्‌। 


पुरजित्‌ - पुराणि जयतीत्यर्थे पुरोपपदात्‌ जि (जये) धातोः “क्विप्‌ च' इति क्किप्‌ प्रत्यये 
तस्य सर्वलोपित्वात्‌ “हृस्वस्य पिति कृति तुक्‌? इति तुगागमः धातोः। क्विपः लोपेपि 
“प्रत्ययलोपे प्रत्ययलक्षण'मिति परिभाषया तुगागमविषये तस्य अस्तित्वमंगीकार्यमेव। 
कात्यायनी - कति अयनानि मोक्षमार्गाः सन्तीति विचारयति इति कत्ययनः। तस्य 
गोत्रापत्यं कात्यायनीति गुरुबालप्रबोधिका। कत्ययनपदात्‌ गोत्रापत्ये “तस्येदम्‌' इति 
अण्‌ प्रत्यये स्त्रीत्व विवक्षायां “टिट्टाणञूद्वयसङ्मात्रचूतयकूठकूठञूकञक्करपः'' इति 
डीपि कात्यायनी। 

अथवा कतस्य अयत्यं स्त्री इत्यर्थे “गर्गादिभ्यो यञ्‌’ इति यज्‌ प्रत्ययः। ततः 
'सर्वत्रलोहितादिकतन्तेभ्यः' इति ष्फः। तस्य च “आयनेयीनीयि यः फढखछघां 
प्रत्ययादीना' 'मिति आयन्नादेशः। ततः “षिद्वौरादिभ्यश्च'' इति षित्त्वात्‌ डीप। कात्यायनीति। 


सत्यम्‌ - सते हितं सत्यम्‌। सत्‌-शव्दात्‌ “तस्मै हितम्‌’ इत्यधिकारे यत्‌ प्रत्यये पदम्‌। 
सति साधुः वा “तत्र साधु” रिति यत्रत्यये सत्यपदेन उच्यते। 

यास्कः निरुक्ते सत्यपदसाधनविषये शाकटायनस्य मतमिव प्रकारमेकं निर्वक्ति। 


“‹अथानन्वितेऽप्यर्थऽप्रादेशिके विकारे पदेभ्यः पदेतरार्थान्‌ संचस्कार शाकटायनः 
एतेः कारितं च यकारादिं चान्तःकरणमस्तेः शुद्धं च सकारादिं च'' 

अत्रायं सारः सत्यपदविषये। इण्‌ धातोः प्रेरणार्थकरूप (अयमिति) गतं यकारम्‌ 
अन्ते, अस्‌ धातोः सकारमादौ, तत्तु शत्रन्तं (सत्‌) = एतद्वयसम्मेलनेन सत्यमिति। 

एतादृशं साधनं विचित्रमिव हृश्यते। किन्तु व्यवहारदशायां शब्दप्रादुर्भावः 
अप्रयत्रतया व्यवहर्तृभिः क्रियमाणे व्यवहारे संभवत्येव। कालान्तरे वैयाकरणैः साधनीयं 
भवति। 
मूर्तिः - मूर्छ (मोहनसमुच्छ्राययोः) धातोः 'स्त्रियांक्ति न्निति क्तिन्‌ प्रत्यये मूर्छ+ति 
इति दशायां 'राक्लोपः' इति छकारलोपे 'हलिच' इति दीर्घे, मूर्तिः इति। “रदाभ्यां 
निष्ठातो नः पूर्वस्य च दः' इति प्राप्तं णत्वं 'नध्याख्यापृमूर्छिमदाम्‌' इति निषिध्यते। 
त्रयम्‌ - त्रयः अवयवाः अस्य इत्यर्थं संख्याया अवयवे तयप्‌' इति तयपू प्रत्ययः। 
त्रि+तय इति स्थितिः। ततः द्वित्रिभ्यां तयस्यायज्वा’ इति विभाषया आयज्‌ आदेशे 
त्रयपदम्‌। आयजः अभावे त्रितयमिति। त्रयं, त्रितयमिति पदद्वयं समानार्थकमेव। 
सायम्‌ - सो(षो) (अंतकर्मणि) धातोः स्यति समापयति दिनमित्यर्थे 'हलश्च' इति घञ्‌ 
प्रत्यये “आदे च उपदेशेऽशिति’ इति ओकारस्य आकारे 'आतोयुकूचिणूकृतोः'इति 
युगागमे च सायं पदम्‌। ''सो+बाहुलकात्‌ णम्‌, युगागमश्च इति शब्दकल्पद्रुमः''। 

“अवसीयते इति सायः - काल विशेषः। अस्यैव सायम्‌ इति स्वरादिषु (१-१- 
३७) निपातनात्‌ मकारान्तत्वम्‌, अव्ययत्वं चेति केचित्‌। अन्ये तु 'अव्युत्पन्नप्रातिपदिकम्‌ 
सायम्‌ इति वदन्ति इति कृदन्तरूपमाला-५। 
अत्रापि श्लोके तिङन्तपदस्य अभावः दृश्यते। सेयमिति पदद्वयमेव क्रियारूपं तिडन्तार्थ 
मवगमयति। 

5 6३३३ 


नित्यं स्वोदरपोषणाय सकलानुद्दिश्य वित्ताशया 

प्यर्थ पर्यटनं करोमि भवतस्सेवां न जाने विभो! । 
मञ्जन्मान्तरपुण्यपाकबलतस्त्वं शर्व! सर्वान्तर- 

स्तिष्ठस्येव हि तेन वा पशुपते! ते रक्षणीयोऽस्म्यहम्‌ ।। ५७ 

अ : कविप्रदर्शिता शंकराधिकरणभूता शरणागतिः। 


अ : विभो! नित्यं स्व+उदर-पोषणाय वित्त-आशया सकलान्‌ उद्दिश्य व्यर्थं पर्यटनं 
करोमि भवतः सेवां न जाने। शर्व! पशु-पते! मत्‌+जन्म+अंतर-पुण्य-पाक-बलतः त्वं 
सर्व+आंतरः (सन्‌) तिष्ठसि+एव। तेन वा ते अहं रक्षणीयः अस्मि 

विभो! स्वामिन्‌; स्वेषां स्वसंबंधिनाम्‌ उदराणां कुक्षीणां पोषणाय पृष्टिकल्पनाय 
रक्षणाय वा, “पश्यन्नपि च न पश्यति मूढो ह्युदरनिमित्तं बहुकृतवेषः'' इति भजगोविंदे; 
वित्ते धने आशया कृष्णया, “आशा कृष्णापि चायता' इत्यमरकोशः; सकलान्‌ समस्तान्‌ 
धनिनो जनानिति शेषः; उद्दिश्य लक्षीकृत्य; व्यर्थं निष्प्रयोजनं; पर्यटनं परिभ्रमणं, 
करोमि समाचरामि। डुकृञ्‌ करणे धातोः परस्मैपदे लटि उत्तमपुरुषैकवचनम्‌; भवतः 
भवद्विषयिकों; सेवां परिचर्या; न जाने नावगच्छामि। ज्ञा अवबोधने धातोः आत्मनेपदे 
लटि उत्तमपुरुषैकवचनम्‌; शृणाति इति शर्वः तस्मात्संबुद्धौ शर्व!; पशूनां प्राणिनां वतिः, 
तस्माल्संबुद्धौ पशुपते!; मदीयं मामकीनं च अन्यत्‌ च तत्‌ जन्म = जन्मांतरं च, तस्य 
पुण्यस्य सत्कृतेः पाकः परिणामः तस्य बलं, ततः; गतजन्मकृतानां पुण्यकर्मणां फलस्य 
परिणामकृतात्‌ कारणादिति भावः; अथवा; त्वं भवान्‌; सर्वषां समस्तानां चराचरपदार्थानाम्‌ 
आंतर: अंतरे विद्यमानस्सन्‌; तिष्ठति एव भवस्येव (खलु); ष्ठा गतिनिवृत्तौ लटि 
मध्यमपुरुषैकवचनम्‌। तेन वा = तेन कारणेन वा अहं कृतिकर्ता इति; ते = भवतः; 
रक्षणीयः अस्मि = पालनीयो भवामि। अस भुवि धातोः लटि उत्तमपुरुषैकवचनम्‌। 
ता : विभो! पशुपते! स्वोदरपोषणाय धनं लब्धुं सकलान्‌ धनिनः प्रति पर्यटनं 
करोमि। तत्तु निरर्थकमिति अवगच्छामि। भवतः समर्चनादिरूपां सेवां समाचरितुमपि 
न जाने। किन्तु त्वया अहं रक्षणीयः। अत्र कारणद्वयमस्ति। मदीयजन्मांतरपुण्यफल- 
परिपाकः अथवा भवदीया सर्वतोव्यापनशीलता। अन्यतरेण कारणेन त्वयाहं संरक्षणीयः। 

श्लोकेऽस्मिन्‌ चत्वारि वाक्यानि सन्ति। 'प्रथमार्धे वाक्यद्वयं, द्वितीयार्धे च वाक्यद्वयम्‌। 

प्रथमे वाक्ये पर्यटनं क्रिया। तस्य च कर्तुः ईप्सिततमत्वात्‌ कर्मत्वं। तेन च 
द्वितीयाविभक्तिः पर्यटनमिति। पर्यटने हेतुः वित्ताशा। अतः हितौ' इति तस्य तृतीया- 
विभक्तिः। तुमर्थाच्च भाववचनात्‌' इति पोषणपदात्‌ चतुर्थी विभक्तिः तस्य पोषयितुमिति 
तुमर्थ प्रयुक्तत्वात्‌। सकलशब्दगतस्य कर्मणः अनभिहितत्वात्‌ अनभिहिते’ इति सूत्रेण 
सकलान्‌ इति द्वितीयान्तत्वम्‌। 

द्वितीये वाक्ये ज्ञानक्रिया कर्मत्वात्‌ सेवायाः द्वितीयान्तत्वम्‌। 

द्वितीयार्धे सर्वातरः तिष्ठस्येव इति अवांतरवाक्यम्‌ आत्मावनकारणद्वय- 
वैकल्पिकत्वप्रकटनरूपे विधिवाक्ये अन्वेति 

नित्यम्‌ - अष्टचत्वारिंशच्छ्लोक व्याख्या द्रष्टव्या। 
पोषणम्‌ - पृष्‌ धातोः भावे 'ल्युट्‌ च' इति ल्युट्‌ प्रत्यये 'युवोरनाका'विति अनादेशे, 
धातोः “पुगन्तलघ्रूपदस्य च' इति गुणे “रषाभ्यां नोणस्समानपदे’ इति नस्य णत्वे च 
पोषणम्‌। 
व्यर्थम्‌ - क्रियाविशेषणमिदम्‌। विगतः अर्थः यस्मात्‌ कर्मणः यथा तथा। 
अर्थ पदं पुनः अर्थ (उपयांचायाम्‌) धातोः 'हलश्च' इति घञ्‌ प्रत्यये भवति। 
द्रव्यं वित्तं स्वापतेयं रिक्थमृक्थं धनं वसु । 
हिरण्यं ग्रविणं द्युम्रमर्थरेविभवा अपि ॥ इति अमरकोशः। 
धर्म-अर्थ-काम-मोक्षरूपपुरुषार्थचतुष्टयेऽपि अन्यतमः अर्थः। 
सेवा - सेवृ (सेवने) धातोः “गुरोश्च हलः' इति सूत्रेण अप्रत्यये, ' अजाद्यतष्टा'पिति 
टाप्‌ प्रत्यये सेवा। सेवा श्रवृत्ति'रिति अमरकोशः। “सेवा च वृत्तिः इति पाठान्तरम्‌। 
श्रवृत्तिपाठः दीनतासूचकः, न्यूनताहेतुकः। भर्तृहरिः श्र प्रवृत्तिमित्थं निर्वर्णयति। 
लांगूलदर्शनमधश्चरणावघातं 
भूमौ निपत्य वदनोदरदर्शनं च । 
श्रा पिंडदस्य कुरुते गजपुंगवस्तु 
धीरं विलोकयति चाटुशतैश्च भुंक्ते ॥ 
बलतः - बलात्‌ इति पंचम्यर्थं “पंचम्या स्तसिल्‌' इति तसिल्‌ प्रत्यये बलतः इति। 
ते रक्षणीयः - रक्ष-धातोः कर्मणि “तव्यत्तव्यानीयरः? इति अनीयर्‌ प्रत्यये रक्षणीय 
इति। तस्य कर्मणि प्रयोगात्‌ रक्षणकर्तुः शंकरस्य युष्मच्छव्दोक्तस्य तृतीयाविभक्तिः 
भवेत्‌, त्वया रक्षणीय इति। अत्र तु ते रक्षणीयः इति प्रयुक्तम्‌। 

'केचिदविशेषेण विभाषामिच्छन्ति’ इति भट्टोजीदीक्षितवचनम्‌। षष्ठीतृतीयाविभक्त्योः 
अविशेषेण विभाषा इति तद्धचनभावः। अतः तदनुसारं त्वया रक्षणीयः इति वा, ते 
रक्षणीयः इति वा साधुरेव प्रयोगः। 
करोमि - करोति कुरुतः कुर्वन्ति 

करोषि कुरुथः कुरुथ 
करोमि कुर्वः कुर्मः। 

जाने - जानीते जानाते जानते 
जानीषे जानाथे जानीध्वे 
जाने जानीवहे जनीमहे। 

तिष्ठति - तिष्ठति तिष्ठतः तिष्ठन्ति 
तिष्ठसि तिष्ठथः तिष्ठथ 
तिष्ठामि तिष्ठावः तिष्ठामः। 

अस्मि - अस्ति स्तः सन्ति 
असि स्थः स्थ 
अस्मि स्वः स्मः। 

-<><२> ES 


एको वारिजबान्धवः क्षितिनभोव्याप्तं तमोमण्डलं 

भित्वा लोचनगोचरोऽपि भवति त्वं कोटिसूर्यप्रभः । 

वेद्यः किन्न भवस्यहो! घनतरं कीहग्भवेन्मत्तम- 

स्तत्सर्वं व्यपनीय मे पशुपते! साक्षात्‌ प्रसन्नो भव ॥ ५८ 
अ : स्वीयस्य अज्ञानांधकारस्य अपनयनाय कविकृता पशुपतिस्तुतिः। 
अ : पशु-पते! वारि-ज-बान्धवः एकः (सन्‌) क्षिति-नभः-व्याप्तं तमः+मंडलं भित्त्वा 
लोचन-गोचरः अपि भवति। त्वं कोटि-सूर्य-प्रभः (सन्‌) वेद्यः किं न भवसि? अहो! 
घनतरं मत्‌-तमः कीदृक्‌ भवेत्‌? तत्‌ सर्व वि+अप-नीय साक्षात्‌ मे प्रसन्नः भव। 

पशूनां प्राणिनां पतिः प्रभुः तस्मात्‌ संबुद्धिः नमो वृक्षेभ्यो हरिकेशेभ्यः पशूनां 

पतये नमः” इति रद्राध्याये नमकम्‌; वारिणि जले जायते प्रादुर्भवति इति तस्य 
बान्धवः बन्धुः प्रीति (समुदय) कारकः अर्थात्‌ सूर्यः; एकः अद्वितीयः सन्‌; क्षितौ 
भूमौ नभसि च व्याप्तं सर्वतोलिप्तमिव स्थितम्‌; तमसः अंधकारस्य 'अंधकारो ऽस्त्रियां 
ध्वान्तं तमिस्रं तिमिरं तमः' इत्यमरकोशः; मंडलं मंडलाकारदिक्समूहम्‌, तमसः रूपाभावेन 
तदाधारीभूतदिक्समूहस्यैव तत्त्वेन व्यवहारः; वस्तुतः तमसः पदार्थत्वमेव नांगीकुर्वन्ति 
तार्किकाः तस्य तेजोऽभावमत्रत्वात्‌, नीलत्वचनत्वरूपगुणकर्मणोः भ्रान्तिमूलकत्वात्‌; 
भित्त्वा विदार्य; लोचनानां नयनानां (सर्वजनसंबंधित्वात्‌ बहुवचनं) गोचरः दर्शनविषयः 
अपि भवति, भू सत्तायां लटि प्रथमपुरुषैकवचनम्‌; त्वं भवान्‌; कोटीनाम्‌ अनेककोटि- 
संख्यानाम्‌ अपरिमितानां सूर्याणां भानूनां प्रभा कांतिः इति प्रभा कांतिः यस्य सः; 
वेद्यः ज्ञेयः मनोनयनगोचरः इति वा; किं कुतः; न भवसि?; घनतरं सांद्रतरं, 

सहृशवस्तुतः अपि अधिकबलवत्‌; कीहक्‌ कीहशम्‌?; तत्‌ = तत्‌ तमः अज्ञानरूपं; 
सर्व समस्तं (निश्शेषतया इति) व्यपनीय = अपास्य; साक्षात्‌ = प्रत्यक्षतः; मे मम; 
प्रसन्नः प्रसादगुणयुक्तः; भव। भू सत्तायाम्‌ लोटि मध्यमपुरुषैकवचनम्‌। 

ता : पशुपते! सूर्यः एकोऽपि भूनभसोः अन्तराले परिव्याप्तं तमः व्यपनीय तमसः 
अपगमनेन स्वयमपि लोचनगोचरः भवति। भवांस्तु कोटिसूर्यप्रभः। वेद्यः न भवसि 
किम्‌? मदीयमज्ञानरूपमन्धकारमपि व्यपनीय प्रसन्नः भव! 


एकम्‌ - “एके मुख्यान्यकेवलाः” इत्यमरकोशः। इण्‌ (गतौ) धातोः “इणूभीकापाशल्यति- 
मर्चिभ्यः कन्‌'' इति कन्‌ प्रत्ययः। 'सार्वधातुकार्थधातुकयोः' इति अंगस्य गुणः। 
“लशक्कतद्धिते' इति सूत्रेण ककारस्य इत्संज्ञा। वस्तुतस्तु इण्‌ धातोः कन्‌ प्रत्यये 
“सार्वधातुकार्थधातुकयोः? इति प्राप्तस्य गुणस्य 'क्झति च' इति निषेधः प्रसक्तो भवति। 
तन्निषेधनिषेधः कथमिति विचारणीयम्‌। एकमिति निपातनमपि न अस्ति। सूत्रेण केवलमिण्‌ 
धातोः क प्रत्ययविधिः। 


“'कृदाधारार्चिकलिभ्यः कः” ति सूत्रविवृते बाहुलकान्न कस्येत्संज्ञा इत्युक्तमत्रापि 
अनुसंधेयम्‌। 
वारिजम्‌ - वारिणि जायत इति। वार्युपपदात्‌ जनी (प्रादुभवि) धातोः “सप्तम्यां 
जनेर्डः' इति ड प्रत्यये, टि लोपे च वारिजपदम्‌। अत्र तत्पुरुषे कृति बहुलम्‌’ इति 
सूत्रेण वा 'हलदन्तातू सप्तम्याः संज्ञायाम्‌’ इति सूत्रेण वा सप्तम्याः अलुक्त्वम्‌। 
बान्धवः - बन्धुः एव बान्धवः। बंधु शब्दात्‌ प्रज्ञादिभ्यश्च’ इति स्वार्थे अण्‌ प्रत्यये, 
'तदिधितेष्वचामादेः' इत्यादिवृद्धौ बान्धवपदम्‌। 
गोचरः - गावः चरन्ति अस्मिन्‌ इति गोचरः। गो-उपपदात्‌ चर धातोः “गोचरसंचरवह 
ब्रजव्यजापणनिगमाश्च' इति निपातनात्‌ घ प्रत्ययः। 


घनतरम्‌ - घनशव्दात्‌ द्वयोरेकस्य अतिशये विभक्तव्ये च “द्विवचनवि भज्योपपदे 
तरबीयसुनौ'' इति तरप्‌ प्रत्यये घनतरपदम्‌। कञ्चित्‌ घनः। ततोऽपि अतिशायी 
घनतरः। स एव सर्वातिशायी भवति ` अतिशायने तमबिष्ठनौ’? इति तमप्‌ प्रत्ययः 
घनतम इति। 


तमः - ताम्यति अनेन इत्यर्थं ` “सर्वधातुभ्योऽसुन्‌'' इति असुन्‌ प्रत्यये तमश्शब्दः 
क्लीबः । तम इति अकारान्त पुंलिंगे तु अस्य राहुरित्यर्थः। ताम्यत्यनेन इति अर्थ एव 
तम्‌ धातोः “पुंसि संज्ञायां थः प्रायेण’ इति घ प्रत्यये तम इति पदम्‌ तमोगुणः, 
तमालवृक्षः इत्यनयोरपि अयं वाचकः। 

व्याप्तं क्त प्रत्ययान्तं पदम्‌। भित्त्वा इति भिदिर्‌ धातोः क्त्वा प्रत्ययेः। वि+अप+नी 
धातोः क्त्वा प्रत्यये, तस्य च ल्यपि व्यपनीय इति। 
कीहक्‌ - कस्येव दर्शनमस्य, क इव दृश्यते इत्याद्यर्थं किम्‌ पदात्‌ हश्‌ धातोः “त्यदादिषु 
हशेः क्विन्‌ कऔ' इति किन्‌ प्रत्यये तस्य सर्वात्मना लोपे “इदं किमोरीशकी' इति 
किमः क्यादेशे कीदृशे, कीदृश्‌ शकारस्य पत्वे, जश्त्वे, चर्त्वे कुत्वे च कीहक पदम्‌ 

श्लोके भावप्रतिपादनक्रमः कविः प्रत्यक्षतः भाषमाण इवास्ति इति भावं जनयति। 
तत्र कारणं कव्यवलंबिता व्यवहारानुगुणा भावलयोपेता शैली एव। यथा तार्किकया 
गत्या विषयप्रतिपादनदशायां पुरोवर्तमानं श्रोतारमुद्दिश्य भाषणं भवति तथा अत्र शैली। 

तमो मंडलभेदने लोचनयोः गोचरीकरणे कर्ता वारिजबान्धव एव। अतः समान- 
कर्तृकत्वात्‌, पूर्वकालिकत्वाच्च भेदनस्य क्त्वान्तत्वम्‌। तद्वत्‌ व्यपनये प्रसन्नीभावे च एक 
एव कर्ता, अपनयस्य पूर्वकालिकत्वं च। अतः अपनयस्य क्त्वान्तत्वं, ल्यबादेशेन सह। 


भावप्रकटनस्य जल्पनात्मकत्वात्‌ अत्र चत्वारि वाक्यानि श्लोके। 


भवति/भवसि - भवति भवतः भवन्ति 
भवसि भवथः भवथ 
भवामि भवावः भवामः। 
भव - भवतु/भवतात्‌ भवताम्‌ भवन्तु 
भव/भवतात्‌ भवतम्‌ भवत 
भवानि भवाव भवाम। 
CA << ><>- 


हंसः पद्मवनं समिच्छति यथा नीलाम्बुदं चातकः 

कोकः कोकनदप्रियं प्रतिदिनं चन्द्रं चकोरस्तथा । 

चेतो वाञ्छति मामकं पशुपते! चिन्मार्गमृग्यं विभो! 

गौरीनाथ! भवत्पदाब्जयुगलं केवल्यसौख्यप्रदम्‌ ॥ ५९ 
अ : कविना सोपमानं स्व वांछायाः प्रकटनम्‌। 
अ : पशुपते! विभो! गौरी-नाथ! यथा हंसः पद्म-वनं समिच्छति, चातकः नील+अंबुदं 
(समिच्छति), कोकः कोकनद-प्रियं प्रतिदिनं (समिच्छति), चकोरः चंद्रं (समिच्छति), 
तथा मामकं चेतः चित्‌+मार्ग-मृग्यं कैवल्य-सौख्य-प्रदं भवत्‌-पद+अब्ज-युगलं वांछति। 

पशूनां प्राणिनां पतिः प्रभुः तस्मात्‌ संबुद्धिः; विभो! महादेव!; गौर्याः पार्वत्याः 

नाथः वल्लभः तस्मात्संबुद्धि:; यथा येन प्रकारेण; हंसः मानसौकाः पक्षिविशेषः; 
पद्मानां कमलानां वनं वनरूपेण दृश्यमानं पद्मतक्तादिसमूहम्‌ अर्थात्‌ पद्माकरं सरः; 
समिच्छति अभिलषति, सम्‌ पूर्वकात्‌ इष इच्छायामिति धातोः लटि प्रथमपुरुषैकवचनम्‌; 
चातकः सारंगः, ` सारंगः स्तोककश्चातकस्समाः'' इत्यमरकोशः; नीलः कृष्णः च 
असौ अंबुदः (अंबु ददातीति) मेघः, तं समिच्छति; कोकः चक्रवाकः, कोकनदानां 
सरोरुहाणां (रक्त वर्णानामिति शेषः) 'रक्ताब्जे रक्तकुमुदे वृधैः कोकनदं क्मृतम्‌' इति 
वृद्धसम्मतिरिति गुरुबालप्रबोधिका; प्रियः वल्लभ: सूर्य इति; दिने दिने दिवसे दिवसे, 
समिच्छति; चकोरः चन्द्रिकाप्रियः पक्षिविशेषः 'चकोरस्तु चलब्चंचुरुत्पिबश्चन्द्रिकाप्रियः' 
इति वैजयन्ती; चन्द्रं सुधांशुं समिच्छति; तथा तेन प्रकारेण; मामकं मत्संबंधि; चेतः 
मनः; चित्‌ एव ज्ञानमेव मार्गः पन्थाः, तेन मृग्यम्‌ अन्वेषणीयम्‌; कैवल्यम्‌ इति मोक्ष 
इति सौख्यम्‌ सुखं तत्‌ प्रददाति इति तत्‌; भवतः तव पदे चरणे एव अब्जे कमले 
तयोः युगलं युग्मं; वांछति अभिलषति। वाछि इच्छायाम्‌ इति धातोः लटि प्र.ए. 

ता : प्रभो! उमापते! पशुपते! हंसः पद्मवनमभिलषति। चातकः नीलमेघमभिलषति। 
कोकः प्रतिदिनं सूर्यमभिलषति। चकोरः चन्द्रमभिलषति। तथा मम मनः भवत्‌ 
पदाव्जयुगलमभिलषति। तत्पदाब्जयुगलं ज्ञानमार्गेण अन्वेषणीयं मोक्षसुखदायि च। 


श्लोके उपमेयपक्षे एकं वाक्यम्‌, उपमानपक्षे चत्वारि च वाक्यानि सन्ति। 
सर्वत्रापि कर्तरिप्रयोग एव। पदयुगलस्य विशेषणत्वेन प्रयुक्तं चिन्मार्गमृग्यपदमेकमेव 
कर्मणि प्रयुक्तम्‌। 


हंस, चातक, कोक, चकोर, चेतः पदानां प्रातिपदिकार्थमात्रपरत्वात्‌ “प्रातिपदिकार्थः 
लिंगपरिमाणवचनमात्रे प्रथमा”? इति प्रथमाविभक्तिः। पद्मवन, नीलाम्बुद, कोकनदप्रिय, 
चन्द्र, पदाब्जयुगल, तद्विशेषणानां कर्मत्वात्‌ कर्मणि द्वितीया’ इति द्वितीया विभक्तिः। 
हंसः - हन्ति सुंदरं गच्छति इत्यर्थे हन धातोः गमनार्थे प्रयोगः। हन्‌ धातोः 
'वृतृ्वदिहनिकमिकषिभ्यः सः' इति औणादिकः सः प्रत्ययः। पक्षिविशेष अत्रार्थः। 
“'हंसः स्यान्मानसौकसि, निर्लभनृपविष्ण्वर्कपरमात्मसु मत्सरे, योगभेदे मन्त्रभेदे 
शरीरमरुदन्तरे, तुरंगमप्रभेदे च” इति मेदिनीकोशः। 

हंस शब्द एव विलोमक्रमे 'सो5हं' भवतीति अद्वैतवेत्तारः। 


पझ्वनम्‌ - पद्मानां वनम्‌। पद्यते इति कर्त र्थे पद्‌ धातोः ` अर्तिस्तु सुहुसृधुक्षिक्षुभाया 
वा पदि यक्षिनीभ्यो मन्‌'' इति मन्‌ प्रत्यये पद्मम। 


अथवा पद्मा अस्ति अस्मिन्‌ इत्यर्थे पद्मा पदात्‌ “अर्श आदिभ्योऽच्‌'' इति 
अच्‌ प्रत्यये पद्मपदम्‌। 

पद्मशब्दः संख्यावाचक: अपि। 
वनतीति वनम्‌। वन्‌ धातोः “नंदिग्रहपचादिभ्यो ल्युणिनिन्यचः' इति अच्‌ 
प्रत्यये वनम्‌। अथवा वन्यते इति कर्मण्यर्थे “पुंसि संज्ञायां थः प्रायेण'' इति घ 
प्रत्यये वनम्‌। 
पद्मानां वनम्‌ अत्र 'षष्टी' इति तत्पुरुषसमासः। 
अम्बुदः - अम्बु ददाति इति अम्बुदः। अम्बूपपदात्‌ दा धातोः ‘आतोनुपसर्गे कः' इति 
क प्रत्यये “आतो लोप इटि च' इति आकारलोपे च अम्बुदपदम्‌। 
चातकः - चतते याचते इति चातकः कर्त्रर्थे। चत्‌ (याचने) धातोः “ण्वुल्‌ तृचा’ विति 
ण्वुल्‌ प्रत्यये “युवोरनाका'' विति अकादेशे च, वृद्धौ च चातकः। 
कुक (आदाने) धातोः 'नंदिग्रहिपचादिभ्यो ल्युणिनिन्यचः' इति अच्‌ प्रत्यये 
कोकः। चन्दयति, चन्दति इति वा अर्थ चदि (आह्वादे) धातोः “स्फायि तंचिवंचि ... 
शुभिभ्यो रक्‌'' इति औणादिके रक प्रत्यये चन्द्र पदम्‌। (इदितो नुम्‌ धातोः' इति 
नुमागमश्च)। चकते तृप्यति चन्द्रकिरणेन इत्यर्थे चक्‌ धातोः ‘कठिचकिभ्यामोरन्‌' इति 
औणादिके ओरन्‌ प्रत्यये चकोरपदम्‌। चेतत्यनेन इत्यर्थे चित्‌ धातोः करणार्थे 
“सर्वधातुभ्योऽसुन्‌' इति असुन्‌ प्रत्यये चेतः इति पदम्‌ (औणादिकः प्रत्ययः) 
मृग्यः - मृग्यते इति कर्मण्यर्थे मृग्‌ (अन्वेषणे) धातोः ऋहलोर्ण्यत्‌’ इति ण्यत्‌ प्रत्यये 
मृग्य पदम्‌। दिने दिने प्रति प्रतिदिनमिति अव्ययूभावसमासः। 
मामकं - मम इदं मामकम्‌। अस्मच्छव्दात्‌ संबंधार्थं 'तवक-ममकावेकवचने' इति 
अण्‌ प्रत्यये। ममकादेशे च पदम्‌। 
समिच्छति - समिच्छति समिच्छतः समिच्छन्ति 
समिच्छसि समिच्छथः समिच्छथ 
समिच्छामि समिच्छावः समिच्छामः। 
वांछति - समिच्छतिवत्‌। 
5 6३२ 
रोधस्तोयहतः श्रमेण पथिकश्छायां तरोर्वृष्टितो 
भीतः स्वस्थगृहं गृहस्थमतिथिर्दीनः प्रभु धार्मिकम्‌ । 
दीपं सन्तमसाकुलश्च शिखिनं शीतावृतस्त्वं तथा 
चेतः! सर्वभयापहं व्रज सुखं शम्भोः पदाम्भोरुहम्‌ ॥ ६० 

अ : मानसमृह्दिश्य हितमुपदिशति कविरत्र 
अ : चेतः! तोय-हतः रोधः यथा, पथिकः श्रमेण तरोः छायां यथा, वृष्टितः भीतः 
स्वस्थ-गृहं यथा, अतिथिः गृहस्थं यथा, दीनः धार्मिकं प्रभुं यथा, सन्तमस+आकुलः 
दीपं यथा, शीत+आवृतः शिखिनं यथा (व्रजति), तथा त्वं सर्व-भय+अपहं शंभोः 
पद+अंभः+रुहं सुखं व्रज। 

चेतः मनः!; तोयेन जलेन हृतः आकृष्टः (नरः); रोधः तीरं, “कूल रोधश्च तीरं 
च प्रतीरं च तटं त्रिषु'' इत्यमरकोशः; यथा = येन प्रकारेण; पथिकः = पान्थः, 
अध्वनीनोऽध्वगोऽध्वन्यः पान्थः पथिक इत्यपि'' इत्यमरकोशः; श्रमेण मार्गायासेन; 
तरोः वृक्षस्य, छायां वृक्षस्य अधस्तात्‌ सम्भूताम्‌ अनातपस्थितिं; यथा; वृष्टितः वर्षतः 
भीतः भयातुरः; स्वस्थं सुखेन स्थातुं योग्यं च तत्‌ गृहं गेहम्‌; यथा; अतिथिः प्राहुणः, 
“आवेशिकः स्यादागन्तुः आतिथ्यः प्राहुणोऽतिथिः'? इति वैजयन्ती; गृहे तिष्ठतीति 
सः द्वितीये आश्रमे विद्यमानः तं; यथा; दीनः दरिद्रः दुर्गतो वा, “निस्स्वस्तु दुर्विधो 
दीनो दरिद्रो दुर्गतोऽपि च'” इत्यमरकोशः; धर्म वेद इति धार्मिकः तम्‌, तादृशमिति 
भावः, प्रभुम्‌ अधिपतिम्‌, यथा; सन्तमसेन अंधकारेण अंधतमसा (सर्वतो व्यापकेन 
तमसा इति ''अवतमसमन्धतमसं सन्तमस'' मिति हलायुधकोशः, आकुलः व्यस्तः; 
दीपं प्रदीपं, “दीपः प्रदीपः” इत्यमरकोशः; यथा; शीतेन शीतकृतेन शारीरकविकार- 
रूपेण असुखानुभवेन आवृतः वेष्टितः; शिखिनं हुताशनं; च; यथा; (व्रजति) तथा तेन 
प्रकारेण; त्वं; सर्वाणि सकलानि भयानि भयशब्देन भयहेतवः स्वीकार्याः तान्‌ अपहन्ति 
अपोहयति विनाशयतीति वा तम्‌; शंभोः शंकरस्य; पदम्‌ पादः एव अम्भोरुहं पद्य; 
सुखं सुखहेतुकं यथा तथा व्रज गच्छ। व्रज गतौ इति धातोः लोटि मध्यमपुरुषैकवचनम्‌। 
ता : जलप्रवाहेन अपहियमाणः जनः तटं व्रजति। पथिकः श्रमातुरस्सन्‌ तरोः छायां 
गच्छति। वृष्टिभीतः नीरंध्रं गृहं गच्छति। अतिथिः गृहस्थं अन्विच्छति। दरिद्रः धार्मिकं 
प्रभुं गच्छति। तमसावृतः दीपमनुगच्छति। शीतपीडितः अग्निमन्विच्छति। तद्वत्‌ हे 
मनः! त्वमपि सर्वभयविनाशकं शिवपदारविन्दमनुगच्छ। 
रोधः - रुणद्धि इति कर्त्रर्थे रुधिर्‌ (आप्रवणे) धातोः (रुध) “सर्वधातुभ्यो5सुन्‌'' 
इति असुन प्रत्यये रोधः (सकारान्त नपुंसकलिंगं पदम्‌)। 
हतः - (ह+क्त), भीतः (भी+क्त), दीनः (दी+क्तः), आवृतः (आ+वृ+क्त) इति चत्वारि 
पदानि क्त प्रत्ययान्तानि। हृतः, आवृतः इति पदद्वयम कर्मण्यर्थ। भीतः इत्यत्र कर्तरि 
अर्थे “जीतः - क्तः’? इति क्त प्रत्ययः। दीनः इत्यत्रापि कर्त्रर्थे एव क्त प्रत्ययः। दीयते 
स्म इत्यर्थे दी (क्षये) धातोः 'गत्यर्थाकर्मकश्लिषशीड्स्थासवसजनरुहजीर्यतिभ्यश्च'' 

इति क्त प्रत्ययः। (दी+क्त)। “ओदितश्च इति निष्ठा'त'स्य नकारः। दीन इति पदम्‌। 
साधारणतया 'तयोरेव कृत्यक्तखलर्थाः? इति भावकर्मार्थयो: रेव क्त प्रत्ययविधिः क्कचित्‌ 
कर्त्रर्थपि क्त प्रत्ययस्य विशेषविधिर्भवति। 


अथवा दी धातोः ` इणूषिणृजिदीडुष्यविभ्यो नक्‌'' इति औणादिके नक्‌ 
प्रत्यये दीन पदम्‌। 
श्रमः - श्रमु (तपसि खेदे च) धातोः भावार्थं 'हलश्च' इति घञ्‌ प्रत्ययः। “अत 
उपधायाः” प्राप्ता वृद्धिः “नोदात्तोपदेशस्य मान्तस्यानाचमेः'' इति निषिध्यते। 
पथिकः - पथिकी - पान्थः - तद्धितत्रत्ययान्तमिदम्‌। पन्थानं गच्छति इत्यर्थं “द्वितीयान्तात्‌ 
पथिन्‌ शब्दात्‌ ष्कन्‌ प्रत्ययः।'' इति बालमनोरमा। वस्तुतस्तु पथिन्‌ शब्दादेव “पथः 
ष्कन्‌'' इति ष्कन्‌ प्रत्यये नलोपः प्रातिपदिकान्तस्य' इति नलोपे च पथिक पदम्‌। 

ष्कन्‌ प्रत्ययस्य षित्त्वात्‌ स्त्रीत्व विवक्षायां 'षिद्वौरादिभ्यश्च' इति ङीष्‌ प्रत्यये 
पथिकीति पदम्‌ 

गमनस्य कादाचित्कत्वे पथिक पदं ष्कन्‌ प्रत्ययेन। यः नित्यं गच्छति तद्वोधनार्थ 
तु पान्थः इत्येव पदम्‌। “पन्थानं नित्यं गच्छति’ इत्यर्थे “पन्थो ण नित्यम्‌’ इति सूत्रेण 
ण प्रत्यय एव। पथिन्‌+ण इति दशायां प्रकृतेः पन्थादेशे, वृद्धौ च पान्थः इति। 

किंतु महाभाष्ये “पन्थो ण नित्यम्‌’ इति सूत्रगतं नित्य पदं प्रत्याख्यातम्‌। 
कविभिः अभिन्नत्वेनेन पथिकपान्थपदव्यवहारः कृतः यथा - ग्रामेऽस्मिन्‌ पथिकाय 
पान्थवसतिर्नवाधुना दीयते रात्रावत्र विहारमुण्डपतले पान्थः प्रसुप्तो युवा। तेनोत्थाय 
खलेन गर्जति घने स्मृत्वा प्रियां तत्कृतं येनाद्यापि करंकदंडपतनाशंकी जनस्तिष्ठति। 
छाया - छ्यति सूयदिः प्रकाशं नाशयतीत्यर्थे छो (छेदने) धातोः “माच्छाससिभ्यो 
यः'? इति य प्रत्यये (औणादिके) टापि च छायापदम्‌। 
तरुः - तृ (प्लवनतरणयोः) धातोः 'भृमृशीतृचरित्सरितनिधनिमिस्जिभ्य उ:'' इति उ 
प्रत्यये तरु पदम्‌। वर्षतीति अर्थ वृष्‌ धातोः भावे 'स्त्रियांक्तिन्‌' इति क्तिन्‌ प्रत्यये वृष्टिः। 

स्वस्थं च तद्‌ गृहम्‌ स्वस्थगुहमिति तत्पुरुषः। गृहे तिष्ठतीति गृहस्थः। गृहोपपदात्‌ 
प्ठाधातोः (स्था) “सुपिस्थः' इति कप्रत्यये “आतो लोप इटि च' इत्याकारलोपे च 
गृहस्थः। 
धार्मिकः - तद्धितप्रत्ययान्तमिदमपि पदम्‌। धर्म चरति इत्यर्थे धर्मपदात्‌ “धर्म चरति'' 
इति सूत्रेण ठक्‌ प्रत्ययः। 'ठस्येकः' इति ठ प्रत्ययस्य इकादेशः, आदिवृद्धौ च धार्मिक 
इति। अथवा धर्ममधीते वेदवा इत्यर्थ 'क्रतूक्थातिसूत्रान्तात्‌ ठक्‌' इति ठक्‌ प्रत्ययः। 

(भय)+आपहः - भयम्‌ अपहन्ति इत्यर्थ अपपूर्वकात्‌ हन्‌ (हिंसागतोः) धातोः 'अपे 
क्लेशतमसोः' इति ड प्रत्यये, टिलोपे च अपहपदम्‌। 
शत्रुहः पुत्रः इत्यादि प्रयोगे तु अशीर्वाचकत्वात्‌ आशिषि हनः? इति सूत्रेणैव 
ड प्रत्ययः। आशिषः अभावे तु शत्रुघातः इत्येव भवति। 


ब्रज - व्रजतु/व्रजतात्‌ व्रजताम्‌ व्रजन्तु 

ब्रज/व्रजतात्‌ व्रजतम्‌ व्रजत 

व्रजानि व्रजाव व्रजाम। 
CA ES 


अड्डोलं निजबीजसन्ततिरयस्कान्तोपलं सूचिका 

साध्वी नैजविभुं लता क्षितिरुहं सिन्धुः सरिद्वल्लभम्‌ । 

प्राप्रोतीह यथा तथा पशुपतेः पादारविन्दद्वयं 

चेतोवृत्तिरुपेत्य तिष्ठति सदा सा भक्तिरित्युच्यते ॥ ६१ 
अ : मनसः पशुपतिपादारविन्दे नित्यनिवास एव भक्तिरिति प्रकटनम्‌। 
अ : निज-बीज-सन्ततिः अंकोलं, सूचिका अयः+कांत+उपलं साध्वी नेज-विभुं लता 
क्षिति-रुहं सिन्धुः सरिद्‌-वल्लभं यथा प्राप्रोति तथा इह पशु-पते: पाद+अरविन्द-द्वयम्‌ 
उपेत्य चेतः+वृत्तिः सदा तिष्ठति, सा भक्तिः इत्युच्यते। 

निजानां स्वकीयानां बीजानां प्रसवकारणानां सन्ततिः समूहः, “शुक्रं वीर्यं बलं 

बीज'मिति हलायुधकोशः, बीज पदं प्रायशः तरुगुल्मादीनां प्रसवकारणविषये उपयुज्यते; 
अंकोलं हेमपुष्पं, 'हेमपुष्पोऽप्यथांकोले' इति वैजयन्तीकोशः; सूचिका सूचिः; 
अयस॒कांतस्य कांतलोहस्य उपलं पाषाणम्‌; साध्वी पतिव्रता, “सुचरित्रा तु सती 
साध्वी पतिव्रता'' इत्यमरकोशः; नैजः स्वीयः च असौ विभुः भर्ता तम्‌; लतावलरी; 
क्षिति-रुहं वृक्षं; सिन्धुः नदी; सरितां नदीनां वल्लभं प्रेयांसम्‌; यथा येन प्रकारेण; 
प्र+आप्रीति अभिगच्छति, प्रपूर्वकात्‌ आप्‌ व्याप्तौ धातोः लटि प्रथमपुरुषैकवचनम्‌; 
तथा तेन प्रकारेण; इह अस्मिन्‌ लोके; पशूनां पतिः; तस्य परमेश्ररस्य; पादौ चरणौ 
एव अरविन्दे कमले तयोः द्वयं युगलम्‌; उपेत्य समीपं गत्वा, चेतः मनः; सदा सर्वदा; 
तिष्ठति निवृत्तगतिर्भवति, ष्ठा गतिनिवृत्तौ लटि प्रथमपुरुषैकवचनम्‌; सा ताहृशीस्थितिः; 
भक्तिः इति; उच्यते निगद्यते, वच परिभाषणे धातोः कर्मणि लटि प्रथमपुरुषैकवचनम्‌। 
ता : अंकोलवृक्षस्य बीजानि तरोः दूरं पतितानि अपि पुनः तरुमूलमोव आश्रयन्ते। 
सूचिका अयस्कांतेन आकृष्टः तदभिमुखमेव याति। पतिव्रता नारी स्वभर्तारमेव प्राप्रोति। 

नदी सागरमेव गच्छति। तथा मनः अपि परमेश्ररस्य पादारविंदमेव आश्रयते यदि सा 
मानसिकी स्थितिः भक्तिपदेन व्यवहियते 
श्लोके उपमेयकक्ष्यायां निजबीजसन्ततिः, सूचिका, साध्वी, लता, सिन्धुः इति 
पदानि प्रथमाविभक्त्यन्तानि। तेषां प्रातिपदिकार्थमात्रपरत्वात्‌। (प्रातिपदिकार्थलिंग- 
परिमाणवचनमात्रे प्रथमा इति सूत्रम्‌) अंकोल, अयस्कांतोपल, नैजविभु, क्षितिरुह, 
सरिद्वक्लभ पदानि द्वितीयान्तानि तेषां कर्मत्वात्‌। (कर्तुरीप्सिततमं कर्म” इति सूत्रम्‌)। 
उपमानपक्षे चेतोवृत्तिः कर्ता। प्रथमाविभक्त्यन्ता। पादरविंदद्वयं कर्म। तस्य च 
पशुपतिना अंगांगिभावसंबंधः। अतः तस्य षष्ठी विभक्तिः। 
“सा भक्तिरित्युच्यते’ इति विधेयं वाक्यम्‌। अत्र सेति तच्छब्देन तिष्ठतीति 
तिङन्तप्रतिपादितमवस्थानं स्वीकरणीयम्‌ 
अंकोलः - अंक्यते कण्टकैरिति अंकोलः इति गुरुबालप्रबोधिका। अंक्‌ (पदे लक्षणे 
च) धातोः “उणादयो बहुल'मिति ओलच्‌ प्रत्ययः। उणादीनां बाहुलकत्वं च 
अविहितानामपि अभ्यूहनम्‌। उक्तं च सिद्धान्तकौमुद्याम्‌ - 
संज्ञासु धातुरूपाणि प्रत्ययाश्च ततः परे । 
कार्याद्विद्याद्यनूबन्धमेतच्छास्त्रमृणादिषु ॥ 
सन्ततिः - सम्‌ पूर्वकात्‌ तन्‌ (विस्तारे) धातोः तनोति इति कर्त्रर्थ “क्तिचूक्तो च 
संज्ञायाम्‌'' इति क्तिच्‌ प्रत्ययः। आशिषि संज्ञायामिदं पदम्‌। 
संततिर्गत्रिजननकुलान्यभिजनान्ययौ । 
वंशोऽन्ववायस्संतानः... || - इत्यमरकोशः। 
संतति पदं वंशार्थे निर्दिशति। विश्रकोशस्तु “परंपराभवे5पि स्यात्संततिः 
पुत्रकन्ययोः'' इति पुत्रे, कन्यायां च विदधाति। “पंक्ति विस्तारगोत्रेषु' इति पंक्त्यर्थे 
गोत्रार्थे च विश्वकोश: एव। 
विस्तारार्थ तु भावे "स्त्रियां क्तिन्‌’ इति क्तिन्‌ प्रत्यय एव। 
उपलः - उपलाति इत्युपलः। उपपूर्वकात्‌ ला (आदाने) धातोः आतश्चोपसर्गे’ इति 
क प्रत्ययः, ‘आतो लोप इटि च' इति आकारलोपश्च। 
अथवा उं शंभुं पलति (गच्छति) इत्यर्थे 'उ' उपपदात्‌ पल(गतौ) धातोः 
बाहुलकात्‌ “नंदिग्रहिपचादिभ्यो ल्युणिनिन्यचः'' इति अच्‌ प्रत्यये उपलः। 
उपलपदं वालुकार्थेऽपि ऋग्वेदे प्रयुक्तम्‌। “भिहगुपलाप्रक्षिणी नना’ (९-११२-३) 
इति ऋचः भाष्ये 'उपलेषु वालुकासु” इति सायणः। 

सूचिका - सीव्यते अनया इति कर्मण्यर्थे सिवु (षिवु तन्तुसन्ताने) धातोः “सिवेष्टेरू 
च' इति सूत्रेण चट्‌ प्रत्यये, टेः उत्वे च सूची। स्वार्थं कन्‌ प्रत्यये सूचिका। 

अथवा सूच्‌ (पैशून्ये) धातोः कर्त्रर्थ “ण्वुल्‌ तृचा'विति ण्वुल्‌ प्रत्यये; अकादेशे 
(युवोरनाकौ) सूचकपदम्‌। स्त्रीत्वविवक्षायां “पुंयोगादाख्याया'मिति ङीषि सूचिका। 

अथवा पचादिगुणपाठात्‌ सूच्‌ धातोः अच्‌ प्रत्यये सूचः। स्त्रीत्वविवक्षायां सूची। 
स्वार्थं क प्रत्यये सूचिका। 
सिन्धुः - स्यंदते इति सिन्धुः कर्त्रर्थ। स्यन्दू (प्रस्रवणे) धातोः 'स्यन्तेः संप्रसारणं धश्च' 
इति उ प्रत्यये, धकारादेशे, संप्रसारणे च सिन्धुः इति। 

सिन्धुः देशविशेषः अपि। नदविशेषः इति मेदिनीकोशः। 


साध्वी - साधुपदात्‌ डीषि साध्वी। लत धातोः पचाद्यचि, टापि च लता। विपूर्वकात्‌ 
भू धातोः 'विप्रसंभ्यो इसंज्ञायाम्‌' इति डु प्रत्यये; टिलोपे च विभुरिति। 


प्राप्रोति - प्राप्रोति प्राप्रुतः प्राप्रुवन्ति 
प्राप्रोषि प्राप्रुथः प्राप्रुथ 
प्राप्रोमि प्राप्रुवः प्राप्रुम:। 

तिष्ठति - तिष्ठति तिष्ठतः तिष्ठन्ति 
तिष्ठसि तिष्ठथः तिष्ठथ 
तिष्ठामि तिष्ठाव तिष्ठाम। 

उच्यते - उच्यते उच्येते उच्यन्ते 
उच्यसे उच्येथे उच्यध्वे 
उच्ये उच्यावहे उच्यामहे। 

आनन्दाश्रुभिरातनोति पुलकं नेर्मल्यतश्छादनं 
वाचाशङ्खमुखेस्थितैश्च जठरापूर्तिं चरित्रामृतैः । 
रुद्राक्षेर्भसितेन देव! वपुषो रक्षां भवद्वावना- 
पर्यड्रे विनिवेश्य भक्तिजननी भक्तार्भकं रक्षति ॥ ६२ 


अ : भक्तौ जननीत्वं भक्ते अर्भकत्वं चारोप्य रक्षाविधि वर्णनम्‌ 


अ : देव! भक्ति-जननी भक्त+अर्भकम्‌ आनंद+अश्रुभिः पुलकम्‌ आतनोति नेर्मल्यतः 
छादनम्‌ (आतनोति) वाचा-शंख-मुखे स्थितैः चरित्र+अमृतैः जठर+आपूर्तिम्‌ 

(आतनोति), रुद्र? अक्षैः भसितेन वपुषः रक्षाम्‌ (आतनोति)। भवद्‌(त्‌)--भावना- 
पर्यके विनिवेश्य रक्षति। 


देव! स्वामिन्‌; भक्तिः सेवनमेव जननी माता; भक्तः सेवनरतश्च असौ अर्भकः 
डिंभकः, तम्‌; आनंदेन प्रमोदेन अश्रूणि अस्राणि तैः, “अश्रु नेत्राम्बुरोदनं चास्रमस्रु 
च” इत्यमरकोशः; पुलकं रोमांचं, “फुलकोउस्त्रे रव्रराज्यां रोमांचे हीरके क्रिमी” 
इति वैजयन्तीकोशः, आतनोति (शरीर) मभिव्यापयति, आङ पूर्वकात्‌ तनु विस्तारे 
इति धातोः लटि प्रथमपुरुषैकवचनम्‌; नेर्मल्यतः (निर्मलस्यभावः नैर्मल्यं तस्मात्‌) 
स्वच्छतः; छादनम्‌ आवरणम्‌ आतनोति; वाचा वाक्‌ एव शंखः कम्बुः तस्य मुखे 
अग्रभागे स्थितैः विद्यमानैः; चरितम्‌ एव स्वभाव एव अमृतं पीयूषं तैः; जठरस्य 
उदरस्य आसमन्तात्‌ पूर्ति पूरणम्‌ (आतनोति); रुद्रस्य अक्षि कारणत्वेन अस्ति अस्य 
इति रुद्राक्ष - स्वनाम ख्यातवृक्षबीजम्‌, तैः; भसितेन भस्मना, ““ भातिर्भसितभस्मनी'' 
इत्यमरकोशः; वपुषः शरीरस्य; रक्षां पालनम्‌ (आतनोति); भवतः तव परमेश्ररस्य 
इति, भावना चिन्तनम्‌ एव पर्यकः मंचः तस्मिन्‌, 'मंचः पर्यक पल्यंकाः' इत्यमरकोशः। 
विनिवेश्य निक्षिप्य; रक्षति पालयति। रक्ष पालने धातोः लटि प्रथमपुरुषैकवचनम्‌। 
ता : ईश्वर! भक्तिजननी भक्तार्भकं रक्षति। कथम्‌? - आनंदाश्रुभिः शरीरे पुलकं 
कल्पयति। नेर्मल्यतः आवृणोति। वाङ्गखस्थितैः चरित्रामृतैः (वाग्भिः अन्नपानीयादिभिः 
च) जठरं पूरयति। रुद्राक्ष: भस्मना च शरीररक्षां करोति। परमेश्ररभावना रूपे मंचे 
विनिवेश्य रक्षति च। 
अश्रु - अश्रुते नेत्रमित्यर्थं (कर्त्रथैः) अशू (व्याप्तौ) धातोः “अश्वादयश्च' इति रुन्‌ 
प्रत्यये अश्रुपदम्‌। 

अथवा न श्रयति इति अश्रु। नञ्‌ पूर्वकात्‌ श्रि धातोः डुन्‌ प्रत्ययः। ततः 
टिलोपः, नजि नलोपश्च। 

“यत्तु अश्रोतेः इन रुट्‌ च इत्युञ्चलवत्तनोक्तं, तन्न। धातुलोपापत्तेः। तदभावोऽपि 
निपात्यत इति चेत्‌ तहिं डित्वोत्येक्षणं निष्फलमिति दिक्‌’' इति बालमनोरमा 
अश्रोतेः अश्रुपदनिष्पादनं तिरस्करोति। 
पुरकः - पोलति उच्छितो भवति इत्यर्थे पुल (महत्त्व) धातोः ` “इगुपधज्ञाप्रीकिरः 
कः”” इति क प्रत्यये कित्त्वात्‌ गुणनिषेधे स्वार्थे कनि च पुलकः “कुन्‌ शिल्पिसंज्ञयोः 
इति क्कुन्‌ इति कृदंतरूपमाला-४. 
छादनम्‌ - छदि संवरणे धातोः छादयति इत्यर्थे “ल्युट्‌ च' इति ल्युट्‌ प्रत्यये, तस्य च 
अनादेशे छादनमिति। 

स्थित, अमृत, भसित पदानि क्त प्रत्ययांतानि। विनिवेश्य इति ल्यबन्तम्‌। पृधातोः 
क्तिन्‌ प्रत्यये पूर्तिपदम्‌। 


रुद्राक्ष: - रुद्राक्ष: वृक्षविशेषः। रुद्रस्य अक्षि कारणत्वेन अस्ति अस्य इत्यर्थे रुद्र+अक्षि 
पदात्‌ अच्‌ प्रत्ययः। तद्धितान्तं पदम्‌। 

रूदू धातोः रोदयतीत्यर्थै णिचि 'ोदेर्णि लुक्‌ च' इति रक्‌ प्रत्यये णिचः लुकि 
च रुद्रपदम्‌। “सोऽरोदीद्यदरोदीत्दरद्रस्य रुद्रत्व'मिति रुद्रस्य रोदनेन संबंधः। 

अश्रुते अनेन इति करणार्थं अश्‌ (व्याप्तौ संघाते च) धातोः “अशेर्नित्‌” इति 
क्सि प्रत्यये अशू-सि इति दशायां ` ब्रश्नभ्रस्जसृजमृजयजराजभ्राजच्छशां षः? इति 
शकारस्य षकारः। “षढोः कः सि’? इति षकरस्य ककारः। “आदेशप्रत्ययोः? इति 
सकारस्य षकारः। अक्षि इति पदम्‌ 


वपुः - उप्यन्ते देहान्तरभोगसाधनबीजानि कर्माणि अस्मिन्‌ इत्यर्थे वप्‌ (बीज सन्ताने) 
धातोः “अर्ति पृवपि यजितनिधनि तपिभ्यो नित्‌’' इति उसि प्रत्ययः रक्षणं रक्षा 
रक्ष धातोः “गुरोश्च हलः' इति अ प्रत्यये स्त्रीत्वविवक्षायां टापि च रक्षेति पदम्‌। 


भक्तिरेव जननी, भक्त एव अर्भकः। अथवा भक्तिरिति जननी, भक्त इत्यर्भकः। 
उभयधा अपि भक्तिभक्तयोः जनन्यर्भकयोः च साहृश्यकल्पनम्‌। किन्त्वयं विशेषः। 
उपमानकक्ष्यायं जननी-अर्भकौ द्वावपि प्राणिनौ। उपमोयकक्ष्यायां तु भक्तः प्राणी 
भक्तिस्तु प्राणवाचकं न। किन्तु भाववाचकमेव। अतः तस्य पदस्य स्त्रीलिंगत्वात्‌ 
तस्मिन्‌ प्राणित्वमारोपणीयम्‌। अचेतनानां चेतनत्वकल्पनम्‌। 
“क्रोडीकरोति प्रथमं यथा जातमनित्यता । 
धात्रीव जननी पश्चात्तदा शोकस्य कः क्रमः ।।'' 
इति हर्षवर्धनः (नागानंदे) अनित्यतयाः अपि चेतनत्वं कल्पयित्वा सैव जातप्रथमं 
क्रोडीकरोतीति अभ्यूहितवान्‌। 
जननी - जनयतीत्यर्थं जनी (प्रादुभवि) धातोः “कृत्यल्युटो बहुल'मिति ल्युट्‌ प्रत्यये, 
ततः अनादेशे च जननः, ततः स्त्रीत्वविवक्षायां डीषि च जननी। 
अर्भकः - “औणादिके अकप्रत्यये भुगागमः वयसि वाच्ये, अर्भकः बालः'' इति 
कृदंतरूपमाला। ऋध (वृद्धौ) धातोः ` अर्भक पृथुकपाका वयसि’? इति औणादिकेन 
सूत्रेण वुन्‌ प्रत्यये, तस्य च `युवोरनाका''विति अकादेशे, प्रकृतसूत्रेणेव धकारस्य 
भकारादेशे गुणे च अर्भक इति। अथवा ऋधातोः 'अर्तिगृभ्यो भन्‌' इति औणादिके 
भन्‌ प्रत्यये, गुणे च अर्भः। स्वार्थे अल्पार्थे वा कन्‌ प्रत्यये अर्भक इति। 

आतनोति - आतनोति आतनुतः आतन्वन्ति 
आतनोषि आतनुथः आतनुथ 
आतनोमि आतनुवः/आतन्वः आतनुमः/आतन्मः। 
रक्षति - रक्षति रक्षतः रक्षन्ति 
रक्षसि रक्षथः रक्षथ 
रक्षामि रक्षावः रक्षामः। 
5 हल्टिरल्का-- 


मार्गावर्तितपादुका पशुपतेरङ्गस्य कूर्चायते 

गण्डूषाम्बुनिषेचनं पुररिपोर्दिव्याभिषेकायते । 

किचिद्धक्षितमांसशेषकबलं नव्योपहारायते 

भक्तिः कि न करोत्यहो! वनचरो भक्तावतंसायते ।। ६३ 
अ : भक्तिविषये औचित्यानौचित्यपरिगणना भिन्नस्वरूपेति निरूपणम्‌। 
अ : मार्ग+आवर्तित-पादुका पशुपतेः अंगस्य कूर्चायते गण्डूष+अंबु-निषेचनं पुर- 
रिपोः दिव्य+अभिषेकायते। किंचिद्‌ (त्‌)+भक्षित-मांस-शेष-कबलं नव्य+उपहारायते 
अहो! भक्ति: किं न करोति? वन-चरः भक्त+अवतंसायते। 

मार्गे पथि आवर्तिता भ्रमणकारणीकृता विनियुक्ता च असौ पादुका उपानत्‌, 

“उपानहूढपादस्य ननु चर्मावृतेव भूः' इति विष्णुशर्मा; पशुपतेः भूतनाथस्य; अंगस्य 
शरीरस्य; कूर्चायते कूर्चमिव आचरति, कूर्च मलाद्यपकर्षणार्थकेशादिमुष्टिरिति शब्द- 
कल्पद्रुमः गण्डूषस्य मुखपूरणस्य (जलस्य इति शेषः) “गण्डूषो मुखपूरण' मिति 
हलायुधकोशः, अम्बुना जलेन, निषेचनम्‌ अभिषेकः; पूराणां नगराणां रिपुः शत्रुः तस्य 
महेश्ररस्य इति; दिव्यः पवित्रः च असौ अभिषेकः खानम्‌ सः इव आचरतीति 
दिव्याभिषेकायते, गण्डूषजलमपि अभिषेकार्थं दिव्यमेव जलं भवतीति भावना, अत्र 
मुखस्य पूरणार्थमुपयुज्यमानपात्रत्वेनेव व्यवहारः; किंचित्‌ ईषदिव भक्षितस्य भुक्तस्य, 
मांसस्य पललस्य (पिशितं तरसं मांसं पललं क्रव्यमामिषम्‌' इत्यमरकोशः; शेषं अवशिष्टं 
च तत्‌ कबलं मुष्टिग्राह्यपरिमाणविशेषः; नव्यः नूतनश्च असौ उपहारः अल्पाहारः स 
इव आचरति; अहो! आश्चर्यम्‌, भक्तिः सेवाभावः; किं न करोति? सर्वमपि करोतीति 
काकुस्वरेण व्यज्यते; डुकूञ्‌ करणे इति धातोः लटि प्रथमपुरुषैकवचनम्‌; अत एव वने 
अरण्ये चरतीति वनचरः आटविकः; भक्तानाम्‌ भजमानानाम्‌ अवतंसः शिरोभूषणम्‌ 
अर्थात्‌ भक्तजनैः शिरसि धारणीयः श्रेष्ठः पुमान्‌ भवति। 

ता : ('नयनार्‌' पदेन शैवमते प्रख्यातेषु त्रिषष्ठिभक्तेषु 'कन्नप्प' पदव्याहृतः कश्चन 
आटविकः अन्यतमः। तत्कृतसेवाविधिं मनसि निधाय रचितोऽयं शलोकः।) तस्य 
आटविकस्य पादुका सेवावेलायां शिवनिमल्यापसारणकर्मणि कूर्च बभूव। गण्डूषजलम्‌ 
अभिषेकवारि अभूत्‌। भुक्तशेषः मांसकबलः उपाहारो बभूव। स्वयं वनचरीऽपि 
भक्ताग्रगण्यः अभूत्‌। भक्तिः सर्व करोति कारयत्यपि। 


अत्र श्लोके पंचवाक्यानि सन्ति। चत्वारि नामधातुभिः समापितानि। यथा - 
कूर्चायते, दिव्याभिषेकायते, नव्योपहारायते, भक्तावतंसायते इति सुबन्तानां धात्वीकरणे 
तेषां नामधातव इति व्यवहारः। अर्थात्‌ सुबन्तपदोपरि तत्तदर्थे तत्तत््रत्यये विहिते 
तदन्तानां तेषां “सनाद्यन्ता धातवः’ इति धातुत्वे सिद्धे “धातोः? इत्यधिकारविहितानि 
कार्याणि तत्रापि भवन्ति। उपमानादाचारे इत्यतः उपमानभूतात्‌ सुबन्तात्‌ कर्मपदात्‌ 
आचारार्थे क्यच्‌ प्रत्ययः विधीयते। आचारार्थे उपमानभूतात्‌ कर्तृपदात्तु कर्तुः क्यङ्‌ 
सलोपश्च? इति क्यङ्‌ प्रत्ययः विधीयते। 


कूर्चपदात्‌ कूर्चमिव आचरति इत्यर्थे तस्य कर्तृत्वात्‌, उपमानत्वाच्च “कर्तुः क्यङ्‌ 
सलोपश्च' इति क्यङ्‌ प्रत्ययः। कूर्च य इति दशायाम्‌ तस्य “सनाद्यन्ता धातवः’ इति 
सनाद्यन्तत्वात्‌ धातुत्वे `अकृत्सर्वधातुकयोदीर्घः' इति अकारस्य आकारे कूर्चाय इति 
दशायां क्यङः ङित्वात्‌ 'अनुदात्तङितात्मनेपद'मिति तस्य आत्मनेपदित्वे 
“तङानावात्मनेपद' मिति तङि कूर्चायते इति। 

एवमेव अभिषेक इवाचरति इत्यर्थं अभिषेकायते, उपहार इव आचरति इत्यर्थे 
उपहारायते, भक्तावतंस इव आचरति इत्यर्थे अवतंसायते इति पदानि सिद्धयन्ति। 
तेषां च उपमानानामुपमेयभूतानि पदानि पादुका, अम्बुनिषेचनं, मांसशेषकबलं, वनचरः 
इति चत्वारि क्रमशः उपमेयकक्ष्यायां कर्तृपदानि भवन्ति। कूर्चायते इत्यादिषु चतुर्षु 
उपमावाचकस्य इव पदस्य लुप्तत्वात्‌ इयं लुप्तोपमा इति आलंकारिकपरिभाषणम्‌। 


भक्तिः किं न करोति? इति पंचमवाक्यम्‌। अत्र करोतीति क्रियापदम्‌। भक्तौ सत्याम्‌ 
सुबन्तोऽपि धातुर्भवति इति चमत्कृतिः। कूर्ची भावे पशुपतेः, दिव्याभिषेकीभावे 
पुररिपोः च स्वस्वामिभावसंबंधः। अतः “षष्ठी शेषे’ इति षष्ठी विभक्त्यन्तत्वम्‌। 
तयोः पदयोः पादुका, निषेचन, कबल, वनचर पदानां 'प्रातिपदिकार्थमात्रपरत्वात्‌ 
प्रातिपदिकार्थलिंगपरिमाण वचनमात्रे प्रथमा' इति प्रथमाविभक्त्यन्तत्वम्‌। 

पादुका - पादू: एव पादुका। पद्यते गम्यते सुखेन अनया इत्यर्थं पद्‌ (गतौ) धातोः 
“णित्कशिपद्र्तेः'' इति औणादिके ऊः इति प्रत्यये अंगस्य दीर्घे च पादूः इति। 
स्वार्थे कन्‌ प्रत्यये, अंगस्य हस्वे च पादुका इति। 

गण्डूषा - गडि धातोः ` गंडेश्च'' इति औणादिके ऊघन्‌ प्रत्यये गण्डूषः। ततः टापि 
गण्डूषा। मन्यते इत्यर्थे मन्‌ धातोः “मनोर्दीर्घश्च' इति स प्रत्यये दीर्घे च मांसपदम्‌। 
करोति - करोति कुरुतः कुर्वन्ति 
करोषि कुरुथः कुरुथ 
करोमि कुर्वः कुर्मः। 
Os प 


वक्षस्ताडनमन्तकस्य कठिनापस्मारसम्मर्दनं 
भूभृत्पर्यटनं नमत्सुरशिरःकोटीरसङ्घर्षणम्‌ । 
कर्मेदं मृदुलस्य तावकपदद्वन्द्रस्य गोरीपते! 
मच्चेतोमणिपादुकाविहरणं शम्भो! सदाऽङ्गीकुरु ॥ ६४ 


अ : परमशिवपादकर्तृकत्वेन विविधानां कर्मणां वर्णनं भक्तिभावप्रकटनं च। 


अ : गौरी-पते! शम्भो! अन्तकस्य वक्षः+ताडनं, कठिन+अपस्मार-सम्मर्दनं, भू-भृत्‌- 
पर्यटनं, नमत्‌-सुर-शिरः-कोटीर-संघर्षणम्‌, मृदुलस्य तावक-पद-द्ंद्वस्य इदं कर्म सदा 
मत्‌-चेतः+मणि-पादुका-विहरणं अंगीकुरु। 

गौर्याः पतिः तस्मात्संबुद्धिः; शंभो शंकर!; अन्तं करोतीत्यंतकः तस्य यमस्य 
“कालो दंडधरः श्राद्धदेवो वैवस्वतोऽन्तकः'' इत्यमरकोशः; पक्षसि उरसि ताडनं 
प्रहरणं; कठिनेन कर्कशेन अथवा मूर्तिमता अपस्मारेण रोगविशेषेण सम्मर्दनं समरः, 
“संग्रामः ... सम्मर्दो विग्रहस्तथा'' इति हलायुधकोशः, अज्ञानमेव अपस्मार इति 
केचित्‌, अपस्मारनामा असुरः कश्चिदिति केचित्‌, “तमः प्रवेशः संरंभो 
्रोहोद्रेकहतस्मृतेः। अपस्मार इति ज्ञेयो गदो घोरश्चतुर्विधः।।'' इति राजनिघंटु 
अपस्मारं निर्वक्ति; भुवं बिभ्रति इति भूभृतः पर्वताः तेषु पर्यटनं परितः गमनम्‌, 
शंकरस्य गिरिशत्वं गिरिचरत्वं च जगद्विदितमेव; नमतां नमस्कुर्वतां सुराणां देवानां 
शिरस्सु मस्तकेषु विद्यमानानां कोटीराणाम्‌ उष्णीषाणां संघर्षणं परस्परं सम्मर्दनं, 
“मौलिः कोटीर उष्णीष''मिति वैजयन्तीकोशः; मृदुलस्य कोमलस्य; तावकस्य भवदीयस्य 
पदयोः चरणयोः ठंद्वस्य युगलस्य; इदं वर्णितपूर्व; कर्म क्रिया, 'कर्मक्रियाप्यनुष्ठान मिति 
वैजयन्तीकोशः; (अतः) सदा सर्वस्मिन्‌ काले; मत्‌-मदीयं, चेतः मनः एव मणिपादुका 
रत्रखचिता पादू: तस्यां विहरणं विनोदार्थपर्यटनम्‌; अंगीकुरु = अनुमोदय। अंगीपूर्वकात्‌ 
कृञ्‌ धातोः लोटि मध्यमपुरुषैकवचनम्‌। 
ता : गोरीपते! शंकर! तव पादद्वंद्वस्य कर्माणि बहूनि सन्ति। यमस्य उरसि ताडनं, 

कठिनस्य अपस्मारस्य सम्मर्दनं, गिरिषु संचरणं, देवता शिरोभूषणसंघर्षणम्‌ इत्यादीनि। 
तानि सर्वाणि कठिनानि। तव पादयुगलं पुनः मृदुलम्‌। अतस्तत्‌ मम चित्ताख्यायां 
मणिपादुकायां निक्षिप्य विहरणम्‌ अंगीकुरु। (मृदुलस्य पादयुगलस्य पुनः कठिनायां 
पादुकायां (मणिपादुकात्वेन) निक्षेपणं कथं वा प्रयोजनकारि?) 

परमशिवपददंदस्य चत्वापि कर्माणि निर्दिष्टानि। अन्तकस्य वक्षस्ताडनं, कठिनस्य 
अपस्मारस्य सम्मर्दनं, भूभृति पर्यटनं, कोटीरसंघर्षणं च। इदं कर्म इति जात्येकवचने 
निर्देशः। एतेषु अन्तकस्य वक्षस्ताडनमित्यत्र कश्चिदस्ति विशेषः। 


वक्षसि ताडनं वक्षस्ताडनम्‌। ताडन कर्मणि कर्ता परमेश्ररः। वक्षसः पुनः तेन 
संबंधो नास्ति। किन्तु बहिर्विद्यमानेन अन्तकस्य इति पदेन। अंतकवक्षसोः अंगांगिभाव- 
संबंधस्य विद्यमानत्वात्‌। समासबहिर्भूतेन पदेन समासवर्तिनः कस्य चित्पदस्य अन्वयः, 
अन्तकस्य वक्षः इति। समासैकदेशान्वयः अयम्‌। वस्तुतस्तु एतादृशः अन्वयः दोषः एव, 
विशेषतः कार्यकारी न भवति। मनोवर्तिनी भावविषयिका आनुपूर्वी कापि तद्धावानुगुणं 
पदक्रममपि नियुंक्ते एतादृशस्थलोषु। यद्यप्ययं दोषः तथापि महाकविपद्येषु तत्र तत्र 
लब्धस्थान एव। अन्तकपदस्य अपि अत्र समासांतर्भूतत्वेन दोषः अपस्मारसम्मर्दनं, 
भूभृत्पर्यटनमित्यत्रेव। ` ‘अनुयास्यन्मुनितनयां सहसा विनयेन वारित-प्रसरः। 
स्थानादनुच्चलन्नपि गत्वेव पुनः प्रतिनिवृत्तः।' ' इति कालिदासीयेऽपि अभिज्ञानशाकुन्तल 
(१-३५) वारणकर्तुः विनयस्य समासबहिर्भूतत्वं, समासैकदेशेन वारणेन अन्वयश्च। 


कर्म प्रथमान्तं पदं तस्य प्रातिपदिकार्थमात्रपरत्वात्‌। तस्य च विशेषणानि 
वक्षस्ताइनादीनि चत्वारि। अतस्तान्यपि प्रथमा विभक्त्यन्तानि किन्तु क्लीबे। पदद्वंद्वस्य 
कर्मणा स्वकर्तृकक्रियावच्छिन्नः संबंधः। अतस्तस्य तद्विशेषणीभीतस्य मृदुलपदस्य च 
“षष्ठी शेषे' इति षष्ठीविभक्त्यन्तत्वम्‌। अंगीकारक्रियायां पादुकाविहरणस्य ईप्सिततमत्वात्‌ 
‘कर्तुरीप्सिततमं कर्म’ इति कर्मत्वं कर्मणि द्वितीया’ इति द्वितीयाविभक्तिश्च। 


ताडनं, सम्मर्दनं, पर्यटनं, संघर्षणं, विहरणं इति पंचापि पदानि ल्युट्‌ प्रत्ययान्तानि। 
ल्युटः अनादेशे सिद्धयन्ति। ताड धातोः, सम्‌+मृद्‌ (गुणे मर्द) धातोः, परिपूर्वकात्‌ 
अटधातोः, सम्‌ पूर्वकात्‌ घृष्‌ (गुणे घर्ष) धातोश्च भावार्थे ल्युडन्तानि। 
अन्तकः - अन्तयति इति अन्तकः, अन्त्‌ धातोः प्रेरणार्थे णिचि, ततः 'ण्बुलू 
तृचा'विति ण्बुल्‌ प्रत्यये, तस्य च 'युवोरनाका'विति अकादेशे च अन्तक इति। 
वक्षः - उच्यते अनेन इति करणार्थं वच (परिभाषणे) धातोः “पचिवचिभ्यां सुट्‌ च' 
इति असुन्‌ प्रत्ययः धातोः सुट्‌ च। 'चोः कु: इति धातुगतचकारस्य ककारे, 
“आदेशप्रत्यययोः? इति सस्य षत्वे च वक्षः इति पदम्‌। 

वक्षति इत्यर्थं वक्ष्‌ (रोषे) धातोः “सर्वधातुभ्योऽसुन्‌' इति असुन्‌ प्रत्यये वा 
वक्षः इति। अत्र अकारान्तपुलिंगोऽयं शब्दः रुष्टे प्रयोजनीयः। 
तावकम्‌ - तव इदमित्यर्थे युष्मत्‌ शब्दात्‌ तवकममकावेकवचने’ इति तवकादेशे 
अण्‌ प्रत्यये च तावकम्‌। ('तद्धितेष्वचामादेः' इति आदिवृद्धिः)। 

गौर्याः पतिः गौरीपतिः इति षष्ठीतत्पुरुषः। पा धातोः पा धातोर्वा 'पतेर्डति' 
इति इति प्रत्यये, टिलोपे च पतिः इति। गौर शब्दात्‌ स्त्रीत्वविवक्षायां “ षिद्वौरादिभ्यश्च'' 
इति डीषि गौरी पदम्‌। 


अंगीकुरु - अंगीकुरोतु/अंगीकुरुतात्‌ अंगीकुरुताम्‌ अंगीकुर्वन्तु 
अंगीकुरु/अंगीकुरुतात्‌ अंगीकुरुतम्‌ अंगीकुरुत 
अंगीकरवाणि अंगीकरवाव अंगीकरवाम। 
-€<><२> ES 


वक्षस्ताडनशङ्कया विचलितो वैवस्वतो निर्जराः 
कोटीरोज्चलरत्रदीपकलिकानीराजनं कुर्वते । 

हष्ट्रा मुक्तिवधूस्तनोति निभृताश्लेषं भवानीपते! 

यच्चेतस्तव पादपद्यभजनं तस्येह किं दुर्लभम्‌ ॥ ६५ 


अ : व्याख्यातपूर्वस्य श्लोकस्य अनुबंधप्राय अयं श्लोकः। 


अ : भवानी-पते! वैवस्वतः वक्षः-ताडन-शंकया विचलितः। निर्जराः कोटीर+उञ्चल- 
रत्र-दीप-करिका-नीराजनं कुर्वति। दृष्ट्रा मुक्ति-वधूः निभृत+आश्लेषं तनोति। यत्‌+चेतः 
“ तव पाद-पद्म-भजनं (करोति) तस्य इह दुर्लभं किम्‌? 


भवान्याः पतिः तस्मात्‌ संबुद्धिः; वैवस्वतः विवस्वतः सूर्यस्य अपत्यं पुमान्‌, 
यम इति; वक्षसि उरसि ताडनस्य प्रहरणस्य शंकया संदेहेन; विचलितः दूरं गतवान्‌; 
निर्जराः देवाः; कोटीरेषु उष्णीषेषु उञ्जवलानि प्रकाशमानानि च तानि रत्नानि एव 
दीपानां गृहमणीनां कलिकाः कोरकाः तैः नीराजनं वाहनायुधादेः निश्शेषेण राजसं 
यत्र तत्‌; कुर्वते समाचरन्ति; दृष्टा विलोक्य, किमिति अत्र आकांक्षा यमस्यापि 
पलायनं, निर्जरादीनामपि नीराजनसमर्पणादिकमिति समाधानम्‌; मुक्तिः एव वधूः 
मोक्षकांता इति; निभृते निर्जने देशे (निभृतः निर्जन इति शब्दकल्पद्रुमः) आश्लेषं 
परिष्वंगं; तनोति कल्पयति, तनू विस्तारे धातोः लटि प्रथमपुरुषैकवचनम्‌; यस्य यस्य 
भक्तस्य चेतः मनः; तव भवतः, पादौ एव पद्मे, चरणकमले, तयोः भजनं सेवनं; 
करोतीति अध्याहार्यम्‌; तस्य तस्य भक्तस्य; इह अस्मिनूलोके; दुर्लभं दुःखेन प्राप्यं; 
किं किं भवति? सर्व सुलभमेवेति भावः। 

ता : भवानीपते! गतमनुभवं मनसि निधाय पुनः वक्षस्ताडनशंकया अन्तकः पलायितः। 
देवाः निजकोटीरेषु भासमानानां रत्रदीपकलिकानां प्रभाभिः नीराजनं समाचरन्ति। 
तदालोक्य मुक्तिवधूः निभृतम्‌ आश्लेषति। यस्य भक्तस्य मनः सदा भवत्पदांबुजयुगल- 
भजनं करोति तस्य अमुष्मिन्‌ लोके दुर्लभं किमपि न भवति। 


श्लोके भवानीपते! इति विलक्षणमिदं संबोधनम्‌। भवशब्दः शिवार्थकः। 
“व्योमकेशो भवो भीमः स्थाणू रुद्र उमापतिः'' इत्यमरकोशः। भवस्य पत्नी (स्त्री) 
इत्यर्थे “इंद्र वरुणभवशर्व रुद्रमूडहिमारण्ययवयवनमातुलाचार्याणामानुक्‌'' इति 
आनुगागमः ` पुंयोगादाख्यायाम्‌'' इति ङीष्‌ प्रत्ययश्च विधीयेते। भवानी इति रूपं 
भवति। भवस्य भार्या इत्सर्थः। पुनः भवान्याः पतिः इत्यर्थं स्वीकृत्य भवानीपते इति 
कल्पनं निरर्थकं भवशब्देनैव तत्सिद्धेः। अन्यथा भवानीपतिभार्या इति अर्थ भवानीपति 
शब्दात्‌ स्त्रीत्वविवक्षायां पुनः डीषु प्रत्यय इति अनवस्थाप्रसंगः भवेत्‌। 

श्लोके प्रतिपादमेकं वाक्यमस्ति विना 'निर्जरा’ इति प्रथमपादगतं पदं, यच्च 
द्वितीयपादगते वाक्ये कर्तृवाचकं भवति। चतुर्थपादगते वाक्ये (यच्चेतः तव पादपद्मभजनं) 
करोति इत्यध्याहार्यम्‌। अथवा चेतसि पादपद्मभजनत्व मारोपणीयम्‌। तस्यामवस्थायामपि 
भवतीत्यस्य अध्याहार्यमपरिहार्यमेव। अध्याहाराभावे भावस्य अस्पष्टतापत्तिः। 


वैवस्वतस्य विचलने हेतुः वक्षस्ताडनशंका। अतः तस्य 'हेतौ' इति सूत्रेण 
तृतीयाविभक्तिः। निर्जरकर्तृककर्माकांक्षायाः नीराजनं समाधानम्‌। अतस्तस्य `कर्मणि 
द्वितीया' इति द्वितीयाविभक्तिः ताननक्रियायां आश्लेषस्य कर्मत्वम्‌। अतः द्वितीया विभक्तिः। 


शंका - शकि धातोः पचाद्यचि शंकः। स्त्रीत्वे टापि शंका इति। 


वैवस्वतः - विवस्वतः अपत्यं पुमान्‌ इति अपत्यार्थे ‘तस्येदम्‌’ इति अण्‌ प्रत्ययः ततः 
““तहितेष्वचामादेः'' इति आदिवृद्धिः। वैवस्वतपदनिष्पत्तिः। 


विवस्वत्‌ पदनिष्पत्तिस्तु इत्थम्‌। विशेषेण वस्ते (आच्छादयति) इत्यर्थ विपूर्वकात्‌ 
वस्‌ धातोः क्विप्‌ प्रत्यये विवस्‌ पदं कृदन्तम्‌। विवः अस्य अस्ति इत्यर्थे 
'तडस्यास्त्यस्मिन्नति मतुप्‌'' इति मतुप्‌ प्रत्यये “मादुपधायाश्च मतोर्वोऽयवादिभ्यः'' 
इति मस्य वकारे विवस्वदिति प्रातिपदिकम्‌। सुबन्तकार्ये विवस्वानिति। 


नीराजनम्‌ - वाहनायुधादेः निश्शेषेण राजसं (प्रकाशनं) यत्र तत्‌ नीराजनम्‌। निर्‌ 
पूर्वकात्‌ राज (दीप्तौ) धातोः प्रेरणे णिच्‌ प्रत्यये “'ण्यासश्रन्थोयुच्‌'' इति युच्‌ प्रत्यये, 
तस्य च 'युवोरनाका'विति अनादेशे च निर्‌ - राजनम्‌। 'रोरि’ इति निर्‌गतस्य 
रकारस्य लोपे “ ट्रलोपे पूर्वस्य दीर्घोऽणः'' इति नेः दीर्घे नीराजनमिति। 

वधूः - वहति गृहकार्य मित्यर्थे वा, उह्यते पितृगृहात्‌ पतिगृह मित्यर्थे वा वह्‌ (प्रापणे) 
धातोः “'वहेर्धश्र*' इति औणादिकः ऊ प्रत्ययः। धातुगतस्य हकारस्य धकारादेशश्च। 
वधूरिति पदम्‌ 

दृष्ट्रा दृश्‌ धातोः क्त्वा प्रत्यये रूपम्‌। नि पूर्वकात्‌ भृधातोः क्त प्रत्यये निभृतपदम्‌। 
भज्‌ धातोः ल्युट्‌ प्रत्यये, अनादेशे च भजनपदम्‌। 


कुर्वते - कुरुते कुवति कुर्वते 
कुरुषे कुर्वाथे कुर्वध्वे 
कुर्वे कुर्वहे कुर्महे। 
तनोति - तनोति तनुतः तन्वन्ति 
तनोषि तनुथः तनुथ 
तनोमि तनुवः/तन्वः तनुमः।तन्मः। 
5 हल्टिरल्क-- 


क्रीडार्थ सृजसि प्रपञ्चमखिलं क्रीडामृगास्ते जना 

यत्कर्माचरितं मया च भवतः प्रीत्यै भवत्येव तत्‌ । 

शम्भो! स्वस्य कुतूहलस्य करणं मच्चेष्टितं निञ्चितं 

तस्मान्मामकरक्षणं पशुपते! कर्तव्यमेव त्वया ॥ ६६ 
अ : परमशिवस्य सिसृक्षा स्वीयसंरक्षणकर्तव्यतां च कविः निदर्शयति। 
अ : पशु-पते! क्रोडार्थम्‌ अखिलं प्रपंचं सृजीस। ते जनाः क्रीडा-मृगाः। मया यत्‌ कर्म 
आचरितं तत्‌ भवतः प्रीत्यै एव भवति। शंभो! मत्‌+चेष्टितं स्वस्य कुतूहलस्य निश्चित 
करणं भवति। तस्मात्‌ मामक+रक्षणं त्वया कर्तव्यम्‌ एव। 

पशूनां भूतानां पतिः वल्लभः तस्मात्संबुद्धिः; क्रीदार्थम्‌ खेलनार्थम्‌; अखिलं 

समस्तं; प्रपंचं विश्व; सृजसि उत्पादयसि, सुज विसर्गे इति धातोः लटि मध्यमपुरुषैक- 
वचनम्‌, `'सोऽकामयत द्वितीयो म आत्मा जायेत'' इत्यादिना सविस्तरं 
बृहदारण्यकोपनिषद्‌ जगत्सर्गे परमात्मनः संकल्पं व्याख्याति; ते भवतः जनाः प्राणिनः 
क्राडार्थं खेलनविलासार्थमुपकुर्वाणाः मृगाः जन्तवः; भवन्ति इत्यध्याहार्यम्‌; मया कविना 
इति; यद्‌ कर्म = या क्रिया; आचरितम्‌ = अनुष्ठितं; तत्‌ = तत्‌ कर्म; भवतः तव; 
प्रीत्यै आनंदाय एव भवति, भू सत्तायामिति धातोः लटि प्रथमपुरुषैकवचनम्‌; शंभो! 
= शंकर; मत्‌-चेष्टितं मया क्रियामाणं कर्म; स्वस्य भवदीयस्य; कुतूहलस्य कौतुकस्य 
“कौतूहलं कौतुकं च कुतुकं च कुतूहलम्‌’? इत्यमरकोशः; निश्चितं निस्संशयेन 

ज्ञातं; करणं साधकतमं भवति; तस्मात्‌ तस्मात्‌ कारणात्‌; मामकं मत्संबंधि रक्षणं 
पालनं; त्वया भवता कर्तव्यम्‌ एव = करणीयमेव; भवति इत्यध्याहार्यम्‌। प्राणिनां 
भगवतः इच्छानुसारं गन्तव्यत्वं, निमित्तमात्रत्वं च प्रकटयत्यस्मिन्‌ श्लोके कविः। 

ता : भूतनाथ! क्रीडार्थं त्वं सकलं विश्व सृजसि। जनाः सर्वे तव क्रीडामृगाः। मया 
क्रियमाणं सर्व कर्म भवतः प्रीत्यै एव भवति। सर्वमपि मदीयं चेष्टितं तव कुतूहलस्य 
एव करणं भवति। अत्र संशयो नास्ति। तस्मादेव कारणात्‌ मम रक्षणं त्वया अवश्य- 
कर्तव्यमेव। 

क्रीडार्थम्‌ - क्रीडायै इदमिति अस्वपदविग्रहः। ` अर्थेन नित्यसमासो विशेष्यलिंगता 
चेति वक्तव्यम्‌’' इति वार्तिकेन नित्यसमासः। अस्य क्रियाविशेषणत्वम्‌। क्रीडा एव 
अर्थः प्रयोजनं यथा तथा इति वा क्रीडार्थम्‌। 


प्रपंचः - प्रपंच्यते इत्यर्थं पचि (व्यक्तीकरणे) धातोः “हलश्च इति भावार्थ आधारार्थे 
वा घज्‌ प्रत्यये प्रपंचपदम्‌। 

आचरितं, चेष्टितं, निश्चितमितीमानि क्त प्रत्ययान्तपदानि। प्रीतिरिति क्तिन्‌ 
्रत्ययान्तम्‌। ततः “तादर्थ्ये चतुर्थी वाच्या’? इति वार्तिकेन प्रीति शब्दात्‌ चतुर्थीविभक्तिः। 
कृ (करणे) धातोः तव्यत्तव्यानीयरः? इति तव्यत्‌ प्रत्यये कर्तव्यपदम्‌। 


(करणे) धातोः “ल्युट्‌ च' इति ल्युट्‌ प्रत्यये, 'युवोरनाका'विति अनादेशे 
अट्कुप्वाङ्नुमूव्यवायेऽपि’ इति नन्य णत्वे करणपदम्‌। तस्मिंश्च कर्मणि युष्मच्छब्द 
वाच्यस्य शिवस्य कर्तृत्वात्‌ 'कर्तृकरणयोस्तृतीया' इति युष्मच्छव्दात्‌ तृतीया त्वया 
इति। रक्ष धातोः ल्युट प्रत्यये रक्षणपदम्‌। 
कुतूहलम्‌ - कुत्सितं पापं तूलयतीति कौतूहल कौतूहल मिति गुरुबालप्रबोधिका। 
कुतूः कृत्तिस्नेहपात्रे' इत्यमरकोशः। 

कुतूं चर्ममतैलादिपात्रं हलति विलिखति, तद्वत्‌ अन्तःकरणम्‌ उत्कण्ठापूर्णं करोति 
इति हलायुधकोशः। कुतू पूर्वकात्‌ हल (विलेखने) धातोः “क प्रकरणे मूलविभुजादिभ्य 
उपसंख्यानम्‌'' इति क प्रत्यये कृतूहलमिति पदम्‌। 
‘कौतूहलं कौतुकं च कुतुकं च कुतूहल'मित्यमरकोशः। 'चित्र'मिति शब्दरत्नावली। 
'रम्यवस्तुसमालोके लोलता स्यात्कुतूहल'मिति साहित्यदर्पणे नायिकालंकार- 
विशेषत्वेन कुतूहलनिर्वचनम्‌। 
सृजसि - सृजति सृजतः सृजन्ति 
सुजासि सृजथः सृजथ 
सृजामि सृजावः सृजामः। 

बहुविधपरितोषवाष्पपूर- 

स्फुटपुलकाङ्कितचारु भोगभूमिम्‌ । 

चिरपदफलकाक्षिसेव्यमाना 

परमसदाशिवभावनां प्रपद्ये ॥ ६७ 
अ : श्रीशंकर प्रपत्तिः। 
अ : बहु-विध-परितोष-बाष्प-पूर-स्फुट-पुलक+अंकित-चारु-भोग-भूमिं चिर-पद-फल- 
कांक्षि-सेव्यमानां परम-सदाशिव-भावनां प्रपद्ये। 

बहूनाम्‌ अनेकेषां विधानां प्रकाराणां परितोषेण आनंदेन बाष्पाणां अश्रूणां 
पूरेण प्रवाहेन स्फुटैः स्पष्टै: पुलकैः रोमांचेः अंकिता चिह्लिता चारुः रमणीया च असौ 
भोगानां सुखानुभवानां भूमिः निवासस्थानं ताम्‌; चिरपदं शाश्रतस्थानं कैलासाख्यमिति 
शेषः; तदेव फलं प्रयोजनं तस्य कांक्षिणः अभिलषितारः तैः सेव्यमानां भज्यमानां; 
परमस्य सर्वोत्कृष्टस्य सदाशिवस्य शंकरस्य भावनां चिन्तनां; प्रपद्ये शरणं गच्छामि। 
प्रपूर्वकात्‌ सर्वोत्कृष्टस्य सदाशिवस्य शंकरस्य भावनां चिन्तनां; प्रपद्ये शरणं गच्छामि। 
प्रपूर्वकात्‌ पद्‌ गतौ इति धातोः लटि उत्तमपुरुषैकवचनम्‌। 
ता : परमेश्ररस्य सेवने वैविद्यं बहु भवति। अतः तत्तत्कारणजाताः परितोषाः अपि 
बहवो भवन्ति। तेन उत्पन्नस्य बाष्पपूरस्य कारणेन जायमानः रोमांच: स्वचिह्लैः 
परमशिवभावनां चारुतरामाकलय्य तां भावनामेव भोगभूमिं करोति। कैलासवास- 
मभिलषद्धिः सा भावना सदा सेवनीया भवति। ताहशीं परमसदाशिवभावनामहं शरणं 
गच्छामि। 
अस्मिन्‌ श्लोके “सुप्तिङन्तं पदम्‌? इति सूत्रानुसारं चत्वार्येव पदानि सन्ति। 

त्रीणि सुबन्तानि। एकं तिङन्तम्‌। प्रपद्ये इति क्रिया। शरणं गच्छामि इत्यर्थः। किमिति 
कर्माकांक्षायां परमसदाशिवभावनामिति समाधानम्‌। भावना कर्म। तद्विशेषणरूपे एव 
इतरे सुबन्तपदे अतस्तयोरपि कर्मत्वम्‌, अत एव द्वितीयाविभक्त्यन्तत्वम्‌। 


परमस्य सदाशिवस्य भावनं परमसदाशिवभावनम्‌ - 
भावनम्‌ - भाव्यते इति भावना। भू (सत्तायाम्‌) धातोः भावार्थ 'ल्युटू च' इति ल्युट्‌ 
प्रत्यये, “युवोरानाका'विति अनादेशे भावनम्‌। नपुंसकलिंगे इदम्‌। 

भावयति इत्यर्थे णिचि (प्रेरणार्थे) 'नंदिग्रहिपचादिभ्यो ल्युणिनिन्यचः' इति ल्यु 
प्रत्यये; अनादेशे भावनः इति। ततः स्त्रीत्वविवक्षायां टापि भावना। 

“भवितुः भवनानुकूलः भावयितुः व्यापारविशेषः भावना' इति मीमांसाशास्त्रम्‌। 
सा च शाब्दी भावना आर्थी भावना इति द्विविधा भवति। ब्रह्मभावना, कर्मभावना, 
तदुभयभावना रूपेण भावना त्रिविधा इति वेदान्तिनः। 


चिर/म्‌ - चिरं च तत्‌ पदम्‌ - चि (चयने) धातोः रमुक्‌ प्रत्यये चिरमिति पदम्‌ इति 
हलायुधकोशः। रक्‌ प्रत्यये चिरमिति वाचस्पत्यम्‌। 


श्लोके 'चिरपद'इति सुबन्तः चिरशब्दः प्रयुक्तः। साधुरेव सोऽपि। पाणिनिरेव 
स्वीयसूत्रेषु अजन्त चिरशब्द प्रयुज्य तस्य सुबन्तत्वमपि सूचयामास। यथा 'तन्त्रादचिरापहते' 
(७-२-७०); “चिरपरुत्परारिभ्यः त्रो वक्तव्यः? इति वार्तिकेन वार्तिककारोऽपि तदनुमनुते। 
भाष्यकर्ता अपि “अथ सायचिरयोः किं निपात्यते’ इति वदन्‌ सुबन्तं चिरशब्दं सूचयामास। 
अत्रापि चिरमित्येव पदं नपुंसकं, समासे चिर इति श्रवणमिति न वक्तव्यम्‌। समासेऽपि 
मकारस्य श्रवणापत्तेः। “सायं चिरं प्राह्ने प्रगे5व्ययेभ्यष्ट्युट्युलो तुट्‌ च'' (४-३-२३) 
सूत्रे चिरमिति मान्तत्वेनैव निपातनात्‌। “अस्मादेव लिंगात चिरमित्यस्याव्ययेषु पाठः 
अप्रामाणिक इति गम्यते'' इति बालमनोरमा। 


सेव्यमाना - भावनायाः विशेषणत्वात्‌ अस्यापि स्त्रीत्वम्‌। सेव्‌ धातोः लटि, “लटः 
शतृशानचा वप्रथमासमानाधिकरणे' इति शानच्‌ प्रत्यये कर्मार्थकत्वात्‌ “सार्वधातुके 
यक्‌? इति यक्‌ प्रत्यये, “आने मुक्‌' इति मुगागमे च सेव्यमानपदम्‌। ततः स्त्रीत्वविवक्षायां 
टापि सेव्यमाना। 

बहु - बहि (वृद्धौ) धातोः बृहते इत्यर्थे “'लंधिबंह्योर्नलोपश्च'' इति कु प्रत्यये, 
“इदितो नुम्‌ धातोः' इति सूत्रप्राप्तस्य नुमः लोपे च बहुपदम्‌। लिंगत्रयेऽपि अस्य 
विनियोगः बहु इति क्लीवे, बहुः इति पुंसि, बह्व इति स्त्रियां च। 

विधः विधति इति विधः। विध (विधाने) धातो) ‘इगुपधज्ञाप्रीकिरः कः' इति क 
प्रत्यये विधः। स्फुटः स्फुटति प्रकाशते इति स्फुटः। अत्रापि विधवत्‌ स्फुट धातोः क 
प्रत्यय एव। परिपूर्वकात्‌ तुष्‌ धातोः परितोषणमित्यर्थे 'हलश्च' इति घञ्‌ प्रत्यये 
परितोषपदम्‌। बाधते नेत्रे इत्यर्थे बाध्‌ धातोः ` 'खष्पशिल्पशष्पबाष्परूपपर्पतत्पाः'' 
इति प प्रत्यये धातुगतधकारस्य शकारे च बाष्पपदम्‌। निपातनमिदम्‌। भुज्‌ धातोः 
घज्‌ प्रत्यये, कुत्वे च भोगः। 

चारु - चारुशब्दः ‘सुंदरं रुचिरं चारु’ इत्यमरकोशे मनोज्ञार्थत्वेन नपुंसकलिंगे निर्दिष्टः। 
चरति मनः अस्मिन्नित्यर्थे चरगतिभक्षणयोः इति धातोः निष्पन्नमिदं पदम्‌। चर धातोः 
'दृसनिजनिचरिचचिभ्यो ञुण्‌'” इति जुण्‌ प्रत्ययेः। धातोः वृद्धौ चार्विति। यद्यपि 
अमरकोशे सामान्यतः नपुंसकलिंगे दर्शितमिदं पदं तथापि विशेषणत्वात्‌ त्रिष्वपि 
लिंगेषु प्रयोक्तुं शक्यते। 


I86 शिवानन्दलहरी 


चारुरिति पुंलिंगशब्दः 'चरति देवेषु गुरुत्वेन इत्यर्थे बृहस्पतिवाचकत्वेन 
शब्दकल्पद्रुमे निर्दिष्टः वैजयन्ती प्रमाणतः। गीष्पत्यांगिरसौ चक्षाश्चार्चित्रशिखंडिजः'' 
इति वैजयन्तीकोशः। 
भूमिः - भवन्ति भूतानि अस्यामित्यधिकरणार्थं भू (सत्तायाम्‌) धातोः “भुवः कित्‌’ 
इति मि प्रत्यये, तस्य कित्त्वात्‌ गुणाभावे च भूमिः। 
प्रपद्ये - प्रपद्यते प्रपद्येते प्रपद्यन्ते 
प्रपद्यसे प्रपद्यसे प्रपद्यध्वे 
प्रपद्ये प्रपद्यावहे प्रपद्यामहे। 
Cs ED 


अमितमुदमृतं मुहुर्दुहन्तीं 

विमलभवत्पदगोष्ठमावसन्तीम्‌ । 

सदय! पशुपते! सुपुण्यपाकां 

मम परिपालय भक्तिधेनुमेकाम्‌ ॥ ६८ 
अ : स्वीयभक्तौ धेनुत्वमारोप्य तव्रक्षणाभ्यर्थनपरा नुतिः। 
अ : सदय! पशुपते! अमित-मुद्‌ (त्‌)+अमृतं मुहुः दुहन्तीं विमल-भवत्‌-पद-गोष्ठम्‌ 
आवसन्तीं सुपुण्य-पाकां मम भक्ति-धेनुम्‌ एकां परिपालय। 

दयया सह वर्तते इति सदयः तस्मात्संबुद्धिः अनुकंपासहित इत्यर्थः; पशूनां 

भूतानां पतिः नाथः तस्मात्संबुद्धिः; अमिता परिमितिरहिता मुत्‌ आनंदः एव अमृतं 
पीयूषं तद्‌; मुहुः पुनः पुनः; दुहन्तीं दोहनक्रियाकर्म यथा तथा कुर्वतीं; विमलं निर्मलं 
भवतः तव पदम्‌ पादः एव गोष्ठम्‌ (गावः तिष्ठन्त्यत्र इति) गोस्थानकम्‌ ` गोष्ठं 
गोस्थानक'' मित्यमरकोशः; आवसन्तीम्‌ तिष्ठन्तीं; शोभनं च तत्‌ पुण्यं सुपुण्यं 
पुण्यसाधनभूतः सत्कर्मविशेषः, तस्य पाकां परिणामस्वरूपां; वाच्यतया 'स्थालीमार्जना- 
द्योदनपरीक्षान्तः व्यापारनिचयः पाकः? इति शब्दकल्पद्रुमः। लक्षणया तु अत्र कर्मणां 
फलरूपः परिणतिविशेषः; मम मत्संबंधिनीं; भक्तिः सेवा एव धेनुः; ताम्‌; एकाम्‌ 
अद्वितीयां; परिपालय रक्ष। परिपूर्वकात्‌ पाल रक्षणे इति धातोः लोटि मध्यमपुरुषैक- 
वचनम्‌। 
ता : दयासहित! पशुपते! मम भक्तिधेनुः अद्वितीया। अपरिमितम्‌ आनंदामृतं पुनः 
पुनः दोग्धि। निर्मले भवत्पदगोष्ठे एव निवसति। मदीयानां पुण्यकर्मणां परिपाकफलरूपा। 
तां सर्वदा परिपालय। 

अमिता - मिता न भवतीत्यमिता। श्लोके मुदः विशेषणत्वात्‌ अमिता इति वक्तव्यम्‌। 
मा (माने) धातोः 'निष्ठा' इति क्त प्रत्यये 'द्यतिस्यतिमास्थामित्तिकिति’ इति आकारस्य 
इकारे मित पदम्‌। स्त्रीत्वविवक्षायां टापि मिता। नञ्‌ पूर्वकात्‌ 'नञ्‌' इति समासे 
“नलोपो नञः' इति नकारलोपे च अमिता इति पदसिद्धिः। 
मुत्‌(द्‌) - मोदन मित्यर्थः। मुद्‌ (मोदने) धातोः क्विप्‌ च' इति किप्‌ प्रत्यये तस्य 
सर्वलोपित्वात्‌ लोपे; वावसाने’ इति दकारस्य वैकल्पिकत्वेन तकारे मुत्‌, तकाराभावे 
मुद्‌। मुत्पदम्‌ औषधविशेषवाचकमपि इति काजनिघंदुः। 
अमृतम्‌ - नास्ति मृतं यस्मात्‌ तत्‌ अमृतम्‌। नञ्‌ पूर्वकात्‌ मृ धातोः भावार्थ क्त 
प्र्ययः। 'नञू' इति समासः। “नलोपो नञः' इति नकारलोपश्च। 
दुहन्तीम्‌ - दुह्‌ (प्रपूरणे) धातोः लटः शतृशानचावप्रथमासमानाधिकरणे' इति 
शतूप्रत्यये ““उगितश्च'' इति डीप्‌ प्रत्यये 'श्यपूश्यनोर्नित्य'मिति नुमागमे च दुहन्ती 
इति। द्वितीयाविभक्तौ दुहन्तीमिति। 

अत्रायां विचारः। दुह्‌ धातुः आदादिकः। 'कर्तरि शप्‌’ इति प्राप्तस्य शपः 
“अदिप्रभृतिभ्यः शपः'' इति लुक्‌। तत्कथं नुमिति शंकनीयम्‌। शपः लोपेऽपि 
“प्रत्ययलोपे प्रत्ययलक्षण' मिति परिभाषया शपः लुकि अपि तल्लक्षणम्‌ अर्थात्‌ 
अहृश्यतया तस्य स्थितिः अंगीक्रियते, तेन च नुमागमः। 

अथवा दुह्‌ अर्दने धातोरिदं पदम्‌। धातोरस्य भौवादिकत्वात्‌ शपश्यनोर्नित्य'मिति 
नुमागमस्य नास्ति बाधः। धातूनामनेकार्थत्वात्‌। अथवा सर्वे धातवः सर्वार्थबोधकाः 
इति मतांतराभिप्रायोण वा। 

एवमेव वस धातोः रूपम्‌ अवसन्तीमिति। धातोः भौवादिकत्वमेव। 

विगतः मलः यस्मात्‌ सः इत्यर्थे वि पूर्वकात्‌ मल धातोः 'नंदिग्रहिपचादिभ्यो 
ल्युणिनिन्यचः' इति अच्‌ प्रत्यये विमलपदम्‌। एवमेव पद्‌ (गतौ) धातोः अच्‌ प्रत्यये 
पदमिति। 

गावः तिष्ठन्ति अस्मिन्‌ इति गोष्ठः। 'गो' इत्युपपदात्‌ स्था (ष्ठा गतिनिवृत्तौ) 
धातोः 'सुपिस्थः' इति क प्रत्यये आतः लोपे च गोष्ठ पदम्‌। पच्‌ धातोः पच्यते इत्यर्थे 
'हलश्च' इति घञ्‌ प्रत्यये 'चजोः कुधिण्ण्यतोः” इति चकारस्य ककारे पाकः। 
धेनुः - धयति वत्यान्‌ अथवा धीयते वत्सैरित्यर्थं धे (ट्‌ पाने) धातोः धेट इच्च' इति 
औणादिके नु प्रत्यये एकारस्य इकारे - गुणे च धेनुः इति। 

परिपालय - परिपालयतु/परिपालयतात्‌ परिपालयताम्‌ परिपालयन्तु 
परिपालय/परिपालयतात्‌ परिपालयतम्‌ परिपालयत 
परिपालयानि परिवालयाव परिपालयाम। 
os स्वप 

जडता पशुता कलड्किता 

कुटिलचरत्वं च नास्ति मयि देव! । 

अस्ति यदि राजमौले! 

भवदाभरणस्य नास्मि किं पात्रम्‌ ॥। ६९ 


अ : शिवाभरणानि परामृश्य स्वस्य तदाभरणीभावे अर्हता विषये परिपृच्छति कविः। 
अ : जडता पशुता कलंकिता कुटिल-चरत्वं च मयि न अस्ति। देव! राज-मौले! यदि 
अस्ति भवद्‌ (त्‌)+आभरणस्य पात्रं न अस्मि किम्‌? 

जडस्य भावः जडता स्तैमित्यं (शब्दकल्पद्रुमः); पशोः भावः पशुत्वं जन्तुत्व 
मिति; कलंकः अस्मिन्‌ अस्तीति कलंकी, तस्य भावः कलंकिता अपवादिता अन्यैः 
दोषित्वेन दृश्यमानतेति भावः, कलंकोऽड्रापवादयोः'' इत्यमरकोशः; कुटिलं चरति 
इति कुटिलचरः, तस्य भावः कुटिलचरत्वं वक्रगतित्वं; च; मयि; न अस्ति न भवति; 
देव! स्वामिन्‌; राजा चंद्रः मौलौ मस्तके यस्य सः, तस्मात्संबुद्धिः; यदि पक्षांतरे, 
“'पक्षांतरे चेद्यति च'' इत्यमरकोशः; अस्ति भवति; भवतः तव आभरणस्य भूषणस्य; 
पात्रम्‌ अर्हः; न अस्मि किम्‌? न भवामि किम्‌? अस भुवि इति धातोः लटि 
उत्तमपुरुषैकवचनम्‌। 
ता : देव! मयि जडत्वं, पशुत्वं, कलंकित्वं, कुटिलचरत्वं च नास्ति। चंद्रशेखर! अस्ति 
चेदपि भवदाभरणतायाः नाहं पात्रं किम्‌? 

शिवः कृत्तिवासाः, मृगधरः, चंद्रशेखरः, सर्पभूषणश्च। कृत्तिः चर्म। तत्‌ जडम्‌, 
मृगः, पशुः, चंद्रः, कलंकी, सर्पः कुटिलगतिः। जाड्य, पशुत्व, कलंकित्व, कुटिल 
चरत्वानि दोषाः। सदोषेष्वपि तेषु भवता आभरणीकृतेषु तद्दोषरहितः अहम्‌ आभरणतायाः 
पात्रं न भवानि किम्‌? इति कविप्रश्चः। 

जडस्य बावः जडता, पशोः भावः पशुता, कलंकिनः भावः कलंकिता - “तस्य 
भावस्त्वतलौ'' इति भाववाचके तलु प्रत्यये पदानि। तेनैव सूत्रेण त्व प्रत्यये कुटिलचरत्वं 
कुटिलचरस्य भावः इत्यर्थै। 

राजा मौलौ यस्य सः राजमौलिः “अनेकमन्यपदार्थे' इति बहुव्रीहिः भवतः 
आभरणं, तस्य 'षष्ठी' इति षष्ठीतत्पुरुषः समासः। 
यदि - पक्षांतरे अर्थ प्रयुक्तमव्ययमिदम्‌। 'मयि नास्ति’ इति पूर्वमुक्ता पश्चात्‌ “अस्ति 
यदि' इति कथनं पक्षांतरप्रस्तावः। 
'पक्षांतरे संभावनायां च वर्ततेऽय' मिति अव्ययकोशः। गर्हाविकल्पावपि इति 
मेदिनीकोशः। 


पात्रम्‌ - पाति हक्षति इति पा रक्षणे इति धातोर्वा, पिबन्ति अनेन इति पा पाने इति 
धातोर्वा ` सर्वधातुभ्यः ष्ट्रन्‌? इति औणादिके ष्ट्रन्‌ प्रत्यये पात्रमिति पदम्‌। अर्ह इत्यर्थः। 


अस्ति/अस्मि - अस्ति स्तः सन्ति 
असि स्थः स्थ 
अस्मि स्वः स्मः। 
CE << >><>- 


अरहसि रहसि स्वतन्त्रबुध्या 

वरिवसितुं सुलभः प्रसन्नमूर्तिः । 

अगणितफलदायकः प्रभुर्म 

जगदधिको हृदि राजशेखरोऽस्ति ॥ ७० 
अ : कविना स्वस्य हृदये परमेश्ररस्य अस्तित्वस्य प्रकटनात्मकः श्लोकः। 
अ : अरहसि रहसि स्वतन्त्र-बूद्धया वरिवसितुं सुलभः प्रसन्नमूर्तिः अगणित-फल- 
दायकः प्रभुः जगद्‌(त्‌)+अधिकः राज-शेखरः मे हृदि अस्ति। 

रहः न भवतीति तस्मिन्‌ अरहसि बाह्ये प्रदेशे; रहसि विविक्ते (च), 

““विविक्तविजनच्छन्न निश्चलाकास्तथा रहः” इत्यमरकोशः; स्वस्व स्वकीयस्य तन्त्रम्‌ 
इति कर्तव्यता सिद्धान्तो वा, तस्मिन्‌ बुद्धिः मनीषा, तया, `तन्त्रं तन्तुषु सिद्धांतपरिच्छद- 
प्रधानेषु'' इति हलायुधकोशः; वरिवसितुम्‌ सेवितुं; सुलभः अनायासलभ्यः; प्रसन्ना 
निर्मला, मूर्तिः रूपं यस्य सः; अगणितस्य असंख्याकस्य फलस्य फलितस्य प्रयोजनस्य 
वा दायकः दाता; प्रभुः अधिपः, “प्रभुः परिवृहोऽधिपः'' इत्यमरकोशः; जगतः 
विश्रादपि अधिकः अतिरिक्तः हृदि मनसि; अस्ति भवति। अस भुवि धातोः लटि 
प्रथमपुरुषैकवचनम्‌। 
ता : चन्द्रशेखरः बहिर्वा एकान्ते वा स्वतंत्रमनीषया सेवितुं सुलभः; निर्मलस्वरूपः; 
अनन्तफलदायकः, विश्राधिकः च। तादृशः सः मम (कवि) हृदये भवति। 

राजशेखरशब्देन तन्नाम्नः परमेश्वरस्य नियतोपस्थितिकत्वात्‌ “ प्रातिपदिकार्थलिंग- 
परिमाणवचनमात्रे प्रथमा'' इति राजशेखरस्य तद्विशेषणानां सुलभ, प्रसन्नमूर्ति, 
अगणितफलदायक, प्रभु, जगदाधिकानां प्रथमाविभक्तिः। अवस्थानस्य (अस्ति) 
अधिकरणत्वात्‌ हृदः सप्तमी परिवसनस्य हेतुत्वात्‌ हेतौ’ इति स्वतंत्रबुद्धिपदात्‌ 
तृतीयाविभक्तिः। 


रहसि : रमन्ते अस्मिन्‌ इत्यर्थे रम्‌ (क्रीडायां) धातोः 'देशे ह च' इति औणादिके 
असुन्‌ प्रत्यये धातोः हकारादेशे च रहः इति। रह (त्यागे) धातोः पचाद्यचि रह इति 
कृदन्त रूपमाला। अस्मादेव धातोः “सर्वधातुभ्योऽसुन्‌' इति असुन्‌ प्रत्यये रहः इति 
धातुप्रदीपः। देशवाचकत्वे रहः सुबन्तः। अन्यत्र तु अव्ययमिति उञ्चलदत्तः। रहस- 
इति सान्तत्वेनेव अस्य पाठः कोशग्रंथेषु हश्यते। अमरकोशे सुबन्तत्वम्‌ अव्ययत्वं च 
अस्य दर्शितम्‌ यथा - 
विविक्तविजनच्छन्ननिशशलाकास्तथा रहः । 
रहश्चोपांशुचालिंगे... ।। इति। 

गुरुबालप्रबोधिका एकस्य रहशशब्दस्य सान्तत्वमन्यस्य च अव्ययत्वं सूचयामास। 

सुबन्तात्‌ रहशशब्तात्‌ सप्तमीविभक्तौ रहसि इति। 
स्वतंत्रबुद्धया - स्वतंत्रा च सा बुद्धिः स्वतंत्रबुदिधशब्दयोः “सुपा' इति समासे 
अलौकिक विग्रहवाक्यगतस्य प्रथमाविभक्त्येवचन (सु) प्रत्ययस्य उभयत्र “सुपो 
धातुप्रातिपदिकयोः' इति लोपे कृत्तद्धितसमासाश्ञ' इति प्रातिपदिकत्वे 
तृतीयविभक्त्येकवचने स्वतंत्रबुद्धया इति। 
सुलभः - सूपसर्गात्‌ लभ्‌ (डुलभष्‌ प्राप्तौ) धातोः ` ईषद्दुःसुषु कृच्छाकृच्छार्थेषु 
खलू'' इति भावकर्मार्थयोः खल्‌ प्रत्यये, “उपसर्गात्‌ खलूङञोः'' इति प्राप्तस्य 
नुमागमस्य “न सुदुर्भ्यां केवलाभ्याम्‌'' इति नुमः निषेधे च सुलभपदमिदम्‌। 

सूत्रे 'केवलाभ्या'मिति कथनात्‌ सुधुः इत्येतयोः अन्योपसर्गमिलितयोः नुम्‌ 
भवत्येव अतिसुलम्भः इति पदम्‌। यदा तु “सुः पूजायाम्‌'' ` अतिरतिक्रमणे च'' 
इति तयोः (सु-अति) कर्म प्रवचनीयसंज्ञा तदा उपसर्गांतरसंयोगाभावात्‌ नुम्‌ निषेधः 
प्रवर्तत एव। अतिसुलभमित्यादिकं रूपम्‌। 

प्रसन्ना मूर्तिः यस्य सः इति विग्रहे अनेकमन्यपदार्थे’ इति बहुव्रीहिः। अगणितस्य 
फलस्य दायकः इति तत्पुरुषः। 


जगदधिकः - जगतः परमात्मनः प्राणिहृदयान्तर्भूतत्वात्‌ जगतः बहिर्भूतत्वाद्च जगत्‌ 

अधिकं यस्मात्‌ सः जगदधिकः। अथवा जगतः अधिकः जगदधिकः। एकत्र बहुब्रीहि:। 
अन्यत्र तत्पुरुषश्च। 
oA धर) ०- 


आरूढभक्तिगुणकुञ्चितभावचाप- 

युक्तैः शिवस्मरणबाणगणैरमोघेः । 

निर्जित्य किल्बिषरिपून्‌ विजयी सुधीन्द्र- 

स्सानन्दमावहति सुस्थिरराजलक्ष्मीम्‌ ॥ ७१ 
अ : शिवस्मरणबाणैः किल्बिषरिपुसंहरणस्य प्रतिपादनम्‌। 
अ : सुधी+इन्द्रः आरूढ-भक्ति-गुण-कुचित-भाव-चाप-युक्तैः अमोघैः शिव-स्मरण- 
बाण-गणैः किल्बिष-रिपून्‌ निर्जित्य विजयी (सन्‌) सुस्थिर-राज-लक्ष्मीं सानन्दम्‌ आवहति। 

सुधियां शोभनबुद्धिमताम्‌ इन्द्र: श्रेष्ठः; आरूढा परां कोटिं गता च सा भक्तिः 

भगवद्रतिः; सैव गुणः ज्या, तया कुंचितं नतं, भावः एव धनुः शरासनं, तस्मिन्‌ युक्तैः 
आयोजितैः, “ऊर्मिमत्‌ कुंचितं नतम्‌’ इत्यमरकोशः; मोघानि निरर्थकानि न भवन्ति 
इति अमोघानि तैः; 'मोघं निरर्थक’ मित्यमरकोशः; शिवस्य परमेश्ररस्य स्मरणं 
चिन्तनमेव बाणाः शराः तेषां गणाः समूहाः तैः; किल्बिषानि पापानि एव रिपवः 
शत्रवः, तान्‌; निर्जित्य पराजित्य; विजयी जयवान्‌ (सन्‌); सुस्थिरा निश्चला मोक्षस्वरूपा 
वा सा राज्ञः प्रभोः लक्ष्मीः संपत्‌, ताम्‌; आनंदेन सह भवति यथा तथा सानंदं 
सहर्षणम्‌ आवहति प्राप्रोति। आङ पूर्वकात्‌ वह प्रापणे धातोः लटि प्रथमपुरुषैकवचनम्‌। 


ता : सुधीन्द्रः अथवा भक्तः किल्बिषशत्रून्‌ निहत्य पराजित्य च सानंदं मोक्षराज्यलक्ष्मी 
लभते। तत्र शत्रुसंहारे पराकाष्ठा नीता भक्तिः एव ज्या। भावाः एव धनुषः। शिवस्य 
स्मरणमेव बाणानां गणाः। 

श्लोके निर्जय+आवहनरूपं क्रिया द्वयम्‌। उभयत्रापि सुधीन्द्रः एव कर्ता। निर्जये 
किल्बिषरिपवः कर्म। अतः रिपून्‌ इति द्वितीया। बाणगणाः करणम्‌। अतः तस्य 
तद्विशेषणानांच 'कर्तृुकरणयोस्तृतीया' इति तृतीयाविभक्तिः। निर्जयस्य पूर्वकालिकत्वात्‌ 
“समानकर्तृकयोः पूर्वकाले’ इति क्त्वा प्रत्ययः (जि धातोः) तस्य च 'समासेऽनञू 
पूर्व क्त्वो ल्यप्‌' इति ल्यप्‌ प्रत्ययः। 


चतुर्थं पादे आवहनं क्रिया। कर्ता सुधीन्द्र एव। कर्म राज्यलक्ष्मीः। अतस्तस्य 
द्वितीयान्तत्वम्‌। सानन्दपदं तु क्रियायाः विशेषणम्‌| 


आरूढः - आइ पूर्वकात्‌ रुह (जन्मप्रादुभवि) धातोः 'गत्यर्थाकर्मकश्लिषशीङ्स्था- 

सवसजनरुहजीर्यतिभ्यश्च' इति कर्तरि कर्मणि वा क्त प्रत्यये “होढः? इति धातुगत- 
हकारस्य ढकारे ष्टुत्वेन प्रत्ययतकारस्य ढकारे 'ढोढे लोपः' इति धातुगत ढकारस्य 
लोपे, लोपे पूर्वस्य दीर्घोऽणः' इति उकारस्य दीर्घे आरूढ इति पदं क्तान्तम्‌। 
भज्‌ धातोः क्तिन्‌, गुणधातोः णञ्‌ अथवा कः, कुच्‌ धातोः क्तः, भूधातोः घञ्‌ 
चपधातोः अण्‌ (अवयवे च प्राण्यौषधिवृक्षेभ्यः - इति सूत्रम्‌)। युज्‌ धातोः कर्मणि क्त 
प्रत्ययः। 
शिवः - शेते अस्मिन्‌ सर्वमित्यर्थ शी (स्वप्रे) धातोः ` सर्वनिघृष्वपिष्वलष्वशिवपदरपरद्ेष्वा 
अस्वतंत्रे'' इति वन्‌ प्रत्ययः। धातोः हस्वश्च निपात्येते। शेरते सिद्धयः अस्मिन्‌ इत्यर्थे 
वा शीड: वन्‌। शिवं कल्याणं विद्यते अस्य इति मतुबर्थे अच्‌ प्रत्यये वा शिवः। 
स्मृ (चिन्तायाम्‌) धातोः 'ल्युट्च' इति भावार्थ ल्युट्‌ प्रत्यये, अनादेशे च 
स्मरणम्‌? बाण धातोः अच्‌ प्रत्यये बाणः, गण्यते इति कर्मणि अप्‌ प्रत्ययः अथवा 
गणयति कर्तरि अच्‌ प्रत्ययो वा। 


मोघः न भवति इत्यमोघः। नञः मोघशब्दस्य च समासः। नलोपो नञः' इति 
नकारस्य लोपः। किल्बिषानि एव रिपवः, तान्‌ इति रूपकसमासः। 


आवहति - आवहति आवहतः आवहन्ति 
आवहसि आवहथः आवहथ 
आवहामि आवहावः आवहामः। 
CE << ><>- 


ध्यानाअनेन समवेक्ष्य तमःप्रदेषं 

भित्त्वा महाबनिभिरीश्वरनाममन्त्रैः । 

दिव्याश्रितं भुजगभूषणमुद्रहन्ति 

ये पादपद्ममिह ते शिव! ते कृतार्थाः ॥ ७२ 
अ : परमेश्ररस्य पादयोः वहनमेव इह जीवितसाफल्यमिति प्रकटनम्‌। 
अ : शिव! घ्यान+अंजनेन समवेक्ष्य महा बलिभिः ईश्रर-नाम-मन्त्रैः तमः-प्रदेशं 
भित्त्वा ये दिव्य+आश्रितं भुजग-भूषणं ते पाद-पद्मम्‌ इह उद्वहन्ति ते कृतार्थाः। 

शिव शंकर; ध्यानं चिन्तनमेव अंजनं कज्जलं, तेन 'अंजनं त्वक्षि संस्कारः कञ्जलं 

धूमयोनि तत्‌' इति वैजयन्तीकोशः; समवेक्ष्य सम्यक्‌ परिशील्य विलोक्य; महत्‌ पृथुलं 
बलं शक्तिः अस्ति येषां ते महाबलिनः तैः, अथवा महान्तः च ते बलिनः तैः शक्तिमत्तमैरिति 
पिंडीकू त: अर्थः; ईश्चरस्य शिवस्य नाम अभिधानं तदंकितैः मन्त्रैः, 

““प्रयोगसमवेतार्थस्मारकाः मन्त्राः’? इति मीमांसकाः; तमसः अंधकारस्य प्रदेशं स्थानम्‌; 
भित्त्वा भिन्नीकृत्य; ये ये जनाः भक्ता वा; दिव्यैः अमरैः आश्रितं समुपस्थित्य सेवितं; 
भुजगाः सर्पाः भूषणम्‌ अलंकारविशेषः यस्य तत्‌; ते भवतः; पादः चरणः पद्ममिव 
जलजम्‌ इव; इह अस्मिन्‌ लोके; उद्दहन्ति उद्धरन्ति; उत्‌ पूर्वकात्‌ वह प्रापणे धातोः 
लटि प्रथमपुरुषबहुवचनम्‌; ते ते जनाः भक्ता वा; कृतार्था धन्याः सफलजीविता वा। 
ता : परमेश्वर! ध्यानरूपेण अंजनेन (अदृश्यतां गतस्य वस्तुतः व्यक्तेर्वा अन्वेषण क्रमे 
करतलं कञ्जलेन विलिप्य तत्र तद्वक्तिवस्तुदर्शनं लोकव्याप्तः कश्चन तांत्रिकविद्याविशेषः 
अत्र कविना प्रस्तुतः) सम्यगन्विष्य ईश्ररांकितेः शक्तिमत्तमैः मन्त्रैः तमः प्रदेशं भित्त्वा 
देवैः अपि आश्रितं सर्पाभरणं भवदीयपादपद्ममुद्वहन्ति ये ते जनाः कृतार्थाः। 
समवेक्षणे ध्यानांजनस्य करणत्वम्‌, तस्य साधकतमत्वात्‌, भेदने महामन्त्राणां 
करणत्वम्‌ तेषां साधकतमत्वात्‌। अतः तयोः, तद्विशेषणस्य च 'कर्तृकरणयोस्तृतीया' 
इति तृतीयाविभक्तिः। तमः प्रदेशस्य कर्तुरीप्सिततमत्वात्‌ तस्य कर्मत्वम्‌, तेन च 
द्वितीया विभक्तिः। उद्वहने पादपद्मस्य कर्मत्वम्‌। अतः तस्य तद्विशेषणद्वयस्य च 
द्वितीयाविभक्त्यन्तत्वम्‌। 
अंजनम्‌ - अन्ज्‌ (व्यक्तिप्रक्षणकांतिगतिषु) धातोः 'ल्युट्च' इति भावे ल्युट्‌ प्रत्यये 
'युवोरनाका'विति अनादेशे अंजनमिति पदम्‌। अत्र अज्यते इति भावे ल्युट्‌। अज्यते 
इति कज्जलार्थे ल्यट्‌ करणार्थ। अत्रापि अंजनमित्येव पदम्‌। 


अंजनः इति पुंलिंगे तु पञश्चिमदिग्गजः इत्यर्थः। 
''ऐरावतः पुण्डरीको वामनः कुमुदो ऽङ्जनः। 
पुष्पदन्तस्सार्वभीमः सुप्रतीकश्च दिग्गजाः ॥ इत्यमरकोशः। 
अत्र अनक्ति रक्षति प्रकाशते वा इत्यर्थे “कृत्यल्युटो बहुल'मिति कर्तरि ल्युट्‌ 
प्रत्ययः, अनादेशश्च। 
अंजनः इति वृक्षविशेषस्यापि बोधकः पुंलिंगे। 
सम्‌-अव पूर्वकात्‌ ईक्ष धातोः क्त्वा प्रत्यये, ल्यबादेशे च समवेक्ष्य। भिद्‌ धातोः 
क्त्वा प्रत्यये भित्त्वा इति। 
मन्त्रः - मन्त्र्यते गुप्तं परिभाष्यते इत्यर्थे मत्रि (गुप्तभाषणे) धातोः अकर्तरि च 
कारके संज्ञाया'मिति घञ्‌ प्रत्ययः। 
अथवा मन्त्रयते गुप्तं भाषत इति कर्त्रर्थ मत्रि धातोः ` नंदिग्रहिपचादिभ्यो 
ल्युणिनिन्यचः'' इति अच्‌ प्रत्यये मन्त्र इति। 

दिव्यैः आश्रितं दिव्याश्रितमिति तृतीयातत्पुरुषः कर्तृकरणे कृता बहुल” मिति 
सूत्रेण। भुजगः भूषणं यस्य तम्‌ - भूजगभूषणम्‌ - ‘अनेकमन्यपदार्थे’ इति बहुव्रीहि 
समासः। पादः पद्ममिव पादपद्मम्‌ - “उपमितं व्याघ्रादिभिः सामान्याप्रयोगे’ इति 
उपमिति समासः। कृतः अर्थः यैः कृतार्थाः ‘अनेकमन्यपदार्थे’ इति बहुव्रीहिः। 
उद्यहन्ति - वहधातुः उभयपदी - 


उद्वहति उद्वहतः उद्वहन्ति 

उद्वहसि उद्वहथः उद्वहथ 

उद्वहामि उद्वहावः उद्दहामः। 
CA 'ल्केर- 


भूदारतामुदवहद्यदपेक्षया श्री- 

भूदार एव किमतः सुमते! लभस्व । 

केदारमाकलितमुक्तिमहोषधीनां 

पादारविन्दभजनं परमेश्चरस्य ।॥। ७३ 
अ : परमेश्ररपादारविंदस्य मोक्षौषधित्वप्रतिपादनम्‌। 
अ : सुमते! यद्‌-अपेक्षया श्री-भू-दारः एव भूदारताम्‌ उदवहत्‌, अतः (परं) किम्‌? 
आकलित-मुक्ति-महा+ओषधीनां केदारं परमेश्ररस्य पाद+अरविंद-भजनं लभस्व। 

शोभना मतिः बुद्धिः युस्य सः सुमतिः तस्मात्संबुद्धिः; यस्य यस्मिन्‌ वा अपोक्षया 

आसक्त्या; श्रीः लक्ष्मीः भूः वसुंधरा च दाराः भार्ये यस्य सः विष्णुः; एव; भूदारः वराहः 
तस्य भावः भूदारता ताम्‌; उदवहत्‌ स्वीकृतवान्‌; अतः परम्‌ तस्माद्‌ अपि उन्नततया 
भावनीयं; किं किं भवति? न किमपि इति भावः। आकलिता समीकृता च सा मूर्तिः 
मोक्षः आकलनं च मुक्तेः सारूप्य-सामीप्य-सालोक्य-सायुज्यरूपेण चतुर्था अथवा 
ससार्ष्णिपंचधा वा परिगणितत्वात्‌, तस्याः कृते महन्त्यः श्रेष्ठाः च ताः ओषधयः 
लतादिजातयः, (अमरकोशः) ताश्च फलपाकान्ताः (ओषध्यः फलपाकान्ताः इति 
वैजयन्तीकोशः) तासाम्‌; केदारं क्षेत्रं; परमेश्ररस्य शिवस्य पादः चरणः एव अरविन्दं 
कमलं तस्य भजनं सेवनं; लभस्व आप्रुहि। डुलभष्‌ प्राप्तौ धातोः लोटि मध्यमपुरुषैकवचनम्‌। 
ता : सुमते! परमेश्ररपादसंदर्शनार्थमेव नारायणः अपि भूदारतां स्वीचकार। अतः परं 
वक्तव्यं किमस्ति परमेश्ररस्य महत्त्वविषये। सर्वासामपि मुक्ति प्राप्त्यौषधीनां कृते 
परमेश्रर-पादारविंदभजनमेव समाश्रय 
भूदारता - भुवं दारयतीत्यर्थे भूपपदात्‌ दृधातोः ` कर्मण्यण्‌'' इति अण्‌ प्रत्यये भूदारः। 
तस्य भावः इत्यर्थं “तस्य भावस्त्वतलौ’? इति तसिल्‌ प्रत्यये। टापि च भूदारता। 

श्री: भूश्च दाराः यस्य सः श्रीभूदारः अनेकमन्यपदार्थे’ इति बहुव्रीहिसमासः। 
अतः - एतस्माद्‌ इत्यर्थे “पंचम्यास्तसिल्‌' इति तसिल्‌ प्रत्यये 'एतदो5न्‌” इति एतदः 
अनि (अन्‌ सवदिशः ` अनेकालूशित्सर्वस्य' इति सूत्रम्‌) ततः नलोपः प्रातिपदिकान्तस्य'' 
इति नलोपे अतः इति। 
केदारः - के (जले) दरः (आदरः) यस्य सः। हृ धातोः णिचि, पचाद्यचि च (कर्त्रर्थे) 
दारः। बहुव्रीहिसमासे केदारद्यञ्च' इति सूत्रेण केदारपदनिपातनात्‌ “सुपो 
धातुप्रातिपदिकयोः' इति सुपः लुक्‌ न भवति। अतः केदार इत्येव। 
ओषधिः - ओषः धीयते अत्र इति अधिकरणार्थं ओषोपपदात्‌ धा (धारणपोषणयोः) 
धातोः कर्मण्यधिकरणे च' इति कि प्रत्यये ‘आतो लोप इटि च' इत्यकारलोपे च 
ओषधिः। इति। 
पादारविन्दयोः भजनं पादारविंदभजनमिति तत्पुरुषः। परमश्च असौ ईश्वरः 
परमेश्ररः इति कर्मधारयः, तस्य परमेश्ररस्या 
लभस्व - लभताम्‌ लभैताम्‌ लभन्ताम्‌ 
लभस्व लभेथाम्‌ लभेध्वम्‌ 
लभै लभावहै लभामहै। 
A ES 


आशापाशक्लेशदुर्वासनादि- 

भेदोद्ुक्तर्दिव्यगन्धैरमन्दैः । 

आशाशाटीकस्य पादारविन्दं 

चेतःपेटीं वासितां मे तनोतु ॥ ७४ 
अ : हृदयं सुसंस्कारवासितुं कुर्विति परमशिवमुद्दिश्य प्रार्थना। 
अ : आशा-शाटीकस्य पाद+अरविंदं मे चेत:+पोटीं आशा-पाश-क्लेश-दुर्वासना+आदि- 
भेद+उद्युक्तैः अमन्दैः दिव्य-गन्धैः वासितां तनोतु। 

आशाः दिशः एव शाटि वस्त्रं यस्य तस्य दिगंबरस्य इति यावत्‌; पादः चरणः 

एव अरविन्दं कमलं; मे मम (मदीयमिति) चेतः मनः एव पेटी पेटिका; आशा वांछा 
एव पाशः (पश्यते अनेन इति) गणः (शस्त्रभेदः) च (जायमानः) क्लेशः कष्टं च 
दुर्वासना कुसंस्कार: च ते आदौ येषां तेषां भेदः विनाशनं तस्मै उद्युक्तैः संसिद्धैः; 
अमन्दैः अनल्पैः; दिव्यैश्च तैः गन्धैः; वासितां संस्कृतां; तनोतु विस्तारयतु। तनू 
विस्तारे धातोः लोटि प्रथमपुरुषैकवचनम्‌। 

ता : परमशिवः आशाशाटीकः (दिगंबरः)। तस्य पादारविन्दं मम मनः पेटिकां 
दिव्यपरिमलैः वासितां तनोतु। कीदृशैः आशापाशान्‌ तेन समुत्पन्नान्‌ क्लेशान्‌ अथवा 
जन्मांतरीयकर्म फलरूपेण जायमानान्‌ क्लेशान्‌ कुसंस्कारान्‌ एवमादीन्‌ अनभिलषितान्‌ 
अनुभवान्‌ भेत्तुम्‌ उद्युक्तैः (दिव्यपरिमलैः इति शेषः)। 
आशाशाटीकः - आशाः शाटी यस्य सः आशाशाटीकः अत्र क प्रत्ययः समासान्तविधिः। 
“अनेक मन्यपदार्थे' इति बहुत्रीहिसमासः। आशा शाटी इति समासानन्तरं “शेषा 
द्विभाषा'' इति कप्‌ प्रत्ययः। आशाशाटीक इति। 

तनोत्विति क्रियायां पादारविन्दं कर्तृ। चेतः पेटी कम दिव्यगन्धा: करणम्‌। 
अतः पादारविन्दस्य प्रथमान्तत्वं चेतः पेट्या: द्वितीयान्तत्वं, दिव्यगन्ध तद्विशेषेण 
पदानां च तृतीयान्तत्वम्‌। 

चेतःपेटीमिति उद्दिष्टम्‌। वासितामिति विहितम्‌ 
आशा - आसमन्तात्‌ अश्रुते इत्यर्थं आङ पूर्वकात्‌ अशू (व्याप्तौ संघाते च) धातोः 
'नंदिग्रहिपचादिभ्यो ल्युणिनिन्यचः' इति अच्‌ प्रत्यये, 'अजाद्यतष्टाप्‌' इति टाप्‌ 
प्रत्यये (स्त्रीत्वविवक्षायां) आशा इति। 


आशा दिगर्थकः, तृष्णार्थकः च। दक्षस्य सुतासु अन्यतमा अपि आशा। 


पश धातोः घज्‌ प्रत्यये पाशः। क्लिश धातोः भावार्थं 'हलश्च' इति घज्‌ प्रत्यये 
क्लेशः, भिद्‌ धातोः भावे घञि भेदः। उद्‌ पूर्वकात्‌ युज्‌ धातोः क्त प्रत्यये, जकारस्य 
चोः कुः? इति कुत्वे च युक्तः। दिवि भवः इत्यर्थं दिवशब्दात्‌ यत्‌ प्रत्यये दिव्यः गन्ध 
धातोः पचाद्यचि गन्धः। मदि धातोः इदितो नुम्‌ धातोः' इति नुमागमे पचाद्यचि च 
मन्दः। 

पेटति इति पेटी। पिट्‌ धातोः पचाद्यचि पेटः इति। ततः “'षिद्वौरादिभ्यश्च'' इति 
गौरादित्वात्‌ डीषि पेटी इति। वास्यते स्म इत्यर्थ वासि (सुरभीकरणे) धातोः “निष्ठा' 
इति क्त प्रत्यये टापि च, वासितेति। वासितस्य ख्यातत्वं, वस्त्रवेष्टितत्वंच अर्थत्वेन 
सूचयति धरणिकोशः। तण्डुलादिचूर्णस्य अचूर्णितानां शकलानां च पृथक्करणे तितिउ 
वत्‌ उपकरोति वस्त्रम्‌। लोह्यादिपूर्णानां पात्राणामपिधानसमये तद्रक्षणार्थं वस्त्रमुपक्रियते। 


तनोतु - तनोतु/तनुतात्‌ तनुताम्‌ तन्वन्तु 
तनु/तनुतात्‌ तनुतम्‌ तनुत 
तनवानि तनवाव तनवाम। 

कल्याणिनं सरसचित्रगतिं सवेगं 

सर्वोङ्गेतज्ञमनघं ध्रुवलक्षणाढ्यम्‌ । 

चेतस्तुरङ्गमधिरुह्य चर स्मरारे! 

नेतः! समस्तजगतां वृषभाधिरूढ! ।। ७५ 


अ : वृषभाधिरूढस्य शिवस्य स्वीयमनोहयमुपायनीकरोति कविः। 


अ : स्मर+अरे! समस्त-जगतां नेतः! वृषभ+अधिरूढ! कल्याणिनं सरस-चित्र-गतिं 
सवेगं सर्व+इंगित-ज्ञम्‌ अनघं ध्रुव-लक्षण+आलढ्यं चेतः+तुरंगम्‌ अधिरूह्य चर! 

स्मरस्य मदनस्य अरिः शत्रुः तस्मात्‌ संबुद्धिः; समस्तानां सकलानां जगतां लोकानां; 
नेतः नायक!, तृजन्तात्‌ नेतृशव्दात्‌ संबोधनं; वृषभं बलीवर्दम्‌ अधिरूढः तस्मात्संबृद्धिः; 
कल्याणं मंगलम्‌ अस्मिन्‌ अस्ति इति कल्याणी, तं शुभलक्षणलक्षित-मित्यर्थः; सरसा 
रसेन अनुरागेण सहिता चित्रा विविधरूपा गतिः गमनं यस्य तं; वेगेन रयेन सह वर्तते 
इति सवेगः तम्‌; सर्वेषाम्‌ इंगितम्‌ आकारं तेन व्यज्यमानां मानसिको स्थितिं च 
जानाति अवगच्छति इति तम्‌; अनघं निष्कलंक; घ्रुवाख्यैः लक्षणैः रेखा+आवर्तादि- 
लक्षणैः, आढ्यं बलिष्ठं; चेतः मनः एव तुरंगः अश्रः, तम्‌; अधिरुह्य वाहनीकृत्य; चर 
विहरस्व। चर गतिभक्षणयोः इति धातोः लोटि मध्यमपुरुषैकवचनम्‌। 
ता : मदनरिपो! समस्तजगन्नायक! वृषभवाहन! मदीयं मनस्तुरंगमधिरुह्य त्वं संचर। 
सः तुरंगः मंगलस्वरूपः। सरसाभिः चित्रगतिभिः युतः। वेगवान्‌। अश्रिकस्य मनसः 
वेत्ता। निष्कलंकः। ध्रुवलक्षणलक्षितश्च। 

अमरकोशः अश्वगति भेदान्‌ एवं निर्वक्ति। यथा- 


अस्कन्दितं धोरितकं रेचितं वल्गितं प्लुतम्‌ । 
गतयोऽमूः पंचधाराः... ॥ 
अस्कन्दितं नाम सम्यग्गतिः। आवर्तविषये “विंशतिस्तु शुभाः प्रोक्ताः षट्‌ सप्तत्यशुभाः 
स्मृताः'' इति स्थूलतः निर्देशः। विशेषविज्ञानार्थं जयदत्तकृतमश्रशास्त्रं द्रष्टव्यम्‌। 
स्मरारिः - स्मरस्य अरिः इति षष्ठीतत्पुरुषः। स्मरः अरिः यस्य सः इति बहुव्रीहिः। 
एकत्र 'षष्टी' इति, अपरत्र 'अनेकमन्यपदार्थे' इति सूत्राभ्याम्‌। 
तत्पुरुशे शिवहेतुकं शत्रुत्वं स्मरे अस्ति। अर्थात्‌ मदनः शिवं शत्रु मनुते। 
बहुव्रीही मदनहेतुकं शत्रुत्वं शिवे भवति। 
कथा संविधानानुसारं मदनस्य कर्म शत्रुत्वं वा यद्यस्ति जगत्कल्याणलक्ष्येन जातं 
क्रियात्मकम्‌। शिवे विद्यमानं स्मरशत्ुत्वं केवलं प्रतिक्रियात्मकं, असंकल्पितं कर्म च। 
अतस्तत्पुरुषसमास एव युक्तियुक्तः। 

जगतां नेत (प्रापणे) धातोः “ण्बुल्‌ तृचौ”” इति तृच्‌ प्रत्यये नेता इति। तत 
“कर्तृ कर्मणोः कृति’? इति कर्मणि षष्ठी विभक्तौ जगताम्‌ इति। 

अत्र 'षष्ठी' इति तत्पुरुषसमासस्य प्रसक्तौ “तृजकाभ्यां कर्तरि’? इति तस्य 
निषेधः। 

अस्वपदविग्रहाः नित्यसमासाः। स्वपदविग्रहेष्वपि केषुचित्‌ समासः निषिध्यते 
व्याकरण मर्यादानुसारम्‌। जगतां नेतुः इव अपां स्रष्टा, व्रजस्य भर्ता, ओदनस्य 
पाचकः इत्यादयः अपि। 

भूभर्ता इत्यत्र तु याजाकादिभिश्च इति याजकादिषु पाठात्समासः। “त्रिभुवन 
विधातुः’ इत्यादि प्रयोगेषु पुनः कर्मणः शेषत्वविवक्षा। अतः शेषषष्ठ्या समासः। 
इंगितज्ञः - इंगितं जानाति इति इंगितज्ञः। इंगितोपपदात्‌ ज्ञा धातोः ` इगुपधज्ञाप्रीकिरः 
कः'' इति क प्रत्यये, “आतो लोपिटिच' इति आकारलोपे च इंगितज्ञः इति। 

गत्यर्थकात्‌ इगि धातोः “निष्ठा” इति क्त प्रत्यये, इदिते नुम्‌ धातोः' इति 
धातोः नुमागमे च इंगितमिति। 

प्रसंगवशतः कश्चन अंशः। आगमविषये टित्‌ प्रत्ययः आषद्यवयवत्वेन, कित्‌ 


प्रत्ययः अन्तावयवत्वेन (आद्यन्तौ टकितौ) मित्‌ प्रत्ययः अन्त्याचः परत्वेन च भवति 
(मिदचो ऽन्त्यात्परः)। 


वृषभाधिरूढः - वृषभम्‌ अधिरूढः इति द्वितीयातत्पुरुषसमासः, “द्वितीया श्रितातीत- 
पतितगतात्यस्तप्राप्तापन्नैः'' इति सूत्रानुगतेन ` गम्यादीनामुपसंख्यानम्‌'' इति 
भट्टोजीदीक्षितवचनेन द्वितीयातत्युरुषसमास:। 

ध्रुवलक्षणेः आढ्यः इति तृतीयातत्पुरुषः तृतीया तत्कृतार्थेन गुणवचनेन’ इति 
सूत्रेण 


चर - चरतु/चरतात्‌ तरताम्‌ चरन्तु 
चर/चरतात्‌ चरतम्‌ चरत 
चराणि चराव चराम। 
Cs ED 
भक्तिर्महे शपदपुष्करमावसन्ती 
कादम्बिनीव कुरुते परितोषवर्षम्‌ । 


सम्पूरितो भवति यस्य मनस्तटाक- 
स्तञ्जन्मसस्यमखिलं सफलञ्च नान्यत्‌ ॥ ७६ 

अ : जन्मनः साफल्ये भक्तिरेव प्रधानमुपकरणमिति प्रतिपादयति कविः। 
अ : भक्तिः महेश-पद-पुष्करम्‌ आवसन्ती कादंबिनी+इव परितोष-वर्षं कुरुते, यस्य 
मनः+तटाकः संपूरितः भवति तत्‌+जन्म-सस्यम्‌ अखिलं च सफलं (भवति) अन्यत्‌ न। 
भक्तिः परमात्मनि परमप्रेम “ सात्वस्मिन्‌ परमप्रेम रूपा'' इति नारदभक्तिसूत्राणि; 
महेशस्य शिवस्य पदं पाद एव पुष्करम्‌ अंबरम्‌ तत्‌, “व्योमपुष्करमंबर' 'मिति 
अमरकोशः; आवसन्ती अधिश्रित्य तिष्ठन्ती; कादंबिनी इव मेघमालेव, 'कादंबिनी 
मेघमाला” इत्यमरकोशः; परितोषस्य आनंदस्य वर्ष वृष्टिं; कुरुते करोति। तेन इति 
अध्याहार्यम्‌; यस्य यस्य भक्तस्य; मनः चित्तम्‌ एव तटाकः कासारः, “आधारस्तु 
तटाकोऽस्त्री कासारस्सरसी सरः” इति वैजयन्तीकोशः; संपूरितः सम्यक्‌ पूर्णः; 
भवति; तत्‌ तस्य भक्तस्य जन्म जननम्‌ एव सस्यं वृक्षादीनां फलम्‌; ` कृक्षादीनां 
फलं सस्य'” मिति अमरकोशः। तथापि फलोत्पत्तेः आधारभूताः सम्यक्‌ वर्धिताः 
शालयः सस्यपदेन ज्ञेयाः| तदेव शस्य पदेन निर्दिशति मल्लिनाथः “शस्य पालिकाः 
स्त्रियः? इति विवृण्वन्‌ “शालिगोप्यो जगुर्यशः'? इति रघुवंशस्थश्लोक व्याख्याने 
(४/२०); अखिलं सर्वम्‌; च; सफलं सार्थकं (भवति) अन्यत्‌ उक्तपूर्वभिन्रम्‌ अर्थात्‌ 
असंपूरितं मनस्तटाकः तस्य जन्म सस्यं; न सफलं भवति। 
ता : भक्तिः परमेश्ररस्य चरणाकाशे वसन्ती गगननिवासिनी मेघमाला इव परितोषवर्ष 
कुरूते। यस्य भक्तस्य मनःतटाकः तेन वर्षेण संपूरितः भवति तस्य भक्तस्य जननसस्यं 
सफलं भवति। तदभावे जननसस्यस्य निष्फलत्वमेव। 


श्लोके पूर्वार्धे भक्तिः कर्त्र। तस्याः विशेषणं आवसन्तीति पदम्‌। तदाधारः 
(आवसनाधारः) परमेश्ररपदपुष्करम्‌। वस्‌ धातोः आधारत्वात्‌ “उपान्वध्याडू वसः'' इति 
कर्मत्वम्‌। ‘कर्मणि द्वितीया' इति द्वितीयाविभक्तिश्च। उप-अनु-अधि-आ पूर्वकस्य वनधातोः 
आधारः कर्म भवतीति विशेषविधिः। एतद्धिन्नस्य वसधातोः पुनः आधारः अधिकरणमेव। 


कादंबिनी भक्तेः उपमानम्‌। तद्वाचकः इव शब्दः। कादम्बिनीव इत्येकपदमेव। 
“इवेन समासो विभक्त्यलोपश्च'' इति वार्तिकेन समासविधानात्‌। परितोषे वर्षस्य 
आरोपणम्‌। भक्तौ तस्य कर्मत्वम्‌। तस्य कर्तुः ईप्सिततमत्वात्‌। अतः द्वितीया। 

उत्तरार्धे मनसि तटाकस्य जन्मनि सस्यस्य च आरोपणम्‌। उभयोरपि कर्तृत्वमेव 
यत्तत्संबंधैन एकवाक्यगतयोरपि पार्थक्येन अनुवाद्यतया च भिन्नवाक्यगतत्वात्‌। 
कादंबिनी+इव : कादंबिनीवत्‌ कादंबिनी+इव “इवेन समासो विभक्त्यलोपश्च' इति समासः। 
कदंबः - कद्यते दर्शनात्‌ विरहिणां चित्तवैक्लव्यं जायते अनेन इति करणार्थे कद्‌ 
(वैक्लव्ये) धातोः “कृकदिकडिकटिभ्यो5म्बच्‌'” इति अम्बच्‌ प्रत्यये कदम्बपदम्‌। 

कदंबे भवः कादंब:। कदंबपदात्‌ “तत्र भवः” इति अण्‌ प्रत्यये, तद्धितेष्वचामादेः 
इति आदिवृद्धौ च कादंबपदम्‌। 

कादंबाः as सन्ति अस्याम्‌ - इत्यर्थे कादंबपदात्‌ “अत इनिठनौ' इति इनि प्रत्यये 
कादंबिन्‌ - 'पुंयोगादाख्याया'मिति ङीष्‌ प्रत्यये कादंबिनी। 
पुष्करम्‌ - पुष्णाति इति कर्त्रर्थे पुष्‌ (पुष्टौ) धातोः “पुषः कित्‌’? इति औणादिके 
करन्‌ प्रत्यये, तस्य कित्त्वात्‌ गुणाभावे पुष्करपदम्‌। 
वर्षम्‌ - वृष्यते इति कर्मण्यर्थे वृषु (सेचने), धातोः 'आज्विधो भयादीनामुपसंख्यान' 
मिति अच्‌ प्रत्ययः। 'फुगन्तलधूपधस्य च' इति गुणे वर्षपदम्‌। 

अथवा व्रियते प्रार्थ्यते इत्यर्थे वृ (वरणे) धातोः ` वृतृवदिहनिकमिकषिभ्यः 
सः'' इति सः प्रत्ययः। “सार्वधातुकार्थधातुकयोः'इति अंगस्य गुणे आदेशप्रत्यययोः 
इति सस्य षत्वे वर्षपदम्‌। 

तटति इति तटम्‌। पचाद्यच्‌ प्रत्ययः। तटम्‌ अकति इति अर्थ तटोपपदात्‌ अक 
(गतौ) धातोः `कर्मण्यण्‌’ इति अण्‌ प्रत्यये अत उपधायाः' इति उपधावृद्धौ, 
सवर्णदीर्घे च तटाकः। 

अमरकोशे तटाकपदमस्ति। किन्तु गुरुबालप्रबोधिकायां तडति इत्यर्थ तड (आघाते) 
धातोः निष्पादितः। 

हलायुधकोशः तडाक, तदाग रूपद्वयं दर्शयति, तटाकरूपं तु न दत्तम्‌। तड 
(आघाते) धातोः 'तडागादयश्च' इति आगप्रत्ययेन निपातने तडागः। तंड्यते आहन्यते 
इत्यर्थ तडि (आहते) धातोः पिनाकादयश्च’? इति कर्मणि आकप्रत्ययः। 

“प्रभायां तु तडाका स्या''दिति उणादिकोशः प्रभार्थे आकारान्तं तडाकाशब्दं 
निर्दिशति “पिनाकादयञ्च'' इति सूत्रोदाहरणेषु। 
अन्यत्‌ - अव्ययमिदम्‌। “अन्यार्थे? इति वर्धमानः ` इतरार्थेऽपि'’ इति च स 
एवाह। विशेषे देवदत्त आयातोऽन्यच्च यज्ञदत्त इति'' इति अव्ययकोशः। 
सस्यम्‌ - सस (स्वप्रे) धातोः ` माच्छाससि सूभ्यो यः'' इति य प्रत्यये सस्यम्‌। 

भज्‌ धातोः क्तिन्‌ प्रत्यये भक्तिः। पद धातोः अच्‌ प्रत्यये पदम्‌। आ+वस्‌ धातोः 
शतृप्रत्यये डीपि च आवसन्तीपदम्‌। सम्‌+पृधातोः णिचि, क्त प्रत्यये संपूरित इति। 


कुरुते - कुरुते कुर्वाते कुर्वते 
कुरुषे कुर्वाथे कुर्वध्वे 
कुर्वे कुर्वहे कुर्महे। 


~ <<३><- 

बुद्धिस्स्थिरा भवितुमीश्ररपादपद्म- 

सक्ता वधूर्विरहिणीव सदा स्मरन्ती । 

सद्भावनास्मरणदर्शनकीर्तनादि 

सम्मोहितेव शिवमन्त्रजपेन विन्ते ॥ ७७ 
अ : प्रज्ञा स्थिरीकरणविधि वर्णनं, सोपमानम्‌। 
अ : ईश्वर! ईश्रर-पाद-पद्म-सक्ता बुद्धिः सदा स्मरन्ती विरहिणी वधूः इव शिव-मन्त्र- 
जपेन सम्मोहिता+इव स्थिरा भवितुं सद्‌-भावना-स्मरण-दर्शन-कीर्तन+आदि विन्ते। 

ईश्वरस्य शिवस्य पादौ चरणौ एव पद्मे अरविन्दे, तयोः सक्ता लग्ना; बुद्धिः 

मनीषा; विरहिणी वियोगिनी; वधूः नवोढा स्त्रीः इव; सदा सर्वस्मिन्‌ काले; स्मरन्ती 
भावयन्ती (सती); शिवस्य महेशस्य मन्त्राणां जपपूजादिकरणीभूतानां वाग्विशेषाणां, 
जपेन उच्चैः मनसि वा उच्चारणे न स्वाध्यायेन वा, ' “स्वाध्यायः स्याञ्जपः’' इत्यमरकोशः; 
सम्मोहिता मुग्धा इव; स्थिरा निश्चला भवितुम्‌, सती च सा भावना ध्यानं च स्मरणं 
चिन्तनं च दर्शनं विलोकनं च कीर्तनं संकथनम्‌ अथवा स्तुत्यादिकर्म च आदौ अग्रै 
यस्य तत्‌; विन्ते विचारयति। विद्‌ विचारणे धातोः लटि प्रथमपुरुषैकवचनम्‌। 


ता : विरहिणी कान्ता इव बुद्धिरपि परमेश्ररपादपद्मसंसक्ता, सर्वदा तमेव स्मरति। 
शिवमंत्र-जपेन सम्मोहिता भवति। सैव बुद्धिः आत्मानं स्थिरीकर्तुं सद्भावनाः, शिवस्मरणं, 
शिवदर्षनं, शिवकीर्तनम्‌ इत्यादिकं विचारयति। 
श्लोके बुद्धिः कर्त्री। तस्याः औपम्यं विरहिण्या वध्वा। अतः उपमालंकारः। 
सम्मोहिता इव इत्यपि तस्याः एव विशेषणम्‌। किन्तु संभावनारूपेण। अतः उत्येक्षालंकारः। 
यद्यपि उभयत्र इव शब्दः दृश्यते तथापि अलंकारभेदः भवत्येव। इव पदस्य 
उपमावाचकत्वम्‌, उठ्रेक्षाव्यजकल्वं चास्त्येव। 
मन्ये शंके ध्रुवं प्रायो नूनमित्येवमादिभिः । 
उग्रेक्षा व्यज्यते शब्दैरिव शब्दोऽपि ताहशः ।। इति प्राचामुक्तिः। 
बुद्धिः - बुध्यते अनया इत्यर्थे बुध (अवगमने) धातोः "स्त्रियां क्तिन्‌’ इति क्तिन्‌ 
प्रत्यये “झषस्तथोर्दोऽधः' इति सूत्रेण त कारस्य धकारे 'झलां जशू झशि'इति 
धातुगत धकारस्य दकारे बुद्धिरिति। 
स्थिरा - तिष्ठतीति स्थिरा। स्था (ष्ठा गतिनिवृत्तौ) धातोः “अजिरशिशिरशिथिलस्थिर- 
स्फिरस्थविरखदिराः'' इति किरच्‌ प्रत्ययः, आकारलोपश्च निपात्येते। ततः स्त्रीत्व- 
विवक्षायां टापि स्थिरा इति। 

सक्ता - पन्ज्‌ धातोः 'धात्वादेः षः सः” इति षकारस्य सकारे “निष्ठा” इति क्त 
प्रत्यये ‘अनिदितां हल उपधायाः’ इति न कारलोपे खरि च' इति जकारस्य चर्त्वेन 
चकारे, टापि च सक्ता इति। 
भू धातोः “तुमुन्‌ ण्वुलो क्रियायां क्रियार्थायाम्‌'' इति तुमुन्‌ प्रत्यये भवितुम्‌ 
इति। स्मृ (चिन्तायाम्‌) धातोः “लटः शतृशानचावप्रथमासमानाधिकरणे'' इति शतृ 
प्रत्यये “उगितश्च इति स्त्रीत्वविवक्षायां डीपि च स्मरन्ती इति। सम्‌ पूर्वकात्‌ मुह 
(वैचित्ये) धातोः क्त प्रत्यये सम्मोहिता इति। भावन, स्मरण, दर्शन, कीर्तन पदानि 
क्रमात्‌ भू, स्मृ ह, कृ धातुभ्यः ल्युट्‌ प्रत्यये समुत्पन्नानि। 
सम्मोहकर्मणि शिवमन्त्रजपस्य हेतुत्वम्‌। अतः हेतौ’ इति तृतीयाविभक्तिः। 
शिवमन्त्र जपेन इति। विरहः अस्याः अस्तीत्यर्थे विरहशब्दात्‌ अत इनि ठनौ' इति 
इनि प्रत्यये डीपि च विरहिणीति पदम्‌। 
विन्ते - विद धातोः लटि प्रथमैकवचनरूपमिदम्‌। रुधादिगणान्तर्भूतः अयं धातुः। विद्‌ 
धातुः दिवादिगणे, अदादिगणे, तुदादिगणे च भवति। उक्तं च- 
सत्तायां विद्यते ज्ञाने वेत्ति विन्ते विचारणे । 
विन्दते विन्दति प्राप्तौ श्यनूलुकृश्चमृशेष्विदं क्रमात्‌ ॥ 


विन्ते विन्दाते विन्दते 
विन्त्से विन्दाथे विन्ध्वे 
विन्ते विन््वहे विन्दमहे। 
5 6३२२२ 
सदुपचारविधिष्वनुबोधितां 


सविनयां सुहृदं सदुपाश्रिताम्‌ । 

मम समुद्धर बुद्धिमिमां प्रभो! 

परगुणेन नवोढवधूमिव ॥ ७८ 
अ : बुद्धयद्धरणार्थ कविकृता परमशिवसंबंधिनी अभ्यर्थना। 
अ : प्रभो! सद्‌+उपचार-विधिषु अनुबोधितां सविनयां सुहृदं सद्‌-उपाश्चितां मम बुद्धिं 
वर-गुणेन नव+ऊढ-वधूम्‌+इव समुद्धर। 

प्रभो! स्वामिन्‌!; सन्तः च ते उपचाराः ध्यानावाहनादयः षोडशसंख्याकाः 

सेवाः, तत्संबंधिषु विधिषु विधानेषु; अनुबोधितां समुन्मीलितां; विनयेन सह वर्तति 
इति सविनया सप्रश्रया, ताम्‌। शोभनं हृदयं मनः यस्याः सा सुहृत्‌, ताम्‌; सद्धिः 
सज्जनैः उपाश्चिताम्‌ आधारत्वेन सेवितां; मम मामिकां; बुद्धिं मनीषां; वरस्य कांतस्य 

श्रेष्ठस्य वा गुणेन स्वभावगतविशेषेण; नवा नूतना च ऊढा च सा वधू: कान्ता 
(भार्या) ताम्‌ इव; समुद्धर समुद्धरणपात्रं कुरु। सम्‌-उत्‌-पूर्वकात्‌ हृ हरणे धातोः 
लोटि मध्यमपुरुषैकवचनम्‌। 
ता : परमेश्वर! स्वामिन्‌! मम बुद्धि वरगुणेन नवोढां वधूमिव समुद्धर। सा हि बुद्धिः 
सताम्‌ उपचारविधिषु जागरूका। विनयसहिता। सद्धिः उपाश्रिता, च। 

परमशिवकर्तृकत्वेन भाव्यमाने कर्मणि बुद्धिः कर्म। अतस्तस्मात्‌ तद्विशेषणेभ्यश्च 
पदेभ्यः “कर्मणि द्वितीया’ इति द्वितीयाविभक्तिः। बुद्धेः अधिकारी प्रार्थयिता। अतः 
्रार्थयितृ बोधकात्‌ अस्मच्छब्दात्‌ मम इति षष्ठीविभक्तिः। नवोढवधूः उपमानम्‌। तस्याः 
समुद्धरणे वरगुणस्य हेतुत्वम्‌। अतः वरगुणेन इति तृतीयाविभक्तिः हेता’ विति सूत्रेण। 
विधिः - विदधाति विश्रमित्यर्थे वि पूर्वकात्‌ धा (धरण पोषणयोः) धातोः 
'इगुपधज्ञाप्रीकिरः कः' इति क प्रत्यये ‘आतो लोप इटि च' इति आकारलोपे च 
विधिः। कर्त्रर्थे इदं पदम्‌। 

अथवा विधीयते अनेन इति कर्मार्थे वि पूर्वकात्‌ धा धातोः “उपसर्गे घोः 
किः'' इति कि प्रत्ययः। 

उभयधापि प्रत्यययोः कित्त्वात्‌ “पुगन्तलघूपधस्य च' इति प्राप्तस्य गुणस्य 
अभावः। 

घोः घु संज्ञकस्य इत्यर्थः। “दा धा घ्वदाप्‌’ इति सूत्रेण दारूपाणां धा रूपाणां च 
धातूनां घुसंज्ञाविधीयते दापृदेपौ विना। 

विधिशब्दः कालवाचक इति मेदिनीकोशः। प्रकार, नियोगवाचक इति हेमचन्द्र: 
विष्णुवाचक इति हलायुधकोशः। कर्म इति त्रिकांडशेषः। 
सविनया - विनयेन सह वर्तत इति सविनया, सह-विनय इति दशायां तिन सहेति 
तुल्ययोगे? इति सूत्रेण समासे “वोपसर्जनस्य” इति सहस्य सकारादेशे सविनयपदम्‌। 
स्त्रीत्वविवक्षायां टापि सविनया इति। 
सुहृद्‌ - सुष्ठु हत्‌ हृदयं यस्याः सा (प्रकृते स्त्रीलिंगत्वाच्छब्दस्य यस्याः सा इति पुंलिंगे 
तु यस्य सः) सुपूर्वकात्‌ हृत्‌। तयोः अनेकमन्य पदार्थे’ इति बहुब्रीहिसमासः। 
सुहृदिति पदम्‌। 
वधूः - वहति गृहकार्यमिति वधूः। वह (प्रापणे) धातोः 'वहेर्धश्च इति औणादिके ऊ 
प्रत्यये, धातोः धादाशे च वधूरिति। 

अथवा उह्यते पितृगेहात्‌ पतिगृहम्‌ इति कर्मार्थे वा इदमेव सूनत्रम्‌। 

समुद्धर - समुद्धरतु/समुद्धरतात्‌ समुद्धरताम्‌ समुद्धरन्तु 
समुद्धर/कमुद्धरतात्‌ समुद्धरतम्‌ समुद्धरत 
समुद्धराणि समुद्धराव समुद्धराम। 
-<><२> "त्कर- 


नित्यं योगिमनस्सरोजदलसश्चारक्षमस्त्वत्रम- 

श्शम्भो! तेन कथं कठोरयमराडुक्षःकवाटक्षतिः । 

अत्यन्तं मृदुलं त्वदङ्गियुगलं हा! मे मनश्चिन्तय- 

त्येतक्लोचनगोचरं कुरु विभो! हस्तेन संवाहये ।। ७९ 
अ : परमशिवपादसिसेविषां प्रकटीकरोति कविः। 
अ : शम्भो! त्वत्‌-क्रमः नित्यं योगि-मनः-सरोज-दल-संचार-क्षमः तेन कठोर-यम-राट्‌- 
वक्षः-कवाट-क्षतिः कथम्‌? अत्यन्तं मृढुलं त्वद्‌(त्‌)+अंधघ्रिं-युगलं मनः चिन्तयति हा! 
विभोः! एतत्‌ मे लोचन-गोचरं कुरु हस्तेन संवाहये। 

शम्भो! शंकर!; त्वत्‌ भवतः क्रमः पादविक्षेपणम्‌ अथवा चरणः; नित्यं सर्वदा; 

योगिनां योगयुक्तानां मनांसि स्वान्तानि एव सरोजानि पद्यानि तेषां दलानि उत्सेधानि 
तेषु संचारे विहरणे क्षमः समर्थः शक्तिमान्‌ वा, `‹दलमुत्येधखंडयोः शस्त्रीच्छेदेऽ प्यपद्रव्ये 
पत्रेऽपि’? इति मेदिनीकोशः; तेन तेन पादेन तेन कारणेन इति वा; कठोरस्य 
कर्कशस्य यम यमनाम्नः राट्‌ राज्ञः (यमधर्मराजस्य इति) वक्षः उरः एव कवाटः 
अररः तस्मिन्‌ क्षतिः घातः; `'कवाटमररं तुल्ये’? इत्यमरकोशः; कथम्‌? केन वा 
प्रकारेण जातम्‌? द्वयोः कर्मणोः परस्परविरुद्धत्वात्‌ प्रश्नः; अत्यन्तम्‌ अतिशयेन; 
मृदुलं सुकुमारं; त्वत्‌ भवतः अंघ्य्रोः पादयोः युगलं द्वन्द्वं; मनः चित्तं; चिन्तयति 
विचारयति; चिति स्मृत्याम्‌ इति धातोः लटि प्रथमपुरुषैकवचनम्‌। हा! विभो! स्वामिन्‌; 
एतत्‌ पादयुगलमिति; मे मम; लोचनयोः नेत्रयोः गोचरं श्यं; कुरु कुरुतात्‌; डुकृञ्‌ 
धातोः लोटि मध्यमपुरुपैकवचनम्‌; हस्तेन (मम) करेण; संवाहये संवाहनं (संवाहन- 
रूपसेवा) करोमि; 'सम्‌' पूर्वकात्‌ वह प्रापणे धातोः लटि उत्तमपुरुषैकवचनम्‌। 
ता : महेश्वर! तव पादः योगिमनोरूपकमलदलेषु संचरणे समर्थः। तावान्‌ मृदुरिति। 
ताहशेन चरणेन त्वं अन्तकस्य वक्षसि ताडयामासिथ। वक्षः तत्‌ कवाटसहृशम्‌। मम 
मनः अत्यंतं मृदुलं त्वदीयपादद्वन्दं चिन्तयति। तत्‌ मम लोचनयोः गोचरं कुरु। अहं 
पादसंवाहनसेवां करोमि। 

श्लोके पंच वाक्यानि प्रतिपादमेकैकं वाक्यम्‌। चतुर्थ पुनः पादे वाक्यद्वयम्‌। 


प्रथमे वाक्ये कर्ता क्रमः। तस्य च प्रातिपदिकार्थमात्रपरत्वात्‌ प्रथमाविभक्तिः। 
तद्विशेषणस्य योगिमनस्सरोजेत्यादि समस्तपदस्य अपि। 


द्वितीये वाक्ये कठोर... क्षति: इति कर्ता। प्रातिपदिकार्थमात्रपरस्य तस्य 
प्रथमाविभक्तिः। कवाटक्षतौ करणं क्रमः। अतः सर्वनामनिर्दिष्टस्य तस्य 'तेन' इति 
तृतीयाविभक्तिः। तृतीये वाक्ये चिन्तयतीति तिङन्तं पदम्‌ तत्र च कर्ता मनः। 
प्रातिपदिकार्थमात्रपरम्‌। अतः प्रथमाविभक्तिः। अंध्रियुगलं कर्म। अतस्तस्य तद्विशेषणानांच 
“कर्मणि द्वितीया’ इति द्वितीयाविभक्तिः। मनसः कवेः च अंगांगिभावसंबंधः, 
स्वस्वामिभावसंबंधो वा। अतः मे इति षष्ठी। चतुर्थ वाक्ये कुर्विति क्रिया। एतदिति 
कर्तृपदम्‌। लोचनगोचरं (यथातथेति) क्रियाविशेषणम्‌। अन्तिमे वाक्ये संवाहनात्मिकया 
क्रियया आक्षिप्तः पादः कर्म। हस्तः करणम्‌। तस्य तृतीयाविभक्तिः। संवाहये इति 
उत्तमपुरुषाक्षिप्तः अस्मच्छव्दः (कविबोधकः) कर्ता। 


नित्यः - नियमेन भवः नित्यः “नियमेव भवं नित्य'मिति भाष्यवचनम्‌, 'नि' इत्युपसर्गात्‌ 
'अव्ययात्त्यप्‌' इति सूत्रानुगतेन 'त्यब्नेधुव इति वक्तव्यम्‌’ इति वार्तिकेन त्यप्‌ प्रत्ययः। 
नित्य इत्यस्य तद्धितान्तत्वात्‌ 'कृत्तद्धितसमासाश्च' इति तस्य प्रातिपदिकत्वम्‌। (नि इत्यस्य 
्रादित्वात्‌ “'प्रादयः'' इति निपातसंज्ञा। “स्वरादि निपातमव्यय'मिति तस्य अव्ययत्वम्‌)। 


सुबन्तप्रक्रिया इतः पूर्व न प्रदर्शिता। “नित्य: इति पदसिद्धौ तदपि दर्शयामि। 


'नित्य' इत्यस्य प्रातिपदिकत्व सिद्ध्यनन्तरं प्रथमाविभक्त्येकवचनविवक्षायां 
“ स्वौजसमौट्‌... सुप्‌'' इति सूत्रेण सु प्रत्ययः। (प्रथमादिविभक्तिसंज्ञाः पाणिनिना न 
कृताः पाणिनेरपि पूर्वैः आचार्यैः विहिताः संज्ञाः पाणिनिना अपि अनुसृताः। उक्तं च 
भट्टोजीदीक्षितेन यथा “तत्र सु-औ-जस्‌ इत्यादीनां त्रिकाणां प्रथमादयः सप्तम्यन्ताः 
प्राचां संज्ञाः। ताभिरिहापि व्यवहारः'' इति। ` “पाणिनेः पूर्वेषां स्फोटायानाद्याचार्याणां 
शास्त्रे'' इति बालमनोरमा अपि)। सु-औ-जस्‌ इति त्रयाणामपि प्रथमाविभक्ति 
प्रत्ययत्वेऽपि “सुपः? इति सूत्रेण सु इत्यस्य एकवचनप्रत्ययत्वम्‌। 

सु प्रत्यये उकारस्य उपदेशेऽजनुनासिक इतू' इति सूत्रेण इत्यंज्ञात्वे “तस्य 
लोपः' इति तस्य उकारस्य लोपः। ततः 'ससजुषोरुः' इति तस्य उकारस्य लोपः। ततः 
“ससजुषोरुः' इति सकारस्य रुत्वम्‌। ततश्च 'खरवसानयोर्विसर्जनीयः' इति तस्य 
विसगदिशः। नित्यः इति पदम्‌। 


सर्वा अपि सुबन्तप्रक्रिया तत्तत्सूत्रसमन्वयपुरस्सरमेवमेव ज्ञेया। 

धातुसूत्रगणोणादिवाक्यलिंगानुशासनम्‌ । 
आममप्रत्ययादेशाः उपदेशाः प्रकीर्तिताः ॥ 
इति प्राचीनकारिका उपदेशान्‌ परिगणय्य निर्दिशति। किन्तु प्रौढमनोरमायां 
बहुधा दूषिता इयं कारिका। 
क्षमते इति क्षमः। क्षमूष्‌ (सहने) धातोः अच्‌ प्रत्यये पदम्‌। क्रमः क्रम्यते इति 
भावार्थं 'हलश्च' इति घञ्‌ प्रत्यये पदम्‌। क्षम्‌ धातोरेव क्तिन्‌ प्रत्यये क्षतिरिति। 
अन्तमतिक्रान्तमत्यन्तम्‌। “अव्ययं विभक्ति...'' इत्यादिना समासः। 
मृढुलम्‌ - मृदुत्वम्‌ अस्ति अस्य इत्यर्थ मृदु पदात्‌ सिध्मादिभ्यश्च इति लच्‌ प्रत्यये 
मृढुलपदम्‌। 
मृदु पदन्तु म्रद्यते इति कर्मण्यर्थ प्रद्‌ धातोः प्रथिम्रदिभ्रस्जां संप्रसारणं सलोपश्च’ 
इति औणादिके कु प्रत्यये “संप्रसारणे च (इग्यणः संप्रसारणमिति संप्रसारणस्वरूपम्‌) 
भवति। 
गावः इंद्रियाणि चरन्त्यस्मिन्‌ इत्यर्थे गो पूर्वकात्‌ चरधातोः “गोचर संचर वह 
ब्रज व्यजापणनिगमाश्च'' इति निपातनात्‌ गोचरपदम्‌। 
चिन्तयति - चिन्तयति चिन्तयतः चिन्तयन्ति 


चिन्तयसि चिन्तयथः चिन्तयथ 

चिन्तयामि चिन्तयावः चिन्तयामः। 
कुरु - करोतु/कुरुतात्‌ कुरुताम्‌ कुर्वन्तु 

कुरु/कुरुतात्‌ कुरुतम्‌ कुरुत 

करवाणि करवाव करवाम। 
संवाहये - संवाहयते संवाहयेते संवाहयन्ते 

संवाहयसे संवाहयेथे संवाहयध्वे 

संवाहये संवाहयावहे संवाहयामहे। 

CE  ू-२«०- 
एष्यत्येष जनिं मनोऽस्य कठिनं तस्मिन्नटानीति म- 


रक्षायै गिरिसीम्नि कोमलपदन्यासः पुराभ्यासितः । 
नो चेद्दिव्यगृहान्तरेषु सुमनस्तल्पेषु वेद्यादिषु 
प्रायः सत्सु शिलातलेषु नटनं शम्भो! किमर्थं तव ॥ ८० 

अ : कविना स्वरक्षार्थमेव शंकरः शिलातलेषु नटतीति विश्वासस्य प्रकटनम्‌। 


अ : शम्भो! एषः जनिम्‌ एष्यति अस्य मनः कठिनं तस्मिन्‌ नटानि इति मद्‌-रक्षायै 
पुरागिरि-सीम्नि कोमल-पद-न्यासः अभ्यासितः। नो चेत्‌ दिव्य-गृह-अंतरेषु सुमनः+तल्पेषु 
वेद्य+आदिपषु प्रायः सत्सु शिला-तलेषु तव नटनं किमर्थम्‌? 

शम्भो! शंकर!; एषः अयं (कविरिति शेषः) जनिं जननम्‌; एष्यति लप्स्यते, 
इण्‌ गतौ इति धातोः लृटि प्रथमपुरुषैकवचनम्‌; अस्य एतस्य; मनः स्वान्तं; कठिनं 
कर्कशं, कर्कशं कठिनं क्रूरं कटोरं निष्ठुरं हृढ'मित्यमरकोशः; तस्मिन्‌ तस्मिन्‌ 
कठिने मनसि नटानि अवस्पन्दै, नट अवस्पंदने/अवस्यंदने धातो: लोटि उत्तमपुरुषैक- 
वचनम्‌, इति; मत्‌ मम रक्षायै संरक्षणार्थ; पुरा इतः पूर्वमेव; गिरेः पर्वतस्य सीमा 
प्रदेशः तस्मिन्‌, जात्येकवचनमिदं गिरि प्रदेशेषु इति अवगन्तव्यम्‌; कोमलयोः मृदुलयोः 
पदयोः चरणयोः न्यासः निक्षेपणम्‌; अभ्यासितः अभ्यस्तः, क्रियासु पाटवसंपादनार्थ 
पुनः पुनः तासामेव आचरणमभ्यासः; नो चेत्‌ तदभावे; दिव्यानां क्रीडायोग्यानां, 
गृहाणां प्रासादानां अंतरेषु अन्तःप्रदेशेषु; सुमनसां पुष्पाणां तल्पेषु शयनेषु, “तल्पं 
शय्याङ्टदारेषु'' इत्यमरकोशः; वेद्यः ज्ञैयः आदिः मूलं योषां तेषु; प्रायः अनेकशः; 
सत्सु भवतु; शिलानां पाषाणानाम्‌ तलेषु उपरिभागेषु; तव भवतः; नटनम्‌ अवस्पंदनं, 
किमर्थम्‌ कि प्रयोजनकम्‌? 
ता : शंकर! एषः जनः (कविरेव) जननं लप्स्यत इति, तस्य मनः कठिनमिति, ताहशे 
मनसि स्वेन नटनीयमिति संभाव्य मन्रक्षणार्थं गिरिप्रदेशेषु कोमलपदन्यासः आदावेव 
अभ्यस्तः। नो चेत्‌ दिव्यगृहमध्येषु सुमनसां तल्पेषु अविदित मूलेषु बहुषु सत्स्वपि 
शिलातलेषु तव अटनं किमर्थम्‌? 
तस्मिन्नटानि - तस्मिन्‌+अटानि, तस्मिन्‌ नटानि इति उभयधा अपि अत्र विभक्तं 
शक्यते। “गिरिसीम्नि कोमलपदन्यासः पुराभ्यासितः' इति वाक्यप्रतिपादितभावबलात्‌ 
अदानि इत्येव युज्यते। (अट गतौ धातोः लोटि उत्तमपुरुषैकवचनम्‌।) किन्तु चतुर्थपादगतं 
नटनपदम्‌ पूर्वार्धभावेन संबद्धं सत्‌ नटानि इति पदमेव आकर्षति। 

वस्तुतस्तु नटनपदं यद्यपि नट धातोः निष्पन्नं तथापि नाट्यपर्यायत्वेन तस्य अत्र 
स्वीकरणं समुचितं न भवति। तदाधारत्वेन सुमनस्तल्पानां प्रतिपादनात्‌। तल्पपदं 
तल्यते शयनार्थं गम्यते (शब्दकल्पद्रुमः) इत्यर्थे “खष्पशिल्पशष्पबाष्परूपपर्वतल्पाः '' 
इति निपातनम्‌। शय्यासनाद्यर्थमेव तल्पोपकृतिः खलु। अतः अत्र नटनपदं ईषच्चलन- 
मात्रपरं, साधारणजीवनविध्यंगभूतचलनमात्रपरं वा इति भाष्यम्‌। 


जनिः - जननमेव जनिः। जनी (प्रादुर्भवे) धातोः जनिघसिभ्यामिण्‌' इति औणादिके 

इण्‌ प्रत्यये जनिः। “अत उपधायाः'' इति सूत्रेण प्रसक्ता वृद्धिः “जनिवध्योश्च'' 
इति सूत्रेण निषिध्यते। जनेः स्त्रीत्व विवक्षायां कृदिकारादक्तिनः? इति डीप्‌ प्रत्यये 
जनी इति पदम्‌? जायते संततिर्यस्यामित्यधिकरणार्थोऽयं शब्दः। सीमन्तिनी इत्यर्थः। 


जायते अनया इति करणार्थे वा अस्य प्रत्ययस्य प्रयोगः। उत्पत्तिरित्यर्थः। जतूका 
इत्यर्थेऽपि जनी पदविनियोगः। 
पुरा - स्वरादि गणपाठात्‌ “ स्वरादिनिपातमव्यय' मिति अव्ययमिदम्‌। 

'पुरति अग्रे गच्छति इति पुर+बाहुलकात्‌ का' इति शब्दकल्पद्रुम:'' 
प्रबन्धभविष्यदासत्तिचिरातीतेषु वर्ततेऽयम्‌'' इति अव्ययकोशः। (चिरातीते अर्थ 
पुराणमिति पुरातनमिति वा युज्यत एव। तथापि इयान्‌ विशेषः। अभिधास्वाभाव्यात्‌ 
'पुराणम्‌' इति इतिवृत्तविशेषे सर्गादिपंचलक्षणलक्षिते विद्यास्थाने रूढः पुरातनम्‌ इति 
तद्विन्ने चिरातीत सामान्ये इति” इत्यव्ययकोशः।) 


पुर धातोरेव ““इगुपधाज्ञाप्रीकिरः कः'' इति क प्रत्यये, टापि च पुरा इति 
पदम्‌। पूर्वादिक्‌ इत्यर्थे अस्य विनियोगः, सुगंधिद्रव्यविशेषे वा। 
मनः - मन्यते अनेन इति करणार्थं 'सर्वधातुभ्योऽसुन्‌' इति असुन्‌ प्रत्ययः। 
कठिनम्‌ - कठ (कृच्छ्रजीवने) धातोः ` ‘बहुलमन्यत्रापि’ इति इनच्‌ प्रत्ययः। कोमलः 
कमू (कान्तौ) धातोः कलच्‌ प्रत्यये, अतः उत्वे, गुणे च कोमलः (शब्दकल्पद्रुमः)। कु 
(शब्दे) धातोः वृषादित्वात्‌ कलच्‌, तस्य मुट्‌ च, बाहुलकाद्‌ गुणः'' इत्यपि हलायुधकोशः। 
प्रायः - अव्ययमिदम्‌। प्र पूर्वकात्‌ अय (गतौ) धातोः अयते इति कर्त्रर्थे 
““सर्वधातुभ्योऽसुन्‌'' इति असुन्‌ प्रत्यये प्रायः इति पदम्‌ 

इदं बाहुल्यार्थकमव्ययम्‌। 'मन्ये शंके ध्रुवं प्रायः..." इत्यादि दंडिवचनात्‌ 
उद्येक्षाव्यंजकत्वमपि अस्य भवति। 


प्रायोऽर्थकः अनव्ययः प्राय इति अकारान्तशब्दोऽपि अस्ति। प्रायश्चित्तमित्यादि 
पदानि ततः एव पदस्य चित्तस्य सुडागमे संभूतानि। 


प्रकृष्टमयनमित्यर्थे प्र पूर्वकात्‌ अय धातोः हलश्च’ इति घञ्‌ प्रत्यये, प्र 
पूर्वकात्‌ इ(ण्‌) धातोः “एरच्‌”” इति अच्‌ प्रत्यये वा प्रायः इति पदम्‌ अनव्ययम्‌? 
मरणमित्यस्यार्थः। प्रायोपवेशादिपदेषु अस्यैव प्रयोगः। प्रायश्शब्दस्य “तपः इत्यर्थोप्यस्ति 
इति स्मृतिवचनम्‌। 
नटानि - तिङन्तपदसाधनविधिम्‌ अत्र प्रदर्शयामि नटानि' इति पदं साधयन्‌। 
दिग्दर्शनमिदं ग्रंथगततिङन्तपदसाधनार्थम्‌। 

नट अवस्पन्दने धातुः। ततः “लः कर्मणि च भावे चा कर्मकेभ्यः' इति कर्त्रर्थे 
लकारे, विध्यादिष्वर्थेषु 'लोट्‌ च' इति सूत्रेण, आशीरर्थे तु “आशिषि लिङ लोटो' 
इति सूत्रेण लोट्‌ लकारे, नट्‌+लोट्‌), “शेषात्कर्तरि परस्मैपदम्‌’ इति सूत्रेण नटधातो 
परस्मैपदित्वात्‌ “तिप्तस्‌ झि...” इत्याति सूत्रेण तिबादिषु प्राप्तेषु “लः परस्मैपदम्‌’ ' 
इति आदिनव प्रत्यय प्राप्तिः। ततश्च अस्मद्युत्तमः? इति अस्मच्छव्दवाच्यस्य उत्तमपुरुषत्वे 
एकवचनविवक्षायां “तान्येकवचनद्विवचनबहुवचनान्येकशः'' इति मिप्‌ प्रत्यये (नट्‌- 
मि पकारस्य इत्संज्ञया लोपः), कर्तरि शप्‌’ इति सूत्रेण शप्‌ प्रत्यये। शकार 
(लशक्कतद्धिते) प कारयोः (उपदेशेऽजनुनासिक इत्‌) लोपे (तस्य लोपः) नट्‌+अ- 
मि इति दशायाम्‌ `अतो दीर्घोयजि’ इति अकारस्य दीर्घे (नटामि) ` मेर्निः’? इति मि 
प्रत्ययस्य नित्वे नटानि इति पदम्‌। 


नटतु/नटतात्‌ नटताम्‌ नटन्तु 

नट/नटतात्‌ नटतम्‌ नटत 

नटानि नटाव नटाम। 
CA << ><>- 


किञ्चित्कालमुमामहेश! भवतः पादारविन्दार्चनैः 
कञ्चिध्यानसमाधिभिश्च नतिभिः कञ्चित्कथाकर्णनैः । 

कञ्चित्‌ कञ्चिदवेक्षणेश्च नुतिभिः क(का)धिद्दशामीहशीं 

यः प्राप्रोति मुदा त्वदर्पितमना जीवन्‌ स मुक्तः खलु! ॥ ८१ 


अ : परमेश्ररसंबंधिभिः ध्यानार्चनादिभिः कालयापनमेव जीवन्मुक्तिरिति प्रकटनम्‌। 


अ : उमा-महेश! भवतः पाद+अरविन्द+अर्चनैः कंचित्‌ कालं, ध्यान-समाधिभिः 
कंचित्‌ (कालं) नतिभिः च कंचित्‌ (कालं), कथा+आकर्णनेः कंचित्‌ (कालं) अवेक्षणैः 
कंचित्‌ (कालं) नुतिभिः च कंचित्‌ (कालं) मुदा त्वद्‌-अर्पित-मनाः ईदृशीं दशां यः 
प्राप्रोति सः जीवन्‌ (अपि) मुक्तः खलु। 

उमया पार्वत्या सहितः, महांश्च असौ ईशः तस्मात्संबुद्धिः, उमासहित! परमेश्वर! 
इति भावः; उ अवधारणार्थकः। मा निषेधार्थकः तत्कथं तदुभयसम्मेलनं तस्याः नाम 
इति विचिकित्सा यदि, 'उमेति मात्रा तपसो निषिद्धा पश्चादुमाख्यां सुमुखी जगाम' 
इति कालिदासवचनमनुसन्धैयम्‌; भवतः तव; पादौ चरणौ अरविन्दे कमले इव, तयोः 
अर्चनानि पूजनानि तैः; कंचित्‌ काष्ठाकलादिभिः अपरिगणितः अनिर्देश्य कालपरिमाण- 
विशेषः, तम्‌; कालं समयम्‌; ध्यानानि चिन्तनानि च समाधयः ध्येयवस्तुनि मनसः 
एकाग्रतया स्थापनानि च, तैः, तदेवार्थमात्रनिर्भासं स्वरूपशून्यमिव समाधिः? इति 

पातंजलयोगसूत्रम्‌ (तदेव ध्यानमेव); कंचित्‌ कालं; नतिभिः समस्कृतिभिः; कंचित्‌ 
कालम्‌; कथानाम्‌ अर्थवादलक्षणानां परमेश्ररसंबंधिगाथानाम्‌ आकर्णनैः श्रवणैः; 
“'प्रबंधकल्पना कथा”” इत्यमरकोशः; अव+ईक्षणैः सम्यग्‌ दर्शनैः; कंचित्‌ कालं; 
नुतिभिः स्तोत्रैः च; कंचित्‌ कालम्‌; यापयन्निति अध्याहार्यम्‌; मुदा आनन्देन; त्वयि 
भवति अर्पितं निक्षिप्तं मनः चित्तं येन सः; ईहृशी वर्तमानकाले कविना अनुभूयमानाम्‌ 
स्थितिम्‌ अवस्था विशेषं; यः यो भक्तः मनुजो वा साधारणतया; प्राप्रोति लभते, 
प्रपूर्वकात्‌ आपधातोः लटि प्रथमपुरुषैकवचनम्‌; सः स भक्तः मनुजो वा; जीवन्‌ 
अनन्नपि; मुक्तः खलु संप्राप्तमुक्तिदशाकः खलु। 
ता : उमामहेश! तव पादपद्मयोः अर्चनेन कंचित्‌ कालं, तव नामरूपयोः मनसि 
निधाय ध्यानेन समाधिना च कंचित्‌ कालं, तव नतिभिः कंचित्‌ कालं, त्वदीयकथानाम्‌ 
आकर्णनेः कंचित्‌ कालं, अवेक्षणैः कंचित्‌ कालं, नुतिभिः कंचित्‌ कालं च (यापयित्वा) 
यो भक्तः ईहशीमवस्थितिं लभते स भक्तः जीवन्नपि मुक्तः अर्थात्‌ जीवन्मुक्तः। 
ईदृशीं दशां यः प्राप्रोति सः जीवन्नपि मुक्तः इति विधेयवाक्यम्‌। यत्तच्छब्दवाच्यस्य 
प्राणिनः कर्तृत्वम्‌। प्रातिपदिकार्थमात्रपरयोस्तयोः प्रथमाविभक्तिः। दशा अत्र कर्म 
तस्याः तद्विशेषणस्य च द्वितीयाविभक्त्यन्तत्वं “कर्मणि द्वितीया’ इति। ताहग्दशालाभे 
पादारविन्दार्चनादीनि करणानि। तेषां साधकतमत्वात्‌। अत्रेयं शंका। साधकेषु बहुषु 
सर्वातिशायिनः एकस्य साधकतमत्वं भवति ‘अतिशायने तमबिष्ठनौ’ इति सूत्रप्रवृत्त्या। 
तत्कथं सर्वेषां साधकतमत्वेन करणत्वं, तेन च तृतीयाविभक्तिरिति। अत्रेदं समाधानम्‌ 
सर्वेषामपि समुच्चयेन साधकतमत्वम्‌। स्पष्टप्रतिपत्त्यर्थं पृथक्‌ प्रयोगः। अथवा 
एकैकस्याऽपि तत्तत्कालावच्छेदेन, तत्तत्समुच्चयावच्छेदेन साधकतमत्वम्‌। तेन च 
करणत्वम्‌। अथवा ताहृगवस्थाप्राप्तेः कारणानि एतानि सर्वाणि) अतः 'हेतो' इति 
तृतीयाप्रयोगः इति कथनेऽपि न क्षतिः। 


श्लोके कालमिति द्वितीयान्तपदस्य समन्वयार्थं यापयित्वा इति क्रिया अध्याहार्या। 
कालयापनफलत्वेन कापि अस्पष्टा दशा दर्शिता। कर्तृविशेषणत्वेन दृश्यमानं तदर्पित- 
मनस्त्वेन जीवनमेव सा दशा इति चेत्‌ न। शिवार्पितमनस्त्वेन जीवनं साधकमेव न तु 
साध्यम्‌. साध्यत्वेन मुक्तेः दर्शनात्‌। यदि तदर्पितमनस्त्वेन जीवनमेव सा दशा तर्हि 
वाचा निर्दिश्यमानायाः तस्याः पुनः ईहशीमिति कथनं निरर्थकम्‌। अन्यच्च तयोः 
सामानाधिकरण्यमपि न प्रयुक्तम्‌। तयोः विशेष्यविशेषणभावत्वे सामानाधिकरण्यस्य 
अपेक्षा भवति। अतः तदर्पितमनस्त्व - विशिष्टदशाप्राप्ति - जीवन्मुक्तिरिति त्रिसोपाना 
इयं रीतिः। अतः यापनस्य अध्याहार्यता अनिवार्या। 


उमामहेश - उमया सहितः महेशः उमामहेशः। ` शाकपार्थिवादीनां सिद्धये 

उत्तपदलोपस्योपसंख्यानम्‌'' इति वार्तिकेन सहित पदस्य लोपः। वर्णो वर्णेन इति 
सूत्रभाष्ये वार्तिकमिदं पठितम्‌। समानाधिकरणेन वर्णवाचिना शब्देन वर्णवाची शब्दः 
समस्यते इति विधायकमिदं सूत्रम्‌। उमया सहितः महेशः इत्यादिस्थलेषु उमासहितस्य 
महेशस्य च सामानाधिकरण्यम्‌ न तु उमायाः महेशस्य। अतः तत्र उमासहितः च असौ 
महेशः इति विग्रयवाक्यं, सहितस्य लोपश्च। 

कालः - कलयति आयुः इति कालः। कल (संख्याने) धातोः 'नंदिग्रहिपचादिभ्यो 
ल्युणिनिन्यचः' इति अच प्रत्यये कलः। ततः प्रज्ञादिभ्यश्च' इति अण्‌ प्रत्यये, 
“तद्धितेष्वचामादेः' इति आदिवृद्धौ च कालः। 


अर्चन, ध्यान, आकर्णन, अवेक्षण पदानि ल्युट्‌ प्रत्ययान्तानि। नति, नुति पदे 
क्तिन्‌ प्रत्ययान्ते। जीवन्‌ पदं “लक्षणहेत्वोः क्रियायाः’ इति शतृप्रत्ययान्तम्‌। 
समाधिः - सम्‌-आ(ङ) पूर्वकात्‌ धा धातोः उपसर्गे घोः किः'' इति कि प्रत्यये 
“आतो लोप इटि च' इति आकारलोपे च समाधिपदम्‌। 
दशा - दशति इव इत्यर्थ दंश्‌ (दंशने) धातोः “क प्रकरणे मूलवि भुजादिभ्य उपसंख्यानम्‌' 
इति क प्रत्यये, नकारलोपे सूत्रनिर्देशात्‌ टापि च दशा इति। 

अथवा हश्यते इति कर्मण्यर्थ स्त्रियां “गुरोश्च हलः? इति अकारः, ततः टाप्‌ च। 
कंचितू - द्वितीयान्तात्‌ किं शब्दात्‌ चिदः योगे कंचिदिति। असाकल्यार्थै अयं प्रयोगः 
प्रायः कि वृत्तात्‌ परः प्रयुज्यते। कञ्चित्‌, काचित्‌, किंचित्‌, क्कचित्‌, कदाचित्‌ इत्यादि। 

किं शब्दात्परतः अस्य प्रयोगः विभक्तिप्रत्ययात्‌ परतः भवति। अतः कंचित्‌, 
केनचित्‌, कस्मिंश्चित्‌, कस्याञ्चित्‌ इत्यादि रूपेण सर्वासु विभक्तिषु, सर्वेषु च वचनेषु 
अस्य प्रयोगं कर्तु शक्यते। 


प्राप्रोति - प्राप्रोति प्राप्रुतः प्राप्रुवन्ति 
प्राप्रोषि प्राप्रुथः प्राप्रुथ 
प्राप्रोमि प्राप्रुवः ्राप्रुमः। 
Cs स्व - 


बाणत्वं वृषभत्वमर्धवपुषा भार्यात्वमार्यापते! 

घोणित्वं सखिता मृदङ्गवहता चेत्यादिरूपं दधो । 

त्वत्पादे नयनार्पणञ्च कृतवान्‌ त्वद्देहभागो हरिः 

पूज्यात्पूज्यतरः स एव हि न चेत्को वा तदन्योऽधिकः ॥। ८२ 


अ : विष्णोः पूज्यतरत्वे शिवानुग्रह एव कारणमिति निरूपणम्‌। 

अ : आर्यापते! हरिः बाणत्वं, वृषभत्वम्‌ अर्ध-वपुषा भार्यात्वं घोणित्वं सखिता मृदंग- 
वहता च इति+आदि-रूपं दधौ। त्वत्‌-पादे नयन+अर्पणं कृतवान्‌ च। सः त्वद्‌-देह- 
भागः (सन्‌) एव पूज्यात्‌ पूज्यतरः हि। न चेत्‌ त्वद्‌(त्‌)+अस्यः अधिकः कः वा? 

आर्यायाः गिरिजायाः पतिः वल्लभः, तस्मात्संबुद्धिः, “आर्या दाक्षायणी चैव 
गिरिया मेनकात्मजा” इत्यमरकोशः; हरिः नारायणः; बाणत्वं शरत्वं; वृषभत्वं 
बलीवर्दत्वम्‌; अर्धेन अर्धभागेन; वपुषा शरीरेण भार्यात्वं पत्नीत्वम्‌; घोणित्वं वराहत्वम्‌; 
सखिता मित्रत्वम्‌; मृदंगस्य वाद्यविशेषस्य वहता धारित्वम्‌; च इत्यादि = एवमादि; 
रूपम्‌ आकृतिं; दधौ धृतवान्‌; त्वत्‌ भवतः पादे चरणे; नयनयोः नेत्रयोः अर्पणं 
निवेदनं (निक्षेपं) कृतवान्‌ करोति स्म; इ॒कृञ्‌ करणे - लटि प्रथमपुरुषैकवचनम्‌। सः 
स हरिः; त्वद्‌ भवतः देहे शरीरे भागः अंशस्सन्‌; एव; पूज्यात्‌ अर्चनीयात्‌; पूज्यतरः 
विशेषेण समर्चनीयः; हि बभूव खलु; न चेत्‌ अथवा; तद्‌ तस्मात्‌ (त्वद्‌ भवतः); 
अन्यः इतरः; अधिकः अतिरिक्तः (शब्दकल्पद्रुमः)कः वा को वा भवति? 
ता : आर्यापते! हरिः बाणत्वं, वृषभत्वं अर्धशरीरेण भार्यात्वं, सूकरत्वं, सखित्वम्‌ 
इत्येवमादिरूपाणि धृतवान्‌। तव पादे नयनार्पणं च कृतवान्‌। सः त्वद्देहभागः। अतः 
पूज्यात्‌ पूज्यतरः बभूव। अथवा (नो चेत्‌) त्वत्तः अपि अधिकः लोके को वा अस्ति? 
तदन्यो/त्वदन्यो - को वा तदन्योऽधिकः इति वाक्यस्य तस्मात्‌ हरेः अधिकः अन्यः 
को वा भवति अर्थः। उपरि शिवसांगत्येनैव विष्णोः पूज्यात्‌ पूज्यतरत्वप्राप्तिः उक्ता। 
ततः उपसंहरणरूपमिदं वाक्यम्‌। हरेः पूज्यतरत्वं वदता कविना त्वया सह सांगत्यस्य 
अभावे 'ततः अधिकः कः भवति’ इति कथने न कापि चमत्कृतिः, न वा विशिष्टता 
भावस्य। वस्तुतः असंगतिरपि। 

यदि त्वदन्योऽधिकः इति पाठस्य स्वीकारः तर्हिं हरेः पृज्यतरत्वप्राप्तौ 
त्वत्साहचर्यमेव कारणम्‌। तेन एव विष्णोः भवतः अपि अधिका/अधिकतरा पूज्यमानता 
अत एव पूज्यतरत्वम्‌। अथवा त्वत्तः अपि को वा अधिकः भवितुमर्हति? इति प्रश्ने 
औचित्यं भवति। तवानुग्रहे सत्येव सर्वेषामपि आधिक्यलाभः नो चेत्‌ न कोऽपि 
भवतः अपि अधिकः भवति इति कथने शिवमहत्ता प्रतिपादनरीतिः मनोज्ञतया 
भवति। ताहशः पाठः अस्ति वा? 

बाणत्वं, वृषभत्वं, भार्यात्वं, घोणित्वं, - पदानि त्वान्तानि। सखिता, मृदंगवहता 
इति पदद्वयं तलु प्रत्ययान्तम्‌। उभयोरपि “तस्य भावस्त्वतलौ'' इति सूत्रस्य प्रवृत्तिः 
भावार्थ। बाणस्य भावः, वृषभस्य भावः; भार्यायाः भावः, घोणिनः भावः, सख्युः 
भावः, मृदंगवहस्य भावः इति व्युत्पत्तिः। 
रूपम्‌ - रूयते इति कर्मण्यर्थै, रौति इति कर्त्रर्थे वा रु (शब्दे) धातोः “ खष्पशिल्पशष्प- 

बाष्परूपपरतल्पाः'' इति औणादिकं प प्रत्ययान्तं निपातनम्‌। निपातनात्‌ दीर्घश्च। 
“रूपं हश्यतयोच्यते' इति दशरूपके धनंजयस्य आलंकारिकपरिभाषणम्‌। “'चक्षुर्मात्रग्राह्मो 
गुणो रूप”” मिति तार्किकाः। 


उत्तरपदस्थरूपादिशब्दस्य उपमानवाचकत्वम्‌। यथा “स्युरुत्तरपदे प्रख्यः प्रकारः 
प्रतिमो निभः। भूतरूपोपमाकाशः सन्निभः प्रथितः परः' इति हेमचन्द्रः (शव्दकल्पढुमः)। 

शिजन्तात्‌ ऋ(गतौ) धातोः ल्युट प्रत्यये अर्पणपदम्‌। कृ (करणे) धातोः क्तवतु 
प्रत्यये कृतवानिति। पूज्यपदात्‌ “'द्विवचनविभज्योपपदे तरबीयसुनौ’? इति तरप्‌ 
प्रत्यये पूज्यतरः इति। द्वयोरेकस्य अतिशये तरपू प्रत्ययः। इति, एव, हि, न, चेत्‌, वा 
पदानि आव्ययानि। 

भार्यात्वि अर्धवपुषः हेतुत्वात्‌ 'हेतौ' इति तृतीयाविभक्तिः वपुषा इति। अर्पणा 
धरत्वात्‌ पादस्य “सप्तम्यधिकरणे च' इति सप्तमीविभक्त्यन्तत्वम्‌। रूप+अर्पणपदे कर्मणी। 
अतः द्वितीयाविभक्त्यन्तत्वं तयोः। अवशिष्टानि पदानि प्रातिपदिकार्थमात्रपराणि प्रथमान्तानि। 


दधौ - दधौ दधतुः दधुः 
दधिथ/दधाथ दधुः दध 
दधौ दधिव दधिम। 
A << - 


जननमृतियुतानां सेवया देवतानां 

न भवति सुखलेशः संशयो नास्ति तत्र । 

अजनिममृतरूपं साम्बमीशं भजन्ते 

य इह परमसौख्यं ते हि धन्या लभन्ते ॥ ८३ 
अ : परमेशभजनमेव परमसौख्यदायि इति प्रकटनम्‌ 
अ : जनन-मृति-युतानां देवतानां सेवया सुख-लेशः न भवति। तत्र संशयः न अस्ति 
ये इह अजनिम्‌ अमृत-रूपं सांबम्‌ ईशं भजन्ते ते धन्याः (सन्तः), परमसौख्यं लभन्ते 
हि। 

जननेन उत्पत्त्या मृत्या मरणेन च युतानां समेधितानां; देवतानां उक्तलक्षण- 

विशिष्टानां देवतानाम्‌; अमृतोत्पत्तेः पूर्व देवा अपि मरणशीला एव। तत्कालावच्छिन्नोयं 
भावः स्यात्‌। अथवा कृत्यादिकानां देवताशक्तीनां संबंधेन वा ग्राह्यः अयंभावः; 
सेवया वरिवस्या, “वरिवस्या तु शुश्रूषा सेवा भक्तिरुपासना'' इति वैजयन्तीकोशः; 
सुखस्य अनुकूलतया वेदनीयस्य अनुभवस्य लेशः स्वल्पः (अपि); न भवति न 

जायते। भू सत्तायामिति भातोः लटि प्रथमपुरुषैकवचनम्‌; तत्र तस्मिन्‌ विषये; संशयः 
संदेहः; न अस्ति न भवति; ये ये (जनाः) इह अस्मिन्‌ लोके जन्मनि वा; अजनिं न 
विद्यते जनिः यस्य तम्‌ जननरहितमिति यावत्‌; अमृतस्य पीयूषस्य रूपम्‌ आकृतिः 
इव रूपं यस्य, तम्‌; अंबया पार्वत्या सह वर्तत इति सांबः, तम्‌; तम्‌ ताहशलक्षणोपेतम्‌, 
ईशमीश्ररम्‌; (ये) भजन्ते सेवन्ते, भज सेवायामिति धातोः लटि प्रथमपुरुषबहुवचनम्‌; 
ते ते जनाः; धन्याः कृतार्थाः (सन्तः) परमम्‌ उत्कृष्टं च तत्‌ सौख्यम्‌ सुखविशेषं, 
लभन्ते हि प्राप्रुवन्ति हि। 
ता : देवतास्वपि जननमरणविशिष्टाः क्षुद्रदेवतात्वेन व्यवहवियमाणाः काश्चन भवन्ति। 
तासां सेवनेन सुखलेशः अपि नास्ति। अस्मिन्‌ विषये संशय एव नास्ति। ये जनाः 
जननरहितं, मरणरहितं सांबमीशं भजन्ते ते धन्याः जनाः। त एव परमं सौख्यं 
लभन्ते। 

सुखलेश, परमसौख्ययोः कारणत्वे भेदं दर्शयति कविः। सुखस्य लेशः इति 
“षष्ठी इति समासः। देवतानां सेवा तत्र हेतुः। अतः 'हेतो' इति तस्याः तृतीयाविभक्तिः। 
देवतानां सेवायाश्च क्रियाकार्यमाणसंबंधः। अतस्तस्य षष्ठी। परमसौख्ये हेतुः सांबस्य 
ईशस्य भजनम्‌। भजने कर्म ईशः। तस्य कर्तुः ईप्सिततमत्वात्‌। अतः तस्य तद्विशेषणानां 
च “कर्मणि द्वितीया’ इति द्वितीयाविभक्तिः। 

ये भजन्ते ते लभन्ते इति लाभभजनयोः कार्यकारणभावः। लाभे परमसौख्यस्य 
कर्मत्वं, तच्छब्दाश्चितानां भक्तानां अनुभोक्तृत्वम्‌। 
देवता - देवः एव देवता। देव शब्दात्‌ देवात्तलू' इति तलु प्रत्ययः। स्त्रीत्वविवक्षायाम्‌ 
"अजाद्यतष्टाप्‌? इति टापू प्रत्यये देवता। 

देवशब्दः पुलिंगे। देवता शब्दः स्त्रीलिंगे। वस्तुतः प्रातिपदिकलिंगमेव प्रत्ययान्तेऽपि 
पदे स्यात्‌। तत्कथं लिंगभेदः? इति चेत्‌ उच्यते। “ क्कचित्‌ स्वार्थिका अपि प्रत्ययाः 
प्रकृतितो लिंगवचनान्यतिवर्तन्ते'' इति भाष्यवचनम्‌। अतः पुंस्त्वातिक्रमेण स्त्रीत्वम्‌। 
भाष्यवचनं न विधिः। किन्तु वस्तुस्थितिपरिशीलनं ततो व्याख्यानं च। 
लेशः - लिश (अल्पीभावे) धातोः “हलश्च” इति घञ्‌ प्रत्यये लेशः इति पदं भावार्थे। 
सांबः - अंबया सह वर्तत इति। “तेन सह'' इति बहुत्रीहिः। उपसर्जनं पूर्व’ मिति 
सहस्य पूर्वनिपातः। सहस्य सः संज्ञाया'मिति सहस्य सादेशः। सांब इति पदम्‌। 

जनी धातोः ल्युट्‌ प्रत्यये (भावार्थ) जननम्‌। मृधातोः क्तिन्‌ प्रत्यये मृतिरिति। 
युधातोः क्त प्रत्यये युतम्‌। सेव्‌ धातोः 'गुरोश्च हलः' इति अ प्रत्यये; टापि च सेवा। 

सम्‌ पूर्वकात्‌ शी(ड) धातोः अच्‌ प्रत्यये; गुणे अयादेशे च संशयपदम्‌। ईश्‌ धातोः 
“'इगुपधज्ञाप्रीकिरः कः'' इति क प्रत्यये ईशपदम्‌। 
धन्यः - धन्यः तद्धितप्रत्ययान्तः धनं लब्धा धन्यः। धनपदात्‌ धनगण लब्धा’ इति 
सूत्रेण यत्‌ प्रत्ययः। “यस्येति च' इति अकारलोपः। धन्य इति। 

धनाय हितः इति वा धन्यः। “तस्मै हितम्‌' इति यत्‌ प्रत्ययः। अथवा धनस्य 
निमित्तं धन्यः। ` गोद्ग्यचोऽसंख्यापरिमाणाश्चादेर्यत्‌'' इति यत्‌ प्रत्ययः। 


भवति, अस्ति - भवति भवतः भवन्ति, अस्ति सः सन्ति इत्यादि दर्शितपूर्वाणि रूपाणि। 
भजन्ते, लभन्ते - द्वावप्यात्मनेपदिनौ। 
भजते भजेते भजन्ते, लभते लभेते लभन्ते - सुस्पष्टम्‌। 


शिव! तव परिचर्यासन्निधानाय गोर्या 

भव! मम गुणधुर्या बुद्धिकन्यां प्रदास्ये । 

सकलभुवनबन्धो! सच्िदानन्दसिन्धो! 

सदय! हृदयगेहे सर्वदा संवस त्वम्‌ ॥ ८४ 


अ : शिवपरिचययै स्वीयबुद्धिकन्यायाः प्रेषणं कविनाविष्क्रियतेऽस्मिन्‌ श्लोके। 


अ : शिव! भव! सकल-भुवन-बन्धो! सत्‌+चिद्‌ (त)+आनन्द-सिन्धो! गोर्या(सह) तव 
परिचर्यासन्निधानाय गुण-धुर्यां मम बुद्धि-कन्यां प्रदास्ये। सदय! त्वं सर्वदा मम हृदयगेहे 
संवस। 

शिव! मंगलप्रद! भव! सकलानां सर्वेषां भुवनानां लोकानां बन्धो! बान्धव!; 
सत्‌ अस्तित्वं च, चित्‌ ज्ञानं च आनन्दः प्रीतिः च सच्चिदानन्दाः, तेषां सिन्धुः सागरः, 
तस्मात्‌ संबृद्धिः; गोर्या पार्वत्या (सह); तव भवते परिचर्यायै सेवायै, सन्निधानाय 
स्थितयो; गुणैः सल्लक्षणै:, धुर्या श्रेष्ठां (शब्दार्थचिंतामणिः); मम मदीयां; बुद्धिः मतिः 
एव कन्या कान्ता ताम्‌; प्रदास्ये वितरिष्यमि; प्र पूर्वकात्‌ डुदाञ्‌ दाने धातोः लृटि 
उत्तमपुरुषैकवचनम्‌; दयया सह वर्तत इति सदयः तस्मात्संबुद्धिः; त्वं भवान्‌; सर्वदा 
सदा; मम मदीये हृदयम्‌ मनः एव गेहं गृहं तस्मिन्‌; संवस निवासं कुरु। सम्‌ पूर्वकात्‌ 
वस निवासे इति धातोः लोटि मध्यमपुरुषैकवचनम्‌। 


ता : परमशिव! भव! सर्वलोकबान्धव! सच्चिदानन्दरूप! गोर्यासहितस्य तव परिचर्या 
कर्तु मदीयां बुद्धिकन्यां प्रदास्यामि। मदीये हृदयगेहे एव निवासं कुरु। 


परिचर्या - परि पूर्वकात्‌ चर धातोः परिचर्यते इत्यर्थे “परिचर्या परिसर्यामृगया 

टाट्यानामुपसंख्यानम्‌'' इति वार्तिकेन शः प्रत्ययः यक्‌ च निपात्यते। परिचर्या पूजा 
इति। 
सन्निधानम्‌ - सम्‌ पूर्वकात्‌ धा धातोः “ल्युट्‌ च” इति भावार्थ ल्युट्‌ प्रत्यये, 
“ 'युवोरनाका''विति अनादेशे, सवर्णदीर्घे च सन्निधानपदम्‌। 

परिचर्यायै सन्निधानं, तस्मै “क्रियार्थोपपदस्य च कर्मणि स्थानिनः'' इति 
चतुर्थीविभक्तिः। सन्निधनं कल्पयितुमित्यर्थः। यदि सन्निधातुम्‌ इत्यर्थः तर्हि “तुमर्थाच्च 
भाववचनात्‌? इति वा चतुर्थी विभक्तिः। 

प्रदाने कर्म बुद्धिकन्या। अतः तस्य तद्विशेषणीभूतस्य गुणधुर्यपदस्य च “कर्मणि 
द्वितीया'' इति द्वितीयाविभक्तिः। 


धुर्यम्‌ - धुर्यापदात्‌ द्वितीयान्तमिदम्‌। धूः इति प्रथमान्तं पदम्‌। द्वितीयाविभक्त्यन्तात्‌ 
(धुरम्‌) “धुरो यड्रऔ”” (धुरोयङ्कौ इति पाठान्तरम्‌) यत्‌ प्रत्यये धुर्यः। ततः टापि 
धुर्या इति। (धुरं वहति इत्यर्थः) हलि च' इति प्राप्तः दीर्घः (धूरिति) “न छकुर्छुराम्‌' 
इति निषिध्यते 

ढञ्‌ (ढक) प्रत्यये तु धौरेयः इति पदम्‌। ढस्य “आयनेयीनीयियः फढखछघां 
प्रत्ययादीनाम्‌? इति एयादेशः। 
कन्या - कनी (दीप्तौ) धातोः “अप्नद्यादयश्च' इति यत्‌ प्रत्यये कन्या इति। 

'वयसि प्रथमे’ (प्रथमवयो वाचिनः अदन्तात्‌ स्त्रियां डीप्‌ स्यात्‌) इति कन्या 
पदस्य प्रथमवयो वाचकत्वात्‌ कुतः न डीपिति शंकनीयम्‌। “कन्यायाः कनीन च' इति 
सूत्रे टाबन्तस्य पदस्यैव पाणिनिना सूत्रे निर्देशात्‌, तस्यैव मुनिसम्मतेः। 
गौरी - गुरते चित्तं यत्र इति अधिकरणार्थे गुर्‌ (उद्यमने) धातोः “हलश्च' इति घञ्‌ 
प्रत्यये, ततः स्वार्थे अण्‌ प्रत्यये गौरपदम्‌। ततः षिद्रौरादिभ्यश्च' इति ङीष्‌ प्रत्यये 
गौरीति पदम्‌ 

अथवा गुड़ धातोः ““ऋनेंद्राग्रवज्रविप्रकुब्रचुब्र क्षुरखुरभद्रोग्र भेरभेलशुक्र शुक्ल 
गौर वत्रेरामलाः' इति रन्‌ प्रत्ययान्तनिपातनम्‌। 

“अष्टवर्षा तु या दत्ता श्रुतशीलसमन्विते सा गौरी तत्सुते यस्तु स गौरः 
परिकीर्तितः'' इति ब्रह्मांडवचने श्राद्धकांडे हेमाद्रिणा उदाहतम्‌। एतेन गौरः शुच्याचारः 
इति भाष्ये व्याख्यातम्‌। 

संवस - संवसतु/संवसतात्‌ संवसताम्‌ संवसन्तु 
संवस/संवसतात्‌ संवसतम्‌ संवसत 
संवसानि संवसाव संवसाम। 

- या क्स“ 


जलधिमथनदक्षो नैव पातालभेदी 

न च वनमृगयायां नैव लुब्धः प्रवीणः । 

अशनकुसुमभूषावस्त्रमुख्यां सपर्या 

कथय कथमहं ते कल्पयानीन्दिमोले! ॥ ८५ 
अ : शिवपूजाविषये समग्रतासंपादने स्वीयामशक्ततां प्रकटीकरोति कविः। 
अ : इंदु-मौले! ते अशन-कुसुम-भूषा-वस्त्र-मुख्यां सपर्यां कथं कल्पयानि? कथय। 
अहं जलधि-मथन-दक्षः न+एव पाताल-भेदी च न वन-मृगयायां प्रवीणः लुब्धः 
न+एव। 

इंदु: चंद्रः मौलौ चूडायां यस्य सः, तस्मात्‌ संबुद्धिः चंद्रशेखर इति; ते भवतः; 

अशनम्‌ आहारः (नेवेद्य) च कुसुमं पुष्पं च भूषा आभरणं च वस्त्रं वासः च तानि 
मुख्यानि प्रधानानि यस्यां ताम्‌; सपर्यां वरिवस्यां; कथं केन प्रकारेण; कल्पयानि 
सञ्जीकरवाणि? कथय वद!; अहं - कविरात्मानं निर्दिशन्‌ वदति; जलदेः समुद्रस्य 
मथने विलोडने दक्षः समर्थः; न-एव न भवामि एव; जलधिमथनसामर्थ्ये सति ततः 
आहारः रूपं हालाहलं, कुसुमाभं चंद्रं च समाकल्पयितुं शक्यत इति भावः; पातालस्य 
अधो लोकस्य भेदी भेत्ता; च अपि; न न भवामि; पातालभेदनसामर्थ्ये सति शिवभूषारूपं 
पन्नगं पातालतः आनेतुं शक्यत इति; वने अरण्ये मृगयायाम्‌ आखेटने; प्रवीणः 
समर्थः; लुब्धः किरातः अपि; न एव न भवाम्येव। मृगयायां प्रावीण्ये सति अरण्येषु 
अटित्वा गजं बदध्वा मारयित्वा च गजचर्मवस्त्ररूपेण आनेतुं शक्यत इति भावः। 
ता : चंद्रशेखर! सर्वात्मना तव पूजां सपर्यां वा अहं कल्पयितुं न शक्रोमि। 
सपर्याभागीभूतम्‌ अशनं, कुसुमम्‌, आभरणं, वस्त्रं च अहं कथं वा कल्पयानि? अहं 
समुद्रमथनसमर्थः न। पातालभेदनसमर्थोऽपि न। मृगयायां निष्णातोऽपि न। 


दक्षः - दक्षते समर्थो भवति इति दक्षः। नंदिग्रहीत्यादिना अच्‌ प्रत्ययः। दक्ष धातोः (दक्ष 

धातुः वृद्धौ, शीघ्रार्थे, गतिहिंसनयोश्च प्रवर्तते। भ्वादिगणांतर्गतः आत्मनेपदी च|) 
सामर्थ्यार्थै धातुरयमकर्मकः इति निरुक्तव्याख्याने दुर्गादासः। 

पातालम्‌ - पतन्ति अस्मिन्‌ दुष्क्रियावन्तः (पाप्मानः) इत्यर्थं पत्‌ (पतने) धातोः 

““फतिचण्डिभ्यामालञ्‌'' इति औणादिके आलज्‌ प्रत्यये “अत उपधायाः' इति वृद्धौ 
च पातालम्‌। 

केचित्तु पादस्य तलम्‌ इति विग्रहे पाद-तल इति समस्तपदं “पृषोदरादीनि 
यथोपदिष्टम्‌'' इति सूत्रबलात्‌ पातालं भवति इति वदन्ति। 
भेदी - भेत्तुं शीलमस्य इत्यर्थे भिद्‌ (विदारणे) धातोः ` सुप्यजातौणिनिस्ताच्छील्ये'' 
इति णिनि प्रत्यये ` “पुगन्तलघूपधस्य च'' इति धातोः गुणे च भेदी इति। 

अस्यैव धातोः “ण्वुल्‌ तृचौ’ इति तृच प्रत्यये भेत्ता। उभे अपि पदे तुल्यार्थके 
इव हृश्येते। किन्तु इयान्‌ विशेषः। केवलं भेदनकर्तरि भेतृपदम्‌। यस्य स्वभावः भेदनं 
सः भेदी। यथा-श्रीरामः सालवृक्षाणां भेत्ता। इन्द्रः पर्वतपक्षभेदी। 
मृगया - मृग्यन्ते पशवः अस्यामित्यधिकरणार्थे मृग (अन्वेषणे) धातोः इच्छा’ 
सूत्रानुगतेन “परिचर्या परिसर्यामृगया टाट्यानामुपसंख्यानम्‌'' इति श प्रत्ययः। 
यगागमश्च निपात्यते। 
प्रवीणः - प्रकृष्टा संसाधिता वीणा अस्य। यद्वा प्रवीणयति वीणया प्रगायतीति। 
प्र+वीण्‌+णिच्‌+अच्‌। वीणया गायकस्य नेपुण्यप्रसिद्धेः। तत्तुल्यनैपुण्यात्‌ तथात्वम्‌ 
इति हलायुधकोशः। 

वीण धातुः धातुपाठे न दृश्यते। नाप्ययं सौत्रः धातुः। अतः “राख्रासास्रास्थुणा- 
वीणाः'' इत्यौणादिकसूत्रगतात्‌ वीणाशब्दात्‌ सौत्रः वीण धातुः स्वीकार्यः। किन्तु 
नैघंटुकाः वीणा शब्दं वे धातोः निष्पादयन्ति। अतः वीणा शब्दात्‌ आचारार्थै वीणा 
इव आचरति वीणति इति नामधातुः स्वीकार्यः। ततः प्रवीणपदम्‌ णिनि, अचि च। 
सपर्या - सपर्‌ पूजायाम्‌ इति कंड्डादि धातोः ` कण्ड्वादिभ्यो यक्‌”” इति यक्‌ प्रत्यये, 
‘अप्रत्ययात्‌’ इति अकारे, टापि च सपर्या पदम्‌। 


कथय - कथयतु/कथयतात्‌ कथयताम्‌ कथयन्तु 
कथय/कथयतात्‌ कथयतम्‌ कथयत 
कथयानि कथयाव कथयाम। 
कल्पयानि - कल्पयतु/कल्पयतात्‌ कल्पयताम्‌ कल्पयन्तु 
कल्पय/कल्पयतात्‌ कल्पयतम्‌ कल्पयत 
कल्पयानि कल्पयाव कल्पयाम। 

पूजाद्रव्यसमृद्धयो विरचिताः पूजां कथं कुर्महे 
पक्षित्वं न च वा किटित्वमपि न प्राप्तं मया दुर्लभम्‌ । 

जाने मस्तकमङ्गिपल्लवमुमाजाने! न तेऽहं विभो! 
न ज्ञातं हि पितामहेन हरिणा तत्त्वेन तद्रूपिणा ॥ ८६ 


अ : पूजाद्रव्याणां समुच्चये सत्यपि पूजां कर्तु स्वीयामशक्ततां सहेतुकं प्रकटयति 
कविः। 

अ : उमा-जाने! पूजा-द्रव्य-समृद्धयः विरचिताः पूजां कथं कुर्महि। दुर्लभं पक्षित्वं न च 
वा किटित्वम्‌ अपि मया न प्राप्तम्‌ विभो! अहं ते मस्तकम्‌ अंघ्रिपक्लवं न जाने। तद्‌- 
रूपिणा पितामहेन हरिणा तत्त्वेन न ज्ञातं हि। 


उमा पार्वती जाया भार्या यस्य तस्मात्‌ संबुद्धौ उमाजाने! पूजायै समर्चनायै 
द्रव्याणां वस्तूनां समृद्धयः विधाः, “विधा समृद्धौ’? इत्यमरकोशः; विरचिताः 
समाकल्पिताः; पूजाम्‌ अर्चनं कथं केन प्रकारेण; कुर्महे समाचरामः; इकृञ्‌ करणे 
धातोः लटि उत्तमपुरुषबहुवचनम्‌; दुर्लभं कष्टसाध्यं; पक्षित्वं विहगत्वं; न च वा; 
किटित्वं वराहत्वम्‌; अपि मया; न प्राप्तं न लब्धम्‌, पक्षित्वं ब्रह्म संबंधि, किटित्वं 
विष्णु संबंधि; विभौ स्वामिन्‌; अहं; ते तव; मस्तकं शिरः अंध्रिः पादः एव पल्लवः 
किसलयं तम्‌; न जाने न अवगच्छामि, ज्ञा अवबोधने इति धातोः लटि उत्तमपुरुषैक- 
वचनम्‌; शिवस्य शिरः द्रष्टुं पक्षिरूपेण ब्रह्म, पादं द्रष्टुं किटि रूपेण विष्णुश्च गतौ 
इति पौराणिकी कथा; तेन निर्दिष्टपूर्वेण रूपिणा आकृतिमता; पितामहेन ब्रह्मणा; 
हरिणा विष्णुना; न ज्ञातं नावगतं; हि प्रसिद्धमेव। 
ता : उमाजाने! पूजां कर्तु पूजाद्रव्याणि बहुशः समीकृतानि। किन्तु पूजा कथं वा कर्तु 
शक्यते? नाहं पक्षित्वं गतः; पक्षित्वे स्वीकृते तव शिरः दृष्ट्रा तत्र पूजां करवाणि। 
नाहं किटित्वं प्राप्तवान्‌। तस्मिन्‌ च लब्धे तव पादं विलोक्य तत्र पूजां समाचरिष्यामि। 
फलतः अहं तव शिरः न जानामि। तव पादपल्लवमपि न जानामि। वस्तुतस्तु पक्षि 
किटिरूपधारिभ्यां ब्रह्मविष्णुभ्यामपि वास्तविकं त्वदीयमस्तकपादस्वरूपं न दृष्टं खलु। 


पूजाद्रव्यसमृद्धयः विरचिताः। विरचित इति क्तान्तम्‌ पदम्‌। क्त प्रत्ययश्च कृत्‌। 
समृद्धीन्‌ व्यरचयन्‌ इति कर्तरि। समृद्धयः विरचिताः इति तु कर्मणि प्रयोगः। अत्र कर्म 
कृत्रत्ययेन उच्यते। अतः “कर्मणि द्वितीया’ इति सूत्रविहिता द्वितीयाविभक्तिः अत्र न 
प्रवर्तते। अत्र कर्मणः अनभिहितत्वं नास्ति। अभिहिते एव कर्मणि द्वितीया। अतः 
प्रातिपदिकार्थमात्रे “ प्रातिपदिकार्थलिंगपरिमाणवचनमात्रे प्रथमा'' इति प्रथमाविभक्तिरेवी 

अनुपदमेव उक्ते 'पूजां कथं कुर्महे’ इत्यत्र क्रियापदस्य कर्तृबोधकत्वमेव अस्ति 
न तु कर्मबोधकत्वम्‌। अतः अनभिहिते’ इत्यधिकारे `कर्मणि द्वितीया’ इति सूत्रेण 
कर्मणः पूजायाः पूजामिति द्वितीयान्तत्वम्‌। 

पक्षित्वं, किटित्वमित्युभयत्रापि प्रथमाविभक्तिरेव। तन्न प्राप्तमिति क्त प्रत्ययेन 
कर्मण: अभिधानात्‌। 

पुनः मस्तक, अंप्रि पलछवयो: अनभिधानात्‌ 'जाने' इति क्रियापदेन तत्र 'कर्मणि 
द्वितीया' इति द्वितीयाविभक्तिरेव। 

चतुर्थ पादे ज्ञातमिति क्त प्रत्ययेन कर्मणः अभिधानम्‌। किन्तु तत्र वाक्ये कर्मणः 
प्रयोगः नास्ति। कर्तुः हरेः पितामहस्य च प्रयोगः अस्ति। “स्वतंत्रः कर्ता’ इति तयोः 
कर्तृत्वे ‘कर्तृकर्मणोः कृति’ इति तयोरपि तृतीया हरिणा, पितामहेन इति। 

कर्मणि प्रयोगे कर्मणः प्रथमान्तत्वे इदमेव सूनत्रम्‌। कर्मणः तिङ्‌-कृत्‌-तद्धित- 
समासैः प्रायशः कथनं हृश्यते। कर्मणि प्रयोगे तिङन्ते पदे तिङा, कृदन्ते पदे कृत्रत्ययेन, 
तद्धितान्ते पदे तदिधतप्रत्ययेन, समासे समसनेन च कर्म उच्यते। अतः तत्र कर्म 
पदस्य प्रातिपदिकार्थमात्रपरत्वमेव। 
समृद्धयः - समृद्धिपदस्य प्रथमाबहुवचनम्‌। सम्‌ पूर्वकात्‌ ऋध्‌ धातोः स्त्रियांक्तिन्‌' 
इति क्तिन्‌ प्रत्यये समृद्धि-इति प्रातिपदिकम्‌। ततः जस्‌ प्रत्यये। जसि च' इति अंगस्य 
गुणे “एचोयवायावः”” इति अयादेशे च समृद्धयः। 
पक्षी - पक्षौ पक्षाः वा सन्ति अस्य इत्यर्थे अत इनि ठनौ' इति इनि प्रत्यये पक्षी इति। 
पक्षपदं तु पक्षति भूतानि इति कर्त्रर्थे पक्षधातोः 'नंदिग्रही'त्यादिना अच्‌ प्रत्यये 
अथवा पक्ष्यते अनेन इत्यर्थ घञ्‌ प्रत्ययः हलश्च’ इति। अथवा पणते इत्यर्थं पण 
(स्तुतौ) धातोः ` गृधिपण्योर्थके च'' इति औणादिकेन सूत्रेण सः प्रत्यये, धातोश्च 
कान्तादेशे पक्षः इति। 

पक्षः पतत्रे कुचयोः पार्श्वे सख्यौ नृपस्य च । 
गजे स्याच्छुक्किरंध्रे च बले साध्यविरोधयोः ।। इति त्रिकांडशेषः। 
किटिः - केटति शत्रु प्रति वेगेन गच्छति इत्यर्थे किट (गतौ) धातोः “इगुपधात्‌ कित्‌’ 
इति इन्‌ प्रत्ययः, तस्य कित्त्वं च विधीयते। कित्त्वात्‌ गुणाभावे किटिरिति। 
उमाजानिः - उमा जाया यस्य सः। उपमोपपदात्‌ जाया पदात्‌ “जायाया निङ्‌’? इति 
जायान्तस्य निडादेशे उमाजानिरिति। 
पितामहः - पितुः पिता इत्यर्थे ` “पितृव्यमातुलमातामहपितामहाः'' इति सूत्रानुगतेन 
“मातृपितृभ्यां पितरिडामहच्‌'” इति पितृपदात्‌ डामहच्‌ प्रत्यये पितामह इति। 
कुर्महे - कुरुते कुवति कुर्वते 
कुरुषे कुर्वाथे कुर्वध्वे 
कुर्व कुर्वहे कुर्महे। 

जाने - जानीते जानाते जानते 
जानीषे जानाथे जानीध्वे 
जाने जानीवहे जनीमहे। 
CA << ><>- 


अशनं गरलं फणी कलापो 
वसनं चर्म च वाहनं महोक्षः । 
मम दास्यसि किं किमस्ति शम्भो! 
तव पादाम्बुजभक्तिमेव देहि ॥ ८७ 
अ : परमेश्ररस्य अकिंचनत्वं मत्वा तत्पदांबुजभक्तिमेव अभिलषति कविः। 
अ : शंभो! तव अशनं गरलं कलापः फणी वसनं चर्म वाहनं च महा+उक्षः। मम किं 
दास्यसि? किम्‌ अस्ति? पाद+अंबुज+भक्तिम्‌ एव देहि। 
शंभो! शंकर!; तव भवतः; अशनम्‌ आहारः (भक्षणं); गरलं विषं; कलापः 
भूषणं, कलापो भूषणे बर्हे'' इत्यमरकोशः; फणा अस्य अस्ति इति फणी सर्पः; 
“स्फटायां तु फणाद्वयोः” इत्यमरकोशः; वसनं वस्त्रम्‌; चर्म अजिनम्‌; वाहनं यानं; 
च; महान्‌ च असौ उक्षा च श्रेष्ठः वृषभः; मम मह्यं; कि दास्यसि? किं दातुं 
शक्रोषि? दान योग्यं किमपि अनर्घं वस्तु तव समीपे नास्तीति काक्का आक्षिप्यते; तव 
तव अधीने वा किम्‌ अस्ति? दातुं किं भवति? तव भवतः; पादे एव अम्बुजे 
चरणकमले, तयोः भक्तिः आराध्यभावना, ताम्‌; देहि दत्तात्‌। डुदाञ्‌ दाने इति धातोः 
लोटि मध्यमपुरुषैकवचनम्‌। 
ता : शंकर! तव अशनं विषम्‌। तव आभरणं सर्पः। तव वस्त्रं चर्म। तव वाहनं 
बलीवर्दः। तर्हि मह्यं दातुं कि वास्ति तव सन्निधौ। त्वत्पदांबुजभक्तिमेव मे देहि। 
अशन, गरलादि पूर्वार्धपदानि सर्वाणि प्रातिपदिकार्थमात्रपराणि। अतस्तेषां 
प्रथमान्तत्वम्‌। किं पादाम्बुजभक्तिमिति पदद्वयं कर्मरूपम्‌। भक्तेः ईप्सिततमत्वात्‌ 
‘कर्तुरीप्सिततमं कर्म” इति, किम्‌ इत्यस्य तु अनीप्सितत्वेपि “तथायुक्तं चानीप्सित' 
मिति कर्मत्वम्‌। कर्मणि द्वितीया’ इति द्वितीयाविभक्तिः। 
अशनं ल्युडन्तं पदम्‌। वसनमपि। वह धातोः णिजन्तात्‌ ल्युटि वाहनम्‌ 
गरलम्‌ - गिरति नाशयति इत्यर्थे गृ धातोः अलच्‌ प्रत्ययः इति शब्दकल्पद्रुमः। 
बाहुलकात्‌ अलच्‌ इति शब्दार्थचिंतामणिः। अथवा गरं लाति इति गरलम्‌। गरोपपदात्‌ 
ला (आदाने) धातोः ` आतोनुपसर्गे कः'' इति क प्रत्यये `आतो लोप इटि च" 
इति आकारलोपे गरलम्‌। 

गरपदं तु गृ (निगरणे) धातोः पचाद्यचि सिद्धयति। 
फणी - फणा अस्ति अस्य इति मतुबर्थे फणापदात्‌ '्रीह्यादिभिश्च' इति इनि प्रत्यये 
फणी इति। 

फण (गतो) धातोः 'नंदिग्रही' त्यादिना अच्‌ प्रत्यये टापि च फणा इति। 
कलापः - कला आप्यते अनेन इति कर्मण्यर्थं कलोपपदात्‌ आप्‌ धातोः 'हलश्च' इति 
घञ्‌ प्रत्यये कलापः। 

अथवा कलाम्‌ आप्रौति इति विग्रहे कलोपपदात्‌ कर्मण्यण्‌’ इति अण्‌ प्रत्यये 
कलापः। 
चर्म - चर धातोः “सर्वधातुभ्यः मनिन्‌’ इति मनिन्‌ प्रत्यये चर्मपदम्‌। 
महोक्षः - महांश्चासौ उक्षा इति विग्रहे “सन्महत्परमोत्तमोत्कृष्टाः पूज्यमानैः'' इति 
समासः। ` आन्महतः? इति महच्छब्दस्य आकारः अन्तादेशः; सवर्णदीर्घश्च। महा+उक्षा 
इति दशायां गुणे उक्षन्‌ इति प्रातिपदिकांतस्थ नकारस्य “न लोपः प्रातिपदिकान्तस्य' 
इति लोपे महोक्षः। 


दास्यसि - दास्यति दास्यतः दास्यन्ति 
दास्यसि दास्यथः दास्यथ 
दास्यामि दास्यावः दास्यामः। 
अस्ति - प्रदर्शित पूर्वम्‌। 
देहि - ददातु/दत्तात्‌ दत्ताम्‌ ददतु 
देहि/दत्तात्‌ दत्तम्‌ दत्त 
ददानि ददाव ददाम। 
CE << ><>- 
यदा कृताम्भोनिधिसेतुबन्धनः 
करस्थलाधःकृतपर्वताधिपः । 
भवानि ते लङ्गितपञ्चसम्भव- 
स्तदा शिवार्चास्तवभावनक्षमः ॥ ८८ 


अ : शिवसमर्चादीनां योग्यतासिद्धिप्रकारम्‌ आत्मनः संभाव्य प्रकटीकरेति कविः। 
अ : शिव! यदा कृत+अंभः-निधि-सेतु-बन्धनः कर-स्थल+अधः-कृत-पर्वत+अधिपः 
लंघित-पद्म-संभवः भवानि। तदा ते अर्चा-स्तव-भावन-क्षमः (भवानि)। 

शिव! शंकर!; यदा यस्मिन्‌ काले; कृतम्‌ आचरितम्‌ अंभसां जलानां निधैः 

राशेः (समुद्रस्य इत्यर्थः) सेतोः आलेः बन्धनं निर्माणं येन सः, “ सेतुरालौ स्त्रियां 
पुमान्‌'' इत्यमरकोशः; श्रीराम इति, तस्यैव सागरसेतुबन्धनकर्तृत्वात्‌। करस्थ(त)लेन 
प्रहस्तेन अधः कृतः नीचैः अधोमुखत्वेन विनामितः पर्वतानां भूधराणाम्‌ अधिपः प्रभुः 
येन सः अगस्त्य इति भावः, तेन विन्ध्यपर्वतस्य अधःकरणात्‌। करतलेन; लंघितः 
अतिक्रान्तः पद्मे संभवः यस्य सः, येन सः, यो ब्रह्माणमतिक्रमते स इति; भवानि 
असानि, भू सत्तायाम्‌ इति धातोः लोटि उत्तमपुरुषैकवचनम्‌। तदा तस्मिन्‌ काले; ते 
भवतः; अर्चा पूजा च स्तवः स्तोत्रं च भावनं चिन्तनं च, तेषु क्षमः शक्तः; भवानि। 
ता : शिव! यदाहं समुद्रसेतुबन्धनं कृतवान्‌, अर्थात्‌ रामचंद्रः भवानि; यदा करतलेन 
पर्वताधिपम्‌ अधःकृतवान्‌ भवानि, अर्थात्‌ अगस्त्यो भवानि; यदा वा पद्मसंभवम्‌ 
अतिक्रांतः भवानि, तदा तव अर्चायां स्तवने भावने च शक्तः भवानि। 

यदा, तदा इति परस्परं संबद्धे अव्ययपदे। भवानीति तिङन्तम्‌। ते इति युष्मदः 
षष्ठी विभक्तिः। अवशिष्टानि सर्वाणि - तान्यपि चत्वारि एव - प्रातिपदिकार्थमात्रपराणि 
प्रथमा विभक्त्यन्तानि। 


श्लोके 'भवानि' इति उत्तमपुरुषक्रियाप्रयोगबलतः अहमित्यध्याहार्यम्‌। आध्याहतं 
तद्विशेष्यम्‌। श्लोकस्थानि चत्वारि प्रथमान्तानि पदानि तस्य विशेषणानि। 
सेतु: - सिनोति जलमिति सेतुः। सि(बन्धने) धातोः “ सितनिगमिमसिसच्यविधाञ्‌- 
क्रुशिभ्यस्तुन'' इति औणादिके तुन्‌ प्रत्यये सेतुः इति। 


अधसू(ः) - अधोभागार्थे अव्ययमिदम्‌। ` 'स्यादधस्तादधोऽधरे'' इति हलायुधकोशः। 
अधरे इति अधः। अधरस्य अधादेशः, ततः असि प्रत्ययश्च। “ पूर्वाधरावराणामसि 
पुरधवश्चैषाम्‌'' इति सूत्रेण। असि प्रत्ययस्य तद्धितत्वात्‌, प्रथमापंचमीसप्तम्यर्थेषु एव 
अस्य विधिरिति असर्वविभक्तित्वाद्च अस्य अव्ययत्वम्‌, 'तद्वितश्चासर्वविभक्तिः' इति 
सूत्रम्‌। 

कृतः अम्भोनिधेः सेतुः येन सः; अधःकृतः पर्वताधिपः येन सः, लंघितः पद्म 
संभवः येन सः इति बहुव्रीहयः ` अनेकमन्यपदार्थे'' इति। शिवा... भावनक्षमः इति 
तु तत्पुरुषः। 


भवानि - भवतु/भवतात्‌ भवताम्‌ भवन्तु 
भव/भवतात्‌ भवतम्‌ भवत 
भवानि भवाव भवाम। 


-९><२> ES 

नतिभिर्नुतिभिस्त्वमीश! पूजा- 
विधिभिर्ध्यानसमाधिभिर्न तुष्टः । 
धनुषा मुसलेन चाश्मभिर्वा 
बद ते प्रीतिकरं तथा करोमि ॥ ८९ 
अ : शिवप्रीतिकराणां पदार्थानां विज्ञानविषये तं प्रत्येव परिप्रश्चः। 
अ : ईश! त्वं नतिभिः नुतिभिः पूजा-विधिभिः ध्यान-समाधिभिः तुष्टः न। धनुषा 
मुसलेन अश्मभिः वा ते प्रीति-करं वद तथा करोमि। 
ईश! शभो!; त्वं भवान्‌; नतिभिः नमस्कारैः; नुतिभिः स्तुतिभिः; पूजायाः 
अर्चनायाः विधिभिः विधानैः प्रकारैर्वा; ध्यानैः चिन्तनैः समाधिभिः ध्यानेन निश्चलस्य 
मनसः अनुसन्धान रूपक्रियाभिः; तुष्टः प्रीतः, न न भवसि; धनुषा शरासनेन; 
मुसलेन अयोग्रेण “अयोग्रं मुसलोऽस्त्री स्यात्‌'” इत्यमरकोशः; अश्मभिः पाषाणैः; 
तुष्टो वा? प्रीतोऽसि किम्‌? भवते; प्रीतेः आनंदस्य करं जनयितारं; वद ब्रूहि, वद 
व्यक्तायां वाचि इति धातोः लोटि मध्यमपुरुषैकवचनम्‌; तथा तेन (यथा त्वं वदति) 
प्रकारेण; करोमि समाचरामि। डुकृञ्‌ करणे धातोः लटि उत्तमपुरुषैकवचनम्‌। 
ता : शंकर! त्वं नमस्कारैः स्तोत्रैः ध्यानसमाधिभिः धनुषा मुसलेन पाषाणैर्वा तुष्टः 
न भवसि। ते प्रीतिकरं यद्भवति तद्वद। तदेवाहं समाचरामि। 
तुष्टौ नति, नुति, पूजाविधि, ध्यान, समाधि, धनु, मुसल+अश्मानि करणानि। 
अतः हितौ'” तेभ्यः तृतीयाविभक्तिः। 
नति, नुति पदे 'स्त्रियांक्तिन्‌' इति क्तिन्‌ प्रत्ययान्ते। विधि, समाधि पदे धाधातोः 
“उपसर्गे घोः किः' इति कि प्रत्ययान्ते। 
धनतीत्यर्थ धन धातोः “अर्ति पृवपियजितनिधनितपिभ्यो नित्‌”” इति औणादिक 
सूत्रेण उस्‌ प्रत्यये धनुरिति। धनुश्शब्दः उकारान्तः, सकारान्तश्च भवति। उकारान्तः 
पुलिंगे, सकारान्तस्तु नपुंसकलिंगे। 
मुस (खंडने) धातोः मुस्यतीत्यर्थे वृषादिभ्यश्चित्‌/ इति औणादिक सूत्रेण कल 
प्रत्यये मुसलपदम्‌। 
मुसलं स्यादयोऽग्रे च पुंसपुंसकयोः स्त्रियाम्‌ । 
तालमूल्यामाखुपर्णी गृहगोधिकयोरपि ।। इति मेदिनीकोशः। 
““मूर्धन्यमध्योऽप्यय मिति वर्णदेशना, मुस खंडने इति धातोः दन्त्यान्तेषु, 

मूर्धन्यान्तेषु च चोपदेवात्रेयादिभिः पठितत्त्वात्‌” इति बालमनोरमानुसारं मुष इत्यपि 
भवति अयं धातुः। 
अश्मा - अश्रुते व्याप्रोतीत्यर्थे अशू (व्याप्तौ) धातोः “सर्वधातुभ्यो मनिन्‌'' इति 
मनिन्‌ प्रत्यये अश्मा इति रूपम्‌। नकारान्तः पुलिंगः अयं शब्दः। 

अकारान्तपुंलिंगस्यु अश्मशब्दः (अश्मः) वैदिकः, पर्वतार्थ मेघार्थे च। 
प्रीतिकरः - प्रीतेः करः। अत्र प्रीतिः कर्म तथापि कर्मणः शेषत्वविवक्षायां षष्ठी। 


वद - वदलु/वदतात्‌ वदताम्‌ वदन्तु 
वद/वदतात्‌ वदतम्‌ वदत 
वदानि वदाव वदाम। 
करोमि - करोति कुरुतः कुर्वन्ति 
करोषि कुरुथः कुरुथ 
करोमि कुर्वः कुर्मः। 
—C > 65३ >>- 


वचसा चरितं वदामि शम्भो- 

रहमुद्योगविधासु तेऽप्रसक्तः । 

मनसा(55)कृतिमीश्ररस्य सेवे 

शिरसा चैव सदाशिवं नमामि ॥ ९० 
अ : त्रिभिः करणैः शिवाराधनमेव स्वीयं करणीयमिति कविप्रकटनम्‌। 
अ : अहं ते उद्योग-विधासु अप्रसक्त: शंभोः (ते) चरितं वचसा वदामि। ईश्ररस्य 
कृतिं मनसा सेवे। सदा-शिवम्‌ एव शिरसा नमामि च। 

अहं कविरिति भावः; ते भवतः; उद्‌+योगानाम्‌ उन्नतयोगानां विधासु विधानेषु 

प्रकारेषु वा; अप्रसक्तः असंबद्धः अविदिततद्विशेषविधिरिति; शंभो! शंकर!; ते 
भवतः; चरितं स्वभावं तत्त्वं वा; वचसा गिरा; वदामि प्रकटीकरोमि; वद व्यक्तायां 
वाचि इति धातोः लटि उत्तमपुरुषैकवचनम्‌। ईश्ररस्य परमशिवस्य (तव); कृतिम्‌ 
क्रियां; मनसा हृदा; सेवे भजामि; भज सेवायामिति धातोः लटि उत्तमपुरुषैकवचनम्‌। 
सदाशिवं सर्वदा मंगलस्वरूपं त्वामेव; नमामि च नम्रताक्रियाकर्तृत्वं यामि; णम प्रह्नत्वे 
इति धातोः लटि उत्तमपुरुषैकवचनम्‌। 
ता : शंभो! अहमुन्नतानां योगानां विषयान्‌ विशेषांश्च न जानामि। केवलं तव चरितं 

वचसा वदामि। तव क्रियाकलापं मनसा भजामि। सदा मंगलस्वरूपं त्वां शिरसा 
नमामि च। 


चत्वारि वाक्यानि श्लोके। त्रीणि वदामि, सेवे, नमामि इति पदैः समापितानि। 
एकं क्त प्रत्ययान्तेन (अप्रसक्तः) पदेन समापितम्‌। वचसा वदामि इत्यत्र वदनकरणं 
वचः। मनसा सेवे इत्यत्र सेवनकरणं मनः। शिरसा नमामि इत्यत्र नमनकरणं शिरः। 
त्रयाणामपि तेषां साधकतमत्वात्‌ 'कर्तृकरणयोस्तृतीया' इति तृतीयाविभक्तिः। वदन 
कर्म चरितम्‌। सेवन कर्म कृतिः। नमन कर्म सदाशिवः। अतस्त्रयाणामपि तेषां 
“कर्मणि द्वितीया’ इति द्वितीयाविभक्तिः। 


कृतेः स्वामी ईश्चरः। अतः “षष्ठी शेषे’ इति तस्य षष्ठीविभक्तिः। उद्योगविधासु 
इति विषयसप्तमी। 


वच (परिभाषणे) धातोः “सर्वधातुभ्योऽसुन्‌'' इति असुन्‌ प्रत्यये वचः इति। 
चर (गति भक्षणयोः) धातोः भावे क्त प्रत्यये चरितम्‌। वि पूर्वकात्‌ धा (धारणपोषणयोः) 
धातोः क्विप्‌ प्रत्यये विधा इति। मन्‌ (ज्ञाने) धातोः “सर्वधातुभ्योऽसुन्‌' इति असुन्‌ 
प्रत्यये मनः इति। कृ (करणे) धातोः क्तिन्‌ प्रत्यये कृतिः। 
ईश्वरः - ईष्टे इत्यर्थं ईश्‌ (ऐश्वर्य) धातोः “स्थेशभासपिसकसो वरच्‌’ इति वरच्‌ 
प्रत्यये ईश्ररपदम्‌। अथवा “'अश्रुते व्याप्रीतीति अशू धातोः वरट्‌ उपधाया ईत्वं च" 
इति शब्दकल्पद्रुमः। 
शिरः - श्रयते इत्यर्थे श्रि (सेवयाम्‌) धातोः श्रयतेः स्वांगे शिरः किच्च' इति असुन्‌ 
प्रत्यये, तस्य कित्त्वे, कित्त्वात्‌ गुणाभावे (सार्वधातुकार्थधातुकयोः) धातोः शिरादेशे 
च शिरः इति। 


वदामि - भवामिवत्‌। 

सेवे - सेवते सेवेते सेवन्ते 
सेवसे सेवेथे सेवध्वे 
सेवे सेवावहे सेवामहे। 


नमामि - भवामिवत्‌। 
ES 


आद्याऽविद्या हद्रता निर्गतासी- 
द्विद्या हृद्या हृद्वता त्वत्रसादात्‌ । 

सेवे नित्यं श्रीकरं त्वत्पदाब्जं 
भावे मुक्तेभाजनं राजमोले! ॥ ९१ 


अ : शिवपदाब्जं मुक्तिभाजनमिति हद्रतज्ञानस्य कवेः प्रकटनम्‌। 


अ : राजमौले! त्वत्‌-प्रसादात्‌ हृद्‌-गता आद्या अविद्या निर्गता आसीत्‌ हृद्या विद्या हृद- 
गता (आसीत्‌) नित्यं श्री-करं मुक्तेः भाजनं त्वत्‌-पद+अब्जं भावे सेवे। 

राजा चन्द्रः मौलौ चूडायां यस्य तस्मात्संबुद्धिः, चंद्रशेखर इत्यर्थः; त्वत्‌ भवतः 
प्रसादात्‌ अनुग्रहात्‌, “प्रसादोनुऽग्रहे काव्यगणस्वास्थ्यप्रसत्तिषु'' इति मेदिनीकोशः। 
हृदि मनसि गता लब्धस्थाना; आद्या-प्राकृतिकी; अविद्या अज्ञानरूपा विद्या अज्ञानं वा; 
निर्गता बहिर्गता; आसीत्‌ अभूत्‌, अस भुवि इति धातोः लङि प्रथमपुरुषैकवचनमः; 
(अविद्याया मन्तरे विद्यमानाः स्वयंधीराः पंडितम्मन्यमानाः'' इति मुंडकोपनिषत्‌ 
अविद्योपहतानां प्रवृत्तिं विवृणोति) हृद्या हद्धिता, “हृद्यं जवनेऽथ त्रिषु हृज्नद्ृद्धितहृत्रिये'' 
इति मेदिनीकोशः; विद्या चिद्‌; हृदि स्वान्ते गता स्थितिं प्राप्ता; (आसीत्‌); नित्यं 
सर्वदा; मुक्तेः मोक्षस्य; भाजनं पात्रम्‌ आश्रयं वा; त्वत्‌ भवतः; पदम्‌ चरणः एव 
अब्जं कमलं; भावे चित्ते, “परितुष्टेन भावेन पात्रमासाद्य भक्तितः'' इति मनुस्मृतिः; 
सेवे भजामि। षेवृ सेवने इति धातोः लटि उत्तमपुरुषैकवचनम्‌। 
ता : चंद्रशेखर! भवतः अनुग्रहेण मम हृदये स्थिता प्राकृतिको अविद्या निर्गता। अद्य 
हद्धिता विद्या हदि विद्यमाना। अतः तत्फलतः नित्यं मंगलकरं मुक्तेः आश्रयं भवतः 
पादपद्ममेव मनसि/मनसा भजामि। 


अत्रापि श्लोके त्रीणि वाक्यानि। द्वे तिङन्ते। एकं तु क्तान्तम्‌। 


आद्या, आविद्या, हद्रता, निर्गता, हद्या, विद्या, हृद्रता पदानि प्रातिपदिकार्थमात्र 
पराणि। अत एव प्रथमान्तानि। प्रसादपदात्‌ “विभाषा गुणेऽस्त्रियम्‌'' इति सूत्रेण 
पंचमी विभक्तिः। सेवने पदाव्जस्य, तद्विशेषणस्य श्रीकरपदस्य, भाजनस्य च कर्मत्वम्‌। 
भाजनस्य मुक्त्या संबंधात्‌ षष्टीविभक्तिः। 

आदौ भवा आद्या। दिगादित्वात्‌ “दिगादिभ्यो यत्‌’ इति यत्‌ प्रत्ययः। यस्येति 
च' इति इकारलोपश्च। आद्यः - स्त्रीत्व विवक्षायां टापि आद्या। 


विद्यते इति विद्या। विद्‌ धातोः “संज्ञायां समजनिषदनिपतमनविदघञूशीडू - 
भृञ्जिणः'' इति क्यप्‌ प्रत्ययः विद्या न भवति इति नञ्‌ तत्पुरुषः। “नञू' इति सूत्रेण, 
“नलोपो नञः? इति नकारलोपः। अविद्या इति। हृदयस्य प्रिय मित्यर्थे हृदयपदात्‌ 
“(हृदयस्य हल्लेखयदण्‌ लासेषु'' इति यत्‌ प्रत्यये हृदयस्य हृदादेशे; टापि च हृद्या 

हृदता, निर्गता पदद्वयं क्त प्रत्ययान्तम्‌, प्र पूर्वकात्‌ सद्‌ धातोः “हलश्च” इति 
घञ्‌ प्रत्यये प्रसादपदम्‌। 


नियमेन भवम्‌ इत्यर्थे “त्यभ्रेर्धुव इति वक्तव्यम्‌’? इति वार्तिकेन नेः त्यपि 
नित्यमिति। त्रिषु अपि लिंगेषु अस्य प्रयोगः। दा प्रत्यययोगेन नित्यदा इत्यपि प्रयोक्तुं 
शक्यते। क्तिन्‌ प्रत्ययान्तं मुक्तिपदम्‌। 


आसीत्‌ - आसीत्‌ आस्ताम्‌ आसन्‌ 
आसीः आस्तम्‌ आस्त 
आसम्‌ आस्व आस्म। 
सेवे - सेवते सेवेते सेवन्ते 
सेवसे सेवेथे सेवध्वे 
सेवे सेवावहे सेवामहे। 
5 हल्टिरल्क-- 
दूरीकृतानि दुरितानि दुरक्षराणि 
दोभांग्यदुःखदुरहडुतिदुर्वचांसि । 
सारं त्वदीयचरितं नितरां पिबन्तं 
गोरीश! मामिह समुद्धर सत्कटाक्षैः ।॥। ९२ 


अ : आत्मसमुद्धरणार्थं परमशिवं प्रति प्रार्थना। 
अ : गौरी+ईश! दुरक्षराणि दौर्भाग्य-दुःख-दुरहंकृति-दुर्वचांसि दुरितानि सत्‌-कटाक्षैः 
दुरीकृतानि। सारं त्वदीय-चरितं नितरां पिबन्तं माम्‌ इह समुद्धर। 

गौर्याः पार्वत्याः ईशः प्रभुः तस्मात्‌ संबुद्धिः; दुष्टानि अक्षराणि येषु तानि; 
दौर्भाग्यं दुर्भगत्वं दुर्विपाको वा च दुःखं परितापश्च दुरहंकृति-दुरहंकारश्च दुर्वचांसि 
दुष्टवाचः च येषु तानि; दुरितानि पापानि; सद्भिश्च तैः कटाक्षैः नेत्रांचलदर्शनिः; 
दुरीकृतानि अपसारितानि; सारं बलं सारवति सारप्रयोगः अत्र; त्वदीयं च तत्‌ चरितं 
युष्म्चरित्रं गाथास्तोत्रादिरूपेण इति; नितरामत्यन्तं, पिबन्तं धयन्तं; माम्‌ कविमिति; 
इह अस्मिन्‌ लोके अस्माद्‌ लोकात्‌ वा; सम-उद्धर पुण्यान्‌ लोकान्‌ प्रापय, सम्‌-उद्‌ 
पूर्वकात्‌ हृ (हरणे) धातोः लोटि मध्यमपुरुषैकवचनम्‌। 
ता : गौरीश! ब्रह्मणा ललाटे लिखितानि दुरक्षराणि दौर्भाग्यदुःखदुरहंकारपरुषभाषण 
कृतानि पापानि भवदीयैः सत्कटाक्षैः अपसारितानि। सारवत्‌ त्वदीयचरितं तद्रूपं पानीयं 
परिपूर्णतः पिबामि। तादृशं मामस्मात्‌ लोकात्‌ समुद्धर। मोक्षपदं प्रापयेति शेषः। 

दुरीकृतानि इति क्त प्रत्ययेन कर्मणः कथनात्‌ कर्मणि अनभिहिते एव 
द्वितीयाविभक्तित्वात्‌ अत्र द्वितीया न भवति। प्रातिपदिकार्थमात्रपरत्वमेव। अत एव 
दुरितानां तद्विशेषणानां च प्रथमाविभक्तिः। पान क्रियायां चरितस्य कर्मत्वात्‌ तस्य, 
तद्विशेषणस्य च द्वितीयाविभक्तिः। सत्कटाक्षाः दुरितापसरणे करणम्‌। अतस्तृतीया विभक्ति: 
दूरीकृतानि - दुःखेन इयते इत्यर्थे दुर्‌ पूर्वकात्‌ इ(ण) धातोः 'दुरीणो लोपश्च इति 
रक्‌ प्रत्यये धातुगत 'रि' लोपे, द्रलोपे पूर्वस्य दीर्घोऽणः? इति दीर्घे दूरमिति। 
ततः दूरं करोति इत्यर्थे ¦ कृभ्यस्तियोगे संपद्यकर्तरि च्विः’? इति च्वि प्रत्यये 
“अस्य च्वौ’ इति अकारस्य ईकारे च दूरीकृतानीति पदम्‌। 
दुरितम्‌ - दुः इतम्‌ अस्य इत्यर्थे दुः पूर्वकात्‌ इ(ण्‌) धातोः भावार्थ क्त प्रत्यये दुरित 
मिति। 
दुःखम्‌ - दुः निंदितं खनति इत्यर्थं ‘अन्येभ्योऽपि हश्यते’ इति डः। टिलोपे च दुःखम्‌। 
अथवा दुःखयति इत्यर्थं “नंदिग्रहिपचादिभ्यो ल्युणिनिन्यचः' इति अच्‌ प्रत्ययः। 
“सर्वेषां प्रतिकूलतया वेदनीयं दुःख'मिति तार्किकनिर्वचनम्‌। 
सारम्‌ - सृ(गतौ) धातोः “हलश्च' इति घञ्‌ प्रत्यये; वृद्धौ च सारं भवति। अथवा सार्‌ 
(दौर्बल्ये) धातोः 'नंदिग्रहि'त्यादिना अच्‌ प्रत्ययः। “सारो बले स्थिरांशे च न्याय्ये 
क्लीबं वरे त्रिषु' इत्यमरकोशः। 
नितराम्‌ - नेः तरप्‌ प्रत्ययः। अत्र निः उपसर्गः न। किन्तु तद्रूपं पदम्‌। ततः तरप्‌ 
प्रत्यये “ ‘किमेत्तिङव्ययघादाम्वद्रव्यप्रकर्षे'' इति आम्‌ प्रत्ययः। नितरामिति पदम्‌। 
पिबन्तमिति शतृप्रत्ययान्तं पदम्‌। 


समुद्धर - समुद्धरतु/समुद्धरतात्‌ समुद्धरताम्‌ समुद्धरन्तु 
समुद्धर/समुद्धरतात्‌ समुद्धरतम्‌ समुद्धरत 
समुद्धराणि समुद्धराव समुद्धराम। 
-९><२> << -- 
सोमकलाधरमोलो 
कोमलघनकन्धरे महामहसि । 
स्वामिनि गिरिजानाथे 
मामकहदयं निरन्तरं रमताम्‌ ॥ ९३ 


अ : हृदयं निरन्तरं गिरिजानाथे रमताम्‌ इति आशंसनम्‌। 

अ : मामक-हृदयं सोम-कला-धर-मौलौ कोमल-घन-कन्धरे स्वामिनि गिरिजा-नाथे 
महा-महसि निरन्तरं रमताम्‌। 

मामकं मदीयं च तत्‌ हृदयं मनः; सोमस्य चंद्रस्य कला षोडशांशः “कला तु 
षोडशो भागः” इत्यमरकोशः; तस्याः धरः धारयिता च असौ मौलिः शिरः तस्मिन्‌, 
चंट्रशेखरस्य शिरसि इत्यर्थः; कोमलः मृदुलश्च असौ घनः इव मेघ इव कन्धरः ग्रीवा 
यस्य तस्मिन्‌; स्वामिनि प्रभौ; गिरिजायाः पार्वत्याः नाथः वल्लभः तस्मिन्‌ तद्रूपे; महच्च 
बृहच्च तत्‌ महः ज्योतिः तस्मिन्‌; निरन्तरं सर्वदा; रमताम्‌ क्रीडतु। रमु क्रीडायामिति 
धातोः लोटि प्रथमपुरुषैकवचनम्‌। 
ता : मदीयं मानसं सर्वदा चंद्रकलाशेखरे, नीलकन्धरे, प्रभौ, गिरिजावल्लभे 
महति तेजसि निरन्तरं क्रीडतु। 

रमतामिति क्रियापदम्‌। रमणानुकूलव्यापारवत्‌ हृदयम्‌। तस्य च आधारः महामहः 
तद्विशेषणानि च। अतः तेषां पंचानामपि प्रथमादिपादत्रयगतानां पदानाम्‌ “सप्तम्यधिकरणे 
च' इति सप्तमीविभक्तिः। अत्रेयं विषयसप्तमी। 


मौलिः - मूलस्य अदूरेभवः इत्यर्थे मूलपदस्य सुतंगमादित्वात्‌ (आकृतिगणत्वेन) 
“बुञूछण्‌...'” इत्यादिसूत्रेण इज्‌ प्रत्यये, 'तद्धितोष्वचामादेः' इति आदिवृद्धौ मौलिरिति। 
कन्धरः/कन्धरा - कं शिरः धरतीति धारयतीति वा कम्‌-धृ धातोः अच्‌ प्रत्यये, 
कन्धरः इति। स्त्रीत्वविवक्षायां टापि कन्धरा इति। शब्दमात्रे भेदः न तु अर्थ। 
महामहः - महत्‌ च तत्‌ महः। महत्‌+महः “सन्महत्परमोत्तमोत्कृष्टाः पूज्यमानैः' इति 
समासः। “आन्महतः? इति सूत्रेण महतः आकारः, ततः 'अकस्सवर्णे दीर्घः? इति 
सवर्णदीर्घः। महामहः इति सिद्धयति। 
स्वामिनि - स्वम्‌ अस्य अस्ति इत्यर्थ “स्वामिन्नैश्वर्ये”” इति सूत्रेण आमिन्‌ प्रत्ययेन 
निपातः। ततः सप्तमीविभक्ते स्वामिनि इति। 

गिरिजायाः नाथः इति विग्रहे “षष्ठी' इति समासः। मामकं च तत्‌ हृदयं च इति 
कर्मधारयः। 








रमताम्‌ - रमताम्‌ रमेताम्‌ रमन्ताम्‌ 
रमस्व रमेथाम्‌ रमध्वम्‌ 
रमै रमावहै रमामहै। 


-<><२>% ES 

सा रसना ते नयने 

तावेव करो स एव कृतकृत्यः । 

या ये यो यो भर्ग 

बदतीक्षेते सदार्चतः स्मरति ॥ ९४ 


अ : कर्मेद्रियाणां तद्वतां मनुजानां च जन्मनः सार्थकस्य प्रस्तावना। 
अ : भर्ग या वदति ये ईक्षेते यौ सदा अर्चतः यः स्मरति सा रसना ते नयने तौ एव 
करो सः एव कृत-कृत्यः। 

भर्ग शिवम्‌; या या (रसना); वदति गदति; वद व्यक्तायां वाचि इति धातोः 
लटि प्रथमपुरुषैकवचनम्‌; ये ये (नेत्रे); ईक्षेते पश्यतः, ईक्ष दर्शने इति धातोः लटि 
प्रथमपुरुषद्धिवचनम्‌, यौ यौ (करौ); सदा सर्वदा; अर्चतः पूजयतः, अर्च पूजयामिति 
धातोः लटि प्रथमपुरुषद्विवचनम्‌; यः यः (पुमान्‌), यः इति पुलिंग: औपचारिक: 
लिंगत्रयबोधकः; सा भर्गवदनपरा; रसना जिह्वा; ते भर्गदर्शनपरे; नयने नेत्रे; तौ 
भगर्चिनपरी; एव; करौ हस्ते; सः स्मरणपरायणः; एव; कृतम्‌ आचरितं कृत्यं 
करणीयं येन सः; धन्यः इति भावः। 
ता : या रसना भर्गमेव वदति सैव रसना। ये नेत्रे सदा भर्गमेव ईक्षेते त एव नेत्रे। 
यौ करौ निरन्तरं भर्गमेव अर्चतः तौ एव करौ। यः पुमान्‌ सर्वदा भर्गमेव स्मरति स 
एव मनुजः। 

श्लोके यत्तच्छव्दयोः त्रिषु लिंगेषु विनियोगः ृश्यते। रसना, नयने, करौ, 
कृतकृत्यः इति चत्वारि पदानि प्रथमाविभक्त्यन्तानि। वदति, ईक्षेते, अर्चतः, स्मरति 
इति चत्वार्यपि तिङन्तानि। सर्वक्रियासु कर्म एकमेव भर्गमिति। एव, सदा, च अव्ययपदे। 


रसना - रस्यते अनया इति रसना, रस्‌ धातोः 'बहुलमन्यत्रापि' इति युच्‌ प्रत्यये 
'युवोरनाकौ' इति अनादेशे, टापि च रसना इति। 

रस्‌ धातोः ल्युट प्रत्यये रसना इति वाचस्पत्यम्‌। 

रसनं स्वदने ध्वनौ । जिह्यायां नपुंसि स्यात्‌ राख्या कांच्योः स्त्रियां च सा 
इत्युणादिको शः। 

नी धातोः करणे ल्युट्‌ प्रत्यये नयनमिति पदम्‌। कं राति इत्यर्थे कं पूर्वकात्‌ रा 
धातोः आतोनुपसर्गे कः' इति क प्रत्यये ‘आतो लोप इटि च' इति आकारलोपे कर 
पदम्‌। अथवा कीर्यते अनेन इति करणार्थे ऋधातोः 'ऋदो रप्‌’ इति रपू प्रत्यये; गुणे 

च करपदम्‌। भृज्यते कामादिः अनेन इत्यर्थे भृङ्‌ धातोः 'हलश्च' इति घञ्‌ प्रत्यये 
“चजोः कुघिण्यतोः' इति जकारस्य गकारे भर्गं इति पदम्‌। 


वदति - भवतिवत्‌। 
ईक्षेते - ईक्षते ईश्षेते ईक्षन्ते 
ईक्षसे ईक्षेथे ईक्षध्वे 
ईक्षे ईक्षावहे ईक्षामहे। 
आर्चति - भवतिवत्‌। 
स्मरति - भवतिवत्‌। 
CA << ><>- 
अतिमूदुलौ मम चरणा- 
वतिकठिनं ते मनो भवानीश! । 
इति विचिकित्यां सन्त्यज 
शिव! कथमासीद्विरो तथा वेशः ॥ ९५ 


अ : स्वमनसः कोमलत्वविषये संदिहानं मत्वा शिवं समधीयते कविना। 


अ : भवानी+ईश! शिव! “मम चरणी अतिमृदुलौ ते मनः अति कठिनम्‌'' इति 
विचिकित्सां सन्त्यज। तथा गिरौ वेशः कथम्‌ आसीत्‌। 


भवान्याः पार्वत्याः ईशः प्रभुः तस्मात्संपुद्धिः; शिव; मम मदीयौ; चरणौ पादौ; 
अतिमृदुलौ अतीव सुकुमारौ, ते तव; मनः हृदयम्‌; अति कठिनम्‌ अत्यन्तं कठोरम्‌; 
इति; विचिकित्सां संशयं, ‘विचिकित्सा तु संशयः’ इत्यमरकोशः; सन्त्यज अपगमय; 
सम्‌ पूर्वकात्‌ त्यज हानौ इति धातोः लोटि मध्यमपुरुषैकवचनम्‌; तथा ताहृश्यां 
मानसिक्यां स्थितौ सत्यां; गिरौ पर्वते, शिवस्य गिरिशत्वात्‌ प्रश्नः; वेशः गृहम्‌, 'वेशे 
वेश्यागृहे गृहे' इति मेदिनीकोशः; कथं केन प्रकारेण; आसीत्‌ अभवत्‌, अस भुवि 
इति धातोः लङि प्रथमपुरुषैकवचनम्‌। 
ता : शिव! भवानीवलछ्लभ! “मम चरणौ अतीवकोमलौ। तव (कवेः) हृदयन्तु 
अतीवकठिनमिति संशयः तव हृदयादपगम्यताम्‌। यदि तथा पर्वते तव गृहं किमर्थम्‌? 
कठिनम्‌ - कठ्‌ (कृच्छ्रजीवने) धातोः `“बहुलमन्यत्रापि’’ इति औणादिके इनच्‌ 
प्रत्यये कठिन मिति। 


विचिकित्सा - वि पूर्वकात्‌ कित्‌ (संशये रोगापनयने च) धातोः। अयं धातुः नित्य 

सन्नन्तः। अतः वि कित्‌ धातोः “धातोः कर्मणः समानकर्तृकादिच्छायां वा! इति 
सनि, “सन्यङोः? इति धातोः द्वित्वे, अभ्यासककारस्य चकारे, 'सन्यतः' इति अकारस्य 
इकारे कृदन्तकार्ये च विचिकित्सा इति। 

कित्‌ धातुः ज्ञानार्थे, इच्छार्थे निवासार्थऽपि प्रवर्तति। 
भवानीश - भवानीपते इति प्रयोगचर्चा पंचषष्टितमस्य शलोकस्य व्याख्याने कृता। 
भवानीश इति प्रयोगः अपि बहुशः तादृश एव। 
वेशः - विश धातोः 'हलश्च' इति घञ्‌ प्रत्यये वेशः इति। अत्र अधिकरणे घञ्‌। 
वेश्याजनोपभोगार्थः अयम्‌। 
प्रकृते वेश पदं विशति इति कर्त्रर्थे घञ्‌ प्रत्ययेन भवति। 'पदरुजविशस्पृशे घञ्‌' इति 
सूत्रम्‌। 


सन्त्यज - सन्त्यजतु/सन्त्यजतात्‌ सन्त्यजताम्‌ सन्त्यजन्तु 
सन्त्यज/सन्त्यजतात्‌ सन्त्यजतम्‌ सन्त्यजत 
सन्त्यजानि सन्त्यजाव सन्त्यजाम। 
आसीत्‌ - आसीत्‌ आस्ताम्‌ आसन्‌ 
आसीः आस्तम्‌ आस्त 
आसम्‌ आस्व आस्म। 
कि आज मी न 
धैयाडुशेन निभृतं 


रभसादाकृष्य भक्तिशृङ्खलया । 

पुरहर! चरणालाने 

हृदयमदेभं बधान चिद्यन्त्रैः ॥ ९६ 
अ : हृदयमदगजबन्धनार्थं कविना शंकरं प्रति प्रार्थनम्‌। 
अ : पुरहर! हृदय-मद+इभं धैर्य+अंकुशेन रभसाद्‌ (त्‌) आकृप्य भक्ति-शुंखलया 
चरण+आलाने चिद्‌ (त्‌)+यन्त्रैः निभृतं बधान। 

पुराणां नगराणां त्रि-संख्याकानां हरः संहारकः, तस्मात्‌ संबुद्धिः; हृदयम्‌ मनः 

एव मदेन मदजलेन युक्त: च असौ इभः गजः, तम्‌; धैर्यं धीरता एव अंकुशः सृणिः, 
तेन, “'स्थिरवित्तोन्नतिर्या तु तद्धैर्यमिति कीर्त्यते’? इत्युञ्चलनीलमणिः; `अंकुशेऽस्त्री 
सृणिः स्त्रियाम” इत्यमरकोशः; रभसाद्‌ सहसा वेगेन वा; आकृष्य बलादानीय, आङ 

पूर्वकात्‌ कृष्‌ धातोः क्त्वा/ल्यप्‌ प्रत्ययः; भक्तिः भगवति अनन्यप्रेमरूपः भावः एव 
शृंखला निगलः, तया; 'अंदुकोनिगलो नस्त्री भिदुरं शृंखला त्रयी' इति वैजयन्तीकोशः; 
चरण एव पादः एव आलानं गजबन्धनस्तम्भः रञ्जुर्वा तस्मिन्‌ “आलानं करिणां 
बन्धस्तम्मै रज्जौ च न स्त्रियाम्‌’ इति मेदिनीकोशः; चिद्‌ ज्ञान मेव यन्त्राणि 
देवाद्यधिष्ठानम्‌ अथवा दारुलोहादि निर्मितः, उपकरणविशेषो वा, तैः, निभृतं विनीतः 
यथा तथा बधान बद्धं कुरु, बन्ध्‌ बन्धने इति धातोः लोटि मध्यमपुरुषैकवचनम्‌। 
ता : पुरारे! मानसमदगजं धैर्याकुशेन बलादाकृष्य भक्ति शुंखलया चरणालाने ज्ञानयन्त्रै: 
बद्ध कुरु। 
अंकुशं - अंक्यते अनेन करणार्थे “सानसिवर्णसिपर्णसि तंडुलांकुशचषाले ल्वलपल्वल- 
धिष्ण्यशल्याः'' इति निपातने उशच्‌ प्रत्ययः। अंकूषः इत्युणादिकोषः इति शब्दकल्पद्रुमः। 
किन्तु उणादिकोषे अंकूष पदं न दृश्यते। 
रभसः - रभण मित्यर्थः। रभ्‌ (राभस्ये) धातोः `'अत्यविचमितमिनमिरभिलभिनभितपि- 
पतिपनिपणिमहिभ्योऽसच्‌'' इति सूत्रेण औणादिके असच्‌ प्रत्यये रभसमिति। 
श्रृंखला - शृंगात्‌ प्राधान्यात्‌ खल्यते अनेन - इत्यर्थे “पृषोदरादीनि यथोपदिष्टम्‌? इति 
शृंखला। (हलायुधकोशः)। 

शृंगात्‌ प्राधान्यात्‌ स्खल्यते इति श्रृंखला इति वाचस्पत्यम्‌। 

शृणाति बन्धनेन गजमिति श्रृंखला इति गुरुबालप्रबोधिका। अत्रापि श्रृ धातोः 
श्रृंखला पदं निपातनीयमेव। 
आलानम्‌ - आइ पूर्वकात्‌ ली (श्लेषणे) धातोः आलीयते तत्र इत्यधिकरणार्थे “ल्युट्‌ 
च' इति ल्युट्‌ प्रत्यये, अनादेशे (युवोरनाकौ) “विभाषा लीयतेः'' इति धातोः आत्वे 
आलानमिति। 
इभः - एति इति इभः। इ धातोः औणादिके भन्‌ प्रत्यये इभः इति। यथारूपं धातु 
प्रत्ययकल्पनमन्र। 

बंधने अंकुश, श्रृंखला, यन्त्रा: करणानि, तेषां साधकतमत्वात्‌। अतः 
'कर्तकरणयोस्तृतीया' इति तृतीयाविभक्तिः। बंधनस्य आधारः आलानम्‌। (आधारश्चायम्‌ 
औपश्लेषिकः)। अतः सप्तमीविभक्तिः। बंधनरूपधात्वर्थव्यापारस्य आश्रयः पुरहरः। 
संबोधनेन आक्षिप्तः युष्मच्छब्दः अत्र कर्ता। बंधनरूपस्य धात्वर्थफलस्य आश्रयः 
इभः। अतः बध्यमानस्य तस्य कर्मत्वं, द्वितीयाविभक्तिश्च। 

बधान - बच्चातु/बच्चीतात्‌ बध्चीताम्‌ बधरन्तु 

बध्चीतात्‌/बधान बध्चीतम्‌ बध्चीत 

बध्चानि बध्चाव बध्चाम। 
5 स्व - 


प्रचरत्यभितः प्रगल्भवृत्त्या 

मदवानेष मनःकरी गरीयान्‌ । 

परिगृह्य नयेन भक्तिरञ्चा 

परम! स्थाणुपदं हृढ नयामुम्‌ ॥ ९७ 
अ : पूर्वोक्त एव भावः प्रकारान्तरेण। 
अ : परम! मदवान्‌ गरीयान्‌ एषः मनः+करी प्रगल्भ-वृत्त्या अभितः प्रचरति। अमुं 
भक्ति-रज़्वा नयेन परिगृह्य स्थाणु-पदं हढं नय। 

परम आत्मन्‌; मदवान्‌ मदजलवान्‌ अहंकारभूयिष्ठश्च;ः गरीयान्‌ अतिशयेन 
गुरुः; एषः (कविना) निर्दिश्यमानः; मनः स्वान्तम्‌ एव करी गजः; प्रगल्भा प्रतिभान्विता 
च सा वृत्तिः प्रवृत्तिः, तया “प्रगल्भः प्रतिभान्विते’ इत्यमरकोशः। स्वीया नायिकाभेदेषु 
प्रगल्भा अन्यतमा प्रौढापरपर्याया; अभितः आभिमुख्येन; प्रचरति वेगेन गच्छति, 
प्रपूर्वकात्‌ चर भक्षणयोः इति धातोः लटि प्रथमपुरुषैकवचनम्‌; अमुम्‌ एनम्‌; भक्तिः 
परमात्मनि प्रीतिः एव रञ्जुः आलानं तया; नयेन साममार्गेण; परिगृह्य स्वीकृत्य; 
स्थाणोः शंकरस्य (“स्थाणूरुद्र उमापतिः’ इत्यमरकोशः।) पदं स्थानं; दृढं गाढं; नय 
प्रापय, णी प्रापणे इति धातोः लोटि मध्यमपुरुषैकवचनम्‌। 
ता : परात्मन्‌! अतिशयेन गुरुः मदवान्‌ च अयं मम मनःकरी प्रतिभान्विता इव 
अभिमुख्येन प्रचरति। इमं मनोगजं भक्तिरज््वा अनुनयपुरस्सरं परिगृह्य दृढं स्थाणु पदं 
नय। 
श्लोकस्य पूर्वार्धे प्रचरणं धात्वर्थः। तद्वयपाराश्रयः मनःकरी। तस्य तद्विशेषणानां 

च प्रातिपदिकार्थमात्रपरत्वात्‌ प्रथमाविभक्तिः। “इत्थं भूतलक्षणे’ इति सूत्रेण प्रगल्भवृत्त्या 
इति तृतीयाविभक्तिः। 


द्वितीयार्धे भक्तिरञ्वा परिग्रहणं, स्थाणु पदनयनं च इति व्यापारद्वयम्‌। परिग्रहणे 
भक्तिरञ्जुः करणम्‌। नयः अपि करणमेव। अतस्तयोः तृतीया। नयने कर्म स्थाणुपदम्‌। 
अतः द्वितीया। धात्वर्थव्यापाराश्रयः नय इति मध्यमपुरुषाक्षिप्तः युष्मच्छब्दः कर्ता। 


अभितः - अभितः इत्यव्ययपदम्‌। अभेः “प्रतियोगे पंचम्यास्तसिः' इति सूत्रानुगतेन 

““आद्यादिभ्य उपसंख्यान''मिति वार्तिकेन तसि प्रत्ययः। 'तद्वितश्चासर्वविभक्तिः' 
इति तस्य अव्ययत्वम्‌। 

“अत्र अभि इत्येतत्‌ उपसर्गप्रतिरूपकमव्ययम्‌। इति तिलकः। अन्यथा क्रियायोग 
एवोपसर्गसंज्ञाविधानात्‌, अत्र च तसि प्रत्ययस्य क्रियात्वाभावात्‌ कथमुपपत्तिरिति 
तस्याशयः'' इत्यव्ययकोशः। 

“उपसर्गः क्रियायोगे’ इति उपसर्गसंज्ञाविधायकं सूत्रम्‌। 

मदः अस्य अस्तीत्यर्थे `तदस्यास्त्यस्मिन्निति मतुपू'' इति मतुप्‌ प्रत्यये, 
“मादुपधायाश्च मतोर्वोऽयवादिभ्यः'' इति मकारस्य वकारे सुबन्तकार्ये च मदवान्‌ 
इति। करः अस्य अस्तीत्यर्थे “अत इनि ठनौ''इति इनि प्रत्यये करी इति। अतिशयेन 
गुरुः इत्यर्थे गुरुशब्दात्‌ ` द्विवचनविभज्योपपदे तरबीयसुनौ'' इति ईयसुन्‌ प्रत्यये, 
गुरोः गरादेशे च गरीयान्‌ इति। 

परिपूर्वकात्‌ ग्रह धातोः “समानकर्तृकयोः पूर्वकाले' इति सूत्रेण क्त्वा प्रत्यये, 
“समासेऽनञ्‌ पूर्वे क्त्वो ल्यप्‌'' इति तस्य ल्यबादेशे, धातोः संप्रसारणे, पूर्वरूपे च 
परिगृह्य इति पदम्‌। 
स्थाणुः - स्था (ष्ठा गतिनिवृत्तौ) धातोः स्थाणुः’? इति औणादिके णु प्रत्यये 
स्थाणुरिति। “स्थाणुः कीले स्थिरे हरे'' इति निघंटुः। 


नय - नयतु/ नयतात्‌ नयताम्‌ नयन्तु 

नय/नयतात्‌ नयतम्‌ नयत 

नयानि नयाव नयाम। 
CE १क- 


सर्वालडारयुक्तां सरलपदयुतां साधुवृत्तां सुवर्णा 

सद्भिः संस्तूयमानां सरसगुणयुतां लक्षितां लक्षणाढ्याम्‌ । 
उद्यद्धषाविशेषामुपगतविनयां द्योतमानार्थरेखां 

कल्याणीं देव! गोरीप्रिय! मम कविताकन्यकां त्वं गृहाण ॥ ९८ 


अ : मदीयां कविताकन्यकां गृहाण इति कविना शंकरमुद्दिश्य कथनम्‌। 
अ : देव! गौरी-प्रिय! सर्व+अलंकार-युक्तां सरल-पद-युतां साधु-वृत्तां सुवर्णा सद्धिः 
संस्तूयमानां सरस-गुण-युतां लक्षितां लक्षण+आढ्याम्‌ उद्यद्‌ (त्‌)+भूषाविशेषाम्‌ उपगत- 
विनयां द्योतमान+अर्थ-रोखां कल्याणीं मम कविता-कन्यकां त्वं गृहाण। 

देव! स्वामिन्‌!; गौरी पार्वती प्रिया वल्लभा यस्य सः तस्मात्संबुद्धि:; सर्वे: समस्तैः 
अलंकारैः शब्दार्थ प्रधाने: उक्तिवैचित्र्यरूपे: यमकोपमादिभिः, आभरणैर्वा युक्तां सहिताम्‌; 
सरलैः कोमलैः पदैः शब्दैः चरणैर्वा युतां सहिताम्‌; साधूनि सल्लक्षणोपेतानि वृत्तानि 
पद्यविशेषरूपाणि चरितानि (प्रवर्तनानि) यस्यां ताम्‌; शोभमानाः वर्णाः अक्षराणि वर्णः 
जातिविशेषो वा यस्यां ताम्‌; सद्धिः पंडितैः सञ्जनैर्वा; संस्तूयमानाम्‌ स्तोत्रकर्मभूताम्‌;सरसैः 
शृंगारादिकाव्यरसैः गुणैः माधुर्यादि काव्यगुणैः आत्मगुणैर्वा युतां सहिताम्‌; लक्षितां 
विशेषेण परिगणितां, शुभलक्षणचिह्लितां वा; लक्षणैः काव्यलक्षणैः प्रवृत्तिप्रदायकैः लक्षणैः 
आढ्यां संपन्नाम; उद्यन्तः परिच्छिद्यमानाः भूषाणां काव्यालंकाराणाम्‌ आभरणविशेषाणां 
वा विशेषाः यस्यां ताम्‌; उपगतः अधिगतः विनयः (काव्यपक्षे कवेरिति) यया ताम्‌; 
द्योतमाना व्यज्यमाना अर्थानां काव्यार्थानां भावानां वा रेखा लेखा यस्यां ताम्‌; कल्याणीं 
कल्याणसहितां; मम मदीयां, कविता एव कन्यका, ताम्‌; त्वं भवान्‌; गृहाण स्वीकुरु। 
ग्रह उपादाने इति धातोः लोटि मध्यमपुरुषैकवचनम्‌। 
ता : पार्वतीवळभ! मम कविताकन्यका सर्वालंकारयुक्ता, सरलपदसहिता, सद्वृत्ता, 
सुवर्णा, पंडितैः संस्तूयमाना, सरसगुणसहिता, सल्लक्षणैः आळ्या, भूषाविशेषमहिता, 
विनयोपेता, कल्याणगुणाकरा च। तां त्वमेव परिगृहाण। 
अलंकारः - अलंपूर्वकात्‌ कृ (करणे) धातोः 'हलश्च' इति घञ्‌ प्रत्यये अलंकारः। 
सरलः - सृधातोः “वृषादिभ्यश्चित्‌ इति कलच्‌ प्रत्यये सरलः इति। कलचः कित्त्वेपि 
बाहुलकात्‌ गुणनिषेधः न प्रवर्तते। 
साधुः - साध्यति धर्मादिकार्यमिति साधुः। साध्‌ (संसिद्धौ) धातोः ` कृवापाजिमिस्वदि- 
साध्यशूभ्य उण्‌'' इति उण्‌ प्रत्यये साधुरिति। 

उणादिषु इदमेव प्रथमं सूत्रम्‌। इदम्‌ उण्‌ प्रत्ययविधायकम्‌। तदादित्वादेव उणादयः 
इति एतदारभ्य व्यवहारः। 

बालमनोरमा कर्तुः वासुदेवदीक्षितस्य उणादिव्याख्यारंभवचनानि- 

“अथ उणादि प्रारंभः - 'कृवापाजि' इत्यादीन्युणादि सूत्राणि मूले प्रौढमनोरमायां 
च स्फुटं व्याख्यातानि। तत्र न किंचिद्‌ व्याख्यातव्यमुपलभ्यते। तानि चेमान्युणादि 
सूत्राणि शाकटयनमुनिप्रणीतानि, न तु पाणिनिना प्रणीतानि इति “उणादयो बहुल' 
मिति सूत्रभाष्ये नाम च धातुजमाह निरुक्ते व्याकरणे शकटस्य च तोकम्‌' इति 
वार्तिकव्याख्यानावसरेऽभिहितम्‌। “उणादीनां शास्त्रान्तरपठितानां साधुत्वाभ्यनुज्ञानार्थ 
बहुलग्रहणम्‌’ इति कैयटः। न ह्योषां पाणिनीयत्वे शास्त्रान्तरशब्दो युज्यते - 

सद्भिः - सच्छब्द तृतीयाबहुवचनरूपमिदम्‌। षद्‌ धातोः 'धात्वादेः षः सः' इति षस्य 
सत्वे सद्‌। ततः 'क्रिपू च' इति सूत्रेण क्विप्‌ प्रत्ययः। स तु सर्वलोपि विभिन्नसूत्ैः। 
ततः दकारस्य चर्त्वे सत्‌ - ततः सुबन्तप्रक्रियायां तृतीयाबहुवचने सद्धिरिति। 
स्तूयमानाम्‌ - स्तु (ष्टु स्ततौ) धातोः कर्मणि “भावकर्मणोः”” इति आत्मनेपदे, 
“लटः शतृशानचावप्रथमा समानाधिकरणे' इति शानच्‌ प्रत्यये “सार्वधातुके यक्‌'' 
इति यगागमे, “आने मुक्‌' इति मुगागमे, ` अकृत्सार्वधातुकयोदीर्घः'' इति धातोः 
दीर्घ च स्तूयमाना। ततः द्वितीयैकवचने, स्त्रीलिंग स्तूयमानामिति। 
आढ्यः - आड पूर्वकात्‌ ध्यै (चिन्तायाम) धातोः आतोश्चोपसर्गे" इति क प्रत्यये 
“ “पृषोदरादीनि यथोपदिष्टम्‌'' इति धकारस्य ढकारे “आदे च उपदेशेऽशिति'' इति 
ऐकारस्य आकारे, “आतो लोप इटि च”” इति तस्य लोपे च आढ्यः इति। 

आइ पूर्वकात्‌ ढौकृ (गतौः) धातोः बाहुलकात्‌ ञ्य प्रत्यये, डित्त्वसामर्थ्यात्‌ टि 
लोपे आढ्य इति हलायुधकोशः, शब्दार्थचिन्तामणिश्च। बाहुलकात्‌ व्यप्रत्ययः इति 
शब्दकल्पद्रुमः। 

श्लोके परिग्रहणक्रियायाः कर्म कविताकन्यका, तस्याः एव ईष्सिततमत्वात्‌। 
अतः तस्य, तद्विशेषणानां च कर्मणि द्वितीया’ इति द्वितीयाविभक्तिः। 
धात्वर्थव्यापाराश्रयः त्वं शब्दवाच्यः गौरीप्रियः। अतः युष्मच्छब्दस्य, संबुद्धिवाचकयोः 
द्वयोः पदयोरपि प्रथमाविभक्तिः। “संबोधने च' इति संबुद्धिवाचकानां प्रथमा। 
कविताकन्यकायाः कवेः स्वस्वामिभावसंबंधः। अतः मम इति अस्मदः षष्ठीविभक्तिः। 


गृहाण - गृह्णातु/गृह्णीतात्‌ गृह्णीताम्‌ गृह्णन्तु 
गृहाण/गुह्णीतात्‌ गुह्णीतम्‌ गुह्णीत 
गृह्णानि गृह्णीष्व गृह्णीष्म। 
CE 6३२ 
इदं ते युक्तं वा परमशिव! कारुण्यजलधे! 
गतौ तिर्यग्रूपं तव पदशिरोदर्शनधिया । 
हरिब्रह्माणौ तो दिवि भुवि चरन्तौ श्रमयुतौ 
कथं शम्भो! स्वामिन्‌! कथय मम वेद्योऽसि पुरतः ॥ ९९ 


अ : त्रयोविंशतितमे श्लोके प्रस्तुता पौराणिकी गाथा प्रकारान्तरेण अत्र प्रस्तूयते। 
अ : परम-शिव! कारुण्य-जल-धे! तव पद-शिरः-दर्शन-धिया तिर्यग्‌(क्‌)-रूपं गतौ 
तौ हरि-प्रह्माणौ दिवि भुवि चरन्तौ श्रम-युतौ स्वामिन्‌! शम्भो! मम पुरतः कथं वेद्यः 
असि? कथय इदं ते युक्तं वा? 

परमः सर्वश्रेष्ठश्च असौ शिवः शंकर: तस्मात्संबुद्धिः; कारुण्ये अनुकंपायां 
जलनिधिरिव समुद्र इव, तस्मात्संबुद्धिः; तव भवतः; पदस्य चरणस्य शिरः मस्तकस्य 
च दर्शने वीक्षणे धीः बुद्धिः तया; तिर्यक्‌ पशुपक्षिणोः रूपम्‌ आकृतिं; गतौ प्राप्तौ; 
हरिः विष्णुः ब्रह्मा पितामहश्च; दिवि गगने; भुवि पृथिव्यां; चरन्तौ भ्रमन्तौ; श्रमेण 
क्लेशेन युतौ सहितौ, स्वामिन्‌ प्रभो, शंभो शंकर! मम मे; पुरतः अग्रे; कथं केन वा 
प्रकारेण; वेद्यः ज्ञेयः; असि भवसि; अस भुवि इति धातोः लटि मध्यमपुरुषैकवचनम्‌; 
कथय वद, कथ वाक्यप्रबंधै इति धातोः लोटि मध्यमपुरुषैकवचनम्‌; इदम्‌ एतादृशं 
प्रवर्तनम्‌; ते भवतः; युक्तं वा समुचितं वा? 
ता : परमेश्वर! त्वं दयासागरः असि। तव पददर्शनासक्त्या विष्णुः किटित्वं गतवान्‌। 
तव मस्तकदर्शनासक्त्या ब्रह्मा हंसत्वं गतवान्‌। तथापि तौ गगने, पाताले च चरन्तौ 
श्रमवन्तौ एव। तत्कथं मया वेद्यः भवसि त्वम्‌? स्वामिन्‌ इदं ते समुचितं वा? 

श्लोके चतुर्विंशतिः पदानि सन्ति। आत्मा (परमः) तु पंचविंशतिकः सांख्यमर्यादया, 
षड्टिंशतिकः योगमदर्यादया। तत्कथं वा चतुर्विशति तत्त्वे: सः वेद्यः भवति। इति `कथं 
वेद्योऽसि’ इति वास्तविकं कथनम्‌। 

गतौ गम्‌ (गतौ) धातोः “आदिकर्मणि कर्तरि च क्तः'' इति क्त प्रत्ययः कर्त्र्थ। 


तिर्यक्‌ - तिरस्‌ इति उपपदात्‌ अचि (गतो) धातोः कर्त्रर्थ क्किप प्रत्यये “तिरसस्तिर्यलोपे? 
इति तिरसः “तिरि' इत्यादेशे तिर्यक्‌ पदम्‌। 


पुरतः - अग्रतः इत्यर्थः। पुर (अग्रगमने) धातोः बाहुलकात्‌ अतसुक्‌ प्रत्ययः। 
दिवि - द्युशव्दात्‌ सप्तम्येकवचनमिदम्‌। द्यौति इति द्युः। द्यु (दीप्तौ) धातोः क्किप्‌ 
प्रत्यये द्युरिति। ततः सुबन्तकार्यम्‌। 

-£>८२> ES 


स्तोत्रेणालमहं प्रवच्मि न मृषा देवा विरिञ्चादयः 

स्तुत्यानां गणनाप्रसङ्गसमये त्वामग्रगण्यं विदुः । 
माहात्म्याग्ग्रविचारणप्रकरणे धानातुषस्तोमव- 

द्धूतास्त्वां विदुरुत्तमोत्तमफलं शम्भो! भवत्सेवकाः ॥ १०० 


अ : काव्योपसंहारश्लोकः परमेश्ररस्य सर्वोत्तमदेवतात्वप्रकटनम्‌ च। 

अ : शंभो! भवत्‌-सेवकाः विरिच+आदयः देवाः स्तुत्यानां गणना-प्रसंग-समये त्वाम्‌ 
अग्र-गण्यं विदुः। माहाल्य-अग्ग्र-विचार-प्रकरणे धाना-तुष-स्तोमवत्‌ धूताः त्वाम्‌ 
उत्तम+उत्तम-फलं विदुः स्तोत्रेण अलम्‌। अहं मृषा न प्रवच्मि। 

शंभो शंकर!; भवतः तव सेवकाः भजकाः अर्चापरायणा इति वा; विरिचः 
ब्रह्मा आदौ अग्रे येषां, ते; देवाः अमराः; स्तुत्यानां स्तवनीयानां प्रशंसनीयानां वा; 
गणनायाः परिसंख्यानस्य प्रसंगस्य प्रसक्तेः समये वेलायां; त्वां भवन्तम्‌; अग्रे आदी 
गण्यः गणनीयः; तम्‌; विदुः जानन्ति विदज्ञाने इति आदादिकात्‌ धातोः लटि प्रथमपुरुष 
बहुवचनम्‌; माहाल्ये महत्त्ववत्सु अग्रस्य श्रेष्ठस्य विचारस्य चर्चायाः प्रकरणे संदर्भ 
धानानां भृष्टयवानां (यवास्तु निस्तुषा भृष्टा स्मृता धाना इति स्त्रियाम्‌) तुषस्य 
धान्यत्वचः स्तोमवत्‌ समूहवत्‌, धूताः दूरतः अपसारिताः सन्तः; त्वां भवन्तम्‌; 
उत्तम+उत्तमं सर्वश्रेष्ठं च तत्‌ फलं फलितं; विदुः जानन्ति; स्तोत्रेण (भवतः) स्तवनेन; 
अलं पर्याप्तम्‌; अहं (रविरिति) मृषा अलीकम्‌ अनृतं वा; न, प्रवच्मि प्रवदामि वच 
परिभाषणे इति धातोः लटि उत्तमपुरुषैकवचनम्‌। 
ता : महेश्वर! तव सेवकाः ब्रह्मादिदेवताः स्तवनीयानां गणनासंदर्भे त्वामेव सर्वाग्रगण्य 
मवजानन्ति। महत्सु अग्रगण्यः कः इति प्रशंसाप्रकरणे अन्यदेवान्‌ धानातुषवत्‌ दूरतः 
परिहृत्य सत्फलवत्‌ त्वामेव अवगच्छन्ति। स्तोत्रेण अलं (अहं न स्तौमि)। अहं मृषा न 
वदामि। 

अलं स्तोत्रेण - स्तोत्रेण साध्यं किमपि नास्ति इत्यर्थः। अत्र कार्यस्य 
कस्यचिदश्रवणात्‌ करणत्वहेतुत्वयोरभावात्‌ कथं तृतीया इति न शंकनीयम्‌। 'गम्यमानापि 
क्रिया कारकविभक्तीनां निमित्तम्‌’ इति कथनात्‌। मृषा इत्यव्ययपदम्‌। 

सम्‌ पूर्वकात्‌ इ(इण्‌ गतौ) धातोः “एरचू' इति अच्‌ प्रत्यये, “सार्वधातुकार्थ- 
धातुकयो''रिति धातोः गुणे “एचोऽयवायावः’ इति अयादेशे च समयः। 

अग्रे गण्यः अग्रगण्यः। अग्रपूर्वकात्‌ गण पदात्‌ 'गणसंख्याने’ इति यत्‌ प्रत्यये 
अग्रगण्यः। 
धाना - “धाना भ्रष्टयवे प्रोक्ता धान्यके$ भिनवोद्धिदि'' इति विश्रकोशः। धा (धारण- 
पोषणयोः) धातोः “धापृवस्यजतिभ्यो नः'' इति न प्रत्यये धानः, ततः टापि धाना। 
तुषः - तुष्यतीति तुषः। तुष्‌ (प्रीतौ) धातोः 'इगुपधज्ञाप्रीकिरः कः' इति क प्रत्यये 
कित्त्वात्‌ “पुगन्तलघूपधस्य च' इति प्राप्तस्य गुणस्य अभावे तुष इति। 

धू (ज्‌ कंपने) धातोः क्त प्रत्यये धूतपदम्‌। 
प्रवच्मि - प्रवक्ति प्रवक्तः -- 

प्रवक्षि प्रवक्थः प्रवक्थ 
प्रवच्मि प्रवच्चः प्रवच्मः। 


शिवानन्दलहरी 24] 
““अयमन्तिपरः न प्रयुज्यते। बहुवचन इत्यन्ये। झिपर इत्यपरे'' इति भट्टोजीदीक्षित 
वचनम्‌। 
क्वचित्तु वचन्ति इति रूपमपि निर्दिश्यते। तन्न व्याकरण सम्मतम्‌। 
विदुः - वेत्ति/वेद वित्तः/विदतुः विदन्ति/विदुः 
वेल्सि/वेत्थ वित्थः/विदथुः वित्थ/विद 
वेद्मि/वेद विद्वः/विद्व विद्यः/विद्य। 
ED 
इति सूरं वंशोद्धवेन श्रीनिवासुलु नामधेयेन विरचिता ज्योतिष्मती विवृतिः समापिता। 
सर्व शिवार्पणमस्यु। 
श्रीः 
ES 

